

UNIVERSAL
LIBRARY

OU_192110

UNIVERSAL
LIBRARY

मराठ्यांच्या लढायाचा इतिहास

१८०२ ते १८१८.



लेखकः

शिवराम महादेव परांजपे.



मुद्रक व प्रकाशकः


रा. रा. शंकर नरहर जोशी, चित्रशाळा प्रेस, १०२६ सदाशिव पेठ, पुणे.

१९२८

किंमत २ रु.

अनुक्रमणिका.

१ खडकाची लढाई.	१
२ येरवड्याची लढाई.	२५
३ कोरेगांवची लढाई.	३२
४ अष्ट्याची लढाई.	४१
५ रायगड किल्लाचीं दोन स्थित्यन्तरे.	६०
६ महाराष्ट्रांतिल किल्ले.	७२
७ असईची लढाई.	११२
८ अरगांवची लढाई.	१८४
९ कोईलची लढाई.	१९४
१० अलीगडची लढाई.	२०६
११ दिल्लीची लढाई.	२१८
१२ लासवारीची लढाई.	२२५
१३ होळकराशी युद्ध.	२३८
१४ दीगची लढाई.	२७९
१५ भरतपूरचा किला आणि इंग्लिशांचे तेथील चार पराभव.				२९५



नकाशांची यादी.

१ खडकीच्या लढाईचा नकाशा.	पान १६ च्या पुढें.
२ येरवड्याच्या लढाईचा नकाशा.	पान २४ च्या पुढें.
३ बाजीरावानें ज्या मार्गानें कूच केलें तो मार्ग.	३५
४ कोरेगांवच्या लढाईचा नकाशा.	पान ४० च्या पुढें.
५ अष्टाच्या लढाईचा नकाशा.	पान ४८ च्या पुढें.
६ रायगडच्या आसपासच्या प्रदेशाचा नकाशा.	पान ६० च्या पुढें.	
७ असईच्या लढाईच्या वेळचा हिंदुस्थानचा नकाशा.		१४२
८ शिंद्यांच्या छावणींतील एक देखावा.	१६७
९ नगर ते असईच्या मार्गाचा नकाशा.	१६९
१० असईच्या लढाईचा नकाशा.	१७३
११ अरगांवच्या लढाईचा नकाशा.	१९२
१२ अंतर्वेदीच्या मुलुखाचा नकाशा.	१९५
१३ कोईलच्या लढाईचा नकाशा.	१९९
१४ अलीगडच्या लढाईचा नकाशा.	२११
१५ दिल्लीच्या लढाईचा नकाशा.	२१९
१६ लासवारीच्या लढाईचा नकाशा.	२२९
१७ क. मॉन्सनची पीच्छेहाट.	२६१
१८ दांगच्या किल्ल्याचा वेढा.	२८७
१९ भरतपूरचा वेढा.	२९९
२० भरतपूरचा किल्ला.	३०६



महाराष्ट्रांतील किल्ल्यांचे नकाशे.

१ सिंहगड.	८२
२ सातारा.	८५
३ वासोटा.	८९
४ बेळगांव.	९२
५ सोलापूर.	९५
६ राजदीर.	९८
७ मालेगांव.	१०१
८ तालनेरचा समोरून दिसणारा देखावा.			१०६
९ तालनेर.	१०८



इतिहासप्रसिद्ध पुरुषांचीं चित्रें.

१ यशवंतराव होळकर प्रस्तावनेच्या आधीं.	
२ बापू गोखले प्रस्तावनेच्या पुढें.	
३ बाजीराव पान ८ च्या पुढें.	
४ राजा प्रतापसिंह महाराज	५५
५ आप्पासाहेब महाराज	५८
६ हत्यारबंद अरब शिपाई	१०३
७ नेपोलियन बोनापार्ट	११३
८ टिपू सुलतान	११५
९ दौलतराव शिंदे	१२०
१० रघोजीराव भोसले	१२५
११ शहाअलम	१३२
१२ बेगम समरू	१३६





यशवंतराव होळकर.

प्रस्तावना.

या पुस्तकामध्ये मराठ्यांच्या कित्येक लढायांची वर्णने देण्यांत आलेली आहेत. ही वर्णने पूर्वी चित्रमयजगत्च्या निरनिराळ्या अंकांतून निरनिराळ्या वेळीं प्रसिद्ध झालेली असून हल्लीं तीं सर्व वर्णनें एकत्र करून या पुस्तकाच्या रूपानें महाराष्ट्र वाचकांच्यापुढें ठेवण्यांत येत आहेत. या युद्धविषयक वर्णनांच्या लेखमालेला प्रथमतः इ०स० १९२५ सालच्या ऑगस्ट महिन्यापासून सुरुवात करण्यांत येऊन ती लेखमाला इ०स० १९२८ च्या मे महिन्यापर्यंत चाललेली होती. ही लेखमाला चित्रमयजगत्च्या प्रत्येक महिन्याच्या अंकामध्ये नियमितपणें प्रसिद्ध होत असे, असें नाहीं. अनेक कारणांमुळे मध्यंतरीं कित्येक वेळां प्रत्येक महिन्याला ही वर्णने छापण्याकरितां देणें शक्य झालेलें नाहीं. तेव्हां अशा प्रकारचे हे कांहीं अपरिहार्य अपवाद सोडून बोलावयाचें झाल्यास ही लेखमाला चित्रमयजगत्मध्ये सुमारे तीन वर्षेपर्यंत चालू होती, असें म्हणण्यास हरकत नाहीं. या लेखमालें ज्या लढायांची वर्णने देण्यांत आलेली आहेत, त्या लढायांच्या दृष्टीनें या लेखमालेचे एकंदर अस्मासं पंधरा भाग कल्पिलेले आहेत. त्यांपैकीं चवदा भागांत चवदा स्वतंत्र आणि मोठमोठ्या अशा लढायांची वर्णने असून “महाराष्ट्रातील किल्ले” या मथळ्याच्या एकाच भागामध्ये कुलाबा, सातारा, बेळगांव, सोलापूर, नाशिक, खानदेश, वगैरे जिल्ह्यांतील निरनिराळ्या किल्ल्यांवर ज्या लढाया झाल्या, त्यांचा समावेश करण्यांत आलेला आहे.

या लढायांकडे कालाच्या दृष्टीनें पाहिलें असतां इ० स० १८०२ पासून इ० स० १८१८ पर्यंतच्या सोळा वर्षांच्या कालावधीमध्ये या लढाया झालेल्या आहेत. परंतु ही कालमर्यादा जरी सोळा वर्षांची असली, तरी या सोळा वर्षांपैकीं दसवर्षी या लढाया एकसारख्या एका पाठीमागून एक चाललेल्या होत्या, असा मात्र याचा अर्थ नाहीं. इ०स० १८०२ मध्ये जी या लढायांची एक मोठी लाट उसळली, ती इ० स० १८०५ पर्यंत कायम टिकली होती. पुढें त्यानंतर बरीच वर्षेपर्यंत मध्यंतरीं जरी आंतून लढाईचा त्वेष धुमसत होता, तरी त्या लढाईच्या प्रत्यक्ष ज्वाला फिरून इ० स० १८१७ मध्ये बाहेर भडकून त्या सुमारे एक वर्षभर जळत राहिल्या होत्या. अशा दोन विभागांमध्ये ही सोळा वर्षांची कालमर्यादा विभागली गेलेली आहे. या सगळ्या लढाया एकट्या इंग्रजांच्याच विरुद्ध लढल्या गेलेल्या आहेत. परंतु इंग्रजांच्या विरुद्ध या लढाया लढणारे मराठे मात्र निरनिराळ्या वेळीं निरनिराळे होते. इ०स० १८०२-३ या सालांत प्रथमतः ग्वालेरचे दौलतराव शिंदे आणि नागपूरचे रघोजीराव भोंसले या दोघांनी मिळून इंग्रजांशी लढाई सुरू केली. यांच्या लढायांपैकीं असई आणि आरगांव या दोन लढाया निजामच्या सरहद्दीवरील महाराष्ट्रांत झाल्या. परंतु यानंतर दौलतराव

शिंघांच्या हाताखालील फ्रेंच सेनापतींनी आणि मराठे सरदारांनी कोइल, अलीगड, दिल्ली, लासवारी, वगैरे ज्या लढाया केल्या, त्यांचें रणक्षेत्र उत्तर हिंदुस्थानांत दिल्लीच्या आसपास होतें. त्यांच्या पाठीमागून इ० स० १८०४-५ या सालीं इंदुरचे यशवंतराव होळकर यांनीं मथुरा, दिल्ली, भरतपूर, वगैरे उत्तर हिंदुस्थानांतील रणक्षेत्रांमधून इंग्लिशांशीं लढाया करून त्यांना नामोहरम करून टाकलें. पुढें अखेरीस शिंदे, होळकर, मोसले, यांच्याशीं तह होऊन या लढाया ज्या संपल्या होत्या, त्यांची फिरून सुरुवात महाराष्ट्रांत इ० स० १८१७-१८ सालीं पुण्यांतील दुसऱ्या बाजीरावसाहेबांनी केली. या दुसऱ्या बाजीरावसाहेबांच्या धामधुर्मांमध्ये खडकी, कोरेगांव, अष्टे, वगैरे ठिकाणच्या लढाया या मुख्य आणि महत्त्वाच्या लढाया होत. व या लढायांच्या पाठीमागून महाराष्ट्रांतील निरनिराळे किळे सर करून घेण्याकरितां त्या त्या किळ्यांवर कित्येक लढान मोठ्या लढाया झालेल्या आहेत.

ऐतिहासिक कालक्रमाच्या दृष्टीनें वर दिलेल्या लढायांचा असा हा या प्रकारचा क्रम आहे. व हा जो या लढायांचा वास्तविक क्रम आहे, त्याच क्रमानें या लढायांचीं वर्णनें एका मागून एक येणें अवश्यक आहे. पण ज्या क्रमानें हीं वर्णनें यावयाला पाहिजेत, त्या क्रमानें तीं या पुस्तकांत आलेलीं नाहींत, ही गोष्ट कोणाहि वाचकाच्या सहज लक्षांत येण्यासारखी आहे. तेव्हां हा क्रमभंगाचा दोष कसा धडून आलेला आहे, याच्याबद्दल दोन शब्द लिहिणें अवश्य आहे.

हिंदुस्थानच्या सांप्रतच्या राजकीय परिस्थितीचें पर्यालोचन करणारांना हिंदुस्थानच्या अर्वाचीन इतिहासांतील कोणत्याहि लढायांचें अध्ययन हें नेहमी शिक्षणप्रदच आहे. व अशा दृष्टीनें पढातां या सर्वच लढायांचा अभ्यास करणें अत्यंत अवश्यक आहे. परंतु त्यांतल्या त्यांत महाराष्ट्रीय मनुष्याची पहिली जिज्ञासा स्वभाविकपणें कोणत्या लढाईबद्दल बरें असणार ? आपण महाराष्ट्रीय. आपण महाराष्ट्रांत राहतों. पुणें हें त्या महाराष्ट्रांतील मुख्य शहर. त्या पुणें शहरांत थोड्या वर्षांच्या पूर्वीपर्यंत पेशव्यांचें राज्य होतें. तें राज्य आज कोठें आहे ? त्या राज्याची अवशिष्ट चिन्हे येथें सर्व जागच्या जागीं कायम असतांना त्यांच्यामधील तें राजवैभव आज कोठें गेलें आहे ? पूर्वी आपल्या राज्यांत आपण स्वतंत्र होतो. पण ती आपली स्वतंत्रता नष्ट होऊन आज कोणीकडे गेली आहे ? पूर्वीचे राजवाडे आहेत, पण त्यांत राजे मात्र नाहींत ! पूर्वीचे किळे आहेत, पण त्या किळ्यांवर किळेदार कोणी नाहींत ! पूर्वीचे सेनापति आहेत, पण त्यांच्या हाताखालीं त्यांच्या सेना मात्र हल्लीं नाहींत ! अशी ही आपली स्थिति कशानें झाली ! अशा प्रकारचे अनेक प्रश्न महाराष्ट्रांतील आणि विशेषतः पुण्यांतील प्रत्येक मनुष्याच्या मनामध्ये पदोपदीं प्रादुर्भूत होतात. आणि या सगळ्या प्रश्नांना आपला इतिहास असें उत्तर देतो कीं, पुण्यांतील आपल्या या राजसत्तेचें वैभव खडकीच्या लढाईनें शेवटाला नेलें ! हे त्या वृद्ध इति-

हासाच्या तोंडचे शब्द ऐकल्याबरोबर हल्लींच्या नवीन पिढीतील तरुण अंतःकरणांची काय स्थिति होते, याचें पूर्णतेनें वर्णन करणें केव्हाहि शक्य नाहीं. हे शब्द ऐकल्याबरोबर छातींत धरस होतें, हातपाय मोडून जातात, डोळ्यांत अश्रु उत्पन्न होतात, उमेदीचे उंच उभारलेले सर्व बिळे कोसळून पडूं लागतात, आणि मनांतील महत्त्वाकांक्षा मावळून जाण्याच्या मार्गाला लागतात ! खडकीच्या एका लढाईनें पुण्यांतील हिंदुपदपातशाहीचें सगळें राज्यवैभव एकदम लयाला गेलें असेल तरी कसें, त्या वेळीं झालें असेल तरी काय, त्या वेळच्या स्वदेशाभिमाना आणि स्वराज्यप्रेमी लोकांनीं आपल्या स्वातंत्र्याच्या संरक्षणासाठीं कांहींच प्रयत्न केले नसतील काय, आणि त्यांनीं अनेक प्रयत्न केले असतां हि त्यांच्या त्या प्रयत्नांना यश येऊं नये इतका आपल्यावर दैवाचा कोप झाला तरी कसा, असे अनेक प्रश्न मनामध्ये उद्भवतात. व त्यांच्या विवेचनाकरितां स्वाभाविक रीतीनेच आपलें मन त्या खडकीच्या युद्धसंग्रामाच्या इतिहासाच्या निरीक्षणाकडे वळतें. आपण त्या वेळचीं इतिहासाचीं निरनिराळीं पुस्तकें वाचूं लागतो, त्यांतील हकीकती आपण एकमेकांशीं ताडून पाहूं लागतो, आपल्या लोकांनीं केलेलीं वर्णनें आणि परकीयांनीं लिहिलेले लेख यांच्यामधील सत्यासत्यतेचा आपण विचार करूं लागतो, कोणतीं सैन्ये कोठें उभीं राहिलीं असतील आणि कोणा कोणावर कसे हल्ले केले असतील याचीं चित्रे आपण आपल्या डोळ्यांपुढें उभीं करितों, आणि आपली इतकी तयारी असतांना आपला पराजय कां व्हावा असे प्रश्न आपण जी जी तत्कालीन वस्तु आढळेल तिला विचारूं लागतो ! आपण खडकीचें रणक्षेत्र न्याहाळून पाहतों; तेथील मैदानें, टेकड्या, ओढे, नाले आणि नद्या यांचें परीक्षण करितों; रंगमावरील एल्फिन्स्टन साहेबांच्या बंगल्यामधून खडकीला पळून जाण्याच्या मार्गाचे नकाशे आपण तपासून पाहतों; आणि बाजीरावसाहेब ज्या पर्वतीच्या गच्चीवरून ही खडकीची लढाई पहात होते, तेथून पाहिलें असतां या खडकीच्या रणक्षेत्राचें स्वरूप कसें दिसतें, याचाही आपण पडताळा घेतों. अशा प्रकारचें हें त्या वेळच्या लढाईचें वातावरण आपल्या समोवतीं निर्माण झालें असतां आपण त्या योगानें इतके तद्रूप होऊन जातो कीं, त्या वेळच्या शत्रूवर चालून जाणाऱ्या आपल्या घोड्यांच्या टापा आणि आपल्या सैन्यांतील शिपायांच्या रणगर्जना आपण ऐकत आहों आणि आपल्या गोलंदाजांनीं उडविलेल्या तोफांचे लाल गोळे आकाशातून धांवत असतांना आपण प्रत्यक्ष पहात आहों, असा भास उत्पन्न होतो. अशा प्रकारची स्थिति कोणाही महाराष्ट्रियाच्या मनामध्ये मूर्तिमंत उत्पन्न होणें अगदीं साहजिक आहे. आणि अशाच भावना प्रस्तुत लेखकाच्या मनांत उत्पन्न होऊन त्याचें लक्ष ऐतिहासिक कालक्रमाला न जुमानतां इतर सर्व लढायांच्या आधीं खडकीच्या लढाईकडेच प्रथमतः वेधलें गेलें, तर ही चूक जरी योग्य नसली, तरी ती आत्मीयत्वाच्या भावनेनें क्षम्य आहे, असें कोणाही सहृदय वाचकाला वाटल्यावांचून रहाणार नाहीं. अशा मनःस्थितीमध्ये खडकीच्या लढाईच्या वर्णनाला सुरुवात करण्यांत आल्यानंतर त्या लढाईचे अनिष्ट परिणाम पुढें

कसकसे होत गेले, याचें समग्र वर्णन करणें हें ओघानेंच प्राप्त होऊन त्या ओघामध्यें येरवडें, कोरेगांव, अष्टे, वगैरे ठिकाणच्या लढायांचा व सिंहगड, सातारा, वासोटा, बेळगांव, सोलापूर, राजदीर, माळेगांव, तालनेर, वगैरे किल्ल्यांवरील लढायांचा वर्णन देणें जरूर झालें.

परंतु दुसऱ्या बाजारावसाहेबांचे वेळीं आपल्या स्वातंत्र्यविनाशाचा हा जो हृदयद्रावक परिणाम घडून आला, त्याला पूर्वकालीन कारणें काय काय झालीं असलीं पाहिजेत, याचा विचार मनांत आला असतां तें विचार करणारें मन साहजिकपणेंच बाजारावसाहेबांनीं १८०२ सालीं वसई मुक्कामीं इंग्रजांशीं जो तह केला, त्या आद्य कारणाकडे वळतें. तो वसईला इंग्रजांनीं केलेला तह म्हणजे आपल्या देशांत आपल्या स्वातंत्र्याच्या संरक्षणाकरतां मराठ्यांनीं त्या वेळीं बनविलेल्या मराठा कॉन्फिडरसीच्या किल्ल्याला लाविलेला एक गुप्त सुरंगच होय. तेव्हां त्या संकटाच्या निवारणासाठीं शिंदे, भोंसले, होळकर, यांनीं इंग्लिशांच्या विरुद्ध लढाई पुकारणें हें त्या वेळीं त्यांना अगदीं अपरिहार्यच होतें. आणि म्हणून अशा परिस्थितीमध्ये शिंदे, भोंसले, होळकर, यांनीं ज्या लढाया केल्या, त्यांचीही वर्णनें यापुढें क्रमाक्रमानें देण्यांत आलेलीं आहेत. व अशा कारणांमुळे या लढायांचा क्रम येथें उलट्यामुलटा झालेला आहे.

या दृष्टीनें पाहतां हें प्रस्तुत बाबतींतील लेखकाच्या मनःस्थितीचें स्वरूप असून हें कांहीं या क्रमाचें समर्थन नव्हे, हें कोणाही वाचकाच्या लक्षांत येण्यासारखें आहे. शिवाय, एखाद्या स्वतंत्र रीतीनें लिहिलेल्या पुस्तकामध्यें जशी क्रमबद्धता स्वाभाविकपणेंच असते, तशी ती एखाद्या मासिक पुस्तकांत निरनिराळ्या वेळीं लिहिलेल्या निरनिराळ्या लेखांमध्ये असणें शक्य नाहीं. ते निरनिराळे स्फुट लेख असतात; व ज्या ज्या वेळीं जे जे विचार प्रबळ असतात, त्यांच्या त्यांच्या अनुरोधानें ते लेख बहुधा लिहिले गेलेले असतात. यामुळेही या लढायांच्या क्रमामध्ये जी विसंगतता उत्पन्न झालेली आहे, तिच्याकडे वाचकवर्ग भावनामूलक सदयतेच्या दृष्टीनें पाहिल, अशी आशा आहे. पण इतक्यानंतरही ज्यांच्या मनाला ऐतिहासिक कालक्रमानाची आत्यंतिक अपेक्षा असेल, त्यांनाही ती येथें भागवून घेतां येणार नाहीं, असें नाहीं. कारण, याच पुस्तकांत त्यांच्या पुस्तकाचा प्रारंभ अखंडच्या लढाईपासून होऊन महाराष्ट्रांतील किल्ल्यांच्या स्वातंत्र्याच्या अंताबरोबर त्यांच्या पुस्तकाचा अंत होतो, असें त्यांनीं मानलें म्हणजे झालें.

पण हल्लींच्या या पुस्तकांतील लढायांच्या वर्णनांमध्ये कालक्रमानाच्या भंगाचा जरी दोष असला, तरी त्या दोषापासूनही येथें एक अकल्पित रीतीनें मोठा गुण उत्पन्न झालेला आहे. एखादा भ्रमर एखादें लांकूड कोरीत असतो. त्या लांकडावर एखादें वर्णाक्षर खोदून काढावें, असा कांहीं त्याचा संकल्प नसतो. तरी पण एखादे वेळीं तो लांकूड कोरीत असता त्यापासून “ श्री ” “ ग ” वगैरेसारख्या कांहीं तरी

अक्षरांच्या आकृति कोरल्या जातात. यालाच घुणाक्षरन्याय असें म्हणतात. या घुणाक्षरन्यायाप्रमाणें या हल्लींच्या पुस्तकाच्या उल्ल्या क्रमामध्येंहि यद्दच्छेनें एक अनुकूल गुण उत्पन्न झाला आहे. आणि तो असा कीं, या सगळ्या पंधरा वीस लढायांच्या वर्णनांमध्ये आपल्याला दुर्दैवानें असें आढळून येतें कीं, जेथें तेथें अखेरीस मराठ्यांचाच पराजय झालेला आहे ! ही स्थिति जरी इतिहासाला कांहीं अंशीं धरून असली, तरी एकंदर पुस्तकाच्या वाचनानें महाराष्ट्रीय वाचकांच्या मनावर जो परिणाम घडवून आणावयाचा, त्याच्या दृष्टीनें ही स्थिति फारशी स्पृहणीय नाही. मागील इतिहासाचीं पुस्तकें वाचावयाचीं कशाला ? तर त्यांच्यापासून आपल्या देशाच्या भावी इतिहासाच्या बाबतींत आपल्या मनाला कांहीं तरी उत्साह उत्पन्न व्हावा म्हणून. पण आपल्या पूर्वजांनीं पूर्वीं केलेल्या अनेक प्रयत्नांतून त्यांना लागोपाठ सदोदित अपयशच येत गेलेलें पाहिलें असतां त्याच्या योगानें मनांत उत्साह उत्पन्न होण्याच्या ऐवजीं, आपल्या प्रयत्नांची कंबरच मोडून जावयाची. खरा उत्साह विजयानेंच उत्पन्न होतो, आणि एका विजयाच्या उदरांतून दुसरे विजय उत्पन्न होत असतात, अशी वस्तुस्थिति असल्यामुळे आपल्या विजयांच्या वर्णनांची वाचकांच्या मनांना असल्या बाबतींत किती अवश्यकता असते, याची कोणालाही कल्पना येण्यासारखी आहे. शिवाय अनेक काळोखांमधून जात असतां अखेरीस जर एखादा उजेड आढळला, तर मनाला आनंद होतो. अनेक दिवसपर्यंत दगांनीं आच्छादित झालेल्या पावसाळ्यांतील आकाशामध्यें अखेरीस एखादे वेळीं सूर्यप्रकाश दिसला, तर चित्तश्रुति उल्लसित होते. आणि एखाद्या करुणरसात्मक कथानकाच्या संकटपरंपरांमधून जातां जातां अखेरीस जर त्या कथानकाचा शेवट कात्पनिक रीतीनेंच कां होईना गोड झाला, तर वाचकाच्या मनाला त्यापासून प्रसन्नता प्राप्त होते. अशा दृष्टीनें पाहतां या लढायांच्या कथानकाचा यद्दच्छेनें कां होईना जो शेवट झालेला आहे, त्यामध्ये एक प्रकारचें औचित्य आणि आनंददायकत्व आकस्मिक रीत्या उत्पन्न झालेलें आहे, हें मार्मिक आणि सहृदय वाचकांच्या लक्षांत आल्यावांचून राहणार नाही. कारण, मराठ्यांच्या अनेक लढायांतून जरी त्यांचे पराजयच झालेले आहेत, तरी निदान यशवंतराव होळकरांची मोहिम तरी यशस्वी होऊन वर्नल मॉन्सन् या इंग्लिश सेनापतीला मराठ्यांच्या सैन्यासमोर हार खाऊन माघारें पळत जावें लागलें, ही या पुस्तकांतील शेवटीं दिलेली हकीकत वाचून महाराष्ट्रीय वाचकांच्या मनाला थोडें तरी समाधान वाटे, यांत शंका नाही. त्याचप्रमाणें आपल्या देशांतील अनेक क्लिष्टांना जरी या वेळच्या युद्धांत शत्रूच्या हस्तगत होणें भाग पडलें असलें, तरी आपल्या देशाच्या इतिहासामध्ये भरतपूरच्या क्लिष्टासारखा असा एक तरी यशस्वी आणि भाग्यवान् क्लिष्टा निघाला कीं, ज्यानें शत्रूंचे चार पांच हल्ले माघारे परतवून त्यांचा तितके वेळां पराभव केला, आणि अशा रीतीनें शेवटपर्यंत आपलें स्वातंत्र्य कायम टिकविण्याचा यशस्वी प्रयत्न केला. ही या पुस्तकाच्या शेवटीं आलेली हृदयस्पर्शी हकीकत वाचून कोणाचें मन उल्लसित होऊन जाणार नाही ?

असा या पुस्तकाच्या रचनेमध्ये असंकल्पितपणाने एक गुण साधलेला आहे. पण हा गुण अगदी गौण आहे. आणि या लढायांपैकीं बहुतेक प्रत्येक ठिकाणी शेंवटीं आपला पराजय होतो, ही गोष्ट मनाला लागल्यावांचून रहात नाही. व असे कां होतें, या प्रश्नाच्या विचाराकडे आपले मन साहजिकपणेच वळतें. असे आपले पराभव कां होतात ? आपल्यामध्ये काय वैगुण्य आहे ? लढायांतून विजय मिळविण्याइतकी शौर्याच्या बाबतीत आपली कधीच लायकी नव्हती काय ? आणि असें असेल, तर या शंभर दीडशें वर्षांच्या पूर्वीच्या अनेक लढायांतून आपल्याला जे जय मिळालेले आहेत, ते कसे मिळालेले असावेत ? आणि पूर्वी जर आपल्याला विजय मिळत होते, तर ते गेल्या दीडशें वर्षांतच आपल्याला का मिळनासे झाले आहेत ? अशा अनेक जिज्ञासा इतिहासाच्या विद्यार्थ्यांच्या मनांमध्ये प्रादुर्भूत होतात. व त्या जिज्ञासा त्यांच्या मनांना आत्मपरीक्षणाकडे जोराने वळवून नेतात. या पुस्तकांतील लढायांच्या वर्णनांतूनही मधून मधून हे प्रश्न विशेष प्रसंगां उत्थापित करून त्यांचें त्या त्या ठिकाणीं अनेक वेळां विवेचन केलेचें आहे. व आपला मराठे लोकांचा ठिक-ठिकाणीं पराभव कां होतो, याबद्दलचीं इंग्लिश सेनापतींनीं दिलेलीं कारणेही या पुस्तकांत उद्धृत केलीं आहेत. त्या सगळ्यांवरून असें दिसून येतें कीं, हे आपले पराभव शत्रूच्या अंगच्या अधिक शौर्यापेक्षां आपल्या अंगच्या अधिक दुर्गुणामुळेच झालेले आहेत. आपल्या लोकांमध्ये शौर्य नाही असें नाही. पण शौर्याचा कसा उपयोग करावयाचा, या विषयींचें योग्य ज्ञान मात्र आपल्यामध्ये नाही, हें खास. लोकांच्या अंगांत शौर्य असलें, तरी तें सुपेवटित केलेलें असलें, तरच त्याचा योग्य उपयोग होतो. शिवाजी महाराजांचे वेळीं आपल्या सर्व महाराष्ट्रामध्ये श्रौसमर्थ रामदास वगैरे सारखांच्या प्रयत्नांमुळे असा सुसंघटितपणा उत्पन्न झाला होता. व त्याचा फायदा आपल्याला कित्येक वर्षेपर्यंत मिळाला. रामदास स्वामींची संघटना ही धर्माच्या पायावर रचलेली होती. कित्येक मुसलमान राजे त्या वेळीं धर्मच्छत्र करण्याला प्रवृत्त झालेले होते, या गोष्टीचा फायदा घेऊन त्या वेळच्या राजकारणी पुरुषांनीं धर्माच्या नावाखाली लोकांमधील जागृतीचें आणि संघटनेचें कार्य घडवून आणलेलें होतें. धर्मासारखी जलद पेट घेणारी आणि एकदम धडाका उडवून देणारी दुसरी दारू कोणताच नाही. त्यामुळे त्या वेळचा बार चांगळा उडाला. पण इ. स. १८०० पासून इ. स. १८१८ पर्यंतच्या प्रस्तुत पुस्तकांतील ज्या लढायांच्या काळासंबंधानें आपण हल्लीं विवेचन करीत आहों, त्या काळामध्ये लोकांचीं मनें उद्दीपित करण्याला रामदासांच्या धर्मकारणासारखें कारण उरलेलें नव्हतें. शिवाजी महाराजांच्या सुवर्तापासून तों नानाफडणिसांच्या समाप्तीपर्यंतच्या काळामध्ये मुसलमानांच्या धर्मच्छलाची तीव्रता पुष्कळच कमी होऊन त्यांचा राज्यविस्तारही या वेळीं बहुतेक संपुष्टांत आलेला होता. परंतु मुसलमानांचा राज्यविस्तार जरी अशा रीतीनें संपुष्टांत आलेला होता, तरी त्याच्या जागीं दुसरे एक राज्य त्या वेळीं जें इकूहकू विस्तार पावत होतें, त्याच्या विस्ताराच्या

भावी संकटाकडे त्या वेळच्या लोकांचें जितकें लक्ष जावयाला पाहिजे होतें, तितकें तें गेलें नाहीं. हा राज्याचा विस्तार म्हणजे अर्थातच ईस्ट इंडिया कंपनीच्या राज्याचाच होय. मुसलमानांचे धर्मच्छल उघड उघड होत असल्यामुळें त्यांच्याकडे पूर्वीच्या लोकांचें लक्ष गेलें. पण ईस्ट इंडिया कंपनीच्या मिशनरी आणि मुत्सद्दी लोकांच्याकडून जीं मर्यादातिक्रमणें चाललेलीं होतों, तीं भगदीं गोगलगाईच्या पावलांनीं चाललेलीं असल्यामुळें व तीं बाह्यात्कारी गोगलगाईच्या इतकींच निरुपद्रवी दिसत असल्यामुळें त्यांच्याकडे कोणाचेंही लक्ष गेलें नाहीं. प्रचलित परिस्थितीचें यथायोग्य पर्यालोचन करणारे रामदास जसे शिवाजीच्या वेळीं निर्माण झाले, तसे या अठराव्या शतकाच्या शेवटचीं आणि एकोणिसाव्या शतकाच्या सुरुवातीचीं राजकीय परिस्थिति पाहून तिच्यावर उपाय योजणारे कोणीही रामदास त्या वेळीं उत्पन्न झाले नाहींत. नाना-फडणीस हे मुत्सद्दी होते आणि महादजी शिंदे हे योद्धे होते; पण ते कांहीं रामदास नव्हते. त्यांच्या दृष्टीला पुढें थोडें बहुत दिसूं लागलें होतें; पण एखाद्या भगवत्कृपा-पात्र रामदासाला भविष्य काळांतील जितक्या दूरचें दिसलें असतें, तितकें कांहीं नाना आणि महादजी यांना दिसूं शकलें नाहीं. पण त्यांना जें थोडें बहुत दिसूं लागलें होतें, त्याचा आपल्या राष्ट्राला फायदा करून देण्याला ते पुढें जिवंत राहिले नाहींत. आणि जिवंत असते, तरी त्यांनीं या पुढल्या पडल्या काळांत काय केलें असतें ? नाना फडणिसांनीं आपल्या फडांत बसून कागदी कारस्थानाचीं सूत्रें हलविलीं असतीं आणि महादजी शिंद्यांनीं एखाद्या रणांगणावर आपलें शौर्य गाजविलें असतें. पण आपल्या देशांतील लोकांची जीं आंतून नैतिक अवनति होत चाललेली होती, तिच्याविरुद्ध यांना कांहीं उपाय योजिनां आले नसते. सगळें राष्ट्र जागृत करून त्यांतील सर्व लोकांना हालवून सोडण्याचें कार्य ईश्वरी प्रसादाच्या आणि प्रेरणेच्या लोकांकडूनच होत असतें. व यासाठींच आध्यात्मिक स्फूर्तीचें शिवाजी आणि रामदास हे राष्ट्रांना मधून मधून लागत असतात. पण तसे ते या वेळीं आपल्या हिंदुस्थानाला दुर्दैवानें कोणीही लाभलेले नव्हते. ब्रह्मद्रस्वामींच्या सारखे कित्येक स्वामी पेश-ब्यांच्या कारकीर्दींत उत्पन्न झालेले होते. पण ज्यांनीं आपल्याला मिळालेल्या सनदा शिवाजीच्या पदरांत परत टाकल्या, अशा रामदास स्वामींच्या सारख्या निरपेक्ष स्वामींची योग्यता इतर स्वामींना कोटून येणार ? “ इदं ब्राह्ममिदं क्षात्रं शापादपि शरादपि ” या श्लोकांत वर्णिलेलें जें ब्रह्मवर्चस आणि जें क्षात्रतेज पूर्वकालीं एकदां परशु रामाच्या ठिकाणीं एकत्र झालेलें होतें, तेंच पुढें महाराष्ट्राच्या उद्दाराकरितां रामदास आणि शिवाजी या दोघांच्यामध्ये द्विधा विभक्त होऊन आपल्यामध्ये अवतर्ण झालें होतें. तसल्या ब्रह्मवर्चसानें आणि तसल्या क्षात्रतेजानेंच पतनशाली राष्ट्रे फिरून अभ्युदयाला येतात. त्यांच्या संसर्गानें सर्व राष्ट्रांमध्ये प्रेरणा उत्पन्न होते. आपण सर्व एक होऊं, आपण मोठमोठीं कामें करूं, आपण परोपकार करूं, आपण नीच कृत्यें कधींहि करणार नाहीं, आपण आपल्या देशाला गुलामगिरींतून सोडवूं, आपण आपलें स्वातंत्र्य

मिळवूं, अशा प्रकारच्या उदात्त आणि राष्ट्रीय भावना सर्व लोकांमध्ये उत्पन्न होण्याला उदार वृत्तीचे सत्पुरुषच कारणीभूत होत असतात. या भावना लोकांत उत्पन्न होतात, तेव्हाच ते लोक आपले स्वराज्य संस्थापित करण्याला आणि सुरक्षित ठेवण्याला समर्थ होतात. मुसलमानी धर्माच्या अनुयायांची जी उन्नति झाली, तिलाही मूळ कारण त्यांचे धार्मिक ऐक्य हेच होते. त्यांचा धर्मसंस्थापक जो महंमद पैगंबर, त्याच्याहि मनांत धर्माची प्रेरणा होती आणि हातांत शौर्याची तरवार होती; आणि त्यामुळे धार्मिक प्रेरणांनी उज्ज्वलित झालेल्या अशा तरवारीच्या जोरावर मुसलमान लोक आपला राज्यविस्तार युरोपखंडाच्या एका टोंकापासून तो आशियाखंडाच्या दुसऱ्या टोंकापर्यंत पसरवू शकले. पंजाबांतील शीख लोकांचा इतिहासही हेच तत्त्व प्रस्थापित करीत आहे. शीख धर्माचे आद्यसंस्थापक गुरु नानक, गुरु गोविंदसिंग, वगैरे पुढाऱ्यांनी धर्माच्या नांवाखाली आपल्या ज्ञातिबांधवांना एकत्रित केले. आणि त्या धार्मिक प्रेरणांनी शीख लोकांचे शौर्य इतक्या प्रखरतेला जाऊन पोचले की, त्यापुढे दिल्लीच्या मोठमोठ्या मोगल बादशहांचेही कांही चालू शकले नाही. राजस्थानांतील रजपूत लोकांच्या मध्येही त्यांची क्षात्रवृत्ति हा त्यांचा एक धर्मच बनून गेलेला होता. व त्या क्षात्रधर्मामुळे त्यांच्या अंगांत इतके शौर्य उसळून येत असे की, प्रसंग पडला तर ते मरून जात असत किंवा आपल्याला प्रत्यक्ष जाळून घेत असत, परंतु ते शत्रूच्या हातांत सांपडून पराजय पत्करण्याला कधीहि तयार होत नसत. ग्रीसच्या इतिहासामध्ये स्पार्टन लोकांची उदाहरणे जशी आढळतात, किंवा रोमन लोकांच्या तत्त्वज्ञानामध्ये जी स्टोइक पंथाची मते आहेत, त्यांच्याशी या रजपूत लोकांच्या इतिहासाचे पुष्कळ साम्य असल्याचे दृष्टोत्पत्तीस येते. पूर्वी फ्रान्समध्ये राज्यकांति झाली, किंवा हल्लीं रशियांतील झारशाहीच्या विरुद्ध सगळ्या लोकांनी उठून आपली सत्ता प्रस्थापित केली, या बाबतींत किंवा अशाच प्रकारच्या युरोपखंडांतील इतर उलाढालींत जरी प्रत्यक्ष धर्म हे मूळ कारण नव्हते, तरी तिकडच्या लोकांच्या मनःस्थितीप्रमाणे त्यांच्या मनांमध्ये अशी कांही तरी एखादी प्रेरणा उत्पन्न होते की, तिच्यामुळे ' मरूं किंवा मारूं ' अशा निर्वाणीच्या शौर्याने ते लोक लढण्याला उद्युक्त होतात आणि विजयश्रीची माळ बळजबरीने आपल्या गळ्यांत घालून घेतात. सारांश, कांही तरी एखादी उच्च भावना देशामध्ये उत्पन्न झालेली असली पाहिजे, म्हणजे तिच्या भोंवतीं सर्व लोक सहजच एकत्र गोळा होतात. आणि त्या भावनेच्या प्रेरणेने एकदां डोक्यांत पेट घेतला, म्हणजे हातांत शौर्य येणे हा त्याचा स्वाभाविकच परिणाम होतो. एखादे उच्च ध्येय अंतःकरणामध्ये प्रदीप्त झाले, म्हणजे त्याच्या योगाने लहान मुलेही पराक्रमी होतात आणि स्त्रियांनाही वीरश्री चढते. उच्च भावनांना पराजय हा शब्द माहीतच नाही. जी पावले उच्च ध्येयाच्या मार्गावर पडू लागली, त्यांना कोणता शत्रु मार्गे हटवू शकणार आहे ?

पण एकोणिसाव्या शतकांतील प्रारंभीच्या ज्या पाव शतकाशी आपल्या प्रस्तुत संबंध आहे, त्या काळच्या परिस्थितीकडे आपण पाहिले, तर त्या काळात धार्मिक अगर इतर प्रकारच्या अशा कोणत्या उच्च भावना लोकांमध्ये प्रज्वलित झालेल्या होत्या? रामदासांचे उपदेश आणि शिवार्जांची शौर्ये यांच्यांतील सामर्थ्य या वेळपर्यंत क्षीण होऊन जाऊन त्यांची जागा घेण्याकरिता त्या वेळीं दुसरे कोणतेहि नवीन सामर्थ्य उत्पन्न झालेलें नव्हतें. सगळ्या देशांतील लोकांना एकत्र, आणि एकदम भारून टाकील अशी कोणतीहि सर्वसाधारण भावना त्या वेळीं आपल्या देशांत कोणी तत्त्ववेत्त्यांनीं किंवा राजकारणी पुरुषांनीं उत्पादित केलेली नव्हती. धर्माचा छळ विशेष होत नव्हता, म्हणून धार्मिक भावना झोंपीं गेल्या होत्या; आणि हें आपलेच राज्य आहे आणि तें राज्य जात नाही. तोंपर्यंत आपलें स्वातंत्र्यहि कोठें जात नाही, अशा चुकीच्या विचारपद्धतीमुळे स्वातंत्र्याच्या भावनेचे निखारेहि राखेखालीं झांकून जाऊन थंड पडले होते. कोणत्याहि देशाच्या इतिहासामध्ये जीं महत्कृत्ये घडतात किंवा जे विजय संपादिले जातात, त्यांच्या मुळाशीं धार्मिक भावना आणि स्वातंत्र्यप्रीति या गोष्टी बहुधा असतात, असें आढळून येतें. परंतु या वेळीं वर निर्दिष्ट केलेल्या परिस्थितीमुळे हीं दोन्हीहि कारणे गैरहजर होती. त्यामुळे सर्वांना योग्य अशी एकच वाट दाखविणारा कोणत्याहि उच्च भावनेचा सूर्य आपल्या क्षितिजावर तळपत नसल्याकारणानें रात्रीच्या काळोखांत ज्याला जिकडे वाट सांपडेल तिकडे तो जातो, तशी आपली या वेळीं स्थिति झाली होती. आपल्या देशांतील त्या वेळच्या लोकांच्या अंगामध्ये शौर्य नव्हतें असें नाही; परंतु त्या शौर्याचा योग्य उपयोग कसा करावयाचा, हेंच त्या वेळीं कोणाला समजत नाहीसं झालें होतें. एखाद्या घोड्याच्या पायांत धांवण्याची पुष्कळ शक्ति असते. पण नुसत्या त्या शक्तीचा काय उपयोग? त्या घोड्याच्या तोंडांत लगाम घालून त्या घोड्याला इष्ट मार्गानें चालवून नेणारा जर कोणी असेल, तर त्या घोड्याच्या गतीचा चांगला उपयोग होईल. नाही तर तो घोडा सैरावैरा धावून आपल्या उपजीविकेचें जें धान्य, तेच तो तुडवून टाकण्याला प्रवृत्त होईल. आपल्या अंगांतील जें शौर्य असेल तें आपण आपल्या देशाच्या स्वातंत्र्यसंरक्षणाच्या पायांचे समर्पण केलें पाहिजे, आपल्या शौर्यावर आपल्या देशाचा ताबा आहे, तें शौर्य आपण दुसऱ्या कोणालाहि विकतां कामा नये, हीं राजकारणांतील अगदीं सामान्य तत्वे आहेत. पण हीं सामान्य तत्वे सुद्धां त्या वेळीं आपल्या लोकांना समजेनाशीं झालीं होती. आपलें सौंदर्य हें आपल्या पतीच्या मालकीचें आहे, तें आपण पाहिजे त्याला विकतां कामा नये, हा जसा पतिव्रतेचा पातिव्रत्यधर्म, त्याच-प्रमाणें आपल्या शौर्यावर आपल्या देशाची सत्ता आहे, त्या शौर्याचा आपण बाजारांत पाहिजे त्याच्यापुढें विक्रय करितां कामा नये, हा स्वदेशभक्तीचा पवित्र धर्म होय. पण हा धर्म त्या वेळीं पुष्कळ लोक विसरून गेले होते. आणि जो भाकरी देईल त्याची चाकरी करावयाची, ही क्षुद्र वृत्ति त्या लोकांच्या डोळ्यांना भुरळ पाडूं लागली होती. आणि त्यामुळे आपल्या देशांतील लोक इंग्लिशांच्या नोकरीला राहून आपल्या देशाच्या स्वातंत्र्याच्या विरुद्धहि लढण्याला तयार होऊं लागले होते. एक चूक झाली म्हणजे

तिच्यापासून दुसऱ्या अनेक चुका उत्पन्न होतात, हा नेहमीचाच अनुभव आहे. आणि तीच गोष्ट या बाबतीत हिंदुस्थानच्या प्रत्ययाला आली. आपण इंग्लिशच्या चाकरीला राहून आपल्या देशी राजांच्या विरुद्ध लढतो, यांतील नीचपणा, अधमपणा, गुन्हेगारपणा, आणि निमकहरामपणा कोणाच्याहि त्या वेळीं लक्षांत येऊं नये, ही मोठी आश्चर्याची गोष्ट आहे. हा लोकांच्या डोळ्यावरील मोतिबिंदु काढून टाकण्याला त्या वेळीं रामदासांच्या सारखा कोणी तरी राजकारणी बर्मवैद्य पाहिजे होता. इंग्लिश लोकांनी त्या वेळीं आपल्या राजांच्या पाशी जे तह केले आहेत, त्यांत त्यांची ही एक मुख्य अट आहे की, तुम्ही कोणाहि युरोपियन लोकांना आपल्या चाकरीस ठेवितां कामा नये, व पूर्वी तुमच्या चाकरीला जे युरोपियन असतील त्यांना तुम्ही काढून टाकलें पाहिजे. ही इंग्लिशांची अट पाहून तरी आपल्या इंडियन लोकांना सुचावयाला पाहिजे होतें की, ते ज्याप्रमाणें युरोपियन लोकांना आपल्या चाकरीला राहूं देत नाहींत, त्याचप्रमाणें आपणहि त्यांच्या चाकरीला राहतां कामा नये. पण इतका साधा त्वेषहि कोणाच्या मनाला शिवला नाही. आणि आपले लोक राजरोसपणानें आणि शिष्टपणानें इंग्लिशच्या चाकरीला राहून स्वदेशां मात्रागमनीपणा करूं लागले. त्या वेळीं आपल्या लोकांनीं इंग्लिशच्या पलटणींतील व इतर नोकऱ्या पतकरण्याचा क्रम सुरू केला, हें तर वाईटच. पण याच्याहिपेक्षां दुसरी जास्त वाईट अशीहि एक गोष्ट आपले लोक त्या वेळीं करूं लागले होते. ती अशी की, नोकरी पतकरावयाची आपल्या राजांचा, पण आतून फितूर असावयाचें इंग्रजांना. असल्या या नीचपणाच्या मानवी स्वभावाला काय म्हणावें ! या पुस्तकामध्ये ज्या लढायांचीं वर्णने दिलेली आहेत, त्यांपैकी किती तरी लढायांतून केवळ आपल्या लोकांच्या फितुरीमुळें आपल्या राजांचे पराभव झालेले आहेत. इंग्लिश लोक गुप्तपणें लांच देण्यांत निष्णात ! आणि आपल्यापैकी कित्येक लोक ते लांचाचे पैसे घेऊन गुप्तपणें फितूर होण्याच्या कामांत निष्णात ! अशी जोडी जमल्यानंतर आपल्या लढायांतून आपले पराजय होण्याला आणि आपल्या देशांतून आपलें स्वातंत्र्य नष्ट होण्याला किती अवकाश लागणार ?

मराठ्यांच्या या लढायांमधून त्यांचे हे पराभवा कां झाले, या गोष्टीच्या कारणांची निरनिराळ्या लोकांनीं निरनिराळ्या प्रकारानें उपपत्ति लाविलेली आहे. त्यांपैकीं कित्येकांचें असें मत आहे की, इंग्लिशांच्या बाजूकडील शिपायांच्या हातांत मराठी सैन्याच्या पेशां जास्त चांगल्या प्रकारच्या बंदुका होत्या, आणि त्यामुळें त्यांना ठिकठिकाणीं यश येत गेलें. परंतु या उपपत्तीमध्ये फारसा तथ्यांश नाही. हल्लीं पाश्चिमात्य लोकांनीं कित्येक आधिभौतिक शास्त्रांमध्ये पुष्कळ प्रगति केलेली आहे; त्यावरून गेल्या एकोणिसाव्या शतकाच्या सुरुवातीच्या वेळींहि इंग्लिशांच्या बाजूकडील शिपायांच्या हातांत सुधारलेलीं शस्त्रां असलीं पाहिजेत, असा एक सामान्य आणि सार्वत्रिक समज होण्याचा संभव आहे. परंतु हा समज चुकीचा आहे. शंभर सव्वाशें वर्षांच्या पूर्वीच्या इंग्लिशांकडील शिपायांच्या हातांतील हत्यारें फारशी सुधारलेली नव्हती. जुन्या

काळांतील आपल्या इकडील तोड्याच्या बंदुका घेऊन कोणी इंग्लिशांशी लढत असले, तर त्यांच्यापेक्षा इंग्लिशांच्या हातांतील काडतुसाच्या बंदुका सरस होत्या, हें उघड आहे. पण असईच्या लढाईपासून अष्ट्याच्या लढाईपर्यंत जे मराठे शिपायी इंग्लिशांच्या विरुद्ध लढत होते, त्यांच्या हातांत या वेळीं तोड्याच्या बंदुका राहिलेल्या नव्हत्या; इतकेंच नव्हे, तर दौलतराव शिंदे यांनी आपल्या पदरीं जे फ्रेंच लष्करी अंमलदार नोकरीला ठेविले होते, त्यांच्याकडून युरोपियन हत्यारें मिळविण्याचीहि तजवीज करण्यांत आलेली होती. असईच्या लढाईपासून अष्ट्याच्या लढाईपर्यंतचा आपल्या इकडील जो काळ आहे, तो काळ युरोपखंडाच्या इतिहासांतहि एक अतिशय महत्त्वाचा काळ आहे त्या काळांत इंग्लिश आणि फ्रेंच यांचें हाडवैर माजलेलें असून तिकडे त्या वेळीं नेपोलियनचें महायुद्ध चाललेलें होतें. त्या महायुद्धांतील इंग्लिशांचा कष्टा वैरी जो महापराक्रमी नेपोलियन, त्यालाच खुद्द हिंदुस्थानांत इंग्लिशांच्या विरुद्ध लढण्याकरितां ज्या इंडियन राजांनी बोलाविलें होतें, त्या राजांना फ्रान्समधील शस्त्रा-खांचा पुरवठा होत नसेल, असें मानणें शक्य नाहीं. आणि खुद्द फ्रेंचांचा मुख्य नायक नेपोलियन हा जरी हिंदुस्थानांत येऊं शकला नाहीं, तरी दुसरे पुष्कळ फ्रेंच लोक इकडे येऊन ते देशी राजांच्या चाकरीला राहिलेले होते. ते युरोपांतील हत्यारें आणवीत असत, इतकेंच नव्हे, तर त्यांच्या देखरेखीखालीं येथें दारुगोळा तयार करण्याचे आणि तोफा ओतण्याचेहि कारखाने सुरू करण्यांत आलेले होते. व शिवाय तिकडच्या धर्तावर मराठ्यांचे कवायती कंभूहि इकडे शिस्तवार रीतीनें तयार करण्यांत आलेले होते. या सर्व गोष्टी इतिहासांत नमूद आहेत. तेव्हां अशा स्थितीत इंग्लिशांच्या बंदुका हें आपल्या पराजयाचें कारण, ही कारणमीमांसा बरोबर जमत नाहीं.

शिवाय, इंग्लिशांच्या बंदुका हें जर इंग्लिशांच्या विजयाचें कारण असेल, तर यशवंतराव होळकराच्या लाडगेतोडांच्या पाठलागापासून परावृत्त होऊन मॉन्सन्साहेब जेव्हां पाठीमागे पाठीमागे पळ काढीत सुटला होता, तेव्हां त्यानें काय आपल्या शिपायांच्या हातांतल्या लांब पल्ल्याच्या बंदुका यशवंतराव होळकराच्या शिपायांच्या हातांत देऊन त्यांच्या आखुड पल्ल्याच्या बंदुका आपल्याजवळ घेतल्या होत्या ? त्याच-प्रमाणें इंग्लिशांच्या बंदुका हें जर इंग्लिशांच्या विजयाचें कारण असेल, तर भरतपूरच्या तटाच्या भितीपुढून इंग्लिश सैन्य लागोपाठ चार वेळां पराभव पावून मागे हटलें, त्या वेळेला त्यांच्या त्या सुधारलेल्या बंदुका कोठें गेल्या होत्या ? सारांश, इ. स. १८०४-५ सालीं यशवंतराव होळकराने आणि भरतपूरच्या राजाने इंग्लिशांच्या विरुद्ध जें यशस्वी युद्ध केलें, त्यावरूनही सुधारलेल्या बंदुकांची कल्पना अगदीं कमकुवत ठरते. आणि ईस्ट इंडिया कंपनीचे लोक आपल्याकरितां नव्या बंदुका ठेवून आपल्या जुन्या बंदुका मराठ्यांना विकत देऊन त्यांना फसवीत असत, ही गोष्ट क्वचित् प्रसंगीं खरी असली, तरी मराठ्यांच्या सर्व पराजयांचा भार या असल्या एकाच शुक्ल कारणावर ठेवणें हें केव्हाहि योग्य होणार नाहीं.

मराठ्यांच्या पराजयाचें दुसरें एक कारण सांगण्यांत येतें, तें असें कीं, मराठ्यांनीं आपली गनिमी काब्यानें लढण्याची जुनी पद्धत सोडली, आणि ते पाश्चिमात्य लोकांच्या धर्तीवर आपल्या शिपायांच्या लष्करी पलटणी बनवूं लागले. या नव्या पद्धतीमुळें त्यांचे पराजय झाले, हें मत कित्येक तज्ज्ञ अशा इंग्लिश लोकांकडून व्यक्त करण्यांत आलें आहे. व खुद्द जनरल वेलिंग्टन यानेही अशाच अर्थाचे जे उद्गार काढलेले आहेत, ते पुढील पुस्तकांत नमूद करण्यांत आलेले आहेत. इंग्लिश लोक आपल्याबद्दल जीं विधानें करतात, त्यांचा स्वीकार आपण फार सावधपणानें केला पाहिजे, हें तत्त्व आतांच्याप्रमाणें जुन्या काळाच्या बाबतीतही आपण पूर्णपणें लक्षांत ठेविलें पाहिजे. मोठ्ठसर मनुष्य एकाच सरळ मार्गानें चाललेला असतो; पण धूर्त माणसाचे त्याला फसवण्याचे मार्ग अनेक असतात, हें आपण विसरतां कामा नये. शिस्तवार पद्धतीनें आपल्या सैन्याच्या पलटणी बनवून त्यांच्या द्वारानें आपली लढाई इंडियन राजे शिस्तीनें लढूं लागले, तर त्यामुळें त्यांचा पराभव व्हावा, असें त्यांत काय बरें दोषाई आहे ? इंग्लिश लोकांनीं म्हणावें आणि आपण त्यांना माना डोळ्याभ्या, हें ठीक आहे. पण ज्या शिस्तीमुळें इंग्लिशांचीं सैन्ये विजय मिळवूं शकतात, त्याच शिस्तीमुळें आमच्या सैन्यांचे पराभव व्हावे, हा न्याय कोठला ? बाकीचे लोक अन्न खाऊन धष्ट-पुष्ट होत असले, तरी, हे इंडियन राजांनीं, धष्टपुष्ट होण्यासाठीं तुम्ही तें अन्न खाल्लें, तर तुम्ही खात्रांनीं मरून जाल, अशी सृष्टीविरुद्ध एकादी गोष्ट खुद्द एखाद्या वेलिंग्टन साहेबानें सांगितली, म्हणून ती आपण खरी मानावयाची कीं काय ? आणि गनिमी काब्याची पद्धत ही आपली मराठ्यांची मूळची लढाईची पद्धत, ह्या म्हणण्यांत तरी अर्थ काय आहे ? “ गनिमी कावा ” हा शब्दही आपला नव्हे. तर त्या शब्दानें व्यक्त होणारी लढाईची पद्धत तरी आपली कोठून होऊं शकणार ? शिवाजीनें कित्येक प्रसंगीं गनिमी काब्याच्या लढाईच्या पद्धतीचा अंगीकार केला, हें खरें; पण शिवाजीचें सैन्य प्रथमतः थोडें आणि मोगलांचें सैन्य फार मोठें, अशा स्थितींत त्यांच्यावर आडून छापे घालावेत आणि घोड्यावर बसून दुसरीकडे निघून जावें, अशी पद्धत शिवाजी महाराजांना पहिल्या पहिल्यानें स्वीकारणें जरूरच होतें. व याच पद्धतीचा पुढें धनाजी जाधव आणि संताजी घोरपडे यांनीं हि याच कारणासाठीं अवलंब केला होता. आणि तशी वेळ पडेल तेव्हां कोणीहि सेनापतींनीं या पद्धतीनें लढाई करण्याला कांहीं हरकत आहे असें नाहीं. यशवंतराव होळकरांनीं कर्नेल मॉन्सन यांच्या विरुद्ध जी पाठलागाची लढाई चालविली होती, तीहि कांहीं अंशी याच पद्धतीची होती. पण म्हणून याचा अर्थ असा नव्हे कीं, दौलतराव शिंद्यांनीं युरोपियन राष्ट्रांच्या पद्धतीवर आपले कवायती कंपू बनाविण्याला सुरुवात केली, म्हणून त्यांचे लढाईत पराभव झाले. शिस्तीपासून लढाईत केव्हाहि फायदाच झाला पाहिजे. आणि आपलें इंडियन लोकांचें जर कांहीं नुकसान झालें असेल, तर तें शिस्तीमुळें नसून शिस्तीच्या अभावामुळेंच झालें आहे. आपला युद्धविषयक प्राचीन इतिहास आपण पाहिला, तर आपल्या सैन्याची सगळी

रचना शिस्तीवरच केलेली असल्याचें आपल्याला आढळून येईल. अशा स्थितीत आपण आपले भलतेच ग्रह करून घेऊन आपल्या विजयाच्या कारणांमध्ये आपण आपल्या पराजयाचीं कारणें पाहूं लागलों, तर तें केव्हाहि योग्य होणार नाहीं.

सारांश, आपल्यापाशीं चांगलीं हत्यारें नव्हतीं, किंवा आपण कवायती कंपू तयार करून लढूं लागलों, म्हणून आपले हे पराजय झाले, ही कारणमीमांसा बिलकुल चुकीची आहे. हे आपले पराभव आपल्या नैतिक अधःपातानें घडवून आणलेले आहेत. या पुस्तकांत पुढें ज्या लढाया दिलेल्या आहेत. त्यांपैकी किती तरी ठिकाणी निम्बळ फितुरीमुळें आपले पराजय झाले असल्याचें आपल्याला आढळून येतें. आणि ज्या लोकांच्या मनावर आपल्या धर्माच्या किंवा देशाच्या बंधनांचा मुळींच दाब उरलेला नसतो, आणि ज्यांना केवळ स्वार्थाशिवाय दुसरें कांहीं दिसतच नसतें, असेच नाच आणि निमकहराम लोक असलीं हीं फितुरीचीं कामें करण्याला उद्युक्त होतात. असले लोक पेशवाईच्या शेवटच्या दिवसांत आपल्याइकडे पार झालेले होते. आपल्या देशाचें आणि आपल्या राजाचें कांहीं कां होईना, आपल्याला एखादें इनाम मिळालें म्हणजे झालें, अशा मनोवृत्तीच्या अधम आणि आप्पलपोत्र्या फितुरी लोकांनीं आपल्या स्वातंत्र्याच्या लढायांतून आपले पराभव करून घेतले आणि आपलीं राज्यें बुडविलीं. अशी वस्तुस्थिति या पुस्तकांतील लढायांच्या अध्ययनावरून स्पष्टपणें दिसून येते. आणि ही स्थिति जर आपल्याला यापुढें तरी बदलावयाची असेल, तर आपली नैतिक उन्नतिच झाली पाहिजे. आपला धर्म, आपला देश, आपलें स्वातंत्र्य, आपलें राज्य, आपलें ऐक्य, आपलें बंधुत्व, या गोष्टी ज्यांना आपल्या प्राणापेक्षाहि प्रिय होतात, त्या लोकांनाच लढायांतून विजय मिळतात, त्यांचींच राज्यें प्रस्थापित होतात आणि त्यांचींच स्वातंत्र्ये कायम टिकतात. आणि हेंच तत्त्व भगवान् श्रीकृष्णांनीं आपल्या भगवद्गीतेतील शेवटच्या श्लोकामध्ये सांगितलेलें आहे. तो श्लोक असा—

यत्र योगेश्वर कृष्ण यत्र पार्थो धनुर्धरः ।

तत्र श्रीर्विजयो भूतिर्ध्रुवा नीतिर्मतिर्मम ॥

पुणे.
विजयादशमी, शके १८५०.

}

शि. म. परांजपे.



बापू गोखले

खडकीची लढाई.



डकीची सुप्रसिद्ध लढाई दुसरे बाजीरावसाहेब पेशवे आणि इंग्लिश यांच्या दरम्यान ता. ५ नोव्हेंबर १८१७ रोजी झाली. व पुढे थोडक्याच दिवसांत पुण्यांतील पेशव्यांची सत्ता नाहींशी झाली. या लढाईला आधीचीं कारणे काय झालीं आणि ही लढाई झाल्यानंतर त्या लढाईचा इतका दुष्परिणाम इतक्या ताबडतोबीनें कां झाला, हे इतिहासदृष्ट्या विचार करण्यासारखे आणि

फार महत्त्वाचे प्रश्न आहेत. इ. स. १८१७ च्या नोव्हेंबर महिन्यांत झालेल्या खडकीच्या लढाईचीं कारणे १८१७ सालांतील नोव्हेंबरच्या आधीच्या कांहीं महिन्यांमध्येच कोठें तरी पुष्कळांकडून शोधण्यांत येतात. पण तीं कारणे तिथें नसून पहिल्यानें राघोबादादा आणि मागाहून खुद्द बाजीराव जेव्हां इंग्लिशांची मदत मागण्याकरितां त्यांच्याकडे गेले, तेव्हांपुनून घडून येऊ लागलेलीं हीतां, असें म्हणण्यास हरकत नाहीं. पेशवे, शिंदे, होळकर, गायकवाड, भोंसले, वगैरे महाराष्ट्रातील मोटमोठ्या राजांनीं आणि सरदारांनीं मिळून जी एक मराठा कॉन्फेडरसी स्थापन केली होती, तिच्यामध्येच मराठ्यांचें खरें सामर्थ्य होतें. ती कॉन्फेडरसी एकदां मोडली आणि पेशवे, शिंदे, होळकर, वगैरे राजे एकमेकांपासून वेगळे पडले, म्हणजे त्या एकएकट्या राजांचीं राज्ये गिळंकृत करून टाकण्याला इंग्लिशाना पारसें कांहीं अवघड होतें, असें नाहीं. व हेंच इंग्लिशांचें त्या वेळाच्या राजकारणामधील मुख्य धोरण होतें. आणि तें धोरण सिद्धीस नेण्याला बाजीरावानें आपल्या वसईच्या तहानें (३१ डिसेंबर १८०२) इंग्लिशांना आयतीच संधि आणून दिली. पेशव्यांनीं शिंदे, होळकर, गायकवाड, भोंसले, या राजांच्यापाशीं स्वतंत्र रीतीनें कोणताही संबध ठेवतां कामा नये; त्यांच्याशीं पेशव्यांना जें कांहीं बोलणें चालणे करावयाचें असेल, तें त्यांनीं इंग्लिशांच्या मार्फत केलें पाहजे; व पेशवे आणि शिंदे, होळकर, गायकवाड, भोंसले, यांच्या दरम्यान कोणत्याही बाबतींत कांहीं तंटा उपस्थित झाला, तर त्याचा निकाल इंग्लिशांचे विद्यमानें व्हावा; हें तत्त्व इंग्लिशांनीं पेशव्यांशीं केलेल्या तहामध्ये जेव्हां समाविष्ट करून घेतलें, तेव्हांच मराठ्यांची मराठा कॉन्फेडरसी नष्ट झाली, आणि तेव्हांच पेशव्यांचें वर्चस्व नामशेष झालें.

पेशवे आणि इतर राजे यांच्यामधील भांडण इंग्लिशांच्या विद्यमानें तोडण्यांत आलें पाहिजे, या वर सांगितलेल्या तहांतील व तुक अटीचा उपयोग करून घ्याचा प्रसंग

बडोद्याच्या गायकवाडांपाशी पेशवे सरकारचा कांहीं देण्याघेण्याच्या संबंधाने जो वाद होता, त्या बाबतीत उपस्थित झाला. त्या कामी बोलणे चालणे करण्याकरिता गंगाधर-शास्त्री पटवर्धन हे गायकवाडचे वकील म्हणून इंग्लिशांच्या संरक्षणाखाली पुण्यास पेशव्यांकडे आले. त्या गंगाधरशास्त्र्यांचा मराठी राज्याच्या दुर्दैवाने पंढरपुरास खून झाला. बाजीरावसाहेबांच्या मसलतीने त्रिंबकजी डेंगळे याने हा खून केला, असें गायकवाडच्या वतीने इंग्लिशांचे म्हणणे पडलें. व त्रिंबकजी डेंगळ्याला तुम्ही धरून आणून आमच्या स्वाधीन करावे, अशी इंग्लिशांनीं बाजीरावसाहेबांपाशी मागणी सुरू केली. त्याप्रमाणे त्रिंबकजी एकदां पकडला जाऊन त्याला ठाण्याच्या तुरुंगांत ठेवण्यांत आलेलें होतें. पण तेथून तो पळाला (१८१६), तेव्हां त्याला फिरून आमच्या स्वाधीन करून घ्यावे, असा बाजीरावाच्या मागे इंग्लिशांचा तगादा लागला. परंतु त्रिंबकजी डेंगळ्याला आपल्या स्वाधीन करून देण्याच्या कामी बाजीरावसाहेब मुद्दाम टाळाटाळ करीत आहेत, या सबबीवर इंग्लिशांनीं अखेरीस इ. स. १८१७ च्या मे माहिन्याच्या ८ व्या तारखेला पुणे शहराला आपल्या इंग्रजी फौजेचा एकाएकी वेढा दिला. त्या वेळीं निरुपाय होऊन इंग्लिशांनीं घातलेल्या अटी बाजीरावसाहेबांना कबूल करणे भाग पडलें. या अटी ज्या तहाने मान्य करण्यांत आल्या, त्या तहाला पुण्याचा तह असें नांव देण्यांत आलें आहे. व हा तह ता. १३ जून १८१७ रोजी करण्यांत आला. या तहाने पेशव्यांच्या राज्यांतील बराच सुलुख इंग्लिशांच्या ताब्यांत गेला; पेशव्यांच्या सैन्याची संख्या बरीच बमी करण्यांत आली; आणि इ. स. १८१३ मध्ये पेशव्यांनीं इंग्लिश अधिकाऱ्यांकडून कवाईत शिकवून आपल्या स्वतःकरितां जी एक पलटण तयार करविली होती, ती पलटण पेशव्यांच्या ताब्यांतून काढून इंग्लिशांनीं आपल्या ताब्यांत घेतली. अशा प्रकारच्या या तहाच्या योगाने इंग्लिशांची सत्ता जास्त वाढली आणि बाजीरावाची सत्ता जास्त संकुचित झाली. त्यामुळे ही गोष्ट बाजीरावाच्या मनाला फार लागून राहिली. व इंग्लिशांच्या या वाढत्या संकटांतून आपली कशी सुटका होईल, याचा तो विचार करूं लागला.

याच वेळीं हिंदुस्थानांतील पेंढारी लोकांचे बंड मोडून टाकण्यासाठीं इंग्लिशांनीं एक मोठें सैन्य जमा केलें होतें. व या कामीं शिंदे, होळकर, वगैरे राजांनीं आपल्याला मदत करावी, अशीही इंग्लिशांनीं त्यांच्याकडे मागणी केली होती. व तशाच मागणी इंग्लिशांकडून बाजीरावाकडेही करण्यांत आलेली होती. म्हणून या सुमारास बाजीरावाने सैन्याची जमवाजमव करण्याला सुरवात केली होती. हें सैन्य पेंढाऱ्यांच्या विरुद्ध इंग्लिशांना मदत करण्याकरितां आपण जमवात आहो, असेंच बाजीराव सांगत असे. पण बाजीरावाचे हें म्हणणे केवळ बाह्यात्कारी असून त्याचा आंतील खरा उद्देश आपल्या विरुद्ध लढाई करण्याचा आहे, असा इंग्लिशांच्या मनाने संशय घेतला. जून महिन्यांत पुण्याचा तह झाल्यानंतर जुलै महिन्यामध्ये आषाढी यात्रेच्या निमित्ताने बाजीरावसाहेब पंढरपुरास गेले. आणि कांहीं दिवसांनी तेथून येऊन ते साताऱ्या

जवळच्या माहुलीच्या वाळ्यांत राहिले. तेथें असतांना हैद्राबादेहून सर जॉन मालकम हे बाजीरावसाहेबांच्या भेटाला आले. त्यांच्या जवळ बाजीरावसाहेबांनीं आपलीं सर्व गाऱ्हाणीं प्रेमनें आणि खुल्या दिलानें सांगितलीं. व इंग्लिशांनीं पुण्याच्या तहानें आपल्याला कसें व्यापून टाकलें आहे, याबद्दलची हकीकत त्यांनीं मालकम साहेबापुढें ठेविली. तेव्हां मालकमसाहेबांनीं त्यांना अशी सल्ला दिली कीं, तुम्ही इंग्लिशांपाशीं इमानें इतबारें वागावें व इंग्लिशांनीं पेंढाऱ्यांच्या विरुद्ध जी मोर्हाम सुरू केली आहे, त्या मोहिमेत तुम्ही आपलें सैन्य पाठवून इंग्लिशांना मदत करावी. ही मालकमसाहेबांची सल्ला बाजीरावाला पटली व त्याप्रमाणें तो पेंढाऱ्यांच्या विरुद्ध पाठविण्याकरितां सैन्य ठेवूं लागला. मालकमसाहेब आणि बाजीरावसाहेब यांचा पूर्वापार सलोखा फार होता आणि त्यामुळें मालकमसाहेबांचा बाजीरावावर विश्वास होता. आणि म्हणूनच पेंढाऱ्यांच्या विरुद्ध पाठविण्यासाठीं सैन्य ठेवण्याविषयाची त्यांनीं बाजीरावाला परवानगी दिली होती. परंतु पुण्याच्या दरबारांतील इंग्लिशांचे रेसिडेंट, एल्फिन्स्टनसाहेब यांचा बाजीरावावर मालकमसाहेबांप्रमाणें विश्वास नव्हता. आणि त्यामुळें बाजीराव नवीन सैन्य जमवीत आहे, या गोष्टीबद्दल त्यांना दिवसेंदिवस जास्तच संशय येऊं लागला. या वेळीं बाजीरावानें सैन्य जमा केलें नसतें, तर तो पेंढाऱ्यांच्या विरुद्ध इंग्लिशांना मदत करण्याच्या कामीं कांहींच खटपट करीत नाही, असा आरोप इंग्लिशांना बाजीरावावर आणतां आला असता; आणि तो सैन्य जमवूं लागला, तर तो तें सैन्य खुद्द इंग्लिशांच्या विरुद्धच लढण्याकरितां जमवीत आहे, असा संशय इंग्लिशांना प्रत्यक्ष आलाच. या कामीं बाजीरावाचा सैन्य ठेवण्यांतिल खरा हेतु कोणता होता, याबद्दल पेशव्यांच्या दप्तरांतील असा प्रत्यक्ष उल्लेख कोठेही नाही. परंतु सैन्य जमा न केलें तर दूषण, आणि सैन्य जमा केलें तर संशय, अशा दुहेरी कात्रीमध्ये इंग्लिशांनीं आपल्या डावपेंचांनीं बाजीरावाला धरलेलें होतें, यांत संशय नाही. परंतु तें कसेंही असलें, तरी बाजीराव या वेळेपासून आपला फौजा जमा करूं लागला, ही गोष्ट निश्चित आहे. या वेळची पेशव्यांच्या बखरांतील जी हकीकत आहे, ती अशी कीं:—

“ श्रीमंत फौज ठेवूं लागले. अवघे बोलावून पुण्यास आणिले. नवे फौजेची कलमजारी केली. आला स्वार, पायदळ, याची हजिरी घेऊन चाकरीस ठेविलें. १०,००० आरब चाकरीस ठेविलें. व ३००० गोसावी नंगे असे चाकर ठेविले. तेव्हां इंग्रजांचा नेट भारी होत चालला. त्यांनींही पलटणांची तयारी केली. श्रीमंतांची लाख फौजेची हजिरी झाली. तोफखाना पानशे यांजकडून करवीत चालले. नवे बाण करण्याचा आरंभ केला. दारू गोळा याचाही सरंजाम चालविला.”

याच सुमाराला उत्तर हिंदुस्थानांतील पेंढाऱ्यांच्या बंदोबस्ताकरितां म्हणून मार्क्स ऑफ् हेस्टिंग्ज यांच्या योजनेप्रमाणें इंग्लिशांचें जें एक मोठें थोरलें सैन्य ठिका-
ठिकाणीं जमा होत होतें, त्यापैकीं ब्रिगेडिअर जनरल स्मिथ यांच्या ताब्यांतील फोर्थ (चवथ्या) डिव्हिजनमधील लष्कर खानदेशांतून कूच करीत हल्ले अहमद-

नगरकडे येत चाललेले होते. व मुंबईची एक युरोपियन पलटण, मद्रास नेटिव्ह घोडे-स्वारांची दुसरी पलटण, आणि मद्रास नेटिव्ह इन्फंट्रीच्या पंधराव्या रेजिमेंटमधील दुसरी पलटण, अशा प्रकारचे सैन्य मुंबईहून निघून पुण्याकडे चाल करून येत होते. व हे मुंबईकडून येणारे सैन्य आणि अहमदनगरकडे येणारे स्मिथसाहेबांच्या हाताखालचे सैन्य ही एकत्र व्हावयाची होती. या सगळ्या वर सांगतलेल्या इंग्रजी लष्कराला ' अर्मी ऑफ दी डेव्हन ' असे नांव देण्यांत आलेले होते. पेढाऱ्यांच्या विरुद्ध इंग्लिशांना मदत करण्याच्या नांवाखाली बाजीरावाने पुण्यात सैन्य गोळा करण्याला सुरुवात केली, हा जसा इंग्लिशांचा बाजीरावावर आक्षेप आहे, त्याचप्रमाणे पेढाऱ्यांच्या लढाईच्या निमित्ताने इंग्लिशांनी आपले सैन्य पुण्याच्या आसपास गोळा करण्याला सुरुवात केली आहे, असा संशय बाजीरावाच्या ही मनामध्ये या वेळी उत्पन्न होणे उगदी साहजिक होते. व त्याप्रमाणे तसा संशय बाजीरावाच्या मनामध्ये उत्पन्न झालाही. पेढारी मुख्यत्वेकरून उत्तर हिंदुस्थानांत शर्मदेश्या पलीकडे विंध्याद्रीच्या डांगरांत; आणि त्याच्या पारिपत्या-करितां म्हणून उभारलेल्या सैन्यापैकी ब्रिगांडअर जनरल स्मिथ यांच्या हाताखालील फोर्थ डिव्हिजनमधील लष्कर पुण्याच्या रोखाने खानदेशातून अहमदनगरकडे चाल करून येत असलेले; अशा प्रकारच्या या सैन्याच्या हालचालींवरून कोणाच्या मनांत संशय उत्पन्न होणार नाही? या वेळेचे बाजीरावाचे वर्तन जर दुटप्पीपणाचे होते, तर या इंग्लिश सैन्याच्या हालचालींवरून इंग्लिशांचे वर्तनही तितकंच दुटप्पीपणाचे नव्हते काय? पण इतकेंच नव्हे तर, काही तरां निमित्ताने पेशव्यांचे राज्य लयाला न्यावे, असा इंग्लिशांचा स्पष्ट हेतु होता, असे लेफ्टिनेंट कर्नल ब्लेकर याने आपल्या इतिहासांत दिलेल्या पुढील उताऱ्यावरून स्पष्ट होत आहे:—It may be proper to mention, that these orders of The Supreme Government were dated on the 16th of May, 1817; at which period the affairs at Poona, previous to the treaty, were in that unsettled state which has been described. Accordingly, Sir Thomas Hislop's instructions embraced, in the first instance, the object of reducing the Peshwah's Power.

इंग्लिशांच्या अंतःस्थ हेतूंच्या संबंधाने तूर्त हा एकच पुरावा आहे. पण या संबंधाचे इंग्लिशांचे गुप्त कागदपत्र जर इंडियन लोकांना पहावयाला सांपडतील, तर बाजीरावसाहेब हे इंग्लिशांनी बनवून दिलेल्या आपल्या हल्लाच्या कल्पनेपेक्षा निदान या लढाईच्या कारणांच्या बाबतींत तरी किती तरी जास्त चांगले ठरतील, यांत शंका नाही. इंग्लिशांनी बाहेरची आपली सैन्य पुण्याच्या आसपास आणण्याला सुरुवात केली, इतकेंच नव्हे, तर ते महाराष्ट्रातील आणि पेशव्यांच्या ताब्यांतील मुलखातून नवीन नोकरही आपल्या चाकरीस ठेवू लागले आणि या कृत्याला बाजीरावाच्या रत्नागिरीकडील कोंकणांतील कित्येक अम्मलदारांकडून प्रतिबंध करण्यांत आला असता, हे बाजीरावाचे कृत्य इंग्लिशांच्या द्वेषाचे द्योतक आहे, असे इंग्लिशांकडून प्रतिपादन करण्यांत येऊ लागले ! बाजीरावाच्या मुलखांतील शिपाई लोकांना बाजी-

रावाच्या विरुद्ध लढण्याकरिता इंग्लिशांनी आपल्या नोकरांना ठेवावे, असें जर एका बाजूने चाललेलें असलें, तर दुसऱ्या बाजूने बाजीरावाच्या लोकांनी त्याला हरकत घेतली तर त्यांत गैर तें काय झालें? आणि अशा प्रसंगी इंग्लिशांनी तरी काय केलें असतें? जो न्याय इंग्लिशांनी आपल्याला लाविला असता, तोच न्याय त्यांनी बाजीरावालाही लावावयाला न हो काय ?

दुसरी गोष्ट अशी की, पावसाळ्यावे दिवस हे सैन्यांच्या हालचालीना सोईचे नसल्यामुळे पेंढाऱ्यांच्या पारिपत्यासाठी बाजीरावाने जें सैन्य जमा केलें होतें तें दसरा झाल्यानंतर आपल्याकडून पेंढाऱ्यांच्या मोहिमेवर रवाना करण्यांत येईल, असें बाजीरावाचें म्हणणें होतें. व त्याप्रमाणें त्यानें ते सैन्य कदाचित् पाठावलेही असतें. परंतु इंग्लिशांची सैन्य आपल्या मुलखाच्या आसपास गोळा होत आहेत, असें पाहिल्यानंतर त्यानें आपलें सैन्य आपल्या मुलखांतून बाहेर पाठविलें नसलें, तर त्यांत तरी त्याचा काय अपराध आहे ? दुसऱ्यांची सैन्ये आपल्या मुलखांत घुसत आहेत अशा वेळीं आपलें सैन्य आपल्या मुलखाच्या बाहेर पाठावण्याला कोण बरे तयार होणार आहे ? इंग्लिशांचें हें एकंदर धोरण पाहून बाजीरावाच्याही मनामध्ये इंग्लिशाच्या सद्धेतूबद्दल संशय उत्पन्न झाला असला पाहिजे, यात शंका नाही. आणि म्हणून त्यानेंही आपल्या सैन्याची जमवाजमव जास्त जोराने करण्याला सुरुवात केली. शिंदे, होळकर आणि भोंसले, यांच्याकडे मदतीकरितां निरोप पाठावण्यांत आले. सर्व किल्लांची दुरुस्ती करून तेथें शिबंदीचे लोक आणि दाणा गोटा याची तयारी करण्यांत आली. व आपल्या आरमाराचीही तयारी असावी, म्हणून पेशव्यांकडून हुकूम सुटले.

या वेळीं दोन्हीही पक्ष अशा रीतीने आपआपल्या बाजूच्या सैन्यांची जमवाजमव करीत असतांना बाजीरावासहच इंग्लिशांच्या बाजूकडील लष्करामध्ये फंदाफितूर करण्याचे प्रयत्न करीत होते, असा इंग्लिशांचा त्यांच्यावर एक आरोप आहे. पण हा आरोप खरा आहे, असें क्षणभर मानलें, तरी इंग्लिशांनी पेशव्यांच्या लष्करात आणि दरबारांत असे फंदाफितुरीचे काहींच प्रयत्न केलेले नव्हते काय ? एका नेटिव्ह ऑफिसरला दहा हजार रुपये आणि दुसऱ्या एका एजंटला पन्नास हजार रुपये इंग्लिश सैन्यांत फितुरी करण्याकस्ति बाजीरावाकडून देण्यांत आले होते. असें इंग्लिशांचें म्हणणें आहे. पण आपण या कामाकरितां कोणाला किती पैसे दिले होते, हें मात्र इंग्लिशांनी सांगितले नाहीं ! पण त्यांनीं जरी तें सांगितलेलें नसलें, तरी असल्या बाबतींतील त्यांचें गुप्त वर्तन जगजाहीर झालेलें आहे. सोहनीकृत पेशव्यांच्या बखरीमध्ये इंग्लिशांनी चालविलेल्या फितुरीच्या संबंधानें पुढीलप्रमाणे स्पष्ट उल्लेख आहे:- 'श्रमितांनी लढाईची तयारी केली. परंतु मसलतदार कोणी नाहीं. अवघे मंडळ नवेंच. त्यांत इम्रजांचा फितूर सगळ्या सरदारांत जाहालेला. कोणी इम्रजांचा पैका खाल्याशिवाय राहिला असें नाहीं. '.....' सारे सरदार फितुरलेले, इम्रजांचा पैका खालिला तेव्हां तीं फौज इम्रज याशीं म्हणजे लढते असें घडत नाहीं. ' पण इम्रजांनीं केलेल्या फितुरीचीं

वर्णनें फक्त त्या वेळच्या बखरींतूनच नसून त्या वेळच्या कित्येक पोवाड्यांतूनही या गोष्टींचा उल्लेख आढळतो.

फितुर होता ठाव नवता चोर बातमी फिरंग्याची ॥

तयारी झाली लैनेची ॥

असें खडकीच्या लढाईवरील एका पोवाड्यामध्ये वर्णन असून शिवाय शेवटले बाजीराव पेशवे यांच्या संबंध कारकीर्दीवर प्रभाकर कवीनें जो एक प्रसिद्ध पोवाडा रचलेला आहे, त्यांत प्रभाकर एके ठिकाणीं म्हणतो कीं,

ईश्वरसत्ता विचित्र सारें दैवानें घडविलें ।

हा हिंश्रंद्र आणि रामचंद्र नळ पांडवांस रडविलें ।

फितुर करुन सर्वांनीं अपलें राज्य मात्र बुडविलें ।


अशा रीतीनें पोवाडे रचणाऱ्या शाहिरीपर्यंत देखील ज्या इंग्रजांच्या फितुरीची बातमी जाऊन पोचलेली होती, ती फितुरी किती मोठ्या प्रमाणावर त्या वेळीं चोहोंकडे पसरलेली असली पाहिजे, याची कोणालाही कल्पना करतां येण्यासारखी आहे. शिवाय यशवंतराव घोरपडे आणि बाळार्जापंत नातू हे पेशव्यांच्या दरबारांतील सगळ्या बातम्या इंग्लिशांना सांगत असत, ही गोष्ट ग्रॅट डफनेंही कबूल केलेली आहे. तेव्हां जी पद्धत इंग्लिश लोक इतक्या राजरोस आणि सरास रीतीनें अंगीकारीत होते, त्याबद्दल बाजीरावाला दोष देण्याला इंग्लिशांना मुळींच हक्क पोचत नाही. याशिवाय अग्नखीही एक गोष्ट या ठिकाणीं नमूद करण्यासारखी आहे ती अशी कीं, “पूना ॲप्रिक्सलिअरी फोर्स ’या नांवाची पेशव्यांनीं १८१३ सालामध्ये इंग्लिश कॉमलदारांकडून कवाईत शिकवून जी एक ब्रिगेड तयार करविली होती, तिच्याबद्दलीं एक चमत्कारिक गोष्ट अशी आहे कीं, या पलटणींतिल शिपायांनीं नोकरांला राहते-वेळीं पेशव्यांशीं इमानानें वागण्याची शपथ घेतली होती. पण ही शपथ घेतल्यावर त्यांनीं त्या शपथेला आणखी अशी एक पुरवणी जोडली कीं, पेशवेसरकार ब्रिटिश सरकारपार्शीं जोंपर्यंत सलोख्यानें वागत आहेत, तोंपर्यंतच आमची ही इमानदारीची शपथ आमच्यावर बंधनकारक आहे. (On entering the battalion the men took an oath of faithfulness to the Peshwa, but, of their own accord, they added the proviso, so long as the Peshwa continues in alliance with the British Government.) वरील शपथेच्या संकल्पामधील “पेशवे सरकार ब्रिटिश सरकारपार्शीं जोंपर्यंत सलोख्यानें वागत आहेत तोंपर्यंतच आमची ही इमानदारीची शपथ आमच्यावर बंधनकारक आहे,” ही जी पुरवणी जोडलेली आहे, ती शपथ घेणाऱ्या शिपायांनीं आपण होऊन आपल्या स्वयंस्फूर्तीनें जोडली आहे, असें वरील इंग्रजी वाक्यांतील of their own accord या शब्दांमध्ये सांगितलेलें आहे ! अशी ही शपथेंतील अट इंडियन शिपाई लोक आपण होऊन घालतील किंवा ती इंग्लिशांनींच त्यांच्याकडून घालविली असून फिरून वर of their own accord

अशी त्यांच्या स्वयंस्फूर्तबद्दलची मखलाशी केली असेल, हें कोणी कोणाला सांगा-
वयाला पाहिजे असे नाही ! अशा रीतीने पेशव्यांनी आपल्या पैशाने पोसलेली संबंध
पलटणच्या पलटण थोड्याशा शब्दयोजनेच्या युक्तीने ऐन प्रसंगी पेशव्यांच्याच विरुद्ध
उलटविण्याची कारस्थाने ज्यांनी आधीपासून योजून ठेविलेली होती, त्यांनी बाजी-
रावाने चालविलेल्या फितुरीबद्दल एवढा गवगवा करून सोडावा, हें मोठें आश्चर्य आहे !

पण अशा रीतीने उघडपणे आणि अन्य तऱ्हेने जरी उभयपक्षांकडून सैन्याची
जमवाजमव चाललेली होती, तरी या वेळीं पेशव्यांनी इंग्लिशांपाशी लढाई करावी
किंवा न करावी, हा एक मोठा महत्त्वाचा प्रश्न होता. आपला मुख्य कमी
करण्यांत आलेला आहे, आपलें सैन्य कमी करण्यांत आलेलें आहे, आणि
आपल्याला पेंचात आणून इंग्लिश लोक मात्र आपलें सैन्य वाढवत
आहेत, याबद्दल बाजीरावाला मोठी दहशत वाटत होती. सर जॉन मालकम यांच्याशी
माहुली येथे झालेल्या भेटीमध्ये बाजीरावाची हीच तक्रार होती. विश्राम बागेमध्ये
एल्फिन्स्टन आणि बाजीरावसाहेब यांची जी अखेरची मुलाखत झाली, त्या मुलाखती-
मध्येही इंग्लिशांनी आपलें सैन्य येथे जास्त जमा केलें आहे, तें कमी करावें, अशीच
बाजीरावाची मागणी होती. आणि खडकीची लढाई खुद्द ज्या दिवशी झाली, त्या
दिवशीही लढाईच्या आधी दुपारी दोन वाजण्याच्या सुमारास विठोजी नाईक गाय-
कवाड याजबरोबर बाजीरावाने एल्फिन्स्टनसाहेबांना जो निरोप पाठविला होता,
त्यांतही बाजीरावाचें असेच म्हणणें होतें की, इंग्लिशांनी पूर्वी मे महिन्यामध्ये
पुण्याला वेढा घातला होता, तसा हल्लीं आपलें लष्कर जमवून पुण्याला फिरून वेढा
घालण्याचा तुमचा विचार असला पाहिजे, अशी मला भीति वाटत आहे. म्हणून
तुम्ही आपलें सैन्य पुण्याहून हालवून दुसरीकडे दूर कोठें तरी न्यावें. या दोन्ही
तिन्ही वेळच्या मागणीवरून बाजीरावाच्या मनाला मुख्यत्वेकरून कशाची भीति
वाटत होती, आणि तो कां लढाईला तयार झाला, हें लक्षांत घेण्यासारखें आहे.
इंग्लिशांचें आपल्या सभोवतालचें सैन्य दिवसेंदिवस जास्त वाढत जाणार, तेव्हां तसें
होण्याच्या आधीच आपण त्याचा बदोबस्त केला पाहिजे, अशा इच्छेनें बहुतकरून
बाजीराव लढाईला उद्युक्त झाला असावा. पण या कामी ज्या वेळीं बाजीरावाने आपल्या
सरदारांची सल्ला घेतली, त्या वेळीं लढाईला अनुकूल असे फारच थोडे सरदार होते.
विठ्ठल शिवदेव विंचुरकर हे आपल्या लष्करासह कांहीं दिवस त्रिगेडिअर जबरल
स्थिती यांच्या सैन्याबरोबर होते. त्या वेळीं त्यांना इंग्रजी सैन्यांतील शिस्तीची, टाप-
टिपीची आणि कर्तबगारीची चांगली माहिती झालेली होती. त्यांनी सांगितलें की,
इंग्रजांची फौज आपल्यापेक्षा सरस आहे, तेव्हां त्यांच्याशी लढाई करून आपल्याला
यश मिळावयाचें नाही. पण ती गोष्ट बाजीरावाला पटली नाही. तेव्हां जरी विंचुर-
कर स्वतः लढाई देण्याचे विरुद्ध होते, तरी पेशव्यांची आज्ञा मोडायची नाही, अशा
पूर्ण स्वामिनिष्ठेच्या भावनेनें विंचुरकर आपल्या फौजा घेऊन लढाईला आले. त्याच

प्रमाणें बारामती येथील मुत्सही गोविंदराव काळे यांचेही मत लढाईच्या विरुद्ध होतें. त्यांनीं अशी मसलत सांगितली कीं, “ तूर्त इंग्रजांशीं लढाईचा प्रसंग घालूं नये. तुमचा सरंजाम अवघा नवा. काल चाकर ठेवलेला आज लहून मरतो असें घडत नाहीं. वर्षे दोन वर्षे फौज अशी बाळगावी व इंग्रजांशीं सख्यत्व आहे तेंच चालवावें. दुसरे, लढाईचा प्रसंग शहरापाशीं कळूं नये. एखादी मोहीम परराज्यांत सरकारची बाहेर काढावी आणि इंग्रजांस समागमे घेऊन जावें व तिकडे गेल्यानंतर लढाईचा प्रसंग करावयाचा [तो] करता येईल. सध्यां लढाई उभी केली असतां इंग्रज म्हणजे हटला जातो असें घडत नाहीं. ”

गोविंदराव काळे यांची जशी ही मसलत होती, तशाच बाकीच्याही बऱ्याच सरदारांची मसलत होती. परंतु तिकडे लक्ष दिलें गेलें नाहीं, हें महाराष्ट्राचें दुदैव होय. वर दिलेल्या गोविंदराव काळे यांच्या मसलतीमध्ये एक मुद्दा तर लष्करी परिणामाच्या दृष्टीने फारच महत्त्वाचा होता. पुणे शहरच्या जवळ लढाईचा प्रसंग आणूं नये, या गोविंदराव काळे यांनीं सांगितलेल्या मसलतीमध्ये फारच दूर दृष्टीचा विचार भरलेला होता. आणि एकाच लढाईमध्ये पुणें शहरचें राज्य आणि सगळीं पेशवाई कशी बुडाली, असा जो एक प्रश्न साहजिकपणें कोणाच्याही मनामध्ये उद्भवतो, त्या प्रश्नाचें उत्तर गोविंदराव काळ्यांच्या या सल्ल्यामध्ये आहे. या लढाईचें रणांगण खडकीच्या इतकें जवळ नसून तें पुण्यापासून पुष्कळ दूरवर असतें, तर हल्लीं आपल्याला अनुभवावा लागत आहे, तसा त्या दूरच्या लढाईचा घातुक परिणाम आपल्याला भोगावा लागला नसता. पहिल्यानें खडकीची आणि नंतर दुसरी येरवड्याच्या टेकडी-जवळची अशा दोन लढाया झाल्याबरोबर एकदम पुण्यावर जो शत्रूचा घाला आला, तो हांचे लढाई दूर अंतरावर झाली असती तर इतक्या लवकर कधींही येऊं शकला नसता. पुण्यापासून दूरच्या एखाद्या ठिकाणीं जरी पराभव झाला असता आणि तेथून बाजीराव आणि बापू गोखले हे हळूहळू पुण्याकडे मागे हटत आले असते, तरी पहिल्या पराभवापासून पुण्यावर इंग्लिशांचा हल्ला येऊन पोचेंपर्यंत मराठ्यांना मध्यंतरीं किती तरी अवकाश सांपडला असता, व त्या अवकाशांत त्यांना पुण्याच्या संरक्षणाची किती तरी योग्य तजवीज करतां आली असती. पण आपल्या दुदैवानें हा क्रम उलटा झाला. बाजीरावसाहेब पुण्यांतून ता. १७ नोव्हेंबर १८१७ रोजीं निघून गेल्या पासून तो अशीरगडजवळ ता. १७ मे १८१८च्या सुमाराला ते मालकमसाहेबाच्या स्वाधीन झाले, तेथपर्यंतच्या मध्यंतरींच्या ६ महिन्यांमध्ये बाजीरावसाहेबांनीं इंग्लिशांच्या पाठलाग करणाऱ्या सैन्याला एकापाठींमागून एक झुकांड्या देण्यामध्ये जें लष्करी आणि गनिमी कौशल्य दाखविलें आणि जी चिकाटी धरली, त्याबद्दल इंग्लिश ग्रंथकार देखील लष्करी हुलकावणीच्या दृष्टीनें बाजीरावाची तारीफच करीत आहेत. पण बाजीरावसाहेबांनीं हें धोरण आधीं स्वीकारिलें असतें, तर कदाचित् आजला महाराष्ट्राचें स्वरूप आजच्यासारखें सुळीच झालें नसतें ! पण ईश्वराच्या घरची जी भवितव्यता ठरलेली असते, तिच्यापुढें मनुष्याचें कांहीं चालत नाहीं !



दुसरे बाजीराव.

(पान ८ घ्या पुढे.),

असो. गोविंदराव काळ्यांचा वर सांगितलेला सल्ला जरी बांगला होता, तरी तो बाजीरावसाहेबांना पटला नाही. आणि त्यांनी पुण्याचे लढाईची जोराने तयारी सुरू केली. या प्रसंगासंबंधाने पेशव्यांच्या बखरीतील जे वर्णन आहे, ते येणेप्रमाणे आहे.—“पुण्यात तमाम सरदार जमा झाले. निगणकर, अक्कलकोटवाले भोसले, निंबाळकर, घोरपडे, जाधव, विंचूरकर, पटवर्धन, बापू गोखले, राजेबहादर, भोईटे, पुरंदरे किरकोळ सरंजामा असे मिळून (व) नवीन ठेविलेली फौज मिळून लाख सव्वा लाख घोडे मिळाले. खेरीज पायदळ आरब, रोहिले, पठाण, सिद्दी, गोसावी. शिवाय रजपूत, रांगडे, मुसलमान असे, ५०,००० पायीचे लोक नवे चाकर ठेवलेले असा सरंजाम तयार जाहला.” व या सगळ्या लष्कराचे आधिपत्य बापू गोखले यांकडे देण्यात आलेले होते. बाजीरावाचे हे जे नवीन सैन्य आसपासच्या भागांतून तयार होऊन येत होते, ते पुण्यास आल्यावर गारपिराच्या बाजूला त्या सैन्याची छावणी पडू लागली. परंतु गारपिरावर कर्नल बर याच्या हुकमतीखाली इंग्लिशांची कांही पलटणे आधी पुष्कळ दिवसांपासून रहात होती. या इंग्रजी लष्करांनी नेटिव्ह इन्फंट्रीच्या सहाय्या आणि सातव्या रेजिमेंटमधील मिळून एकंदर १२०० शिपाई लेक होते. व शिवाय त्यांच्यापाशी दोन तोफाही होत्या. हे इंग्रजी लष्कर मुठा नदीच्या उजव्या हातच्या किनाऱ्याच्या बाजूला हल्ली जेथे पुण्याच्या कलेक्टरचे आफिस आहे, त्याच्या आसपास गारपिरावर रहात असे. आणि त्या लष्कराकरिता ड्यूक ऑफ वेर्लिंगटन यांच्याकडून इ.स. १८०३ सालापासून ही जागा मुकर करून देण्यात आलेली होती. गारपिरावरील इंग्लिश लष्कराच्या या छावणीच्या सभोववार पेशव्यांच्या लष्कराच्या छावण्या येऊन पडल्या. आणि गोसावी लोकांची पलटणे वानवडीच्या मैदानावर येऊन उतरली. त्याचप्रमाणे संगमावरील रेसिडेंट, मि. एल्फिन्स्टन, यांचा बंगला आणि भोवडें गांव यांच्या दरम्यानच्या मैदानामध्ये विंचूरकरांचे घोडेस्वार, पायदळ आणि तोफखाना, यांचा तळ येऊन पडला. अशा रीतीने गारपिरावरील इंग्लिशांची फौज ही पेशव्यांच्या लष्कराकडून चोहो बाजूंनी हल्लेखू वेढली जात होती. शिवाय गारपिरावरील इंग्लिशांच्या छावणीच्या बाजूने शहरातील कित्येक बागांची मोठमोठी कुंपणे असल्यामुळे त्यांच्या आडून शहरांतील पेशव्यांच्या शिपायांना इंग्लिशांवर हल्ले करण्याला सोईचे पडत असे. व इंग्लिशांच्या छावणीतील फितुर झालेल्या लोकांना पेशव्यांच्या सैन्यांत जाऊन मिळण्यालाही फार सोपे पडत असे. ही इंग्लिशांची पेशव्यांच्या विरुद्ध एक तक्रार होतीच. परंतु तक्रारीचे आणखीही एक कारण उपस्थित झाले. ते असे की, रेसिडेंटच्या बंगल्यापासून दोन मैलांचेही अंतर नसेल अशा ठिकाणी इंग्लिश लष्करातील लेफ्टनंट शॅ याला पेशव्यांच्या तीन घोडेस्वारांनी घोड्यावरून खाली ओढले, आणि आपल्या भाल्याने त्याच्या मांडीला जखमा केल्या. आणि शिवाय पेशव्यांचे लष्कर इंग्लिशांच्या छावणीच्या इतक्या जवळ येऊन भिडल्याच्या योगाने पेशव्यांच्या लोकांना इंग्रजी सैन्यांत येऊन फंदफितूर करण्याला फार सुलभ होऊ लागले.

रीतीने मराठ्यांच्या सैन्याची सगळी तयारी झाल्यानंतर इंग्लिशांच्या छावणीवर ताबडतोब हल्ला करावा, असे मराठ्यांच्या लष्करातील लोकांचे मत होतें. व त्याकरितां ता. २८ आक्टोबर रोजी रात्री तोफेच्या गाड्यांना बैल जुंपण्यांत आले; घोडेस्वारानां आपल्या घोड्यांवर खोर्गिरे चढविली; आणि पायदळाच्या पलटणी लढाईला निघण्याकरितां तयार झाल्या. अशा रीतीने त्या दिवशी रात्री शहरांत मोठी धामधूम चाललेली होती. व तोफांच्या गाड्यांचा आणि घोड्यांच्या टापांचा आवाज मोठ्याने ऐकू येत होता. त्या रात्री संगमावरील बंगल्यांत रेसिडेंट, मि. एल्फिन्स्टन, यांना झोप आली नाहीं. ते आपल्या बंगल्याच्या गर्बावरून चिंताग्रस्त मुद्देनें या सगळ्या प्रकाराचा कानोसा घेत होते. या वेळीं सुप्रसिद्ध इतिहासकार, प्रॅट डफ, हा मि. एल्फिन्स्टन यांच्या बरोबर होता. व त्या रात्री त्या वेळीं पाऊस, विजा आणि मेघगर्जना यांचाही अगदीं गर्दीं उसळून गेली होती. आणि त्या रात्रीच कदाचित् पेशव्यांच्या सैन्यानें इंग्लिशांवर छापा घातला असता. पण पेशव्यांच्या सैन्यांत बापू गोखले हे जरी वृद्धनिश्चयी सेनापति होते, तरी बाजीरावांचे मन फार अस्थिर होतें. त्यांनीं त्या दिवशींचा छाप्याचा बेत रहित करून ती सारी रात्र फुकट मसलतींत घालविली. नंतर दुसरे दिवशी ता. २९ आक्टोबर रोजी मि. एल्फिन्स्टन यांनीं पेशव्याकडे असा निरोप पाठविला कीं, तुमचें लष्कर आमच्या सैन्याच्या अगदीं हद्दीवर येऊन भिडलें आहे. तेव्हां तें लष्कर तुम्ही तेथून दूर हलवावें. परंतु बाजीरावसाहेबांनीं तसें कांहीं एक केले नाहीं. तेव्हां बाजीरावसाहेब आतां लवकरच केव्हां तरी आपल्यावर हल्ला करणार, ही गोष्ट एल्फिन्स्टन-साहेबांच्या मनाने पक्की घेतली. याच्या पूर्वीच मुंबईच्या आणि अहमदनगरच्या युरोपियन पलटणींनीं ताबडतोब निघून पुण्याच्या पलटणीच्या मदतीला यावें, अशाबद्दले हुकूम मि. एल्फिन्स्टन यांनीं पाठविले होते. त्यांपैकीं मुंबईचे गोरें लष्कर झपाट्यानें कूच करून ता. ३० आक्टोबर रोजी खडकीस येऊन पोचले. नंतर गारपिरावर असलेलें आपलें सैन्य यापुढें तेथें ठेवणें सुरक्षितपणाचें नाहीं, असें लक्षांत आणून तेथील कर्नल बर यांच्या हाताखालील सैन्य खडकीस नेण्याविषयी मि. एल्फिन्स्टन यांनीं हुकूम केला. व त्याप्रमाणें गारपिराच्या छावणीचें रक्षण करण्याकरितां व रेसिडेंटच्या रक्षणाकरितां कांहीं लोक ठेवून युरोपियन पायदळाचे ८०० लोक, नेटिव्ह इन्फंट्रीचे १२०० लोक आणि ६ तोफा, इतकें सैन्य आपल्याबरोबर घेऊन मुठा नदी उतरून कर्नल बर यांनीं ता. १ नोव्हेंबर रोजी खडकीस कूच केले. खडकीस जाऊन पोचल्यावर कर्नल बर यांनीं तेथें आपल्या छावणीची ता. १ व २ नोव्हेंबर या दोन दिवसांत बहुतेक व्यवस्था लाविली. त्यांनीं या ठिकाणीं आपल्या छावणीची जी योजना केली, त्या योजनेप्रमाणें त्याचें सैन्य डाव्या बाजूला हल्लीं जो होळकरपूल म्हणून प्रसिद्ध आहे, त्या पुलाच्या जवळपर्यंत पसरलेलें होतें. व त्या सैन्याच्या उजव्या बाजूचें टोंक हल्लीं जेथें खडकीचा गांव आहे, तेथपर्यंत जाऊन पोचलेलें होतें. ही जी इंग्रजी सैन्याची रांग लागलेली होती, त्याच्या पिछाडीकडून मुळा नदीचा प्रवाह वहात होता. ही जागा धोडीशी

उंचवट्याची असून त्याच्या पाठीमागे मुळा नदीच्या पाण्याचा पुरवठा असल्यामुळे ही छावणीची जागा लष्कराच्या फार सोईची होती. त्याशिवाय येथे आणखीही एक सोय होती. ती अशी की, पेशव्यांनी कर्नल फोर्ड याच्या हुकमतीखाली जी पलटण तयार करविली होती, ती पलटण मुळा नदीच्या पलीकडे दापोडीला रहात होती. व प्रसंग पडेल त्याप्रमाणे ही कर्नल फोर्ड यांची पलटण खडकीच्या सैन्याच्या मदतीला बोलाविणे जरूर झाल्यास ती पलटण तेथून जवळच असलेल्या खडकीच्या पलटणांत येऊन मिळणे फार सुलभ होते. त्या वेळी दापोडी आणि खडकी यांच्यामध्ये हल्लीच्याप्रमाणे पूल नव्हता. तेव्हा दापोडी आणि खडकी यांच्या दरम्यानच्या पश्चिमेच्या बाजूकडील मुळा नदीमधून दापोडीच्या सैन्याने कोणत्या पाणउताराच्या वाटेने नदी उतरून खडकीला यावे, हे सुद्धा मि. एल्फिन्स्टन यांनी ठरवून ठेविले होते.

इकडे ता. १ नोव्हेंबर रोजी कर्नल बर यांनी गारपिरावरील आपली छावणी सोडल्याबरोबर मराठ्यांचे लष्कर गारपिराच्या छावणीत शिरले. व तेथे त्यांनी लुटालुट केली. आणि मराठ्यांचे लष्कर रसिडेन्सीच्याही जवळ जवळ सरकत चालले. हा प्रकार पाहून या संबंधीचा खुलासा काढून आणण्याकरिता मि. एल्फिन्स्टन यांनी कॅप्टन फोर्ड यांची त्या कामावर योजना केली. कॅप्टन फोर्ड हा पेशव्यांच्या पलटणीतील नोकर असल्यामुळे पेशव्यांपाशी त्याचे बरेच वळण होते. व सदाशिव माणकेश्वर यांच्या पाठीमागून पेशव्यांचे प्रधान झालेले मोर दीक्षित वसईकर यांचा व कर्नल फोर्ड याचा विशेष स्नेहसंबंध होता. व त्यामुळे बाकीच्या कित्येक अधिकारी लोकांप्रमाणे मोर दीक्षित हेही इंग्लिशांना फितूर झाले आहेत, असा त्यांच्याबद्दल पुष्कळ लोकांचा समज झालेला होता. परंतु हा समज कितपत खरा होता, याच्याबद्दल खडकीच्या रणांगणावरील पुढे दिलेल्या कित्येक गोष्टींवरून व त्या वेळच्या मोर दीक्षितांच्या वर्तनावरून संशय येणे साहजिक आहे. परंतु मोर दीक्षित आणि कर्नल फोर्ड यांचा स्नेहसंबंध मात्र बराच असावा, असे दिसते. कर्नल फोर्ड हा जेव्हा मोर दीक्षित यांच्याकडे बातमी काढण्यासाठी आला, त्या वेळचे मि. प्रिन्सेप या इतिहासकाराने दिलेले वर्णन वाचण्यासारखे आहे. मोर दीक्षित यांनी कर्नल फोर्ड याला असे सांगितले की, बाजीरावसाहेबांचा विचार पर्वतावर जाण्याचा आहे व त्यासाठी ही सगळी गडबड चाललेली आहे. परंतु यदाकदाचित् पेशवे आणि इंग्रज यांच्यामध्ये लढाई झाली, तर तुम्ही आपली पलटण घेऊन पेशव्यांच्या बाजूला येऊन मिळावे, अशी मोर दीक्षित यांनी कॅप्टन फोर्ड यांजला विनंति केली. पण कर्नल फोर्ड याने ती गोष्ट मान्य केली नाही. पेशव्यांच्या बाजूला मिळून आपले देशबांधव जे दुसरे इंग्लिश लोक त्यांच्याशी मी लढाई करावी, अशी गोष्ट माझ्या हातून कधीही घडणार नाही, असे कर्नल फोर्ड याने उत्तर दिले. हे उत्तर किती तरी बरोबर आहे ! पण हे उत्तर देताना कर्नल फोर्ड यांच्या मनात स्वदेशबांधवांच्या प्रेमाबद्दलची

भावना प्रचलित झालेली होती, त्या भावनेचा एक लेश तरी इंग्लिशांच्या बाजूने मराठ्यांच्या विरुद्ध लढणाऱ्या त्या हजारों मराठे शिपायांपैकी एकाच्या तरी मनामध्ये कधी उत्पन्न झालेला होता काय ! कर्नल फोर्ड याने आपल्या सैन्यासह निदान तटस्थ तरी रहावे, म्हणूनही मोर दीक्षितांनी त्याचे मन वळविण्याबद्दल शिकस्त करून पाहिली. परंतु कर्नल फोर्ड हा आपल्या स्वदेशभक्तीच्या व्रतापासून यत्किंचितही न्युत झाला नाही. तेव्हां नंतर कर्नल फोर्ड आणि मोर दीक्षित या दोघांचेही मन लढाई-ताल भावी प्रसंगाकडे वळले. त्या खडकीच्या लढाईत या दोन जेष्ठ्यांपैकी जो कांणा मरण पावेल, त्याच्या पाठीमागे राहिलेल्या बायकामुलांची आणि आसइष्टांची जो कोणी जिवंत राहील त्याने तरतूद करावी, असे उद्गार त्यांच्या तोंडून निघाले. ही जी दुष्ट कल्पना अशा रीतीने या वेळी बोलून दाखविण्यांत आली होती, ती अखेरीस खडकीच्या लढाईत मोर दीक्षितांच्या बाबतीत दुदैवाने खरी ठरली ! मोर दीक्षित हे खडकीच्या रणांगणावर मरण पावले ! पण पुढे त्यांच्या मुलाबाळांची कर्नल फोर्ड याने आपल्या अभिवचनाप्रमाणे काय तजवीज केली, हे मात्र इतिहासात कोठे नमूद नाही !

मि. एल्फिन्स्टन यांनी सुचविल्याप्रमाणे कॅप्टन फोर्ड आणि मोर दीक्षित यांची वर सांगितलेली मुलाखत इ. स. १८१७ च्या नोव्हेंबर महिन्याच्या ५ व्या तार-खेच्या सकाळी झाली. त्यानंतर त्याच दिवशी दुपारी सुमारे २ वाजतां पेशव्यांकडून विठोजी नाईक गायकवाड या नांवाचा एक इसम संगमावर रोसिडेन्टला भेटण्याकरिता आला. व त्याने बाजीरावाचा निरोप म्हणून मि. एल्फिन्स्टन यांना असे सांगितले की, तुम्ही आपल्या जवळ हल्ली जे इंग्रजी सैन्य जमा केले आहे, ते दूर कोठे तरी पाठवून द्यावे; आणि तुमच्या जवळ जे नेटिव्ह सैन्य आहे, ते सैन्य बाजीरावासहच सांगतील तेथे तुम्ही नेऊन ठेवावे. परंतु हे म्हणजे मि. एल्फिन्स्टन यांनी मान्य केले नाही. तेव्हा तुम्ही जर ही गोष्ट मान्य करीत नसाल, तर याचे परिणाम तुम्हांला भोगावे लागतील, असे बजावून विठोजी नाईक रोसिडेन्सीमधून निघून गेला. विठोजी नाईक हा बेठावरून परत आल्यानंतर इंग्रज आपले म्हणजे मान्य करीत नाही, हे निश्चित झाले. व बापू गोखले वगैरे मंडळींनी धर्मंतांच्या सत्याने ताबडतोब लढाई देण्याचा बेत मुकुर केला. तेव्हा बाजीरावासहच आपल्याबरोबर कांही थोडेसे स्वार घेऊन पर्वतावर जाण्याकरिता निघाले. व बाकीचे सर्व लष्कर खडकीस इंग्रजांवर हल्ला करण्याकरिता पुण्याहून बाहेर पडले. ही गोष्ट ता. ५ नोव्हेंबर रोजी दुपारी सुमारे तीन वाजतां झाली. या वेळी लष्कर बाहेर निघाले, तेव्हा जरीपटक्याची काठी मोडली. व हा एक अपशकुन झाला, असे कित्येकांना वाटले. परंतु सर्व सैनिकांच्या अंगामध्ये बीभ्रशीचा इतका संचार झाला होता की, या गोष्टीकडे फारसे लक्ष न देतां सर्व लष्कर लढाईकरिता बाहेर पडले.

इतकी स्थिति येऊन पोहोचली, तेव्हा आतां यापुढे आपण रोसिडेन्सीमध्ये रहाणे सुरक्षित नाही, असे मि. एल्फिन्स्टन यास वाटून त्याने रोसिडेन्सी सोडून खड-

कीस कर्नल बर यांच्या सैन्याचा जेथें तळ होता तेथें जाण्याचा निश्चय केला. त्यांनीं आपल्या येथील मडमा वगैरे मंडर्वांना आधीं पुढें पाठवून दिलें. व पाठीमागून ते स्वतः जाण्याच्या तयारीला लागले. विठोजी नाईक बेटावरून पुण्यांत परत गेल्यानंतर पुढें पुण्याच्या बाजूनें काय काय हालचाली होतात हें पाहण्याकरितां मि. ग्रॅट डफ हे जे त्या वेळीं त्यांचे जवळ होते. त्यांना त्यांनीं दाखविलें. हल्लीं पांचाळेश्वराचे म्हणून जें एक लहानसें लेण्यासारखें भावुर्ज्यास देऊळ आहे, त्याच्या आसपास पूर्वीं त्या वेळीं लहानशी टेकडी असावी आणि त्या टेकडीच्या खडकांतच हें पांचाळेश्वराचें देऊळ खोदलें आहे. हल्लीं दगाच्या खाणी खणून ही टेकडी बहुतेक नाहशी करण्यांत आलेली आहे. पण त्या वेळीं ती टेकडी बरीच विस्तृत असावी, असें दिसतें. या टेकडीच्या आड गुप्तपणानें जाऊन ग्रॅट डफने गणेशखिंडाच्या डांगराच्या बाजूनें पेशव्यांचें लष्कर जिकडे तिकडे पसरत चाललेलें पाहलें व त्याबद्दलची हकीकत त्यानें एल्फिन्स्टन साहेबाना येऊन सांगतली. ती बातमी कळल्यावर एल्फिन्स्टन साहेबांनीं संगमावरून खडकीला जाण्याची पुष्कळच त्वरा केली. पेशव्याचे स्वार रेसिडेन्सिकडे येऊं लागले होते. व थोडक्याच वेळांत रेसिडेन्सीला वेढा पडण्याचा संभव होता म्हणून आपल्या संगमावरील रेसिडेन्सीच्या बंगल्यामधून पळून जाण्याची एल्फिन्स्टन साहेबांनीं फारच घाई केली. त्यांना आपल्या बंगल्यांतल काहीं थोडीबहुत आवराआवर करण्यालासुद्धां फुरसत सांपडली नाहीं. त्यांच्यापाशीं गुप्त स्वरूपाच्या पत्रव्यवहाराचे असे जे काहीं कागदपत्र होते, तेवढे मात्र त्यांनीं तेवढ्याही घाईमध्ये आधीं जाळून टाकले. आणि तें काम पुरें झाल्याबरोबर त्याच्या अंगावर जे कपडे होते त्याच कपड्यांनिशीं ते तेथून पळून जाण्याकरितां निघाले. बाजीराव पळपुण्या होता, असा आपल्याच लेखकांनीं आपल्याच एका राजाचा लौकिक वाढविला आहे, हें खरें; पण खडकीच्या लढाइनंतर बाजीरावाला जसें पळावें लागलें, त्याचप्रमाणें खडकीच्या लढाईच्या आधा एल्फिन्स्टन साहेबालाही पळून जाणे भाग पडलें होतें, हेही आपण लक्षांत ठेवणें जरूर आहे. एल्फिन्स्टन साहेबांनीं पळून जाण्याची फार गर्द केली. त्यांच्याजवळ जे थोडे बहुत शिपाई होते, ते त्यांनीं आपल्या सभोवतीं जमा केले आणि रेसिडेन्सीच्या बंगल्यातून पळ काढण्याला त्यांनीं सुरवात केली. या संगमावरील रेसिडेन्सीच्या बंगल्याच्या पाठीमागून खडकीकडून मुळा नदी वहात येऊन पुढें जवळच मुठेवा आणि तिचा संगम होतो. हल्लींच्या बंड गार्डनपाशीं नदीला जें धरण बांधले आहे, तें त्या वेळीं नसल्यामुळें रेसिडेन्सीच्या पाठीमागील मुळा नदीमध्ये हल्लींच्यासारखें पुष्कळ पाणीं नसून झालंड या नांवाच्या एका साहेबाच्या तेथील जवळच्याच एका बंगल्याच्या पाठीमागे नदीतून पलीकडे जाण्यास पाण्यातून उतार होता. त्या उतारानें एल्फिन्स्टन साहेब मुळा नदी उतरून पलीकडच्या किनाऱ्याला आपल्या लोकांसह पळून गेला. व मुळा नदीच्या त्या डाव्या बाजूच्या कांठा कांठानें जो रस्ता होता, त्या रस्त्यानें हल्लींच्या संगमवाडीच्या जवळून तो होळकर पुलाकडे पळत सुटला.

इकडे हा पळापळीचा प्रकार चाललेला होता, त्याच वेळीं दुसऱ्या बाजूला पुण्यांतून पेशव्यांच्या फौजा इंग्रजांशीं खडकीवर लढाई देण्याकरितां लकडीपुलाच्या बाजूने बाहेर पडल्या होता. श्रीमंत पर्वतीवर गेले; आणि बापू गोखले व मोर दाक्षित मराठे, चिंतामणराव आप्पा पटवर्धन व तासगांवकर व मिरजकर, पटवर्धन, आप्पाजी पाटणकर, घोरपडे, पुरंदरे, राजेबहादूर, अक्कलकोटवाले, झाडून फौजेसुद्धा तयार होऊन गणेशखिंडीवर इंग्रज जेथें उतरला होता तेथें जाऊन इंग्रजास घेरा दिला. मराठ्यांचें पायदळ, घोडेस्वार, तोफा, वगैरे सर्व लष्कर चतुरशिगीच्या देवळानजीक गणेश खिंडीच्या डोंगरापासून तां जवळ जवळ संगमावरील रेसिडेन्सीच्या जागेपर्यंतच्या मधल्या मैदानामध्ये चोहोंकडे एखाद्या समुद्रासारखें पसरून राहिलेलें होतें. त्या वेळीं एल्फिन्स्टनसाहेब रेसिडेन्समिधून पळून गेल्याबरोबर मराठ्यांचे लोक रेसिडेन्सीमध्ये शिरले व त्यांनीं तेथील बंगला आणि त्यांतील सामानसुमान सर्व जावून टाकलें. एल्फिन्स्टनसाहेब हे मोठे विद्याव्यासंगी होते. आणि त्यामुळे त्यांच्यापाशीं इंग्रजींतील चांगल्या चांगल्या पुस्तकांची एक मोठी लायब्ररी होती. ती सगळी लायब्ररी या वेळीं जळून गेली. आपल्या जळणाऱ्या बंगल्याच्या ज्वाळांकडे पहात पहात एल्फिन्स्टनसाहेब मुळा नदीच्या पलीकडच्या बाजूच्या कांठाकांठानें पळ काढीत असतां त्याच मुळा नदीच्या उजव्या कांठाच्या बाजूने पेशव्यांचें जें सैन्य उभें होतें, त्यांतील काहीं लोकांनीं एल्फिन्स्टनसाहेबावर गोळ्या झाडल्या. या प्रसंगाचें पेशव्यांच्या बखरींत जें वर्णन दिलें आहे, तें येणेंप्रमाणें आहेः—अलपिष्टनसाहेब मेण्यांत बसून निघाले. नंतर सरकारच्या फौजेनें बेट लुटिलें व जाळिलें. त्या वेळेस नदीच्या पलीकडून (म्हणजे एल्फिन्स्टन साहेब मुळा नदीच्या डाव्या बांठानें होळकरपुलाकडे चालला असतां मुळा नदीच्या उजव्या कांठाच्या बाजूला विंचूरकरांची फौज लढण्यासाठीं जेथें उभी होती तेथें) विंचूरकर यांचे फौजेचा फरा उभा होता. साहेब मेण्यांत बसून त्या (म्हणजे अर्थात् पलीकडच्या संगमवाडीच्या बाजूकडील) फऱ्यावरून चालला. एकटा असून त्यास कोणा अडविलें नाहीं. असा फितूर फौजेचा. एक बापू गोखले मात्र लढाईचे उद्योगांत. तेव्हां एकट्याचा निभाव कसा लागतो ? ” या वरील उताऱ्यावरून एल्फिन्स्टनसाहेब पळत असतांना त्याचा पाठलाग करणें किंवा नदीच्या पलीकडून त्याच्यावर जोराचा हल्ला करून गोळ्या झाडणें अशक्य होतें, असें नाहीं. तरी पण पेशव्यांच्या फौजेतील फंदफितुरीमुळे तसें काहीं एक घडून न येतां एल्फिन्स्टनसाहेब आपल्या जवळच्या सुमारें ५०० लोकांसह बेटावरून निघाले ते होळकर पुलापर्यंत सुरक्षित जाऊन पोहोचले. मि. एल्फिन्स्टन हे बेटावरून निघून नदीच्या कांठानें खडकीला येत आहेत, अशी आगाऊ सूचना समजलेली असल्यामुळे कर्नल बर यांनीं खडकीहून आपल्या लष्करांतील एक तुकडी एल्फिन्स्टनसाहेबांना सुरक्षितपणें घेऊन येण्याकरितां पुढें पाठविली होती. त्या तुकडीच्या साहाय्यानें एल्फिन्स्टन साहेब खडकीच्या छावणींत ता. ५ नोव्हेंबर रोजीं संध्याकाळीं ३॥-४ च्या सुमारास येऊन पोहोचले. व त्यांनीं लढाईला ताबडतोब सुरवात करावयाची


असें ठरविलें. दापोडी येथें कर्नल फोर्ड याच्या हाताखाली जी पलटण होती, ती घेऊन कर्नल फोर्ड यांनी खडकीच्या सैन्याला येऊन मिळवें, म्हणून त्यांना आधीच निरोप पाठवून ठेवण्यांत आलेला होता. या वेळीं इंग्लिशांच्या बाजूला मराठ्यांच्या मानानें फारसें लष्कर होतें असें नाहीं. इंग्लिशांकडे घोडेस्वार फारसें नव्हतेच, असें म्हणलें तरी चालेल. पायदळाची संख्या सुमारे २८०० असून त्यांपैकीं फक्त ८०० च काय ते युरोपियन शिपाई होते. आणि त्याशिवाय त्यांच्यापार्शी फक्त ८ च काय त्या तोफा होत्या. आणि त्या मानानें पाहिलें असतां पेशव्यांच्या कडील फौज फार मोठी होती. पेशव्यांच्या फौजेचे आंकडे पेशव्यांच्या बखरीतून वगैरे निरनिराळ्या ठिकाणीं निरनिराळे दिलेले आहेत. व पेशव्यांची लाख फौज त्या वेळीं जमा झालेली होती, अशीही कांहीं ठिकाणीं अतिशयोक्तीचीं वर्णनें आढळतात. पण या बाबतींत इंग्लिश इतिहासकारांनीं दिलेले आंकडे तरी कितपत विश्वसनीय आहेत ! त्यांच्या लिहिण्याप्रमाणें पेशव्यांच्या फौजेंत २०,००० घोडेस्वार, ८००० पायदळ, आणि १४ तोफा होत्या, असें दिसतें. इतकें सैन्य खडकीच्या मैदानावर पसरलें असून शिवाय पर्वतांच्या आसपास बाजीरावाजवळ ५००० घोडेस्वार आणि २००० पायदळ इतकें सैन्य होतें, असा प्रॅट डफचा अदमास आहे. उभयतांच्या सैन्यामध्ये इतका फरक होता, तरी एल्फिन्स्टनसाहेब कर्नल बर यांच्या छावणींत येऊन पोहोचल्याबरोबर एकदम लढाईला सुरुवात करण्याचें त्यांनीं ठरविलें. पेशव्यांच्या लोकांनीं इंग्लिशांच्या नेटिव पलटणीतून फंदफितुर केलेला असल्याचा संशय असल्यामुळें ऐन लढाईच्या वेळीं हे नेटिव पलटणींतील शिपाई आपल्या बाजूनें इमानानें लढतील किंवा नाहीं, याबद्दल इंग्लिशाना मोठा भीति वाटत होती. म्हणून लवकर लढाई सुरू करणें त्यांना श्रेयस्कर होतें. त्याचप्रमाणें इंग्लिश शिपायांचें दृढनिश्चयाचें धैर्य आणि धोरण पाहूनही डळमळणाऱ्या मनाच्या नेटिव शिपायांच्या अंगांत उत्साह उत्पन्न झाला व इंग्लिशांचें उदाहरण पाहून ते शौर्यानें लढले. व हा सगळा परिणाम एल्फिन्स्टनसाहेबांच्या ताबडतोब लढाई सुरू करण्याच्या मसलतीमुळें झाला, असें लष्करी तज्ज्ञ लोकांचें मत आहे. जो पक्ष लढाईला पहिल्यानें सुरुवात करतो, त्याला कांहीं तरी जास्त फायदा मिळतोच, हा लढाईतील नेहमींच एक साधारणपणें नियम आहे. या वेळीं ताबडतोब हल्ला न करतां इंग्लिशांचें सैन्य आपल्या छावणींत स्वस्थ बसून रहातें, तर हे इंग्लिश लोक भिऊन स्तब्ध बसले आहेत, असा त्यांच्याबद्दल मराठ्यांच्या सैन्यांत समज उत्पन्न होऊन त्यामुळें मराठ्यांचें धैर्य जास्त वाढलें असतें, आणि इंग्लिशांच्या सैन्यांतील शिपायांचा दम खरोखरच सुटून गेला असता. आणि आपल्या सैन्याचा धोर कोणत्याही कारणानें खचून देतां तो नेहमीं कायम राखणें आणि वाढविणें या गोष्टीकडेच लढाईत विशेष लक्ष सदादित द्यावें लागत असतें. म्हणून या दृष्टीनेंही मि. एल्फिन्स्टन यांच्या या निश्चयाचें महत्त्व वर्णन करण्यांत येतें. अशा रीतीनें निश्चय करून इंग्लिशांच्या फौजा लढण्याकरितां खडकीच्या मैदानावर सज्ज होऊन उभ्या राहिल्या. ही इंग्लिश सैन्याची लाइन लढाईकरितां पहिल्यानें कोटें उभी राहिली होती हें नक्की ठरविणें कठिण

आहे, पण खडकीस हल्लींही बर रोड आणि एल्फिन्स्टन रोड या नांवाचे दोन रस्ते आहेत. यांपैकी वॅण्टन बर यांच्या नांवाने ओळखला जाणारा रस्ता होळकर ब्रिज वरून युरोपियन बोट क्लबकडे जाणाऱ्या रस्त्याशी काटकोन करून खडकीच्या गांवाकडे वळलेला आल्याला आढळतो. याच रस्त्यावर दोनतीन ठिकाणीं जुन्या मोठ. मोठाल्या तोफाही पुरून ठेवलेल्या आढळतात. त्याच्यापुढे इंग्लिश शिपायांच्या कांही बराकी लागतात. व त्या बराकीच्या पाठीमागून जो एल्फिन्स्टन रोड आलेला आहे तो थेट हल्लींच्या खडकीच्या गांवापर्यंत जाऊन पोहोचलेला आहे. या बर आणि एल्फिन्स्टन रस्त्यांच्या जवळपासच कोठे तरी इंग्लिश सैन्याची लाइन प्रथमतः लढाई-करितां उभी राहिलेली असली पाहिजे असें दिसते.

याच्या समोर दुसऱ्या बाजूला पेशव्यांचे सैन्य चतुःशिर्गाच्या आणि गणेश-खिंडीच्या डांगरापासून तो संगमावरील रेसिडेन्सच्या बंगत्याच्या आसपासपर्यंत चोहोंकडे पसरलेले होते. इंग्लिशांचे सैन्य आणि पेशव्यांचे सैन्य यांच्या दरम्यान सुमारे १॥-२ मैलांचे अंतर होते पेशव्यांच्या फौजेची डावी बगल गणेशखिंडीच्या टेकडीला लागलेली असून उजवी बगल रेसिडेन्सच्या जवळ जवळ येऊन पोहोचलेली होती. यांत विचुरकरांच्या घोडेस्वारांची कांहीं पलटणे डाव्या बगलेच्या बाजूला उभी होती. व मोर दीक्षित मराठे हेही त्याच बाजूला होते. पेशव्यांचा चौदा तोफांचा तोफखाना आणि पायदळ हीं मध्यभागीं होती. आणि उजव्या बगलेच्या बाजूला आणि पिछाडीला बापू गोखले व इतर सरदार यांचे घोडेस्वार होते. या युद्धाच्या वेळीं मराठ्यांचे मुख्य जरीपटकर्यांचे जे निशाण ते उजव्या बगलेच्या बाजूला बापू गोखल्यांच्या लष्करामध्ये कोठे तरी फडकत असावे, असें दिसते. पण ते मोर दीक्षित मराठे यांच्या बरोबर डाव्या बगलेकडे होते, असेही वित्येक ठिकाणीं वर्णन आढळते. कशा रीतीने डावी बाजू, मध्यभाग आणि उजवी बाजू, यांनी बनलेली ही पेशव्यांच्या लष्कराची लाइन प्रथमतः कोठे उभी राहिलेली असावी, हे इंग्लिशांच्या लाइनीच्या जागेप्रमाणेच निश्चितपणें ठरविणें जरी कठिण असले, तरी सामान्यतः असें म्हणतां येईल कीं, हल्लीं बेटवरून डॉ. भांडारकरांच्या बंगल्याजवळून रेल्वे ओलांडून जो रस्ता गणेशखिंडीतून गव्हर्मेट हाऊसकडे जातो, त्या रस्त्यापैकी कांहीं भागाच्या बहुतेक समांतर रेषेनें पुढे खडकीच्या बाजूला कांहीं अंतरावर पेशव्यांच्या सैन्याची पाहली लाइन उभी असली पाहिजे. व त्याच्या पाठीमागे इतर सैन्याच्या रांगा बऱ्याच दूरवर पसरलेल्या असल्या पाहिजेत. त्याचप्रमाणे संगमावरून डॉ. भांडारकर यांच्या बंगल्याच्या पिछाडीकडून दगडी बंगल्यावरून आणि वावड्याच्या बागेवरून एक रस्ता खडकीकडे जात असतां अंप्रिक्लंचरल बॅटल फार्म जवळच्या पुलावर जेथें दोन रस्ते फुटून एक होळकर ब्रिजकडे जातो आणि दुसरा खडकीकडे वळतो, त्याच्या आसपास कॅटलफार्म, श्रीधर विश्रल दाते यांचा बंगला, शेट हणमंतराम रामनाथ यांचा बंगला, वगैरे ठिकाणापर्यंत उजव्या बाजूच्या बगलेचे पुढाल तोंड गेलेले असणें अगदीं स्वाभाविक आहे. त्यानंतर हल्लींच्या अंप्रिक्लंचरल केलिजच्या भव्य इमारतीनें व त्याच्या आसपासच्या टकल्याच्या

खडकीच्या लढाईतील सैन्यांच्या

हालचालीचे वर्णन.



- १ १ १ १ पेशव्यांचा लाइन
पेशवांचा घोडेस्वार हल्ला करा
त्याला पुढे जात आहिले
- ३ पेशव्यांच्या पायदळाची एक
तुफंडाच्या नेटिव्ह इन्फ
न्ट्रीवर हल्ला करण्याकरिता
पुढे जात आहे
- ४ साठव्या नाटव्ह इन्फन्ट्रीवर
हल्ला होत असताना जरा
पश्चिमाच्या मनशाणाचा जागा
कापून फोडून यांच्या दापोडी
च्या पलटणाला अडवण्या
तारता जाणारे पेशव्यांचे घोडे
स्वार मार दीक्षित यांचा
मृत्यु
- ६ ६ खडकी येथे ठेवलेल्या दोन
ताफांना माग हाविल्ले पेश
व्यांचे घोडेस्वार
- ७ ७ इंग्लिशावर हल्ला करण्याकरिता
पुढे आलेले परंतु लोच मार्गे
फिरवून लावण्यात आलेले
पेशव्यांचा पायदळ
- ८ खडकी गाव आणि इंग्लि
शाची छावणी येथे ६ व्या
बाचे नेटिव्ह इन्फन्ट्रीची एक
तुफंडा व दोन ताफा होत्या
- ९ ९ ९ खडकीच्या सैन्याला आपल्या
हानाखालील लोकांसह जाऊन
मिळण्याकरिता एल्फिन्स्टन
ज्या रस्त्याने गेला तो रस्ता.
- १० १ दार्लिंग सैन्याच्या लाहनीची
पहिला जागा
- ११ ११ इंग्लिश सैन्याच्या लाहनीची
दुसरा जागा
- १२ १२ १२ या लाहनीला येऊन मिळण्या-
करिता दापोडी येथून निघा
लेल्या कंपन फोर्ड यांच्या
हानाखालील पलटणा १६ येत
आहिले
- १३ दापोडीची पलटण आपल्या
उजव्या बाजूचे सैन्य माथारें
वळवून पेशव्यांच्या स्वाराना
माग हाविल्ले
- १४ १४ पेशव्यांचे सैन्य पुढाकडे परत
वळून त्या वेळी दार्लिंगाचे
सैन्य जेथे येऊन पोचिले होते
ता त्याच्या लाहनीची तिसरी
आणि शवटची जागा

बागेतील शेतानी जी जागा व्यापलेली आहे, त्याच्या सुमाराला कांटे तरी आसपास पेशव्याच्या सैन्याच्या मध्यभागातील लोक उभे राहिलेले असवेत. आणि चतुःशृंगार्याच्या डोंगराच्या पुढे गव्हर्मेण्ट हाऊसकडे जो रस्ता जातो, त्याच्या पुढे उत्तरेच्या अंगाला खडकीच्या बाजूकडे ज्या एका लहानशा टेकडीचे टोंक वळलेले आहे, त्या टेकडीच्या पूर्व बाजूला पेशव्याच्या डाव्या बगलचे सैन्य उभे राहिलेले असले पाहिजे, असे दिसते. अशा रीतीने इंग्लिशच्या आणि मराठ्यांच्या सैन्याच्या पहिल्या लाईनाच्या ज्या जागाचे वर्णन वर दिलेले आहे, त्या दोन जागांच्या दरम्यान दोन तिन मैलाचे विस्तीर्ण मैदान चौहाकडे पसरलेले हळीही दिसते. हे मैदान फार मोठे आहे. व त्या मैदानातील एखाद्या उंच ठिकाणा उभे राहून ' हे ते त्या खडकीच्या लढाईचे रणक्षेत्र ! ' अशा दृष्टीने त्याच्याकडे पाहिले. म्हणजे आपल्या मनोमधे काय भावना उचंबळतात, याचे वर्णन करणे शक्य नाही. त्या भावनांचा ज्यांना अनुभव घ्यावयाचा असेल, त्यांनी त्या मैदानावर समक्ष जाऊनच त्या स्थळाचे आपल्या अश्रुपूर्ण नेत्रांनी निरीक्षण केले पाहिजे.

येथील ही खडकीची लढाई आश्विन वा ११ च्या दिवशी संध्याकाळी सुमारे ४ वाजल्यापासून संध्याकाळच्या सात वाजेपर्यंत चाललेली होती त्या एकादश्याच्या आदल्या दिवशी त्या मैदानावर किती तरी शांतता नादत असली पाहिजे ! आदल्या दिवशी आश्विन शुभा १० रोजी त्या मैदानावरील वारे स्वच्छपणाने आणि स्वतंत्रपणाने वहात असले पाहिजेत ' त्या मैदानावर आश्विन महिन्याच्या अखेरीला उगवून तयार झालेले हिरवेगार गवत तेथील वा याच्या लहरीबराबर मोठ्या आनंदाने दुलत राहिलेले असले पाहिजे ! तेथील गणेश खिंडीच्या टेकड्यामधून निघून मुळ्या नदीला मिळण्याकरिता जाणाऱ्या लहानलहान ओढ्यातील पाणी अगदी पाठ या शुभ्रवर्णामये झुळझुळ वहात असले पाहिजे ! त्या मैदानातील आणि त्याच्या आसपासच्या शेतातून आणि बागातून गरीब शेतकरी तयार होत आलेल्या आपल्या पिकाकडे पाहून आता हे पिक आपल्या पदरात पडले म्हणजे आपली साऱ्या वर्षांची दधात जाईल, अशा प्रकारच्या सुबत्तेच्या मनोराज्याचा आपल्या मनोमये मोठ्या आशेने आस्वाद घेत असले पाहिजेत ! आणि तेथील शेतातून, कुरणातून आणि मैदानातून मुकाट्याने मनसोक्त चरणांच्या गाई उद्या आपण याच ठिकाणी पोटभर चरण्याकरिता फिरून येऊं अशा आशेने संध्याकाळच्या वेळी आपल्या घराकडे परत गेल्या असतील ! आणि त्याच संध्याकाळच्या वेळी तेथील वृक्षावर आणि झाडांमधून किती तरी पक्षी निर्भयपणाने किलबिल किलबिल करीत, आपल्या घरच्यातून येऊन आपल्या पिलांना बाहेरून आणलेले अन्न आपल्या चावींनी भरणे बसलेले असतील !

पण त्याच ठिकाणामध्ये दुसऱ्या दिवशी संध्याकाळी किती तरी भयंकर स्थित्यंतर झाले ! त्या मैदानावरून वहाणारे ते स्वच्छ आणि स्वतंत्र वारे बंद-

कांच्या आणि तोफांच्या दारूच्या घाणीनें घाणेरडे आणि प्रतिकूळ हाऊन गेले ! आपलें ढोकें वर उचलून आनंदानें डुलत असलेलें तेथील तें हिरवेगार गवत माणसांच्या पावलांनीं, घोड्यांच्या टापांनीं आणि तोफांच्या गाड्यांनीं सगळें चिरडून आणि जमीनदोस्त होऊन गेलें ! तेथील ओढ्यांतील जें पाणी दशर्शांच्या दिवशीं स्वच्छ आणि निर्मळ होतें, तें पाणी जखमी झालेल्या शिपायांच्या रक्तानें लालभडक हाऊन मुळा नदीकडे तिच्या पाण्यांत बुडी मारून दोषरहित होण्याकरितां दुःखाने वहात चालले हातें ! ज्या परिपक्व हांत चाललेल्या आपल्या शेतातील पिकाकडे पाहून आदल्या दिवशीं त्या शेताचा मालक आपल्या मनांत मनोराज्य करीत होता, त्या सगळ्या शेतांतील कणांची नासधूस होऊन उभी असलेलीं शेतें दुसऱ्या दिवशीं जमीनदोस्त हाऊन गेलीं. ज्या मैदानावर मानवी प्राणी एकमेकाना कापून काढण्याकरितां हातात तरवारी घेऊन कसाऱ्याचें काम करण्याला कंबर बांधून उभे राहिले हेतें, त्या ठिकाणीं गाई आणि त्यांचीं वासरे हीं कोटून येण्याला धजणार ? त्या ठिकाणीं गाई आणि वासरे यांच्या ऐवजी कोल्ही आणि कुत्री हीं मात्र मेल्ल्या माणसांच्या कुणावर चरण्याकरितां रात्री पुष्कळ जमा झालीं होती ! आणि ज्या झाडावर आदल्या दिवशीं अनेक पक्षी आनंदाने येऊन राहिले हेतें, तेथे दुसऱ्या दिवशीं रात्री आपल्या बिऱ्हाडामध्ये रहाण्याकरिता बंदुकांच्या आवाजामुळे आणि तोफांच्या गडगडाटामुळे एकही पक्षी न येतां ते आश्रयासाठीं दुसऱ्याकडे निघून गेले ! त्या रात्री तेथे दुसरे मात्र एका जातीचे पक्षी पुष्कळ गोळा झालेले होते; आणि ते पक्षी म्हणजे गिधाडे हात ! त्या मैदानावर मरून पडलेल्या माणसांचीं हाडे चोहोंकडे विखरून पडलीं असतील ! आणि आज जरी तीं जमिनीच्या पृष्ठभागावर वरतीं दिसत नसलीं, तरी तेथील जमिनीच्या पाटांत तीं अजूनही पडून राहिलेलीं असतील ! आणि पुण्यांतील हल्लींचे सरदार आणि स्वदेशभक्त लोक गव्हर्मेंट हाऊसमध्ये एखाद्या खान्याकरितां मोठ्या थाटामाटानें व स्वदेशकल्याण साधण्याच्या बाहाण्यानें हल्लींच्या गणेश खिंडीच्या रस्त्याने जात असतांना शंभर वर्षांच्या पूर्वीं आपलें हिंदी स्वराज्य राखण्याकरिता जें शौर्यानें आणि स्वाभिक्तीनें लढले, त्यांचीं हाडे आपण आपल्या पायांखालां विनदिकृतपणानें तुडवीत चालले आहेत आणि आपल्या गाड्यांच्या आणि मोटारींच्या भाराखालीं तीं हाडे अजूनही कण्हत असतील, ही कल्पना त्यांच्या मनाला क्वचित्च कधीं शिवत असेल ! पण आज दुदैवानें अशी वस्तुस्थिति आहे खरी !

चतुःशृंगीच्या मैदानावर पेशव्याचें थोडें थोडें सैन्य सकाळपासूनच जमा होत चाललें होतें. व पुढें दुपारच्या वळीं तर तें सगळें विस्तीर्ण मैदान घोड्यांनीं आणि माणसांनीं भरून गेलें. हें एवढें मोठें सैन्य पुण्यांतून निरनिराळ्या मार्गांनीं बाहेर पडून त्या मैदानावर लढाईकरितां सज्ज होत असतां पायदळ, घोडेस्वार, तोफा यांचा इतका मोठा आवाज होत होता कीं, एखादा समुद्रच फुटून त्याच्या लाटा मोठमोठ्या गर्जेना

करीत चोहोंकडे फैलावत आहेत कीं काय, असा भास होत होता, असें त्याचें वर्णन प्रॅट डफ यानें आपल्या इतिहासांत केलें आहे.

तिकडे खडकीच्या बाजूला कर्नल बर यानेही आपलें सैन्य या पेशव्यांच्या सैन्याला तोंड देण्याकरितां लढाईच्या तयारीने उभें केलें हातें. या सैन्याच्या मध्यभागीं मुंबई-हून आलेलीं युरोपियन लोकांची पलटण, रसिडेटने आपल्याबरोबर आणलेले शिपाई आणि सहाव्या रजिमेंटच्या दुसऱ्या बॅटालियनपैकीं एक तुकडी इतके लोक होते. त्या सैन्याच्या रांगेमध्ये डाव्या बाजूला म्हणजे मुळा नदीच्या बाजूला सातव्या रजिमेंट-पैकीं पहिली बॅटालियन होती. व उजव्या बाजूला, म्हणजे खडकी गांवाच्या अंगावर, पहिल्या रजिमेंटपैकीं दुसरी बॅटालियन होती. आणि या एकंदर लाइनीच्या डाव्या आणि उजव्या अशा प्रत्येक टोकाला एकेक तोफ होती. अशी ही लाइन तयार झाल्यानंतर हें सैन्य आपली पहिली जागा सोडून सुमारे एक मैलभर पुढें चालून गेलें व तेथें त्यांना येऊन मिळण्याकरितां दापोडीहून कर्नल फोर्ड यांच्या हाताखालचें जें सैन्य कूच करून निघालें होतें, तेंही जवळ जवळ येत चाललें होतें. या वेळीं संध्याकाळचें सुमारे ४ वाजून गेलें होते. त्या सुमारास पेशव्यांचे घोडेस्वार पुढें चाल करून निघाले. पेशव्यांच्या लाइनिमधील डाव्या आणि उजव्या अशा दोन्ही बगलेतील घोडेस्वार पुढें सरसावले व पेशव्यांच्या उजव्या बगलेने मुळा नदीच्या बाजूने आणि डाव्या बगलेने खडकीच्या बाजूने इंग्लिश लष्कराच्या पाठीमागे जाऊन त्यांना मध्ये कोंडावें असा पेशव्यांच्या सेनापतीचा बेत होता. व पेशव्यांच्या सैन्याच्या दोन्हीही बगला अशा रीतीने आपल्या हालचाली करीत असताना पेशव्यांच्या लाइनीच्या मध्यभागीं असलेल्या तोफांचीही सर्बती सुरू करण्यांत आली. या वेळीं पेशव्यांच्या सैन्याच्या डाव्या बगलेमधीलच मोर दीक्षित वगैरे सरदारांच्या हाताखालील जें लष्कर खडकीच्या गांवाच्या बाजूने चाललें होतें, त्याला असें आढळून आलें कीं, दापोडीहून आपले लष्कर घेऊन खडकीच्या इंग्लिश लष्कराला येऊन मिळण्याकरितां निघालेला कर्नल फोर्ड हा सुमारे २००० कदमांवर येऊन पोहोचलेला आहे. तेव्हां हें दापोडीचें लष्कर आणि खडकीचें लष्कर यांचा मिलाफ हाऊं देतां कामा नये, या हेतूने मोर दीक्षित आणि रास्तें हे आपल्या हाताखालचे घोडेस्वार घेऊन कर्नल फोर्डला अडविण्याकरितां त्या दिशेला वळले. कर्नल फोर्ड आणि मोर दीक्षित यांचा विशेष स्नेह असल्यामुळे मोर दीक्षितांच्या स्वामिनिष्ठेबद्दल कित्येकांच्या मनांत संशय होता. व बापू गोखले हेही या वेळीं त्या-संबंधाने मोर दीक्षितांना कांहीं टोंचून बोलले. तेव्हां तो संशय दूर करण्याला ही संधि चांगली आहे, असें लक्षांत आणून मोर दीक्षितांनीं कर्नल फोर्डवर हल्ला करण्याचें ठरविलें. मोर दीक्षितांचे घोडेस्वार कर्नल फोर्ड यांच्या उजव्या बाजूच्या शिपायांच्या जवळ येत चालले आहेत असें पाहून त्या लोकांना मागे हटण्याचा एकदम हुकूम करण्यांत आला. व पेशव्यांचे स्वार आपल्या मान्याच्या आठोक्यामध्ये येण्याइतके

जवळ आल्यानंतर कर्नल फोर्ड यांनी आपल्या बॅटालियनला आणि त्याच्या जवळ असलेल्या तीन तोफांना गोळीबार सुरू करण्याविषयी हुकूम केला. तेव्हा कर्नल फोर्डच्या सैन्यावर हल्ला करण्याचे सोडून मोर दाक्षिणातेचे लोक खडकाच्या बाजूला वळले. पण तेथे खडकाच्या बाजूला इंग्लिशच्या लाइनीतील दोन तोफा तयार होत्या. त्यांनी आपली गोळीदारी या सैन्यावर एकदम सुरू केली. तेव्हा त्यापैकी एक गोळा मोर दाक्षित यांना लागून ते तेथल्या तेथे मरण पावले. आपले सरदार मोर दाक्षित हे अशा रीतीने मरण पावल्यामुळे त्यांच्या सैन्यात धादल उडाली. व ते सैन्य माघारें फिरले. खडकाच्या लढाईत इंग्लिशच्या बाजूचे जे कोणी लढानमांठ इंग्लिश लोक मारले गेले, त्यांच्यापैकी काहींचे एक कबरस्थान हल्ल्याच्या डिस्ट्रिक्ट कार्टाच्या समोर नदीच्या काठी पूर्वी जी एक बर्फाची गिरणा होती, त्या गिरणाच्या जवळ एका लढानशा कंपाउंडमध्ये संरक्षित करून ठेवण्यात आले आहे. पण मोर दाक्षित मराठे हे पेशव्यांचे एक मोठे प्रधान असूनही खडकाच्या लढाईत ते कोणत्या ठिकाणी मारले गेले, तो जागाही आज कोणाला माहीत नाही. पेशवाई पुढे टिकली असती, तर कदाचित त्या जागेच्या स्मरणार्थ पेशव्याकडून काही तजवीज करण्यात आली असती; पण पेशवाई गेली आणि ज्या कर्नल फोर्डवर मोर दाक्षित आपल्या भावां व्यवस्थासाठी विसंबून राहिले होते, त्यांनीही त्याच्यासाठी काही केलेले दिसत नाही. एवंच पूर्व-काली आपल्यांतील कोणी कितीही मांडा असला, तरी त्याचे स्मरण रहाण्याला आज आपल्यापाशी काही साधन राहिलेले नाही, हे आपले दुर्दैव आहे.

अशा रीतीने आपल्या मार्गातील या सैन्याचा अडथळा दूर झाल्यामुळे कर्नल फोर्ड हा आपल्या सैन्यानिशीं मग लौकरच कर्नल बर याच्या सैन्याला येऊन मिळाला. या वेळी इंग्लिश लाइनीच्या डाव्या बाजूवर पेशव्यांच्या लष्कराने हल्ला करून फारच गर्दी उडवून दिलेली होती. पेशव्यांच्याकडील तीन हजार अरब आणि गंगावाही हे आपल्या लाइनीच्या मध्यभागांतून निघून सातव्या रेजिमेंटची पहिली बॅटालियन आणि सहाव्या रेजिमेंटची दुसरी बॅटालियन यांच्यावर त्यांनी हल्ला चढविला. पेशव्यांच्या सैन्यात डी पिंटो या नांवाचा एक पोर्तुगीज सेनापति होता. त्याने हा हल्ला चढविण्यात पुढाकार घेतला होता. व ता या हल्ल्यात तेथे मरण पावला, असा एक इतिहास आहे. आणि हल्ली डॉक्टर भांडारकरांच्या बंगल्याच्या पिछाडीकडून खडकाच्या रस्त्याने जात असतांना मुळा नदीच्या काठच्या दगडी बंगल्याच्या पुढील एका लढानशा आढ्याच्या काठांजें एक थडगे दिसते, ते हा पोर्तुगीज सेनापति, डी पिंटो, याचे असावे, असाही कित्येकांचा तर्क आहे. बर सांगितलेले अरबांचे आणि गंगासाव्यांचे लष्कर आपल्यावर चाल करून येत आहे, असे पाहून इंग्लिश पलटणींतील शिपाई आपली लाइन सोडून त्यांच्यावर हल्ला करण्याकरितां पुढे सरसावले. व त्यामुळे इंग्लिशांची डावी बाजू आणि मध्यभाग यांच्यामध्ये अंतर पडले. ही शत्रूची चूक लक्षात आणून बापू

गोखल यांना आपलें जरीपटक्याचें निशाण हातांत घेऊन आपल्या सहा हजार निवडक घाडेस्वारांसह शत्रूच्या सैन्याच्या त्या दोन भागांच्या मधून घुसण्याचा प्रयत्न केला. बापू गोखल यांचें हें कृत्य लष्करी हालचालींच्या दृष्टीने फार महत्त्वाचें आणि कौशल्याचें होते. परंतु बापू गोखल्यांच्या या युक्तामुळे आपल्यावर केवढे संकट येणार आहे, हें लक्षांत आणून कर्नल बर हे त्या सातव्या रेजिमेंटच्या निशाणा-जवळ येऊन उभे राहिले आणि त्या पलटणीतील जे लोक आपली लाइन सोडून व्हा पिंटो याच्या लष्करावर हल्ला करण्याकरितां पुढे चालले होते, त्यांना त्याने थांबविलें, व शत्रूच्या सैन्यावर गोळीबार सुरू करण्याविषयी त्याने हुकूम केला. इंग्लिश सैन्याची फळी फुटून त्याच्या दोन भागांमध्ये जें अंतर पडलें होतें, त्यामधून बापू गोखल हा यशस्वी रीतीनें घुसला. परंतु इतक्यांत बापू गोखले यांच्या घाड्याला जखम लागून त्यांना माघारें परतावें लागलें. बापू गोखल्यांचे दोन आवडते घोडे होते; त्यांतील एकाचें नांव हनुमान आणि दुसऱ्याचें नांव राजाबाण असें होते. त्यांपैकीं या वेळचा घोडा कोणता होता, हें निश्चित नाही. घाड्याला गोळी लागून बापू गोखले जरी थोडे माघारे फिरले, तरी लंगच दुसरें सरदार त्याच्या पाठीवर हांतच. ते पुढे सर-सावले आणि इंग्लिश सैन्यात पडलेल्या त्या फळीच्या मधून त्यांनीं मराठ्यांच्या सैन्याची दौड तर्शाच पुढे चालविली. अशा रीतीनें ते दौड करीत चालले असतां त्यांच्या वाटेत पुढे एक खोल आणि दलदलीचा असा ओढा लागला. आणि त्या दलदलीच्या चिखलांत मराठ्यांचे घोडेस्वार एका पाठीमागून एक येऊन पडले. तेव्हां ही संधि पाहून इंग्लिशांनीं त्यांच्यावर गोळीबार सुरू केला. तरी पण अशा संकटांतूनही मराठ्यांचे सुमारे तीनशें घोडेस्वार त्या दलदलांतून बाहेर पडले, व त्यांनीं इंग्लिशांच्या बाजूवर हल्ला चढविला. परंतु इंग्लिशांच्या वेगळ्या पडलेल्या सातव्या रेजिमेंटच्या मदतीला काहीं युरोपियन कंपन्यांचे शिपाई येऊन त्यांनीं तो हल्ला परतविला.

पेशव्यांच्या सैन्याची डावी बाजू आणि उजवी बाजू यांनीं वर सांगितल्याप्रमाणे दोन्ही टोंकाना मोठ्या जोरानें लढाई चालविली होती. व पेशव्यांचे काहीं घोडेस्वार इंप्रजांच्या पिछाडीला जाऊन तिकडूनही ते त्यांच्यावर हल्ला करूं लागले होते. परंतु कॅप्टन फोर्ड याच्या सैन्यातील लोक येऊन मिळाल्यामुळे इंग्लिशांना त्याच्या मदतीचा फायदा झाला. दापोडीहून त्या सैन्याने ज्या तोंफा आणिल्या होत्या, त्या उजव्या बगलेवर ठेवून तेथें पूर्वी ज्या तोंफा होत्या त्या इंग्लिश लाइनीच्या मध्यभागीं आण-ण्यांत आल्या, व त्या तोंफांचा मारा सुरू करण्यांत आला. त्यामुळे मराठ्यांच्या लाइनींतील मध्यभागाचें सैन्य मागे हटूं लागलें. तरी पण पेशव्यांच्या लाइनींतल उजव्या बाजूला जें पायदळ होतें, तें अजून टिकाव धरून राहिलेलें होतें. त्यांनीं एका ओ-व्याचा आणि तेथील काहीं बागाच्या कुंपणाचा आश्रय घेऊन इंग्लिशांच्या डाव्या बाजूवर खूप जोराचा मारा चालविला होता. व त्यांनी तेथील इंग्लिश सैन्याला

अगदी जेरीस आणिलें होतें. परंतु कर्नल बर यानें आपल्या पलटणींतिल कांही लोक आणवून तो हल्ला परतविला.

अशा रीतीनें खडकीच्या लढाईत मुख्य मुख्य ठिकाणीं लढाया झाल्या, व या-प्रमाणें लढतां लढतां आणि पुढें सरतां सरतां पेशव्यांचें सैन्य जेथें उभें हातें, तेथपर्यंत इंग्लिश लष्कर येऊन पोचले. इतक्या गोष्टी होत आहत, तों संध्याकाळची सात वाजण्याची वेळ होऊन जिकडे तिकडे काळोख पडूं लागला. त्यामुळें पेशव्यांचें सैन्य पुणें शहराकडे माघारें वळलें. तरी पण इंग्लिशांच्या सैन्यानें त्यांचा पाठलाग मुळींच केला नाहीं, ही मात्वा आश्चर्याची गोष्ट आहे. मराठ्यांचें लष्कर माघारें फिरल्लें पाहून कॅप्टन फोर्ड हा आपलें सैन्य घेऊन दापोडीला परत गेला, आण कर्नल बर हा आपल्या ब्रिगेडसह कूच करून रात्री आठ वाजण्याचे सुमारास खडकी येथील आपल्या छावणीमध्ये परत येऊन पोचला.

या लढाईमध्ये इंग्लिशांच्या कडील मेल्ले आणि जखमी झालेले मिळून एकंदर ८६ लोक होते. व त्यापैकी ५० नेटिव्ह शिपाई आणि एक युरोपियन ऑफिसर इतके मरण पावले. व पेशव्यांकडील मोर दीक्षित हे मारले जाऊन एकंदर मेल्ल्यांची आणि जखमी झालेल्यांची संख्या ५०० पर्यंत गेलेली होती. इंग्लिशांच्या बाजूचा सेनापति, कर्नल बर, याला अधोग वायूचा विकार झालेला होता; तरी पण त्या मानानें पहातां त्यानें पुष्कळ टिकाव धरला. लढाईत त्याचे दोन नांकर त्याच्याजवळ उभे असता गोळी लागून खाली पडले व त्याच्या घोड्याच्या डोक्याला एक गोळी चादून गेली व दुसरी गोळी खुद्द त्याच्या टोपीला लागली.


अशा रीतीनें खडकीची लढाई आश्विन वद्य एकादशी रोजी संध्याकाळी सात वाजतां संपली. या लढाईत पेशव्यांच्या सेनापतींनीं आपलें युद्धकलेंतिल कौशल्य पूर्णपणें उपयोगांत आणिलें होतें. शत्रूच्या दोन्ही बगलेवरून हल्ले करून मराठ्यांच्या घोडेस्वारांनीं त्यांच्या दोन्हीही बगला फिरविल्या हांत्या व त्याच्या पिछाडीपर्यंतही कांहीं घोडेस्वार पोचून ते तिकडूनही इंग्लिश सैन्यावर हल्ले करीत होते. सारांश, मराठ्यांच्या फौजांनीं इंग्लिशांना चोहों बाजूंनीं वेढलें हातें, यांत संशय नाहीं. व बापू गोखले याच्या घांडे-स्वारांनीं इंग्लिश सैन्याची फळी फोडून त्यांमधून ते कसे धुसले, हेंही बर सांगितलेंच आहे. अशा प्रकारची लढाई करून रात्र पडली तेव्हां पेशव्यांच्या फौजा स्वाभाविक-पणेंच पुण्याकडे माघाऱ्या वळल्या. या लढाईत मराठ्यांनीं जरी इतकें कौशल्य दाखविलें, तरी त्यांनीं इंग्लिश फौजेला पूर्णपणें उद्ध्वस्त करून टाकिलें नाहीं, हेंही खरें आहे. त्याचप्रमाणें इंग्लिशांनीं मराठ्यांचा त्या दिवशीं खडकीच्या रणांगणावर पूर्णपणें पराभव केला, असें इंग्लिशांनाही म्हणतां यावयाचें नाहीं. खडकीच्या रणांगणावरिल विज-याच्या संबंधानें पहातां दोन्ही पक्षांची बरोबरी झाली, एवढें फार तर म्हणतां येईल. पण आम्ही खडकीच्या लढाईत मराठ्यांचा पराभव केला असें इंग्लिश लोक मागाहून जे प्रतिपादन करूं लागलेले आहेत, तें त्या दिवशींच्या लढा

ईच्या एकंदर परिस्थितीवरून योग्य आहे, असें कोणालाही पक्षपाताची बुद्धि धारण केल्यावाचून म्हणतां यावयाचें नाहीं. इंग्लिशांचा जर एवढा जय त्या वेळीं झाला होता, तर त्यांनीं आपल्या समोरून पाठलाग केल्यावाचून पेशव्याच्या सैन्याला स्वस्थपणाने परत का जाऊं दिलें ? ज्याला आपल्या विजयाची आणि वर्चस्वाची खात्री आहे, त्याने आपल्या आटोक्यांत आलेल्या शत्रूला आपल्या पुढून पाठलागावाचून कधीं तरी सुरक्षितपणें जाऊं दिलें असतें काय ? तेव्हा यावरून हें उघड होत आहे कीं, दोन्ही पक्षाचा बरोबरी होऊन रात्र पडल्यामुळे दोन्हीही सैन्ये आपापल्या तळावर परत गेलीं. खडकीच्या लढाईत इंग्लिशाचा निश्चित रीतीनें जय झाला, असें तर नव्हतेंच; पण उलट आपल्या खडकीच्या छावणीवर रात्राच्या वेळीं पेशव्याच्या सैन्याचा छापा येईल कीं काय, अशाही इंग्लिशाना भीति वाटत होती. आणि हें विजय मिळाल्याचे खात्रीनें चिन्ह नव्हें. मराठ्यांच्या सैन्याची त्या दिवशींच्या युद्धात निःसंशयपणे बरोबरी झाली होती. आता तीन हजार सैन्याच्या विरुद्ध तीस हजार सैन्यानें लढून फक्त बरोबरीची लढाई केली, यांत कांहीं मोठेसें शौर्य नाहीं, असें कदाचित् कोणी म्हणेल; पण एकमेकांच्या सैन्याचा संख्या कितीही असला (आणि पेशव्याच्या सैन्याचा संख्या जास्त होती हा त्याचा कांहीं दोष नव्हे) तरी त्या दिवशींच्या लढाईत दोघाचा बरोबरी झालेली होती, ही गोष्ट अगदीं निर्विवाद आहे. आणि अशी वस्तुस्थिति असतां आपल्या पेशव्यांच्या सैन्याचा खडकीच्या लढाईत पराभव झाला, अशा इंग्लिश इतिहासकारांनीं तयार करून दिलेल्या कल्पना आपण आपल्या डोक्यामध्ये बाळगून ठेवाव्या, हें केव्हाही योग्य नाहीं. आश्विन वद्य एकादशीनंतर दुसऱ्या दिवशी आदल्या दिवशीच्या लढाईतील बरोबरीचा फायदा घेऊन मराठ्यांनीं इंग्लिशावर खरोखर म्हटलें असता फिरून हल्ला करावयाला पाहिजे होता. पण मराठ्यांनीं तसें काहीं एक केलें नाहीं. ते पुढें अगदीं स्वस्थ बसले. त्या दिवसापासून आठ दिवसपर्यंत लढाईची ढील झाली व त्या अवकाशात इंग्रज यानें आपले पलटणाची तयारी केली असें बखरकारांनींही लिहिलें आहे.

बाजीरावसाहेब पर्वतीच्या गचीवरून दुर्विणीतून खडकीची लढाई पहात बसलेले होते. त्या लढाईचा रंग इंग्रजांना आशादायक वाटला नाहीं, त्यासंबंधानें पेशव्याच्या बखरीत असें म्हटलें आहे कीं:-“ त्या समयीं इंग्रज यांचे बोलणें श्रीमंतांकडे आले. एल्फिन्स्टनसाहेब फार घाबरले. त्या समयीं श्रीमंत यांची बोलावणी बापू गोखले यास गेली. परंतु बापू गोखले माघारे न फिरत. इंग्रज कोंडला (असता) व इंग्रज यांचे लोकांस खावयास काहीं नाहीं अशी निकड बसली असती, म्हणजे इंग्रज कौलांत आले असते. परंतु बापू गोखले याचा लढाईचा आग्रह मोठा. खावंदीचे मनांत इंग्रज मोढावयाचा नाहीं. तेव्हां बोलावण्यावर बोलावणी बापू गोखले यास श्रीमंतांची गेली. शेवटीं निदान श्रीमंतांनीं सांगून पाठविलें, तेव्हां बापू गोखले शह सोडून माघारे आले. ” या उताऱ्यामध्ये ज्या परिस्थितीचें वर्णन केलेलें आहे, त्यामुळे व पुढें जी

ढिलाई करण्यांत आली त्यामुळे एल्फिन्स्टनसाहेबाना बोडनर्दाहून ब्रिगाडियर जनरल स्मिथ यांच्या पलटणांची मदत आणविण्याला अवकाश सांपडून येरवड्याच्या लढाई-नंतर पुण्यांत प्रवेश करता आला; व पेशवे पुणे सांडून गेले. यामुळे पुढे घडून आलेल्या या एकंदर गोष्टीवरून पेशव्यांचा खडकीच्या लढाईतही पराभव झाला असें इंग्लिशांनी म्हणावे आणि आपण त्याला माना डोलवाव्या अशी जरी एका दृष्टीने वस्तुस्थिति असली, तरी ता. ५ नोव्हेंबर रोजी खडकीच्या रणांगणावर दांन्ही सैन्याचा जो मुकाबला झाला, त्याच्याकडेच फक्त पाहून जर कांही निकाल ठरवावयाचा असेल, तर खडकीच्या लढाईत दांन्हीही पक्षांची बरोबरी झाली, असाच निकाल निःपक्षपाती इतिहासकारांनी देणे जरूर आहे.





येरवडेच्या लढाईतील सैन्यांच्या

हालचालींचे वर्णन.

१ १ १

- १ १ १ पेशव्याच्या सैन्याची छावणी.
२ २ ब्रिगाडिअर जनरल स्मिथ
या या सैन्याची येरवडेच्या
टेकडाच्या जवळची छावणी.
३ येरवडेच्या जवळची पाय
उताराची वाट
४ संगमाजवळची पायउताराची
वाट.

५ ५ ५ ५ ५ ता १६ नोव्हेंबर रोजी संध्या-
काळा कनल मिलने याचे
सैन्य ज्या मार्गाने नदी उतरून
घोरपडाकडे चालले होते, तो
मार्ग

६ ता १६ नोव्हेंबर रोजी रात्री
कनल मिलने याच्या सैन्या-
तील लोकांनी जेथे मुकाम केला,
ती जागा

७ ७ ७ ७ ता १७ नोव्हेंबर रोजी पहा-
टेस पेशव्याच्या सैन्यावर हल्ला
करण्याकरिता कनल मिलने
हा ज्या मार्गाने गेला, तो मार्ग

८ ८ ८ ८ ता. १७ नोव्हेंबर रोजी पहा
टेस पेशव्याच्या सैन्यावर
दुसऱ्या बाजूने हल्ला करण्या
करिता ज्या मार्गाने जनरल
स्मिथ गेला, तो मार्ग.

येरवड्याची लढाई.



डकीच्या लढाईला ता. ५ नोव्हेंबर १८१७ रोजी सुरवात हाण्याच्या पूर्वीच ब्रिगेडिअर जनरल स्मिथ यांच्या हाता-खाली फोर्थ डिव्हिजनचे जे लष्कर होते त्या लष्कराने जलदी-जलदीने कूच करून खडकीच्या सैन्याच्या मदतीला येऊन मिळावे, असे हुकूम मि. एल्फिन्स्टन यांचेकडून ब्रिगेडिअर जनरल स्मिथ यांचेकडे पाठविण्यात आलेले होते. परंतु ते

सैन्य खडकीच्या लढाईत खडकीच्या लष्कराला मदत करण्याकरिता वेळेवर येऊन पोचू शकले नाही. आणि ती मदत येऊन पोंचण्याच्या आधीच पेशव्यांनी खडकीच्या लढाईला सुरवात केली. ब्रिगेडिअर जनरल स्मिथ यांच्या हाताखालचे सैन्य येऊन पोंचण्याच्यापूर्वी कर्नल बर्न यांच्या खडकीच्या सैन्याला गांठून त्याचा पराभव करावा, हा बापू गोखले याचा डाव होता; व ते सैन्य येऊन पोंचपर्यंत कस तरी दिवस काढावेत, अशी मि. एल्फिन्स्टन यांची एकसारखी खटपट चाललेली होती. खुद्द खडकीची लढाई चाललेली असतानाहि एल्फिन्स्टन साहेबांचे निरोप पर्वतीवर पेशव्याकडे जात होते, असे बखरकारांना लिहिलेले आहे. हे निरोप साहेबाकडून पेशव्याकडे का जात आहेत, यातील लष्करी धोरण बापू गोखले यांना पूर्णपणे समजून चुकलेले होते. पण बाजीराव साहेबांच्या मनात बापू गोखल्याचा करारीपणा आणि दृढनिश्चयीपणा दुर्दैवाने नव्हता ! इंग्रजांचे निरोप येऊ लागल्याबरोबर बाजीराव साहेबांचे मन डळ-मळ लागले. खावदांचे मनात इंग्रज मोठावयाचा नव्हता, असे बखरकारांना लिहिलेले आहे. त्यामुळे खडकीच्या मैदानावर बापू गोखले शत्रूला नामोहरम करण्यामध्यें गुंतलेले असता ती लढाई थांबवून तुम्हां माघारें फिरावे, असे निरोप पर्वतीवरून बापू गोखल्यांकडे जाऊ लागले. व या निरोपाचे स्वरूप जेव्हा अगदी निकराचे दिसू लागले, तेव्हा बापू गोखले शह सोडून माघार आले, असेहि बखरकारांनी वर्णन केलेले आहे. हे वर्णन जर विश्वसनीय असेल, तर बापू गोखल्यासारखा सेनापति असतांना आणि इंग्लिशांच्या तीन हजार सैन्याच्या विरुद्ध त्याच्यापाशी तिस हजार सैन्य असताना शत्रूचा बीमोड केल्यावाचून बापू गोखले खडकीच्या रणमैदानावरून माघार का फिरले, या असंभाव्य गोष्टीतील कांडे उकलण्यासारखे आहे. नाही तर ता. ५ नोव्हेंबर रोजी संध्याकाळ झाली म्हणून परत फिरलेल्या पेशव्यांच्या सैन्याने फिरून दुसऱ्या दिवशी खडकीच्या इंग्लिश सैन्यावर घाला घालण्याला काय हरकत होती ! परंतु

एल्फिन्स्टन साहेबांच्या निरोपावरून इंग्रज मोडावयाचा नाही अशा इराद्याने बाजीराव साहेबांनीच पुढील लढाईचे काम तहकूब करविले असले पाहिजे, हे उघड दिसते. पण बाजीराव साहेबांनी लढाईचे काम अशा रीतीने तहकूब करविले, म्हणून इंग्लिशानीहि आपली पुढील लढाईची तयारी थांबविली होती, असे मात्र नाही. तर बरती सांगितल्याप्रमाणे ब्रिगेडिअर जनरल स्मिथ याच्या हाताखालील फोर्थ डिव्हिजन मधील लष्कर अहमदनगराहून खडकीच्या लष्कराच्या मदतीला येण्याकरिता दर कूच दर मजल जलदीने चाल करून येत होते. हे सैन्य अहमदनगराहून ता. ८ नोव्हेंबर रोजी निघून शिरूरला पोचल्यावर तेथून पुढे पेशव्यांचे काही स्वार त्याच्या येण्याला प्रतिबंध करण्यासाठी पाठविण्यात आलेले होते. हे स्वार इंग्लिशांच्या सैन्याला ठिकठिकाणी वाटेत अडवीत होते आणि त्रास देत होते. व शिरूर आणि पुणे यांच्या दरम्यान असलेल्या कोंडापूर मुक्कामी या दोन्ही सैन्यांची एक लहानशी चकमक होऊन पेशव्यांच्या स्वारांनी इंग्लिशांचे सामानांनी भरलेले दोन हजार बैल पकडून आणले. परंतु या किरकोळ अडथळ्याचा फारसा परिणाम न होता, ब्रिगेडिअर जनरल स्मिथ याच्या हाताखालचे हे सैन्य ता. १३ नोव्हेंबर रोजी पुण्याजवळ येऊन, येरवड्याच्या जवळची नदीच्या काठची शादिलघुवाची म्हणून जी टेकडी प्रसिद्ध आहे, व जिला इंग्लिशांनी “ पिकेट हिल ” (Liqueet Hill) असे नाव दिलेले आहे, त्या टेकडीच्या पश्चिमच्या अंगाला तळ देऊन राहिले. हल्ली खडकीच्या पुलावरून, म्हणजे होळकर पुलावरून, बंड गार्डनच्या पुलाकडे जाण्याचा जो रस्ता आहे, त्या रस्त्याच्या आसपास संपर्क मायनर्सच्या छावणीचा आणि डेक्कन कॉलेजचा जी जागा आहे, त्या ठिकाणी बहुतकरून हे सैन्य उतरले असले पाहिजे. हे सैन्य खडकीच्या पुलाच्या पूर्व बाजूला उतरलेले असता त्या पुलाच्या पश्चिम बाजूला खडकीच्या गावांत कर्नल बर यांच्या सैन्याची छावणी होती; व ही दोन्ही सैन्ये आता एकत्र होणार हे अगदी उघड होते. आणि वास्तविक पाहिले असता या दोन्ही सैन्यांना एकत्र होऊन धावयाचे नाही, अशी तजवीज करणे हे पेशव्यांच्या सैन्याचे त्या वेळी मुख्य काम होते. पण ते त्यांनी केले नाही, आणि अखेरीस कर्नल बर आणि ब्रिगेडिअर जनरल स्मिथ या दोघांच्या हाताखालची सैन्ये येरवड्याच्या टेकडीच्या पाठीमागे तारीख १३ नोव्हेंबर १८१७ या दिवशी एकत्र झाली. बंडगार्डनच्या जवळ मुळा-मुठा नदीला जे हल्ली धरण बांधलेले आहे, ते पूर्वी नव्हते. त्यामुळे बंडगार्डनच्या पुढे हल्ली जेथे पूल आहे त्याच्या सुमाराला नदीमध्ये पाण्यातून पलीकडे जाण्यासारखी पाय उताराची एक वाट होती. व या पाण्यातिल उताराच्या वाटेने पलीकडे जाऊन पुण्यातील गारपिरावरील पेशव्यांच्या लष्करावर हल्ला करावयाचा, असा इंग्लिश सैन्याचा बेत होता. व त्यासाठी ती नदीतील पाय उताराची वाट आपल्या तोफेच्या माऱ्यांत सुरक्षित रहावी, म्हणून इंग्लिश सैन्याने ती पिकेट हिल ता. १४ नोव्हेंबर रोजी आपल्या ताऱ्यांत घेतली व त्या टेकडीवर एक तोफ डागण्यांत आली. हल्ली सर विठ्ठलदास ठाकरसी यांनी या येरवड्याच्या

टेकडीवर जो एक सुंदर बंगला बांधलेला आहे व ज्याच्या जवळच दगडी पायऱ्यांचे एक महादेवाचे जुने देऊळ आहे, तेथेच कोठे तरी आसपास ही तोफ बहुतकरून डागण्यांत आलेली असून येथून मुळा-मुठा नदीतील पाय उताराने कोणी पेशव्याकडील शिपाई अडथळा करण्याकरितां येऊं लागतील तर त्यांच्या विरुद्ध हिचा बरोबर मारा होईल अशा रीतीने ही तोफ ठेवण्यांत आलेली होती. व याच टेकडीवरून समोरच्या गारपिरावरील पेशव्यांच्या छावणीवरही नेमके गोळे जाऊन पडतात, अशी आणखीहि एक तोफ येथे डागण्यांत आलेली होती.

हल्लींच्या बंडगाईनच्या पुलाजवळ मुळा-मुठा नदीला जो एक पाय उतार होता, म्हणून सांगितले आहे, त्याच्याशिवाय त्याच्या वरच्या अंगाला संगमाजवळहि आणखी एक त्या नदीला पाय उतार होता. या दोन्ही पायउतारांच्या बाजूने सैन्याच्या दोन तुकड्यांनी नदी उतरून पुण्यातील सैन्यावर हल्ला करावयाचा, असा विचार ठरला होता. व हा हल्ला ता. १४ नोव्हेंबर रोजी रात्री करण्याचे ठरले होते. परंतु येरवड्याच्या पाय उतारावरून तोफा जाऊं शकत नाहींत, असे आढळून आल्यामुळे त्या रात्रीचा बंत राहित करण्यांत आला; व ता. १५ नोव्हेंबर रोजी त्या पायउताराची वाट दुरुस्त करण्याचे काम सुरू करण्यांत आले. परंतु त्या येरवड्याच्या पायउताराची वाट इंग्लिशांच्या पायोनियर पलटणांतील शिपायी दुरुस्त करांत आहेत व त्या वाटेने पुण्याकडे येण्याचा शत्रूचा विचार आहे, असे समजून आल्यानंतर त्या नदीत काम करणाऱ्या शिपायांना अडथळा करण्याकरितां पेशव्यांच्या सैन्यातील काहीं लोक ता. १६ नोव्हेंबर रोजी तेथे आले; व अरबांचे घाडेस्वार त्यांना हरकत करूं लागले; व तिसरे प्रहरी त्यांच्या मदतीला पेशव्यांच्या सैन्यातील आणखीहि बरेच लोक आले. पेशव्यांच्या या सैन्याने या वेळीं चांगला जोर केला व कित्येक तासपर्यंत दोन्ही पक्षांच्या लोकांमध्ये बरीच चकमक झडली. पेशव्यांचे सैन्य नदीतून लढत लढत येरवड्याच्या बाजूच्या तीरापर्यंत येऊन पोहोचले. व त्यांनी ही लढाई रात्री ११ वाजेपर्यंत चालविलेली होती. परंतु या सगळ्या पराक्रमाचा फारसा उपयोग न होता इंग्लिशांचे सैन्य अखेरीस येरवड्याच्या पाय उताराने नदी उतरून अलीकडच्या तीराला येऊन पोचले. इमजी सैन्याचा हा भाग लेफ्टनंट कर्नल मिलने याच्या हाताखाली देण्यांत आलेला होता. या सैन्यांत मुंबईची युरोपियन पलटण, रेसिडेण्टच्या तैनातीतील लोक, आणि पहिल्या, सहाव्या आणि सातव्या नेटिव्ह पायदळ पलटणांतील एक एक बॅटेलियन, याप्रमाणे निरनिराळ्या तुकड्या होत्या; व निरनिराळ्या जातीच्या मिळून त्यांच्यापाशीं एकंदर दहा तोफा होत्या. हें सैन्य ता. १६ नोव्हेंबरच्या मध्यरात्रीच्या सुमाराला येरवड्याच्या पायउताराने नदी उतरून परीकडे जाऊन पोचले. व त्यानंतर लगेच ३ वाजतां म्हणजे ता. १७ नोव्हेंबरच्या पहाटेस ब्रिगेडिअर जनरल स्मिथ याच्या छावणीत जें सैन्य होतें, तें संगमाजवळच्या पाय उताराने दुसऱ्या बाजूने पुण्यावर हल्ला करण्याकरितां निघाले. या सैन्यामध्ये ६५ वा पायदळाची पलटण व दुसरी, तिसरी आणि नववी रेजिमेंट

नाहीं. कोंढापुर येथें थोडेसे स्वार पाठवून इंग्लिशांच्या सैन्याला जो किरकोळ अडथळा करण्यांत आला, त्याच्यापेक्षा जास्त सैन्य पाठवून तेथेंच एखादी मोठी लढाई दिली असती, तर त्याचा जास्त उपयोग झाला असता. पुण्यांत इतके घोडेस्वार, आरब आणि गोसावी नुसते रिकामे बसवून ठेवून करावयाचें होतें काय ? पण तसें कांहीं एक झालें नाहीं. तरी पण येरवड्याच्या टेकडीवरून इंग्रजांच्या तोफेचे गोळे गारपिराच्या छावणीवर येऊन पडूं लागले, तेव्हां तरी निदान पेशव्यांचें सैन्य जागें झालें; व येरवड्याच्या बाजूनें येणारा हल्ला परतविण्याकरितां तें सैन्य तिकडे चाल करून निघालें. नंतर येरवड्याच्या नदीमध्ये जी लढाई झाली, त्या लढाईत पेशव्यांच्या कडील लोक लढत लढत पलीकडच्या काठापर्यंत जाऊन पोहोंचले होते, असें इंग्लिश इतिहासकारांनीं म्हटलें आहे. पण बखर आणि पोवाडा यांतील वर दिलेल्या वर्णनावरून असें दिसतें कीं, पेशव्यांचे शिपाई नुसते मुळामुठा नदीच्या पलीकडेच जाऊन पोहोंचलेले होते, एवढेंच नसून श्रीमंतांच्या फौजेतील आरब आणि गोसावी हे येरवड्याच्या टेकडीवरहि चढून गेलेले होते. पण त्या सगळ्या मर्दुमकांचा अखेरीस कांहीं उपयोग झाला नाहीं. पेशव्यांचे फौजेतील कांहीं आरब आणि गोसावी टेकडी चढून वर गेले खरे; पण बाकीचे लोक काय करीत होते ? जे आरब आणि गोसावी लढत होते, त्यांच्या जवळचा दारूगोळा नाहींसा झाला असतां त्यांना आणखी दारू-गोळ्याची कुमक पाठीमागून व्हावयाला पाहिजे होती. पण ती करतो कोण ? तिकडे टेकडीवर कांहीं लोक लढाई करून शत्रूला मारीत होते, तर इकडे पाठीमागें गारपिराच्या छावणीमधील बाकीचे लोक आपआपले बोजे बाधून पळून जाण्याची तयारी करीत होते ! महाकाळी तोफ पुरंदराहून पुण्यास आणली होती, ही गोष्ट खरी. पण ती नुसती तोफ काय करील ? तिच्यांत दारू आणि गोळे भरणारे दमदार गोळंदाज कोणी तरी पाहिजेत कीं नकोत ? माझा प्राण गेला तरी हरकत नाहीं, पण मी जिवंत आहे तोंपर्यंत मी या तोफेपासून न हल्लां शत्रूचा निःपात होई पावतों मी ही तोफ चालवीन, अशा दृढ निश्चयाचे गोळंदाज जेव्हां एखाद्या तोफेच्या पाठीमागें असतील, आणि एक मरण पावला तर त्याची जागा घेण्याला जेव्हां अशा प्रकारचे दुसरे अनेक गोळंदाज तयार असतील, तेव्हांच त्या तोफेच्या हातून कांहीं तरी काम होऊं शकतें. एखाद्या जिजीव तोफेचें नांव महाकाळ ठेवण्यांत कांहीं मुद्दा नाहीं. तोफ ही महाकाळ नव्हे, तर मनुष्याची छाती ही महाकाळ आहे ! ती महाकाळ छातीचीं माणसें मराठ्यांच्या मधून निघून गेलीं होती, आणि महाकाळ नांवाची नुसती तोफ मात्र पाठीमागें राहिली होती. पण तीहि महाकाळ तोफ कालवशात् आज कोणीकडे जाऊन पडलेली आहे, याचा कोणाला पत्ता नाहीं. पूर्वी ज्या तोफा ओढण्यांत येऊं लागल्या, म्हणजे धरणी थर थर कांपत असे, आणि ज्या तोफांच्या तोंडांतून धुराच्या लोटांमधून आगीसारखे गोळे बाहेर पडूं लागले म्हणजे सगळें वातावरण हदरून जात असे, त्या तोफा छिन्न विच्छिन्न होऊन आपल्या समकालीन योद्ध्यांच्या बरोबर ठिकठिकाणीं जमिनीत पुरून

टाकलेल्या पाहून मनाला अतिशय वाईट वाटतें. ज्या आपल्या गर्जेनें दशादिशा दणाणून सोडित होत्या, त्यांच्यावर असा प्रसंग यावा, हें पाहून कोणाला वाईट वाटणार नाही?


असो; अशा रीतीनें खडकी आणि येरवडा या दोन ठिकाणच्या लढावांनीं पेशव्यांच्या सारख्या विस्तीर्ण राज्याचा शेवट झाला. आपलें राजधानीचें शहर न सोडतां शत्रूशीं आणखी नेटानें लढावें, ही कल्पना बाजीरावाच्या डोक्यांत न येतां तिकडे येरवड्याच्या टेकडीवर आपले आरब शिपाई विजयासाठीं लढत असतां इकडे बाजीराव साहेबांनीं पुणें सोडून दिव्याच्या घाटानें सासवडाकडे जाण्याचा दुर्दैवानें निश्चय केला. बाजीराव साहेब खडकीची लढाई झाल्याबरोबरच पुणें सोडून गेले, असें जें कित्येकांनीं लिहिलें आहे, तें बरोबर नाही. “ श्रीमंत दिवाळी होऊन बाहेर पडले ते डेव्यास येऊन दाखल झाले. तेथे अवघी फौज जमा जाहली. तोफखानाहि तयार होऊन तेथें आला. अशी तयारी होऊन कार्तिक शु० ८, तिसरे प्रहरां, लढईस प्रारंभ झाला. ” अशा प्रकारचें बखरीमध्ये जें वर्णन आहे, त्यावरून येरवड्याच्या लढाईपर्यंत पेशव पुण्यांत होते व कार्तिक शु॥ ८ च्या रात्री ते दिव्याच्या घाटानें निघून गेले, हें उघड होत आहे. बाजीरावसाहेब निघून गेल्यानंतर बापू गोखले यांनाहि दुसरा मार्ग उरला नाही. आणि तोहि आपल्या धन्याच्या पाठोपाठ कूच करून निघाले. तरी पण या कृत्यानें बापू गोखल्याच्या कीर्तीला कमीपणा आला, असें मुळावें झालें नाही. शिपाई या नात्यानें त्याची कीर्ति अजरामर होऊन राहिलेली आहे. १८५७ सालच्या बंडातील नानासाहेब पेशव्याचा सुप्रसिद्ध सेनापति, तात्या टोपे, याच्या युद्धकौशल्याबद्दल ज्याप्रमाणें युरोपियन सेनापति देखील वाखाणणी करितात, त्याचप्रमाणें बापू गोखले यांच्याहि युद्धकौशल्याची तारीफ युरोपियन इतिहासकाराकडून करण्यात येते. “Fifteen years in India” या पुस्तकाचा कर्ता हा खडकीच्या लढाईमध्ये इंग्लिशाचा एक आफिसर या नात्यानें इंग्लिशाच्या बाजूनें हजर होता. त्यानें बापू गोखले यांच्याबद्दल सद्दर पुस्तकामध्ये फार प्रशंसापर उद्गार काढिलेले आहेत:— “ बापू गोखले यांचा बाधा धिप्पाड असून त्यांचे नाक डोळे सुरेख आणि पाणीदार असे होते आणि त्याची शरीरकांति गौरवर्णाची होती. सर आर्थर वेल्स्ली याच्या हाताखाली पेशव्यांचें जें सैन्य देण्यांत आलेंलें होतें, त्या सैन्यांत बापू गोखले हे एक अधिकारी म्हणून होते. त्या वेळीं इंग्लिशांच्या सैन्यांतील शिस्त कशी असते आणि लढाईमध्ये ते कशा प्रकारच्या युक्त्या करीत असतात, हें सर्व बापू गोखले यांनीं पाहिलेंलें होतें आणि शिवाय ते स्वतः फार शूर आणि अनुभवी होते. परंतु दुर्दैवानें त्याच्या हाताखाली खडकीच्या लढाईच्या वेळीं जें सैन्य होतें, त्यांत शिस्त नसून अव्यवस्था फार होती. तरी पण जनरल स्मिथ यांच्याशीं लढाई देण्याच्या कामीं त्यांनीं जें शौर्य आणि कौशल्य दाखविलें, तें खरोखर वर्णन करण्यासारखें आहे. आणि पुढें कधीं जेव्हां कवितादेवी त्यांच्या इतिहासाचें वर्णन करण्याला प्रवृत्त होईल, त्या वेळीं आपल्या देशाच्या एकनिष्ठ सेवेबद्दल ती देवी त्यांच्या डोक्यावर आपला पुष्पमंडित मुकुट घातल्याशिवाय केव्हाहि राहणार नाही ! ”

कोरेगांवची लढाई.



येरवज्याच्या लढाईनंतर बाजीराव साहेब आणि बापू गोखले हे पुरंदरच्या बाजूला आपल्या बरोबरच्या बऱ्याच मोठ्या सैन्यासह निघून गेले आणि त्यांच्या सैन्यापैकी काही भाग सिंहगडच्या बाजूकडे वळला. यांनी आपल्या बरोबर कूच करतांना बऱ्याच तोफाहि घेतलेल्या होत्या. कॅप्टन टर्नर हे या सिंहगडकडील तुकडीचा पाठलाग करण्याकरिता निघाले. ते ता० १९ नोव्हेंबर रोजी संध्याकाळी सिंहगडच्या पायथ्याशी येऊन पोचले. त्यांनी सिंहगड येथील पेशव्यांच्या सैन्याचा पराभव करून त्यांच्यापाशी ज्या तोफा होत्या त्या हस्तगत करून घेतल्या. परंतु त्या तोफा पुण्यास परत आणणे शक्य नसल्यामुळे त्यांची नाके तोडून त्या तोफा तेथेच टाकण्यांत आल्या; व कॅप्टन टर्नर यांच्या हाताखालचे सैन्य ता० २१ नोव्हेंबर रोजी पुण्यास परत आले. अशा रीतीने सिंहगडकडील या लढानशा तुकडीचा जरी ताबडतोब पाठलाग आणि पराभव करिता आला, तरी पेशव्यांच्या बरोबर जे मुख्य सैन्य पुरंदर किल्ल्याच्याकडे निघून गेलेले होते, ते अद्यापि कायमच होते. त्या सैन्याचा ताबडतोब पाठलाग सुरू करणे ब्रिगेडिअर जनरल स्मिथ यांना शक्य नव्हते. म्हणून ता० १७ नोव्हेंबरच्या येरवज्याच्या लढाई पासून ता० २१ नोव्हेंबर पर्यंतचे मध्यंतरीचे दिवस जनरल स्मिथ यांना आपली तयारी करण्यामध्ये घालविणे भाग पडले. परंतु या मध्यंतरीच्या अवकाशामध्ये बाजीरावसाहेबांच्या सैन्याने पुण्यापासून बराच लांबचा पल्ला गांठला होता. पेशवे पुरंदरच्या बाजूने प्रथम निघाले, ते तेथून पुढे कूच करीत करीत साताऱ्याजवळ माहुली मुक्कामी येऊन पोहोचले. येथे एक हजार अरब आणि दोन हजार घोडेस्वार इतक्या सैन्यासह निपाणीचे आप्पासाहेब निपाणकर हे बाजीराव साहेबांच्या सैन्याला येऊन मिळाले. आपला पाठलाग करीत इंग्लिशांचे सैन्य सालप्याच्या घाटाने येत आहे, असे समजून आपल्यानंतर त्यांना अडथळा करण्याकरिता काही घोडेस्वार ठेवून बाजीराव साहेब माहुलीहून निघून पुससावळी येथे ता० २७ नोव्हेंबर रोजी आले; व तेथे दोन दिवस मुकाम करून ता० २९ नोव्हेंबर रोजी पहाटेस निपाणकर आणि पटवर्धन यांचेकडील पांच हजार घोडेस्वार आपल्याबरोबर घेऊन ते तेथून मिरजेकडे जाण्याकरिता निघाले. त्या वेळी शत्रूला आपला पाठलाग पुढे करता येऊ नये आणि शत्रू मध्येच अडविला जावा, या उद्देशाने बापू गोखले, विंचूरकर आणि घोरपडे यांच्या हाताखाली पेशव्यांचे मुख्य लष्कर देण्यांत आलेले होते. अशी मागची तरतूद करून पेशवे मिरजेकडे जाण्याकरिता निघाले. परंतु बापू गोखले शत्रूला अडविण्याकरिता

आपल्या सैन्यानिशीं ज्या डोंगरामध्ये दबा धरून बसले होते, त्या डोंगरांना वळसा
 चालून इंग्लिशांचे सैन्य ता० २ डिसेंबर रोजी पुसेसावळी येथे येऊन पोचले. त्यामुळे
 बाजीराव साहेबांना आपली दिशा बदलणे जरूर झाले. आतांपर्यंत पुण्यापासून पुरंदर,
 माहुली, पुसेसावळी, मिरज, या मार्गाने ते दक्षिणेकडे कूच करीत चाललेले होते.
 परंतु येथून त्यांनी आपली दिशा बदलली आणि उत्तरेकडे पंढरपुरच्या रोखाने त्यांनी
 आपला मोर्चा फिरविला. पुढे पेशव्यांचा मुक्काम पंढरपूर येथे असता इंग्लिशांचा पल-
 टणें ता० ८ डिसेंबर रोजी पंढरपूरच्या जवळ येऊन पोचली. पंढरपूरला येतांना बापू
 गोखल्यांच्या सैन्याने इंग्रजी फौजेला फारच सतावून सोडिले; पण इतक्या त्रासातून
 आणि हालविपत्तीतून इंग्लिशांचे सैन्य पंढरपूरला येऊन पोचतें आहे, तोच त्यांना
 अशी बातमी कळली की, बाजीराव साहेब अहमदनगर जिल्ह्याकडे वळले असून
 त्यांचा मुक्काम पीरगांव येथे आहे. पण निरा आणि भीमा या नद्या ओलांडून इंग्लि-
 शांचे सैन्य पीरगांव येथे येतें, तो तेथील मुक्काम सोडून बाजीरावसाहेब नाशकाकडे
 निघून गेले. जलदी जलदीने मुक्काम बदलून आपण कोणत्या दिशेने कोणीकडे जात
 आहो याचा शत्रूला मागमूस लागून देता बाजीरावसाहेबांनी शत्रूला झुकाव्या देण्याची
 जी ही पद्धत सुरू केली होती, त्यामुळे त्यांचा पाठलाग करणे इंग्लिश फौजेला फार
 काठण पडू लागले. म्हणून आतां पीरगांवाहून बाजीरावसाहेबांच्या पाठीमागे लागत
 नाशकाला जाण्याचे सोडून देऊन कंटाळून ब्रिगेडिअर जनरल स्मिथ यांनी आपला
 मोर्चा शिरूरकडे वळविला. इतके दिवसपर्यंत जनरल स्मिथ हे आपल्या बराबर मोठ-
 मोठ्या तोफा वगैरे सामान घेऊन फिरत होते. त्यामुळे त्यांना जलदीने पाठलाग कर-
 ण्याला अडचण पडत होती; म्हणून शिरूर येथे तोफा वगैरे सामान ठेवून सध्या सैन्या-
 निशीं स्मिथसाहेब आपल्या कामागिरीवर फिरून निघाले. ते शिरूरहून बाजीरावाचा
 नाशिकच्या दिशेने पाठलाग करण्याकरितां प्रवरेच्या काठां संगमनेर येथे येऊन पोचले.
 परंतु तेथे आल्यावर त्यांना असे कळले की, बाजीरावसाहेब हे नाशिककडे मुळीच
 न वळतां मध्यंतरी त्रिबकजी डेंगळ्याच्या हाताखालील पायदळीचा आणि त्यांची गांठ
 पडून ते संगमनेरवरून मधला ओझरचा घाट उतरून जुन्नरच्या वाटेने पुण्याकडे फिरून
 निघून गेले आहेत. ही जी बातमी स्मिथसाहेबाला कळली होती, त्याप्रमाणे खरोखरच
 बाजीरावसाहेब ओझरचा घाट उतरून जुन्नरखेडच्या रस्त्याने ता. ३० डिसेंबर १८१७
 रोजी चाकण येथे येऊन पोचलेले होते. आणि तेथून आतां पुणे फक्त आठ नऊ कोसच
 राहिले होते. त्यामुळे बाजीरावसाहेब आपल्या सगळ्या सैन्यासह फिरून पुण्यांत
 येण्याला फारसा अवकाश राहिला होता, असे नाही. ता. १८ नोव्हेंबर पासून ता.
 ३० डिसेंबरपर्यंतच्या मधल्या सुमारे दीड महिन्यांच्या अवकाशामध्ये पुरंदर, सालण्याचा
 घाट, माहुली, पुसेसावळी, मिरज, पंढरपूर, पीरगांव, संगमनेर, ओझर, जुन्नर, खेड
 आणि चाकण, या ठिकाणांवरून फिरतां फिरतां स्मिथसाहेबाला हुलकावण्या दाखवीत
 आणि झुकाव्या देत बाजीरावसाहेब फिरून पुण्याकडे परत आले, आणि ते फिरून



पुणे शहर काबाज करण्याच्या अगदीं बेतांत होते, यावरून या हुलकावण्या दाखविण्यामध्ये त्यांनीं जें कौशल्य प्रकट केलें, त्याचें महत्त्व कोणाच्याहि लक्षात येण्यासारखें आहे. पाठलाग करणाऱ्या आपल्या शत्रूला त्यांनीं अगदीं जेरीस आणलें होतें. इतक्या दीड महिन्यांच्या अवकाशांत सुमारे दहा बारा ठिकाणच्या मुक्कामांत आणि एकंदर सुमारे ४०० मैलांच्या प्रवासांत स्मिथसाहेब एकदाहि त्यांना गांठूं शकला नाहीं. इतके दिवस इतके मैलांचा पाठलाग करून त्यांत एकदां सुद्धां यश प्राप्त होऊं नये, ही इंग्लिशांना अत्यंत नामुष्कीची गोष्ट आहे. पण त्या सगळ्याच्यापेक्षाहि इंग्लिशांना जास्त नामुष्कीची गोष्ट ही आहे कीं, इंग्लिशांचें इतकें सैन्य बाजीरावसाहेबांच्या पाठीवर असतां त्यांनीं जर लष्करी धोरण्याच्या दृष्टीनें एखादी मुख्य गोष्ट करावयाला पाहिजे होती तर ती ही कीं, त्यांनीं बाजीरावाला फिरून पुण्याकडे येऊं यावयाला नको होतें. पण जी गोष्ट इंग्लिशांनीं करूं यावयाला नको होती, ती गोष्ट बाजीराव आणि बापू गोखले यांनीं इंग्लिशांच्या पाठलाग करणाऱ्या सैन्याला खडे चारून आणि त्यांना न जुमानतां हटकून घडवून आणिली, यांत बाजीराव आणि बापू गोखले यांच्या लष्करी धोरणाचा आणि लष्करी दूर दृष्टीचा खात्रांनें विजय झालेला होता, असें कोणाहि निःपक्षपाती मनुष्याला कबूल करणें भाग आहे. दीड महिन्यांत इंग्लिश सैन्य कांहीं एक करूं शकलें नाहीं; रानोमाळ फिरून उगीच थकून मात्र गेलें; अखेरीस जड तोफा जलदीच्या पाठलागाला अडथळा करतात, म्हणून त्या तोफाहि स्मिथसाहेबानें शिरूरला ठेवून पाहिल्या. तरी पण अखेरीस तो पेशव्यांच्या पुण्याकडील रोखाला प्रतिबंध करूं शकला नाहीं तो जाहीच ! आणि पेशव्यांचें सैन्य मात्र दक्षिण, उत्तर, पूर्व, पार्श्वम अशा निरनिराळ्या दिशांनीं विरट्या घालीत घालीत आणि इंग्लिशांच्या सैन्याला चुकवीत चुकवीत नेमकें पुण्याच्याजवळ चाकणाला येऊन पोचलें ! या बाबतींत बाजीरावानें दाखविलेल्या कौशल्याबद्दल खुद्द इंग्लिशांनींहि त्याची स्तुति केलेली आहे. बाजीरावसाहेबांनीं या प्रसंगीं गानमी काव्याची पद्धत स्वीकारली होती. पाठीमागून पाठलाग करीत येणाऱ्या शत्रूला फसाविण्याकरितां आणि त्याला भलत्याच दिशेकडून वळवून देण्याकरितां बाजीरावसाहेब हे आपल्या सैन्यातील कांहीं लोक पाठीमागें एका दिशेला ठेवून आपण पुढें निराळ्याच दिशेनें दुसरीकडे कोठें तरी कूच करून जात असत. त्यांच्या सैन्यांत या वेळां तोफा बगैरे सारखें जड सामान फारसें कांहीं नसून त्यांनीं आपल्या भोंवतीं बहुतेक षोडश्वारांचाच भरणा ठेविला होता. व त्यांच्या सैन्यांत षोडश्वारांचा असल्यामुळे लांब लांब मजला मारून शत्रूला झुकाव्या देण्याला त्यांना फारच सोईचें पडत असे. मार्गे जें सैन्य ठेविलेलें असे, तें अमुक दिशेला जात आहे, असे पाहून बाजीरावसाहेबां हि त्याच दिशेनें जात असले पाहिजेत, असें वाटून इंग्लिश सैन्य पुष्कळ वेळां फसत असे. आणि हें पाठलाग करणारे इंग्रजी सैन्य जवळ आलें, म्हणजे पेशव्यांचे मुद्दाम मार्गे ठेविलेले लोक तेथून पळून निघून जात असत. पण पाठीमागें ठेविलेल्या सैन्याने वेळ आल्यास कसें लढावयाचें हें काम बाजीरावाचे सरदार करीत असत; व आपल्या प्राणावर प्रसंग आला तरी

हरकत नाही, पण आपल्या पुढें गेलेल्या धन्याच्या जिवाला धोका येतां कामा नये, अशा प्रकारची सर्व तजवीज बापू गोखले, विंचूरकर, घोरपडे, यांच्यासारखे सरदार मागे राहून मोठ्या प्रामाणिकपणानें आणि अत्यंत स्वामिनिष्ठेचें करित असत. आणि हें मागील संरक्षणाचें काम आपल्या स्वामिनिष्ठ सरदारांकडे सोंपवून पुढील धोरण कसे ठरवावयाचें व पुढें कोठें जावयाचें या गोष्टी बाजीरावसाहेबांनीं स्वतः आपल्याकडे घेतल्या होत्या. याबद्दलची व्यवस्था बाजीरावसाहेब कशी करित असत, याविषयी बिप्रेडिअर जनरल स्मिथ यांनीं जनरल डोव्हटन यांना लिहिलेल्या एका पत्राामध्ये जें वर्णन केलेलें आहे, तें फारच मनोरंजक आहे. ते लिहितात कीं “ एकाद्या गांवांत बाजीरावसाहेबांचा मुक्काम पडला, म्हणजे ते तेथील पाटील वगैरे लोकांना बोलवून आणीत असत. आणि जिकडे आपल्याला जावयाचें नाहीं, तिकडच्या रस्त्यांची व डोंगरांतील आडवाटांची ते त्यांच्यापाशीं मुद्दाम ऐसपैस चवकशी करित असत; अणि त्यांना जावयाचें झालें म्हणजे अखेरसि ते निराळ्याच कोठल्या तरी रस्त्यानें निघून जात असत. इंग्लिशांना फसवण्याकरिता ते आणखी एक युक्ति करित असत, ती अशी कीं, आपल्या सैन्यांतील लोक कूच करण्याकरितां निघाले म्हणजे त्यांच्या निरनिराळ्या तुकड्या करून त्यांना निरनिराळ्या दिशांनीं पाठविण्यांत येत असे. या सगळ्या तुकड्यांतील लोक अखेरसि जरी ठरलेल्या मुक्कामावर येऊन एकत्र जमावयाचे असत, तरी शत्रूला गोंधळांत पाडण्याकरितां या युक्तीचा चांगला उपयोग होत असे. या शिवाय दुसरी एक गोष्ट अशी होती कीं, आज आतां पुढला मुक्काम कोठे व्हावयाचा आहे, हें खुद्द बाजीरावसाहेबांच्याशिवाय त्यांच्या सैन्यांतील एकाहि मनुष्यास कधीं कळत नसे. ते निघाले म्हणजे त्यांच्या पाठीमागून बाकीचें सैन्य निघत असे. अशा वेळीं कूच करतांना सैन्यांतील व्यवस्था अशी असे कीं, बाजीरावसाहेबांचें सामानसुमान पुढें चालत असे; त्यांच्या पाठीमागून हत्तींवर घातलेला खाजिना चालविण्यांत येत असे; आणि त्या हत्तींच्या संरक्षणाकरितां त्यांच्या बाजूनें कित्येक घोडेस्वार ठेविलेले असत; त्यांच्या पाठीमागून खुद्द श्रीमंतांची स्वारी चालत असे; आणि त्यांच्या पाठीमागे निवडक खास पायदळातील कांहीं लोक असत; आणि त्यांच्या पाठीमागे निपाणकर वगैरे सरदारांचे घोडेस्वार असत. आणि या सगळ्यांच्या पाठीमागे बाजीरावसाहेबांच्या सैन्याच्या पिछाडीचें संरक्षण करण्याकरितां बापू गोखले हे आपल्या सैन्यासह चालत असत. त्यांच्यावर पाठीमागून शत्रूच्या सैन्याचें हल्ला केला असतां पेशव्यांना दूरवर जाण्याइतका वेळ मिळेपर्यंत किरकोळ लढाई करून नंतर ते दुसऱ्याच कोठल्या तरी दिशेनें निघून जात; व फिरून पेशव्यांच्या सैन्याला येऊन मिळत असत.” ही जी गनिमी काव्याची पद्धत बाजीरावसाहेबांनीं त्या वेळीं स्वीकारली होती, त्याबद्दल एका इंग्रजी इतिहासकारानें बाजीरावसाहेबांचें पुढीलप्रमाणे वर्णन केलें आहे:--Bajee Rao must be allowed to have shown considerable art in the style of warfair he adopted..... He cannot be denied the praise of having exhibited

much ingenuity and stratagem in his several dispositions, of which their protracted success was a sufficient evidence.

वर वर्णन केलेल्या प्रकारच्या कौशल्याने आपला पाठलाग करणाऱ्या इंग्रज शत्रूंना फसवीत फसवीत बाजीरावसाहेब ता. ३० डिसेंबर रोजी पुण्यापासून आठ नऊ कोसांवर चाकण मुक्कामी येऊन दाखल झाले ही बातमी पुण्यास कळताच पुण्यांतील लोकांचा आनंद गगनात मावेनासा झाला. आपला राजा फिरून आपल्या मध्ये येणार आणि आपलें गेलेलें स्वातंत्र्य आपल्याला फिरून मिळणार, असा संभव दिवू लागल्याबरोबर पुण्यांतील स्वामिभक्त लोकांची चित्तवृत्ति आनंदानें किती उंचवळून गेली असेल, याची कल्पनाहि करता येणें शक्य नाहीं ! सर्व लोक बाजीरावाच्या भाव्याची आणि बाबू गोखल्यांच्या शौर्याची वर्णने गाऊ लागले. फक्त आपल्या फंद-फितुरीने, हरामखोरीने आणि विश्वासघाताने पेशव्यांचें राज्य बुडवून इंग्रजांना आपल्या घरांत बघ्याला ज्यांनी मदत केली होती, अशा देशद्रोही लोकांचे मात्र धाबें अगदा दणाणून गेलें. व आतां बाजीरावसाहेब परत पुण्यात आले, तर आपल्या पातकाबद्दल आपल्याला काय शासन होईल, याबद्दल त्यांना भीति वाटू लागली. त्याचप्रमाणें त्या वेळीं पुण्याच्या बंदाबस्ताचें काम कर्नल बर यांच्याकडे सोपविण्यांत आलेलें होतें, व त्यांच्यापार्शी सैन्यहि फारसें नव्हतें. त्यामुळे तोहि फार घाबरून गेले. पेशव्यांचा पाठलाग करणारे ब्रिगेडिअर जनरल स्मिथ हे हल्लीं कांठे आहेत आणि पेशव्यांच्या सैन्याच्या पाठीमागे ते किती दूर अंतरावर राहिलेले आहेत, याबद्दल कर्नल बर यांना कांहीं कल्पना येईना. आणि पेशवे उधां चाकणहून पुण्यामध्ये आले, तर जनरल स्मिथ हे त्यांच्या पाठोपाठ त्यांच्यावर हल्ला करण्याकरितां येतील, किंवा पेशव्यांना अडथळा करण्याकरितां आपण दुसरी कांहीं तजवीज केली पाहिजे, याबद्दल कर्नल बर यांना कांहीं एक निश्चय करितां येईना. म्हणून प्रसंग पडल्यास आपल्याला कांहीं तरी मदत व्हावी, यासाठीं शिरूर येथून नेटिव्ह पायदळाची एक पल्टण कर्नल बर यांनी ताबडतोब बोलाविली. त्याप्रमाणें पाहिल्या बाबजे नेटिव्ह इन्फंट्रीपैकीं दुसरी बॅटेलियन, दोन तोफा आणि अडीचशे घोडेस्वार, इतके सैन्य आपल्या बरोबर घेऊन कॅप्टन स्टॉटन हा ता. ३१ डिसेंबर १८१७ रोजी रात्री ८ वाजतां शिरूरहून निघाला, आणि २७ मैलांची मजल मारून ता. १ जानेवारी १८१८ रोजी सकाळी १० वाजतां तो कोरगांवच्या जवळील एका टेकडीवर येऊन पोहोचला. परंतु तेथें येऊन त्या टेकडीवरून त्यानें पाहिलें, तों त्या टेकडीच्या खालच्या खोऱ्यांत भीमा नदीच्या उजव्या किनाऱ्याच्या काठानें जिकडे तिकडे पेशव्यांचें प्रचंड सैन्य पसरलेलें त्याला दिसलें. तेव्हां इतक्या मोठ्या सैन्यापासून उचळ्या मैदानावर आपला बचाव हाणें शक्य नाहीं असें वाटून त्यानें कोरगांवच्या तट-बंदीच्या आंत आपलें सैन्य नेऊन ठेवण्याचा प्रयत्न सुरू केला. इकडे इंग्लिशांचे सैन्य गांवांत शिरत आहे, असे पाहून त्याला तेथून हुसकून काढण्याकरिता पेशव्यांचें सैन्यहि


भीमा नदी उतरून पलीकडे जाऊं लागलें. या वेळीं पेशव्यांचें सैन्य भीमा नदीच्या उजव्या तीरावर असून इंग्लिश इतिहासकाराच्या अदमासाप्रमाणें त्या सैन्यात सुमारे वस हजार घोडेस्वार आणि आठ हजार पायदळ इतके लोक होते. ह्यांपैकीं कांहीं लोक भीमानदी उतरून इंग्लिशांना मागे हटविण्याकरितां कोरिगांवांत शिरले. या गांवाला त्या वेळीं तटबंदी फार चांगली आणि मजबूत अशी होती. या गांवांत ता. १ जानेवारी रोजी दुपारच्या वेळीं दोन्ही बाजूच्या लोकांची मिळून फारच गर्दी झाली. इंग्लिशांचें पायदळ, घोडेस्वार, सामानसुमानाचे बैल आणि बाजारबुणगे लोक, हे सगळे आधींच गावांत शिरून राहिले होते व त्याच्यावर हल्ला करण्याकरितां पेशव्यांचे लोकही दुसऱ्या बाजूनें गांवांत शिरले. इंग्लिशांच्यापार्शीं दोन तोफा होत्या. त्या त्यांनीं पहिल्यानें भीमानदीच्या पात्रांतील पाय उताराच्या वाटेच्या रोखानें डागून ठेविल्या होत्या. पण त्यांचा फारसा उपयोग झाला नाहीं. म्हणून त्यांनीं त्या गांवच्या तटबंदीच्या आंत आणून मान्याच्या जागी ठेविल्या. इंग्लिशांचें सैन्य साऱ्या रात्रभर चालून अगदीं थकून गेलेले होते; व त्याला जी विभ्रांति पाहिजे होती ती न मिळतां त्याला एकदम शत्रूच्या सैन्याशीं तोंड देणें भाग पडलें. दुपारच्या उन्हासुळें त्यांना त्या वेळीं अतिशय त्रास होत होता, व ते लोक जरी तहानेनें व्याकुळ झालेले होते, तरी पेशव्यांच्या मान्याच्या भीतीनें भीमानदीच्या पाण्यावर जाणेंहि त्यांना त्या वेळीं शक्य नव्हतें. त्याचप्रमाणें त्या कोरिगांवच्या लहानशा तटबंदीच्या आतमध्यें इंग्लिशांचे इतके लोक भरले होते कीं, त्यांना आजूबाजूला फिरण्यालाहि वाव मिळणें शक्य नव्हतें. अशा स्थितींत त्यांच्या हातून तेथे लढण्याचें काम काय होणार ? आणि अशा अडचणीच्या जागेंत सांपडलेल्या या इंग्लिश सैन्यावर हल्ला करण्याकरिता एक एक हजार अरबाची एक तुकडी, अशा एकंदर तीन तुकड्या चाल करून पुढें आल्या. या वेळीं त्या लहानशा जागेंत या उभय सैन्यांमध्ये जें युद्ध झालें, तें केवळ संगिनीचें आणि तरवारीचेंच झालें. दुरून गोळी घालणें आणि लढाई करणें हें या ठिकाणीं शक्यच नव्हते इंग्लिशांच्या तोफांचा मारा मधून मधून चाललेला होता, पण त्यांच्या त्या दोन तोफांपैकीं एक तोफ पेशव्यांच्या लोकांनीं हल्ला चढवून कार्बाज केली, आणि त्या तोफवरील मुख्य अधिकारी, लेफ्टनंट विशोभ, याला ठार मारण्यांत येऊन त्याच्या धडापासून त्याचे डोकें कापून तें पेशव्यांकडे विजयाचें चिन्ह म्हणून पाठवून देण्यांत आलें. त्याचप्रमाणें इंग्लिशांच्या बाजूकडील लेफ्टनंट स्वानस्टन आणि लेफ्टनंट कोनेलन व असिस्टंट सर्जन वुड्गेंट यांना जबर जखमा लागल्या; म्हणून गांवांत जी एक देवळा-जवळची धर्मशाळा होती, त्या धर्मशाळेच्या इमारतींत त्या जखमी झालेल्या ऑफिसरांना नेऊन ठेवण्यांत आलें; पण कांहीं वेळानें ती धर्मशाळाहि पेशव्यांच्या लोकांनीं हस्तगत करून घेतली आणि तेथे जखमी होऊन पडलेले असिस्टंट सर्जन मि. वुड्गेंट यांना ठार करण्यांत आले; व बाकीच्या ऑफिसरांवरहि लवकरच तसाच प्रसंग येणार होता. पण कॅप्टन स्टॅटन यांनीं लगट करून ती धर्मशाळा फिरून आपल्या हस्तगत करून घेतली.

या धर्मशाळेशिवाय गांवामध्ये एक मजबूत गढी होती, ती आपल्या हस्तगत करून घ्यावी, ही गोष्ट इंग्लिशांच्या ध्यानांत न आल्यामुळे ती तशीच मोकळी राहिलेली होती. ती पेशव्यांच्या लोकांनी आपल्या ताब्यांत घेतल्यामुळे त्यांना ती एक सुरक्षितपणाची चांगलीच जागा मिळाली. तेथून व इतर ठिकाणांहून पेशव्यांच्या लोकांनी जेव्हा अतिशय नेट केला, तेव्हा इंग्लिशांचे सैन्य अगदी जेरस आले; व पेशव्यांच्या सैन्याने आपल्या शौर्याची इतकी शिकस्त केली होती आणि विजयश्री इतकी निश्चित केली होती की, मराठा सैन्याच्यापुढे यानंतर टिकाव धरणे अशक्य आहे असे ठरवून इंग्लिश सैन्यातील युरोपियन लोक आणि नेटिव्ह लोक असे सर्वजण शरण येण्याला तयार झालेले होते ! परंतु त्या सैन्यातील कमांडिंग ऑफिसर, कॅप्टन स्टॉटन, याला अद्यापि थोडीशी आशा होती; व म्हणून आपल्या लोकांनी आशान न सोडता असेच काही वेळ टिकाव धरून रहावे, असा त्याने आपल्या सैन्याला सल्ला दिला. त्यामुळे दोन्ही सैन्ये पुढे तशीच लढत राहिली. पण त्या अडचणीच्या जागेत इंग्लिशांच्या लोकांना ठिक-ठिकाणी काढून आणि अडकवून ठेवण्यापेक्षा दुसरे काही करता येणे पेशव्यांच्या सैन्याला शक्य नव्हते. यामुळे इतके कार्य करून आणि इंग्लिशांवर शरण येण्याइतकी पाळी आणून रात्री ९ वाजण्याच्या सुमारास पेशव्यांचे सैन्य आपल्या छावणीकडे येण्याकरिता परत निघाले. पेशव्यांचे सैन्य पलीकडच्या कांडावर परत गेल्यानंतर रात्रीच्या काळाखात साऱ्या दिवसाच्या तान्हेलेल्या इंग्लिशांच्या त्या शिपायांना नदीचे पाणी प्यावयाला मिळाले ! कारण, पेशव्यांच्या सैन्याने साऱ्या दिवसांत त्यांना पाणी देखील मिळू दिले नव्हते !

अशा रीतीने कॅप्टन स्टॉटन यांच्या हाताखालील लोकांचा पूर्णपणे पराभव करून दुसरे दिवशी पेशव्यांचे सैन्य पुण्याकडे वळले व त्या सैन्याचा तळ लोणीकंद येथे येऊन पडला. कोरेगांव येथे पेशव्यांच्या सैन्याला जो जय मिळाला होता, त्याच्या योगाने त्या सैन्यातील शिपायांच्या मनांत पुढील विजयाच्याहि आशा उत्पन्न झालेल्या होत्या; व कॅप्टन स्टॉटन हा आपले लोक त्या कोरेगांवच्या अडचणीच्या तटबंदीतून काढून लोणीकंदच्या मोकळ्या मैदानावर घेऊन येईल, तर तेथे आपण त्याचा फिस्स पुरा फसा उडवून टाकू, अशीहि त्यांना खात्री वाटत होती. म्हणून त्याने लोणीकडे यावे, यासाठी त्याच्याकडे काही खोटे निरोप कित्येक हेरांच्या बरोबर पाठविण्यांत आले होते, असे म्हणतात. पुण्याला कर्नल बर वगैरे जे युरोपियन अधिकारी आहेत, ते तुमच्या मदतीची वाट पहात आहेत, आणि तुम्ही कोरेगांवाहून परत न जाता तसेच पुढे लोणीकंदावरून पुण्यास यावे, असा निरोप सांगण्याकरिता त्यांनी आम्हांला गुप्त हेर म्हणून तुमचेकडे पाठविले आहे, असे कॅप्टन स्टॉटन यांना सांगण्यांत येत होते. हे हेर पेशव्यांकडून खोटे पाठविले गेलेले असोत, किंवा बाबरून गेलेल्या पुण्याच्या इंग्लिशांकडून खरोखरीचेच पाठविले गेलेले असोत, परंतु पेशव्यांच्या सैन्याने कोरेगांव येथे इंग्लिशांचा पराभव करून कॅप्टन स्टॉटन यांची इतकी दुर्दशा उडवून टाकली होती की, त्यांनी पुढे चाल करून पुण्याला येणे शक्यच नव्हते. आणि म्हणून

स्वामाविकर्णनेच त्यांनी शिरूर येथे परत जाण्याचा बेत ठरविला. कारण, या कोरेगांवच्या आपल्या पराभवाच्या विपत्तीमध्ये आपल्याला कोणी मदतीला येईल, अशी त्यांना कांही एक आशा दिसना. पेशव्यांचे एवढे मोठे अबाढव्य सैन्य वाटेत लोणी-कंद येथे तळ देऊन पडलले असतांना पुण्याहून कॅप्टन स्टॉटन याच्या मदतीला कोणी येणे शक्यच नव्हते. बाकी येऊन जाऊन आशा काय ती ब्रिगेडिअर जनरल स्मिथ यांच्या हाताखालील सैन्याची. पण इकडे कोरेगांवास इंग्लिशांच्या सैन्यावर इतका कहर गुदरत असतांना ते सैन्य कोठे आहे याची कॅप्टन स्टॉटन यांना कांही एक बातमी नव्हती; मग त्या सैन्याच्या मदतीची गोष्ट तर लांबच राहिली. जनरल स्मिथ यांचे सैन्य संगमनेराहून पेशव्यांचा पाठलाग करीत जे निघाले, त्याला ओझरच्या वाटाच्या डोंगरातून त्रिबकजी डेंगळ्याच्या रामोशांनी इतके सतावून सोडले होते की, त्या डोंगरातून येतांना स्मिथसाहेबाचे बरेच दिवस मोडले; आणि कोरेगांवच्या लढाईत इंग्लिशांचे सैन्य ता. १ जानेवारी रोजी नामोहरम होऊन गेल्यानंतर मग दुसऱ्या दिवशी, म्हणजे ता. २ जानेवारी रोजी, स्मिथ साहेबांच्या हाताखालील फोर्थ बिन्डि-जनचे लोक जेमतम चाकण मुकामी येऊन पोचले. पण आता त्याच्या या उशीरा येण्याचा कॅप्टन स्टॉटन यांना कांही उपयोगहि नव्हता व ते आले आहेत हे त्यांना माहीतहि नव्हते. अशा स्थितीत आपले जखमी झालेले लोक घेऊन आल्या वाटेने शिरूरला परत जाण्याशिवाय कॅप्टन स्टॉटन यांना दुसरा मार्गच उरलेला नव्हता; व त्याप्रमाणे ते ता. २ रोजी रात्री निघून शिरूरला परत गेले.

येणेप्रमाणे या कोरेगांवच्या लढाईची हकीकत आहे. खडकीच्या लढाईत दोन्ही सैन्यांची बरोबरीची लढाई झाली, व येरवड्याच्या लढाईत येरवड्याच्या टेकडीवर जेथे इंग्लिशांच्या तोफा होत्या, त्या टेकडीवरहि पेशव्यांचे सैन्य चढून गेले होते, हे पूर्वी सांगितलेच आहे; पण या कोरेगांवच्या लढाईत तर पेशव्यांच्या सैन्याने इंग्लिश सैन्याचा पुराच पराभव करून टाकला ! इंग्लिशांच्या बाजूच्या सुमारे ८०० शें लोकांपैकी २७५ लोक या लढाईत मारले गेले. यावरून पेशव्यांच्या सैन्याने मिळावलेल्या विजयाची कोणालाहि योग्य कल्पना करता येण्यासारखी आहे. अशी जरी खरी वस्तुस्थिति आहे, तरी या कोरेगांवच्या लढाईतहि आमचाच जय झाला, असे इंग्लिश इतिहासकार लोकांना सांगण्याला यत्किंचितहि कचरत नाहीत ! व कोरेगांवच्या समोरच्या बाजूला भीमा नदीच्या उजव्या कांठावर आपल्या या जयाची निशाणी म्हणून ब्रिटिश सरकारने १८२२मध्ये एक जयस्तंभहि उभारलेला असून त्याच्यावर ज्या अनेक गोष्टी लिहिलेल्या आहेत, त्यांमध्ये one of the proudest triumphs of the British Army in the East (म्हणजे, पूर्वेकडील देशांत ब्रिटिश सैन्याला जे अनेक विजय मिळाले आहेत, त्यांमध्ये अतिशय गर्व वहाण्यासारखा हा एक विजय आहे !) असेहि लिहिण्यांत आलेले आहे ! ब्रिटिश सैन्य इतक्या धडधडित रीतीने येथे नामोहरम झालेले असतांना देखील अतिशय गर्व वहाण्यासारखा हा विजय होता, असे म्हणून इंग्लिशांकडून जयस्तंभ उभारिले जातात, यावरून पूर्वाचि खोटे इतिहास कसे बनविण्यांत आलेले आहेत, याच्याबद्दलची कल्पना कोणालाहि येण्यासारखी आहे !



कोरेगांवच्या लढाईतील सैन्यांच्या हालचालींचे वर्णन.

- १ १ १ श्रीमेच्या उजव्या कांठावरील पेशव्यांची छावणी.
- २ कोरेगावच्या लढाईचे वेळी बाजीराव पेशवे व मातारचे राजे जेथे लढाई पहात होते ती जागा व जरीपटव्यांचे निशाण
- २ शिस्मदून येणाऱ्या इंग्लिशांच्या सैन्याने पेशव्यांचे सैन्य जेथून पहिल्याने पाहिले ती जागा
- ४ पेशव्यांचे घोडेस्वार भीमा नदी उत्तरून कोरेगावाकडे जाऊ लागले असता त्यांना अडविण्याकरिता इंग्लिश घोडेस्वार जेथे येऊन उभे राहिले ती जागा.
- ५ भीमा नदीच्या डाव्या कांठावर इंग्लिशांची पलटण येऊन जेथून त्या पलटणीने फ्लॅकडच्या कांठावरील पेशव्यांच्या घोडेस्वारावर आपल्या दोन तोफा चालू केल्या ती जागा.
- ६ आपल्या घोड्यांवरून उत्तरून इंग्लिशांच्या घोडेस्वारांनी कोरेगाव जमीन जि जि जि करून घेतली ती जागा.
- जेथे इंग्लिशांचे मामानमुमान आणि बाजारदुणगे आश्रय घेऊन राहिले होते ती जागा.
- ९ गावान आणि लावलेल्या इंग्लिशांच्या तोफांची जागा.
- १० १० १० कोरेगावच्या सभोवती वेढा घालून राहिलेले पेशव्यांचे पायदळ
- १० १० १० आणि घोडेस्वार.
- ११ कोरेगावात ठिकाटिकाणी आश्रय घेऊन राहिलेल्या इंग्लिश फौजतील लोकाना त्या त्या ठिकाणामधून हुस्कून लावून पेशव्यांच्या आर-बाती आपल्या ताच्यात घेतलेली कोरेगावची गढी
- १२ इंग्लिशांचे जखमी झालेले ऑफिसर आणि शिपाई व त्यांची एक तोफ पेशव्यांच्या आरबाना जेथे काबीज करून घेतली ती जागा.

अष्ट्याची लढाई.



१ जानेवारी १८१८ रोजी कोरगांव येथे इंग्लिशांच्या सैन्याचा पेशव्यांच्या लष्कराने पराभव केल्यानंतर 'श्रीमंतांच्या फौजेपैकी दहा पांच हजार फौज नारो विष्णु आपटे घेऊन वाघोली पावतो आले. तेव्हा पुण्यामध्ये इंग्रज यांची पळण्याची तयारी झाली ' असे बखर-कारांनी लिहिले आहे. वाघोली हे गांव पुण्यापासून फक्त २।३ कोसावरच आहे; आणि कोरगांवास इंग्लिशांवर विजय मिळविलेल्या मराठ्यांच्या फौजेपैकी दहा पाच हजार फौज नारोपंत आपटे यांच्या हाताखाली पुण्याच्या राखणे येत असलेली ऐकून पुण्यातील इंग्रज लोकांची गाळण उडाली आणि त्यांनी पळण्याची तयारी करावी, हे अगदी स्वाभाविक होते. परंतु पेशव्यांच्या काही फौजा जरी लांणकंद आणि वाघोली येथपर्यंत येऊन पोचलेल्या होत्या, तरी पेशव्यांची मुख्य फौज कोरगांवाहून राजेवाडाच्या मुकामाकडे गेली व तेथून पेशव्यांनी आपला मोर्चा सातान्याकडे वळविला. याच्यापूर्वी सातारच्या राजांना वासोठ्याच्या किऴ्यांत अटकत ठेवण्यात आलेले होते. पण पुढे त्यांना तेथून आणवून पेशव्यांना आपल्याबरोबर घेतले होते व त्यांना आपल्या स्वार्थाने आपल्याबरोबर घेऊन पेशवे कूच करीत असत. सातान्याहून श्रीमंतांची स्वारी निघाली, ती कर्नाटकामध्ये शिरली व तेथून त्यांना अनेक ठिकाणी प्रयाणे केली. या वेळी इंग्लिश सैन्याच्या निरनिराळ्या टांळ्या त्याचा पाठलाग करीत होत्या; पण त्या सगळ्या पाठलागात इंग्लिशाना कोठेही म्हणण्यासारखे यश आले नाही. पेशव्यांच्या सैन्यापैकी काही सैन्य इंग्रजा लष्कराच्यापुढे दानतीन कोसांवर असे; आणि काही सैन्य त्यांच्या लष्कराच्या पाठीमागे दानतीन कोसांवर असे. अशा रीतीने पेशव्यांच्या दान सैन्याच्या कचाटीमध्ये बहुतेक वेळा इंग्लिशांचे सैन्य सापडलेले असे. त्यामुळे त्यांना फारसे काही करता येत नसे. परंतु अशा रीतीने जरी पेशव्यांचे सैन्य बाजीरावसाहेबांचे संरक्षण करीत एका ठिकाणाहून दुसऱ्या ठिकाणी कूच करीत असे तरी त्यांनी अशा या निरर्थक प्रयत्नांमध्ये तरी किती दिवस काढावयाचे ! त्यांना असल्या या भुरट्या लढायांचा अखेरीस अखेरीस कंटाळा येऊ लागला. व एकदा इंग्रजाला कोठे तरी गांठून त्याच्यासाठी एखादी मोठी लढाई द्यावी, असे पेशव्यांच्या सर्व सरदारांना वाटू लागले. निपाणीजवळ ही लढाई द्यावी, असे एकदा त्यांनी ठरविले. पण ठरलेल्या वेळी त्या ठिकाणी सगळीकडच्या मराठी सैन्याची जमवाजमव झाली नाही, म्हणून निपाणीचा बेत रहित करण्यात आला. पुढे फेब्रुवारी महिन्यात सोलापूर नजीक कोठे तरी हा लढाईचा बेत जुळ-

वून आणावा, असें ठरविण्यात आले. बापू गोखले यांच्या चरित्रांत याबद्दलची हकीगत दिलेली आहे ती अशी की, “ शेवटील प्रसंगी सर्व सरदारांचा बेत असा ठरला होता की, सोलापूर येथें इंग्रजांशी मोठी लढाई घावी. सरदारास पळण्याचा फारच कंटाळा आला होता. त्या बेताप्रमाणें पानशाचा तोंफखाना सोलापुरीं रवाना झाला होता पटवर्धन मंडळीहि सोलापुरास आला हांती. बापू गोखल्यांजवळच्या गोसाव्याच्या व अरबाच्या पलटणी सर्व तयार होऊन राहिल्या. ही लढाई झाली असती, तर इंग्रजास कदाचित् तोड मागे फिरावणें भाग पडले असतें. कारण, या वेळीं लढाईचीं सर्व तयारीच मोठी विलक्षण होऊन राहली होती. ” परंतु हा सोलापुरच्या लढाईचाही योग जुळून आला नाहा बाजीरावमाहेबाचा मुक्काम तेथून हालला आणि ता. १९ फेब्रुवारी १८१८ या दिवशीं संध्याकाळी त्याचा मुक्काम पठरपुंजवळील गोपाळाचीं अष्टी या गांवीं येऊन पडला. ब्रिगेडियर जनरल स्मथ यांच्या हाताखालील फॉर्थ डिव्हिजनमधील लष्कर पेशव्याचा पाठलाग करीत मागाहून येतच होते. ते ता. २० फेब्रुवारी रोजी सकाळी पेशव्याच्या सैन्यापासून दोनतांन कोसाच्या अंतरावर येऊन पोचले असतां पेशव्याच्या छावणीतील नगार बाजत असलेले त्यांना ऐकूं आले. व आता पेशव्याचे सैन्य अगदी जवळ असले पाहिजे, असे जाणून जनरल स्मथ याने लढाई करण्याचा निश्चय केला. बापू गोखल्याच्या बातमीदारांनी इंग्रजांचे लष्कर अगदी जवळ येऊन ठपले आहे, ही बातमी बापू गोखल्यांना सांगतली. पण ही बातमी कळते आहे, तोच इंग्लिशच्या लष्करातील तोंफाचे आवाजही पेशव्याच्या सैन्यातील लोकांना ऐकू येऊ लागले. “ इंग्रज मागे वेळापुढास होते. तेथून ते रात्री आर्थास पधरा कांश दूर मुक्कामास येणार म्हणून बातमी हाती. बापू गोखल्यांचे गुप्त बातमीदार होते. त्यांना इंग्रज वेळापुढाहून निघाल्याचा मजकूर कळाला. व दुसरे दिवशी सकाळी सहा घटका दिवसाचे सुमारास दोन स्वार बापू गोखले याजकडे दौडत येऊन त्यांनी बातमी सांगतली की, इंग्रज नजीक आले आहेत. ” अशा या प्रसंगाबद्दलची हकीगत बापू गोखले यांच्या चरित्रामध्ये दिलेली आहे.

“ शक १७३९ माघ शु॥ १४ रोजी रात्री सातारच्या राजाची मुले बरोबर घेऊन गोपाळाचे अर्धावर श्रीमंत बाजीरावसाहेब मुक्कामाला आले होते. बापू गोखले व त्यांची स्त्री यमुनाबाई व सातारचे राजे व त्यांचे विठ्ठलपंत दिवाण हे बाजीरावसाहेबाबरोबर होते; आणि रामचंद्रपंत सुभेदार व काही स्वार मागे होते. पौर्णिमेच्या दिवशी प्रातःकाळ होण्याच्यापूर्वी जेवणाचा बत उरवून श्रीमंताचा पुढे जाण्याचा विचार होता. पण ब्रिगेडियर जनरल स्मथ यांची जी टोळी चाल करून येत असल्याबद्दलची बातमी होती, त्या टोळीतल तोंफच्या आवाजाचा कानोसा दोन कोसांवरून ऐकूं आला. तो ऐकून श्रीमंताजवळ बापू गेले आणि म्हणाले की, आपण आजपर्यंत पळत आलो, परंतु आता पळ नय असे मनांत आहे. बाजीरावसाहेबानीं गोखल्याचा तिरस्कार केला. आणि म्हणाले की, लढाईची मसलत तुम्हां दिलीत आणि आता त्यामुळे

आमच्या जेवण्याखाण्यास देखील हरकत पडते. ते ऐकून बापूस राग येऊन ते म्हणाले की, आपली जरी लढाईची संमति नसली, तरी मी लढाई देणार. इतकें बोलून बापू आपल्या गोठांत येऊन त्यांनी नयारी करण्याचा हुकूम दिला.” अशा प्रकारची या प्रसंगाची हकीगत कै. शंकर तुकाराम शाळिग्राम यांना तयार केलेल्या बापू गोखल्यांच्या चरित्रामध्ये दिलेली आहे. व या हकीकतीमध्ये बाजीरावसाहेबांच्या वर्तनावर आक्षेप घेता येईल, असे काही उल्लेख आलेले आहेत. कै. शाळिग्राम यांना आपल्या ह्या पुस्तकामध्ये बाजीरावसाहेबांच्या बदलच्या कित्येक निराधार आक्षेपांचें स्वतःच खंडन केलें आहे, ही गोष्ट कोणालाहि नाकबूल करता यावयाची नाही. पण बाजीरावसाहेबांच्या संबंधाने इंग्लिश लोकांनी आणि लेखकांनी आणि त्यांना फिरत झालेल्या अशा आपल्याही कित्येक निमकहराम लोकानीं इतके खांट आक्षेप पसरवून ठावले आहेत की, त्यांमुळे आपला बाजीराव हा आपल्या लोकांनाहि एक अतिशय दुष्ट माणूस आहे, असे वाटूं लागलें होतें.

इंग्लिश मुत्सद्यांची ही बहिष्वाटच आहे की, आपल्या शत्रूचे चित्र ते नेहमीं अतिशय काळ्याकुट्ट रंगामध्ये काढीत असतात. आणि अशा रीतीने आपल्या शत्रूला पुढें प्रत्यक्ष शस्त्रांनी पराजित करण्याच्या आधी त्यांनी त्याला लोभमत्तान्या नैतिक दृष्टीने अगदी अधःपतनाला नेऊन पोचावलेले असते हिंदुस्थानात बाजीराव हा १८१७ पासून इंग्लिशांपाशीं युद्ध करण्याला उभा राहिला. त्याच्या पूर्वी कांही वर्षे युरोपखंडामध्ये नेपोलियन हा इंग्लिशांना एक अतिशय प्रबळ शत्रु उत्पन्न झालेला होता. त्याच्या-संबंधानें इंग्लिशांनी इंग्लंडमध्ये किती नालस्ती चालावली होती आणि त्याच्या विरुद्ध त्यांनी किती खोऱ्या कंझ्या उठाविल्या होत्या आणि किती असभ्य लेख प्रसिद्ध केले होते, याबद्दलची माहिती इंग्रजी इतिहास वाचनाराना सांगितली पाहिजे असे नाही. आणि तांच पद्धत इंग्लिशांनी हिंदुस्थानात अंमलांत आणली होती. सर आर्थर वेल्लेस्ली यालाच पुढे ड्यूक ऑफ वेलिंग्टन हा किताब मिळाला. हे साहेब हिंदुस्थानांत आधिकारावर असताना आपल्या प्रतिपक्ष्याची निराधार नालस्ती, अन्तर्ग्रह, बगैरे पाश्चात्य देशांतली मॅकिआव्हेलियन मार्गांचा हे पूर्णपणे उपयोग करीत असत. व असे करण्यांत कांहीं नैतिक कर्मणिना आहे असेही त्यांना वाटत नसे, असे त्यांच्या बदलचें मत कित्येक ग्रंथकारानी स्पष्टपणें व्यक्त केलेले आहे. (Sir Arthur Wellesley, as the Duke of Wellington then was, advised his Co-religionists to practise treachery in their dealings with their ally the Peishwa. To raise traitors in the camp of the Peishwa was the policy that he urged his countrymen to adopt.—Major B. D. Basu.) आणि अशा प्रवृत्तीच्या वरिष्ठ अधिकाऱ्यांच्या हाताखाली एल्यफिन्स्टन साहेबासारखा रॅसिडेन्ट पुण्याला मिळाल्या-नंतर मग तर पुण्यामध्ये या खोडसाळपणाच्या बातम्यांना आणि फंदफितुरीला इतका

ऊत आला, याबद्दल आश्चर्य वाटण्याचें कांहीच कारण नाहीं. The ministers of the Peishwa were to be bribed in order to betray their master. This was a counsel of perfection, which was out-machiavelling Machiavelli himself. (Major Basu). हें जें वरून आलेलें धोरण होतें, तें सर बॅरी क्लोज हे पुण्याचे रेसिडेन्ट होते, तोंपर्यंत अमलांत येऊं शकले नाहीं. आणि तोंपर्यंत बाजीराव हा एक वाईट राजा होऊंहीं शकला नव्हता ! परंतु सर बॅरी क्लोज यांच्या पाठीमागून मि. एल्फिन्स्टन हे पुण्याचे रेसिडेन्ट झाल्याबरोबर पुण्यांतील सगळे गाडे बदलले. बाजीराव इतके दिवसपर्यंत जो एक साधारणपणें वागला राजा होता, तो अतिशय बदमाश म्हणून पुण्यांतील लोकाना दिसू लागला ! युरोपातील मॉकआव्हेंलॉचें कुंटल राजनीतीचें मागें मि. एल्फिन्स्टन यांनी पुण्यात फार जरीने सुरू केले. इंग्रजी पैसा जिकडे तिकडे पेरण्यात आला; वाहल्या सागणारे हरामखोर लोक स्वार्मिनिष्ठ लोकामधूनही आढळून येऊं लागले; पेशव्यांच्याकडच्या गुप्त बातम्या बेठावरच्या बंगल्यांत कळू लागल्या; आणि बाजीरावाच्या दुर्गुणांच्या राईचे पर्वत होऊं लागले ! The objects, for which the East India Company used to appoint Residents at the Courts of Indian princes, were to foment intrigues and domestic dissensions and thus to pave the way for the ultimate absorption of those principalities: या वाक्यात मेजर बसू यांनी हें उघडपणें सांगितले आहे की, ईस्ट इंडिया कंपनी ही त्या वेळां इंडियन राजांच्या दरबारामध्ये आपले रेसिडेन्ट ठेवात असे, त्यांतील हेतुच हा होता की, त्या रेसिडेन्टांनी त्या त्या राजांच्या संस्थानातून गुप्त कारस्थाने सुरू करावीत, अन्तःकलह पेटवून घावेत आणि अशा रीतीने ती संस्थाने इंग्लिशांच्या घशात उतरण्याचा मार्ग सुलभ करून ठेवण्यांत यावा ! आणि हा हेतु मि. एल्फिन्स्टन यांच्या हातून पुण्यांतील कित्येक सद्गृहस्थांच्या मदतीने किती उत्कृष्ट रीतीने शेवटास गेला, हे महाराष्ट्रातील लोकाना सांगितले पाहिजे असे नाहीं. मि. एल्फिन्स्टन हे या कामात सर आर्थर वेलस्ली यांच्या हाताखाली खास शिक्षण घेऊन आधीपासूनच तयार झालेले होते. कारण, दुसऱ्या मराठा वॉरमध्ये सर आर्थर वेलस्ली यांच्या स्टाफवर मि. एल्फिन्स्टन हे कित्येक दिवस काम करित होते. व त्या प्रसंगाने वेलस्लीसाहेबांचे राजकारस्थानांतील सगळे डावपेच त्यांना माहीत झालेले होते. या शाळेंत त्यांनी हे प्रावीण्य संपादन केल्यानंतर मि. एल्फिन्स्टन यांची नागपूरच्या रेसिडेन्टच्या जागी नेमणूक करण्यात आली होती. मि. एल्फिन्स्टन हे नागपूरचे रेसिडेन्ट असताना तेथील बातम्या काढण्याकरितां काय काय युक्त्या कराव्या याच्याबद्दल सर आर्थर वेलस्ली यांनी त्यांना लिहिलेल्या एका पत्रांतील पुढें दिलेला उतारा मराठी वाचकांना बोधप्रद झाल्यावाचून राहणार नाहीं.

I beg you will do whatever you think necessary to

procure intelligence. If you think that Jye Kishen Ram will procure it for you or give it to you, promise to recommend him to the Governor-General, and write to His Excellency on the subject. हे उघडकास आलेले एक उदाहरण आहे. पण उघडकास न आलेली अशी असल्या प्रकारची इंग्रजी कारस्थानांची उदाहरणे आणखी किती तरी गुप्त असतील ! असली कृष्णकारस्थानांची कामे नागपुरात करून करून आपल्या स्वभावातील सगळा वागुलपणा बिघडून गेला असल्याची साक्ष खुद्द मि. एल्फिन्स्टन हेच आपल्या एका पत्रामध्ये पुढीलप्रमाणे देत आहेत. "Since I came to Nagpur, I have been dreadfully coarse and unfeeling. This I attribute in some measure to business, which forces and leads me to despise refined thought."

इतक्या सर्व पूर्व संस्कारांनी कपटनीतीमध्ये सुशिक्षित झालेले मि. एल्फिन्स्टन हे जेव्हा पुण्याला रेसिडेंट म्हणून लाभले, तेव्हा पूर्वीपासून आखलेली सर्व कारस्थाने फलद्रूप होऊ लागली. सर आर्थर वेलस्ली आणि मि. एल्फिन्स्टन या जोडीची ही कारस्थान-कुशलता लक्षात घेतली असता यांना बाजीरावाच्या विरुद्ध काय काय केले नसेल, याची बरोबर कल्पना येणे शक्य नाही. बाजीरावाच्या अंगात काही थोडबहुत दुर्गुण नसतील, असे नाही. कारण सर्वगुणसंपन्न असा मनुष्य सापडणे सद्दसा कठिण असते. परंतु बाजीराव हा सर्व दुर्गुणाचा पुतळा होता, असे जे चित्र आज आपल्यामधील अनेक लोकांच्या डोळ्यापुढे अजूनही शिल्पक राहिलेले आहे, ते कपटी आणि कारस्थानी अशा इंग्लिशानी काढलेले चित्र आहे, हे आपण विसरता कामा नये. व असल्या खोऱ्या कंज्यावर आणि निराधार दुर्गुणावर, विश्वास ठेवताना आपण फार सावधागरीने वागले पाहिजे. ग्रॅड डफ याने लिहिलेल्या आपल्या मराठ्यांच्या इतिहासामध्ये त्याने कित्येक धडधडीत खोऱ्या गोष्टी घातल्या आहेत. आणि आपला इतिहास लिहून झाल्यानंतर जुने सगळे कागदपत्र त्याने जाळून टाकले आहेत. हा इंग्लिशच्या इतिहासदेवतेच्या सत्यपणाबद्दलचा पूर्व इतिहास आहे. तेव्हा असल्या इंग्लिश इतिहासकारांनी आपल्या संबंधाने केलेल्या खोऱ्या विधानांवर आपण केव्हाही भरंवसा ठेवता कामा नये. आपल्यातील कित्येक जुने कागदपत्र हल्ली नवीन उघडकास येत आहेत. आणि त्यावरून पाहता बाजीरावाचे स्वभावाचित्र इंग्लिशानी रंगविलेल्या चित्रापेक्षा भिन्न असले पाहिजे, असे दिसून येते.

अष्टयाच्या लढाईच्या दिवशी सकाळी जो प्रसंग घडून आल्याबद्दी हकीकत कै.० शालिग्राम यांनी लिहिलेल्या बापू गोखल्यांच्या चरित्रांतून वर दिलेली आहे, ती बाजीरावाची नालखी करणाऱ्या अशा इंग्लिशानी पसरविलेल्या खोऱ्या कल्पनांनी कडुर्षित झालेल्या बातम्यांच्या आधारावर रचलेली असली पाहिजे, असे दिसते. हल्ली रा. गोविंद

विनायक आपटं यांनीं गोखले घराण्याचा इतिहास म्हणून एक पुस्तक प्रसिद्ध केले आहे; व त्यांत बापू गोखल्यांच्या संबंधाची बरीच हकीकत समाविष्ट करण्यांत आलेली आहे. त्यांत या अष्ट्याच्या लढाईच्या याच प्रसंगासंबंधाने जुन्या विश्वसनीय अशा एका पाच्छा-पुरकरांच्या बखरीवरून त्यांनी जी हकीकत दिली आहे, ती शाळाप्राम यांच्या हकीकतीपेक्षा बाजीरावसाहेबांच्या स्वभावाचित्राच्या बाबतीत बरीच भिन्न दिसते. ती हकीकत येणेप्रमाणे:—“ श्रीमंतांनीं पंढरपुरचा बंदोबस्त करून पराज्याच्या रोखे कूच केले व अष्टे गांवाजवळ मुक्काम झाला. स्मिथ साहेब दोन तीन दिवसांत येणार ही बातमी कळतांच श्रीमंतांनीं रात्री कूच करावे असे गोखल्यांच्या विचाराने ठरले. पण आप्पासाहेब देसाई सरलकर यांनीं दुसरे दिवशी पौर्णिमेचे स्नान व भोजन करून जाणेविषयी आग्रह केला, व त्या दिवशी छापा आल्यास आपण संभाळू अशी हमी दिली. हे ऐकून गोखले चिंताग्रस्त झाले. सरदार मंडळी गोखल्यांचे तर ऐकत नव्हतांच; पण श्रीमंतांस बद्दसल्ला मात्र देत असत. अशी स्थिति असतां लढाई संपल्यावर मागे कांहीही होवो, असा विचार करून गोखले स्वस्थ होते. चतुर्दशीस दुपारी कूचनगरा होऊन फौज पराज्याच्या रोखे गेली. गोखलेही तयार झाले. सूर्योदयी श्रीमंत भोजनास बसले असता छापा आला. गोखल्यांनीं सरलकर यांस बोलाविणे पाठविले. व आपण श्रीमंतांकडे गेले. व छापा आल्याचे कळविले. मध्यरात्री कूच करणेचा बेत निपाणीकर सरलकरांच्या सहचाने रहित केला. न जेवता जावे तर अधीर व बेसावध म्हणतील इत्यादि विचाराने श्रीमंत त्रस्त झाले. उत्तर देताना गोखले यास कठोरपणे बोलले की, “ आपण शूर, सावध व कुशल हे जाणून तुमच्यावर आम्ही विश्वास ठेऊन बेफिकीर असावे. तों आपण नेहमी निष्काळजीने वागून आयते वेळीं गडबड करावी, ” हे ऐकून गोखल्यांनीं उत्तर केले की, दुसऱ्याचे ऐकून कालचा बेत बिघडविला व आमच्यावर आतां रोष झाला. सेवकांवर स्वामीचा गैरमज्जी झाली असता त्याने लढाईत स्वामिकार्या मरावे किंवा जय संपादन त्यास भेटावे हेच योग्य. तेव्हा आपण भोजन सावकाश करून निघावे; आपले चरणदर्शन पुनरपि होईल तर ठीकच. नाही तर हेच शेवटचे. ” असे बोलून नमस्कार केला. व श्री मारुतीचे स्मरण करीत निघाले. तों सरलकर “ फौज घेऊन येतो सांगा ” असे बोलून शाब्बास गेल्याचे कळले. ”


वरील हकीकत देऊन रा. आपटे हे आपल्या पुस्तकांत बाजीरावाच्या स्वभावा-संबंधाने एकंदर हकीकतीचे पर्यालोचन करून असे म्हणतात की, “ शेवटचे बाजीराव पेशवे शूर नव्हते म्हणणे अगदीं मूर्खपणाचे होईल. ते शूर होते; व भिन्ने तर नव्हतेच. रणसंप्रामांमधून निघून जाण्याबद्दल बापूंनीं कित्येक वेळा श्रीमंतांची आज्ञे केली, परंतु ते न ऐकतां श्रीमंत लढाईमध्ये बापूंच्या जवळ सारखे असत. बापूंचे म्हणणे ‘ दाहाचा पोशिंदा असावा ’ म्हणून वेळेवेळीं बापूसाहेबच श्रीमंत बाजीरावसाहेब यांना लढाईतून दूर राहण्याबद्दल आग्रह करीत होते. ” पाच्छापुरकरांच्या बखरीतील वर दिलेल्या लांबलचक उताऱ्यांताल “ न जेवता जावे तर अधीर व बेसावध म्हणतील, ” हे

बाजीरावांच्या विचाराचें द्योतक असें एक लहानसेंच वाक्य आहे. पण या एका लहानशा वाक्यामध्येही बाजीरावसाहेबांच्या व्यापक अंतःकरणाचें एक सुंदर प्रतिबिंब पडलेलें आपल्याला दिसत आहे. आणि जेवणासारख्या साध्या गोष्टीच्या बाबतींत देखील ज्यांच्या मनांत इतके सूक्ष्म विचार घोळत होते, त्यांच्या एकंदर मनाची कल्पना यावरून येण्यासारखी आहे. असें असतां व आपल्याला चांगले राजे लाभलेले असताही त्यांची स्वभावाचित्रे इंग्लिश मुत्सद्यांनी स्वतःच्या राजकीय हेतूसाठीं जीं काळीकुट करून टाकलेलीं आहेत, तींच आपण खरी मानीत आहों, ही मोठ्या खेदाची गोष्ट आहे. आपल्या राजाना वाईट ठरवावयाचे आणि त्यांच्या नोकरांना फितूर करावयाचे. हा गेल्या शतकांतील इंग्लिश मुत्सद्यांचा एक धंदाच होऊन बसलेला होता. व इंग्लिशानीं पसरलेल्या या मायावी जाळ्यामध्ये त्या वेळीं आपल्यापैकी थोडेथोडेके लोक सांपडले होते, असें नाही. तरी पण त्यांमध्येही काहीं स्पृहणीय अपवाद सांपडण्यासारखे नाहीत, असें नाही. पेशव्यांच्या सरदाराना फितूर करण्याचा इंग्लिशानीं जो सर्रास सपाटा चालविला होता, त्यात त्यांनी आपलें जाळें खुद्द बापू गोखले याच्यावरही मोठ्या युक्तीने टाकण्याला कमी केलें नव्हतें. तीं सभ्यपणाची इंप्रजा युक्ति कशी होती, आणि त्या इंप्रजा आमिषाला न फसतां बापू गोखले यांनीं इंप्रजाना काय सण-सणीत उत्तर दिलें, याचें अतिशय चित्ताकर्षक असें चित्र वर निर्दिष्ट केलेल्या पाच्छापुर-कराच्या बखरीमध्ये पहावयाला सापडने. त्याचें वर्णन सदर बखरीमध्ये आहे तें असें:—

“ कंपनी सरकारशीं श्रीमंत बाजीरावसाहेबानीं तेनातीं फौजेच्या पद्धतीप्रमाणें तह केला होता; पण कंपनीचे असह्य दडपण सहन करणें अशक्य झाल्यामुळें सरदार मंडळीचा सल्ला घेऊन लढाई देण्याचे ठरविले. त्या वेळीं लिंगो भगवान नांवाचा वकील बापू गोखल्याचेकडे आला. त्याने इंप्रजाचें ‘तुम्ही पेशव्यांचे नोकरांस लागलां, त्या वेळीं आम्ही आपल्यासंबंधी खातरजमा दिली होती. ही गोष्ट न विसरतां आमची दोस्ती ओळखून हल्लींच्या प्रसंगां वागावें,’ इत्यादि म्हणणें कळविले. या फितुरीच्या निरोपास बापूंचे उत्तर असे होतें की, ‘तुम्ही खातरजमा दिली ही गोष्ट खरी; पण आज मी आपल्या म्हणण्याप्रमाणें वागल्यास आपणासच बटा; व शिवाय मला हरामपणा येईल. नोकरांनं केव्हांहि इमानानें वागलें पाहिजे. आपण मला दौलत घाल; पण स्वामिद्रोहाने लोकापवाद तर येईलच; शिवाय नातिदृष्ट्या अधःपात होऊन परमेश्वराजवळ मी गुन्हेगार ठरेन. स्वामिकायेंत प्राण गेल्यासहि हरकत नाही, पण माझ्या हातून आपण म्हणता तसें होणें शक्य नाही. ”

वर दिलेल्या सर्व हकीकतीवरून आपल्या प्रतिपक्ष्याची नालस्ती करण्याच्या कामांत आणि आपल्या प्रतिपक्ष्याकडील लोकांमध्ये फितुरी उत्पन्न करण्याच्या कामांत इंग्लिशांचे कसे प्रयत्न चाललेले होते, हे लक्षांत येण्यासारखें आहे. पण या प्रयत्नांना न जुमानतां बापू गोखले हे अष्टषाच्या लढाईत मरण पावेपर्यंत आपल्या धन्यापाशीं एकनिष्ठ राहिले. अष्टषाच्या लढाईत त्यांचा अंत झाला, ही अतिशय वाईट गोष्ट झाली. कारण, त्यामुळें बाजीरावाच्या जवळ जें काहीं खरें लष्करी सामर्थ्य होतें, तें तेव्हापासून

नष्ट झाले, व पुढे बाजीरावसाहेब हे फार दिवस टिकाव धरू शकले नाहीत. अष्टाच्या लढाईत बापू गांखले यांनी आपल्या युद्धकौशल्याची आणि शौर्याची शिकस्त केली. पण या गुणाचा दुर्दैवाने त्या लढाईत काही उपयोग झाला नाही. ता. २० फेब्रुवारी १९१८ रोजी सकाळी प्रहर दिवसाचे सुमारास अष्टाच्या लढाईला सुरवात झाली. ब्रिगेडियर जनरल स्मिथ ह्याच्या हाताखालील लष्कर शेजारच्या टेकडीवरून अष्टाच्या खोऱ्यामध्ये सकाळी प्रहर दिवसाच्या सुमाराला उतरू लागले होते. ते सैन्य अशा रीतीने कूच करून डोंगरावरून खाली उतरत असता २२ व्या ड्यूगून पलटणाच्या दोन टोळ्या मध्यभागी चालल्या होत्या; त्याच्या उजव्या हाताला मद्रासची ७ वी नेटिव्ही घोडेस्वारांची पलटण आणि डाव्या हाताला २ री घोडेस्वारांची नेटिव्ही पलटण चाललेली होती; आणि या सैन्याच्या तीन रागाच्या बाहेरच्या उजव्या बाजूला कप्टन पिअर्स आणि डाव्या बाजूला कॅप्टन फ्रिथ यांच्या हाताखाली घोड्यावरील तोफखाना चालविण्यात आलेला होता. सैन्याच्या रागा अशा क्रमाने कूच करीत जाऊन शत्रू जवळ आला म्हणजे प्रत्यक्ष लढाईला सोंईस्कर अशी सैन्याची रचना बदलून मग शत्रूवर हल्ला करावयाचा, असा ब्रिगेडियर जनरल स्मिथ याचा इरादा होता. ज्या टेकडीवरून अशा रीतीने इंग्लिशांचे सैन्य खाली उतरत होते, त्या टेकडीच्या पुढे खाली काही अंतरावर एक लहानशी नदी होती, व त्या नदीच्या पलीकडच्या काठावर पेशव्यांच्या सैन्याची छावणी होती. ही छावणी जवळ येऊ लागली, त्या वेळी इंग्लिश सैन्यातील घोडेस्वारांची पलटणे कूच करण्याच्या वेळच्या आपल्या रागा बदलून शत्रूला तोड देण्याकरिता एका लांब रांगेमध्ये उभे राहण्याच्या तयारीला लागली. पण या त्याच्या रागा पुऱ्या तयार झाल्या नाहीत, आणि इंग्लिशांच्या घोडेस्वाराना लढाईच्या शस्तीने उभे राहण्याला फुरसत सुद्धा सापडू शकली नाही, इतक्यात बापू गांखले यांचा हल्ला इंग्लिशांच्या लाइनीवर येऊन पडला ! पूर्वी सांगितल्याप्रमाणे बापू गांखले यांनी श्रीमंताचा निरोप घेतला; त्याची सुरक्षितपणे रवानगी करून देण्याची तजवीज केली; आणि आपण आपल्या हाताखालील लोकानिशी ते शत्रूवर हल्ला करण्याकरिता तबक निघाले. पेशव्यांची छावणी आणि शत्रूचे सैन्य याच्या दरम्यान एक लहानशी जी नदी होती, ती ओलांडून बापू गांखल्यांचे स्वार एकदम आणि अचानक रीतीने इंग्रजी सैन्याच्या ७ व्या घोडेस्वाराच्या पलटणीची जी रांग बनविण्यात येत होती, तिच्यावर चाल करून आले. बापू गांखल्यांचा हा एकदम छपा आल्यामुळे त्या ७ व्या घोडेस्वारांच्या पलटणीमध्ये फारच घाटाळा उडून गेला. बापू गांखल्यांचे स्वार शत्रूच्या लाकावर आपल्या बंदुकी झाडीत तसेच पुढे चालले. २२ वी ड्यूगूनसची पलटण मध्यभागी आणि ७ वी मद्रासची नेटिव्ही घोडेस्वारांची पलटण उजव्या बाजूला, अशा रीतीने मागून कूच करीत येताना या पलटणी चालल्या होत्या, हे पूर्वी सांगितले आहे. या दोन तुकड्यातील लोक सोबतच्या नकाशात दाखविलेल्या ठिकाणी आपली रांग बनवून उभे राहण्याच्या उद्योगात होते. आणि या रांगेमध्ये मद्रासची ७ वी पलटण उजव्या बाजूला आणि २२



अष्ट्याच्या लढाईतील सैन्यांच्या हालचालींचे वर्णन.

१११	पेशव्यांच्या छावणीतील घोडेस्वारांची पलटण.	८८	इंग्रजी घोडेस्वारांच्या पलटणीच्या रांगेला वेढून टाकण्याकरितां पुढून, बाजूने आणि पिछाडोंकडून बापू गोखल्यांच्या घोडेस्वारांनी इंग्लिश सैन्याभोंवती वळसा घालून जो गराडा दिला तो.
११२	डोंगरावरून अष्ट्याच्या खोऱ्यामध्ये ब्रिटिश घोडेस्वार तीन रागा करून खाली उतरत आहेत.	९९	पेशव्यांचे सैन्य बापू गोखल्यांच्या मरणानंतर ज्या मार्गाने माघारें निघून गेलें, तो मार्ग.
११३	इंग्लिशांच्याकडील तोफा.	१०१०	घोडेस्वारांच्या दुसऱ्या पलटणीने केलेला पेशव्यांच्या सैन्याचा पाठलाग.
११४	बापू गोखले यांचे घोडेस्वार आपल्यावर हद्द करण्याकरितां येत आहेत, तो मार्ग.	११	ज्या ठिकाणी सातारचे महाराज इंग्लिशांच्या खाशेली झाले, ती जागा.
११५	बापू गोखले यांचे घोडेस्वार आपल्यावर हद्द करण्याकरितां वढाई करून येत आहेत, असे पाहिल्यानंतर उजव्या बाजूला सातवी पलटण आणि डाव्या बाजूला बाविसाव्या इंग्रजसैन्याची पलटण, अशा या दोन पलटणी ज्या रांगेमध्ये घाईघाईने लढाई देण्याकरितां उभ्या राहिल्या, ती रांग.	१२	लढाईनंतर इंग्लिश घोडेस्वार जेथे छावणी करून राहिले ती जागा.
११७	दुसरी नेटिन्ड घोडेस्वारांची पलटण डाव्या बाजूला उभी राहिली		

(पान ४८ च्या पुढे.)

वी डूगूनसची पलटण डाव्या बाजूला अशा रीतीने या पलटणी आपल्या रागा बनविण्यात गुंतलेल्या होत्या. अशा संघर्षात बापू गोखल्याचे घाडेस्वार या ब्रिटिश लाइन्सच्या समोर येऊन उभे राहिले; आणि त्या लाइन्सच्या उजव्या बाजूला जी ७ वी घाडेस्वाराची पलटण होती, तिला वळसा घालून बापू गोखले याचे काही स्वार सदर लाइन्सच्या डावे बाजूकडील २२ व्या डूगून पलटणीच्या पिछाडीवरही हल्ला करण्याकरिता पुढे सरसावले. अशा रीतीने पेशव्याच्या सैन्याने शत्रूच्या २२ व्या डूगून पलटणीला आणि ७ व्या मद्रासच्या पलटणीला चोहोकडून व्याप्त टाकिले. या वेळी शत्रूचे सैन्य बापू गोखले यांनी आपल्या घाडेस्वाराच्या वर्तुळाकार कांटामध्ये चोहो बाजूंनी कसे वेष्टून आणि कोडून टाकिले होते, हे सोबतच्या लढाईच्या नकाशावरून कोणाच्याहि लक्षात येण्यासारखे आहे. बापू गोखले यांचे जे युद्धकौशल्य होते, ते यातच होते. येथील ब्रिटिश लष्कराच्या रागेंताळ उजव्या बाजूला खुद्द त्रिंगाडियर जनरल स्मिथ हा होता. आणि डाव्या बाजूला मेजर डेविस हा होता. असे असतानाहि बापू गोखले हे आपल्या हाताखालील थोड्याशा घाडेस्वाराच्या मदतीने या सगळ्या इंग्रजी मेजराना आणि त्रिंगाडियर जनरलाना चोहोकडून हा हा म्हणता गराडा घालू शकले आणि इंग्रजी फौजेच्या पुढून आण मागून अशा दान्द्वाहि बाजूंनी बापू गोखल्यांनी शत्रूच्या सैन्यावर एकाच वेळा हल्ला करण्याला सुरुवात केली, ही लष्करा कौशल्याच्या दृष्टीने अत्यंत वाखाणण्यासारखा गोष्ट आहे. या लढाईत बापू गोखले यांनी दोन गोष्टींमध्ये आपले युद्धकौशल्य प्रदर्शित केले. त्यापैकी पहिली गोष्ट ही का, आपल्या सैन्याच्या रागा व्यवस्थितपणे बनवू देण्याला त्यांनी शत्रूला अवकाश मिळू दिला नाही. आणि शत्रू अशा बिनतयारीच्या स्थितीमध्ये गोधकून गेलेला असताना बापू गोखले यांनी शत्रूच्या सैन्याला चौफेर रोखून आण वेढून टाकिले, ही दुसरी गोष्ट होय.

लढाईमध्ये अखेरीस जय मिळणे किंवा पराजय हाणे, ह्या गोष्टी दैवाधीन असतात. परंतु सेनापति आपले सैन्य शत्रूवर हल्ला करण्याकरिता केव्हा नेता, कसे नेता, आणि त्या सैन्याच्या मदतीने तो काय कर्तबगारी करता, यावरच त्या सेनापतीचे गुणवगुण अवलंबून असतात. नेपाळियन हा एवढा मोठा योद्धा, पण त्याचाहि बौटरल्ल्या लढाईमध्ये पराभव झाला. परंतु त्यामुळे शूर योद्धा आणि कुशल सेनापति या दृष्टीने त्याने जी अजरामर कीर्ति कमावून ठेविलेली आहे, तिच्यामध्ये सर्वांचेहि कमतरपणा आलेला नाही. आण बापू गोखले यांचीहि तशीच गोष्ट आहे. बाजारावसाहेबावर अचानक छाप घालण्याकरिता वेळापुढीन इंग्लिशचे सैन्य ताबडतोबीने कूच करून अष्टथाला आले होते. अशा वेळा बाजारावसाहेबाची आधीच पुढे दुसराकडे रवानगी करून देऊन बापू गोखल्यांनी आपल्या धन्याच्या जिवाला धक्का लागून नेता त्याच्यावरील छाप्याचा प्रसंग अजिबात टाळला, आणि जे इंग्लिश लोक बाजारावावर छाप घालण्याकरिता आलेले होते, त्यांनाच उलट बेसावध स्थितीत गाठून बापू गोखल्यांनी दिवसाढवळ्या त्यांच्यावरच छाप घातला; आणि त्यांना चोहोकडून कोडून टाकिले

हा पराक्रम त्यांनी ज्या अष्ट्याच्या रणागणावर करून दाखविला, त्या रणागणावर देवाच्या दुर्निवारतेमुळे अरी ते मरण पावले असले, तरी त्याची कीर्ति त्या ठिकाणी आणि महाराष्ट्रीय्याच्या सर्व अंतःकरणांमध्ये अद्यापिहि जिवंत आहे ! बापू गोखले याचा देह अष्ट्यास पतन पावला, पण त्याच्या कीर्तीची ध्वजा त्या ठिकाणी कायमची उभारण्यात आलेली आहे ! आणि महाराष्ट्रीय लोकांच्या अंतःकरणांमध्ये जोपर्यंत आपल्या मागील इतिहासाची स्मृति जागृत आहे, तोपर्यंत ती ध्वजा त्या ठिकाणी नेहमी फडकत राहील ! आपले राज्य गेल्यामुळे त्याच्याबरोबर आपल्यातील मोठ्या लोकांची किंमतहि गेलेली आहे ! बापू गोखले ! तुम्ही एखाद्या स्वतंत्र देशात जन्मास येऊन असे पराक्रम केले असते, तर तुमची किती थोरवी गाण्यात आली असती ! तुमच्याकरिता किती रण-स्तंभ उभारण्यात आले असत ! त्या रणस्तंभावर किती लोकांनी येऊन तुमच्या पराक्रमाच्या स्मरणासाठी पुष्पहार समर्पण केले असते ! भार्वा पिढातील इक्ती तरुणांनी तुमच्या त्या रणस्तंभाकडे पाहून ' मी या बापू गोखल्याच्यासारखा आपल्या देशाची सेवा करणारा सेनापति होईन ' अस आपल्या मनाचे दृढनिश्चय केले असते ! आणि ' या बापू गोखल्याच्या सारखा शूर आणि स्वामिनिष्ठ पुत्र माझ्या पोटी जन्मास यावा ' अशी तुमच्या त्या रणस्तंभाकडे पाहून इक्ती आयांनी आपल्या मनोमये परमेश्वरापाशी प्रार्थना केल्या असत्या ! पण, बापू गोखले ! इह्या तुमची स्थिति काय आहे ! तुम्ही या इतभाग्य हिंदुस्थान देशात कशाला जन्माला आला ! तुमचे नाव आदरयुक्त भावनेने असे किती लोकाना माहित आहे ! पुण्यातील तुम्ही एवढे मोठे शूर आणि स्वामिनिष्ठ सरदार ! पण पुण्यात पेशव्याच्या राज्याबद्दल ज्यांना फारशी कधी काळजी घेतली नाही, त्यांचे राजवाडे, त्याची इनामे आणि त्याच्या जहागिरी मोठ्या एष-आरामामध्ये नादत असताना पुण्यात तुमचे काय उरले आहे ? पुण्यात तुमचा वाडा नाही, पुण्यात तुमचे इनाम नाही, किंवा पुण्यात तुम्हाला कांटे जहागार नाही ! असा देवाच्या घरचा उल्टा न्याय आहे ! फार काय, ज्या अष्ट्याच्या लढाईत देशसेवेमध्ये आणि स्वामिकार्यासाठी तुम्ही मरण पावला, त्या अष्ट्याच्या रणमैदानावरील कोणता भूप्रदेश तुम्ही आपल्या पतनाने पवित्र केला आहे, हे देखील आज काणाला माहीत नाही ! इतिहासाला ती जागा माहीत नाही ! आणि केवळ नोकरीच्या परीक्षेकरिता इतिहास बोक्णाऱ्या लोकांना ती जागा कांटे आहे हे आणण्याची पर्वा तरा काय म्हणून असावी ! ज्या पवित्र जागेवर रणदेवतेचे एखादे सुशोभित मंदिर बांधले जावयाला पाहिजे हे ते, त्या ठिकाणी त्या अष्ट्याच्या रानातील कोल्ही आणि कुत्रां यांच्यासारखी अगदी क्षुद्र श्वापदे देखील त्या जागेची आपल्या देहधर्माने आज विटबना करीत असतील ! पूर्वीच्या अशा गोष्टी सांगतात की, ज्या एखाद्या ठिकाणी जमिनीमध्ये महादेवाची स्वयंभू पिंडी असले त्या पवित्र ठिकाणी एखादी गाय येऊन आपल्या स्तनातील दुग्धाचा खाव करीत असते. त्याप्रमाणे वास्तविक पाहिले असता बापू गोखल्याच्या देहपतनाची जागा ही अशा पवित्रतेची जागा आहे की, त्या ठिकाणाचा पवित्रपणा पाहून तेथून जाणाऱ्या प्रत्येक

गाईला पाव्हा उत्पन्न होऊन तिने आपल्या दुग्धधारानी त्या पवित्र म्हाळाचे अभिषिचन केले पाहिजे! ते इतक्या ऐतिहासिक पवित्रतेचे स्थळ आहे की, आपल्या मनात स्वदेश-बद्दलचे प्रेम असणारा कोणीही अनभिज्ञ मनुष्य त्या स्थळावरून पाय देऊन चालला असता तेथे त्याला ठेच लागवी, किंवा त्याला तेथे एखादा धक्का बसावा, आणि ज्या जागेचे मी आपल्या अनभिज्ञतेमुळे उल्लंघन करून चाललो आहे, त्या जागेमध्ये काही तरां देवा पवित्रता आहे, असा त्याच्या मनाला तेथे काही चमत्कार वाटावा ! आणि ती जागा इतक्या थोर योग्यतेची आहे की, आणि धाराताथें म्हणून जी क्षेत्रे पवित्रतेला प्राप्त झालेली आहेत त्या क्षेत्रांपैकी हे क्षेत्र इतकें परमपावन आहे की, हिंदुस्थानाला आपण स्वतंत्र करूं अशी ज्यांनी ज्यांनी आपल्या मनामध्ये इच्छा धारण केली, परंतु ज्यांची ही इच्छा बुद्धीने पुरी होऊं दिली नाही, असे अतृप्त महत्त्वाकांक्षांचे सगळे दिवंगत झालेले आम्हे त्या ठिकाणी मध्यरात्री जमून आकाशातून आपल्या आर्गासारख्या जळजळित अशा सहस्रावाध अश्रुधारांनी ते त्या जागवर समदुःखापणाने अभिषेकाची आर्वातने करीत असले पाहिजेत ! बापू गोखले ! तुम्ही इंग्लिशशाही लढाई सुरू केली, त्या वेळी पुण्यातील बाकीच्या कित्येक निमकहराम लोकाना फितुर करण्यात आले, त्याप्रमाणे तुम्हालाहि फितुर करण्याला जेव्हा इंग्लिशांनी आपला लिंगो भगवान या नावाचा एक वकील तुमच्याकडे पाठवला, त्या वेळी तुम्ही त्याला स्वामिनिष्ठ अंतःकरणाने जे सणसणीत उत्तर दिले, ते आज येथे कोणाला माहीत आहे ! बापू गोखले ! तसेल ते फितुराचे घाणेरडे आणि किळसवाण निरोप घेऊन तुमच्यांना फितुर करण्याकरिता जाणारे इंग्लिशशाच्या बाजूचे लिंगो भगवान आजही प्रत्येक उकिरळ्या उकिरळ्या गाणक किती तरां पडलेले आहेत, पण बापू, त्या निरोपाना तुमच्या सारखे उत्तर देणारा हिरा आज एकाही कोठे राजाच्या मुकुटात सुद्धा सापडणे दुर्धट झालेले आहे ! असल्या बिनमोल उत्तराचे मोल एखाद्या स्वतंत्र देशामध्ये लाखों रुपयांहूनहि जास्त करण्यात आले असते ! एखाद्या स्वतंत्र देशात हे तुमचे उत्तर शाळातून विद्यार्थ्यांना शिकविण्यात आले असते ! आणि आईबापांनी आपल्या मुलाकडून ते दरराज पाठ म्हणवून घेतले असते ! पण हिंदुस्थानात हें तुमचे इतकें बाणदार उत्तर असूनहि ते आज कोणाला माहीत आहे ! हा तुमच्या उत्तराची गांष्ट कोणी एखाद्याने येथील शाळेतील एखाद्या क्रिमिक पुस्तकात घातली, तर त्या पुस्तकाची परवानगी रद्द करण्यात येईल ! आणि कोणी मुले चुकून तुमच्या या उत्तराची गांष्ट पाठ करूं लागली, तर त्यांचे आईबाप त्या आपल्या मुलांना म्हणतील की, “ बापू गोखले हा वेढा होता ! त्याचे ते वाईट उदाहरण आपल्याला कशाला पाहिजे ! आपल्या देशाच्या विरुद्ध आपल्याला कोणी फितुर करावयाला आला, तर, बाळांनो, आपण जरूर फितुर व्हावे आणि जरूर देशद्रोही बनावे, हे आपले कर्तव्य कर्म आहे ! फक्त त्या आपल्या देशद्रोहाबद्दल आपल्याला ज्यास्तीत ज्यास्त जितकी किंमत मिळवून घेता येईल, तितकी आपण स्वार्थसाधनासाठी मिळवून घ्यावी, म्हणजे झाले ! ” बापू गोखले ! ज्या गुलामगिरीने प्रस्न झालेल्या या देशामध्ये सद्गुणाचा आणि स्वामिनिष्ठचा

यत्किंचित् हि बाज राहिलेला नाहा, त्या देशात अशी स्थिति असली, तर त्यात काही आश्चर्य आहे, असे नाही. आणि अशी ज्या देशामध्ये स्थिति आहे, त्या देशामध्ये ' The muse of history will encircle his name with a laurel for fidelity and devotion in his country's cause, ' असे तुमच्या संबंधाने ' Fifteen Years in India ' या पुस्तकामध्ये जरी कोणी परकायाना उद्गार काढलेले असले, तरी त्याचा काय उपयोग / कारण, येथील हिंदुस्थानच्या खोल्या व नारस इतिहासामध्ये काव्यदेवता आधा आहे कोठे / आणि ती कोठे चुकून वास्तव्य करीत असली, तरी देशद्रोह आणि विश्वासघात यांनी धनाढ्य आणि गुणाढ्य झालेल्या बदमाषाच्या गळ्याकरिता हार गुंफण्यातच ज्या काव्यदेवतेचा सगळा वेळ गुंतून गेलेला आहे, त्या काव्यदेवतेजवळ तुमच्या स्वामिनिष्ठकरिता आणि स्वदेशसेवेकरिता हार गुंफण्याला फुल शिष्टक तरी आहेत कोठे / तरी पण, बापू गोखले ! या दुःखकारक दखाव्याने तुम्ही हताश होऊन जाण्याचे कारण नाहा. तुमच्या पाठीमागे जरी अशी स्थिति झालेली आहे, आणि तुमच्या पाठीमागे तुमच्या त्या एकाचिष्ठच्या सहगुणपैकी फारसे काही शिष्टक राहिलेले नाहा,—फार काय, तुमचे प्रत्यक्ष औरस असे वंशजाहि आज जरी कोणी नसले,—तरी त्याबद्दल तुम्ही वाईट वाईट देऊ नका ! तुमच्या जरी रक्तामासांचे प्रत्यक्ष औरस वंशज आज कोणी नसले तरी तुमच्या त्या शुद्ध आणि पवित्र, स्वामिनिष्ठ आणि स्वदेशनिष्ठ, अशा मनःप्रवृत्तीचा संतति तुमच्या या देशात गुप्तपण किती उत्पन्न झालेली आहे याची तुम्हाला कल्पना नाही ! बापू ! तुम्ही निपुत्रिक म्हणून तुमच्या आत्म्याला विलकुल दुःख व्हावयाला नको ! तुमचे नवीन वंशज पुष्कळ आहेत ! तुमच्या कल्पनाचा बीजे ज्या ज्या क्षेत्रामध्ये पडलेली आहेत, तेथे तेथे तुमचे भविष्यकालीन पुत्र भावंे अस्तित्वामध्ये जन्माला आलेले आहेत, हे तुमचा पवित्र आत्म आपल्या दृढाने जाणतच असला पाहिजे !

असा. बापू गोखले याना शत्रूच्या सैन्याला चोहोबाजूंनी वस घेऊन टाकले होते, हे वर सांगितलेच आहे. आपल्या सैन्यावर चोहोकडून वेढले जाण्याचा हा दुर्घट प्रसंग आलेला पाहून मेजर डॅविस याने उजव्या बाजूचे सैन्य मागे घेऊन डाव्या बाजूच्या आपल्या ड्यूटीच्या सैन्याकडून शत्रूवर हल्ला करावला या सैन्याचा जो हल्ला आला, त्याला तोंड देण्याकरिता बापू गोखले हे पुढे सरसावले. त्या वेळी इंग्लिश सैन्यातील लेफ्टनंट वारड या नावाचा एक अधिकारी व बापू गोखले यांची गाठ पडली. तेव्हा बापूना त्याच्या खाद्यावर वार केला. त्याचप्रमाणे ब्रिगेडियर जनरल स्मिथ हे उजव्या बाजूकडाले सातव्या पलटणीतील बॉम्बेस्वाराच्या बरोबर होते. त्यांनाही त्या गर्दामध्ये त्याच्या डोक्याच्या पाठीमागच्या बाजूला तरवारीची एक जखम लागली. अशा रीतीने इंग्रजी सैन्यामध्ये शिपाई लोकांत गोघळ उडून गेलेला असताना आणि त्याच्या ऑफिसराना जखमा लागत असताना खुद्द बापू गोखले यानाहि त्या लढाईच्या गर्दामध्ये तीन पिस्तुलाच्या गोळ्या लागल्या आणि दोन तरवारीच्या जखमा झाल्याः आणि त्यामुळे ते घायाळ होऊन खाला पडले आणि तेथे त्याचा अंत झाला.

वर सांगितलेल्या इंग्रजी लष्करापैकी इंग्लंडची बाबिसावी पलटण आणि सातवी नेटिव्ह घोडेस्वाराची पलटण या दोन पलटणी लढाईच्या मान्यात सापडल्या असता पूर्वी डाव्या बाजूकडून चालून असलेली जी २ री घोडेस्वाराची पलटण, ती या वेळी डाव्या हाताकडे काही अंतरावर जाऊन उभी राहिलेली होती. त्यांनी आपल्यातील एक टोळी आपल्या दुसऱ्या पलटणीच्या मदतीकरिता पाठविली. ती टोळी मागून येऊन पेशव्याच्या सैन्यावर हल्ला करू लागली. इतक्यात आपले सेनापति बापू गोखले हे लढाईत मरण पावले. ही गोष्ट पेशव्याच्या शिपायांना कळल्यानंतर त्यांच्याने रणागणावर धोर धरवेना. व ते सगळे सैन्य पळ काढू लागले. त्या वेळी मद्रासच्या २ च्या घोडेस्वाराच्या पलटणीने त्यांचा काही अंतरापर्यंत पाठलाग केला, व पेशव्यांचे सैन्य पळू लागल्यानंतर बाबिसावी इंग्लंडची पलटण आणि सातवी घोडेस्वाराची पलटण ह्या ज्या बापू गोखल्याच्या हल्ल्यामुळे घाबरून गेल्या होत्या, त्यांनाही आता धैर्य चढले आणि त्याहि पेशव्याच्या सैन्याचा पाठलाग करू लागल्या. या लढाईत इंग्लिशान्या जवळ जरी बऱ्याच तोंफा होत्या, तरी घोडेस्वाराच्या मायीसाठी आणि नदी आलाहून जाण्याच्या अडचणीसाठी त्यांचा फारसा उपेग करण्यात आला नाही. पेशव्याच्या सैन्याचा सुमारे पाच मैल पर्यंत पाठलाग करण्यात आला. परंतु त्या पाठलागापासून ताडश फायदा होत नाही, असे दिसून आल्यामुळे पाठलाग करणारे बगैरे सर्व लोक माघार घेऊन अश्याच्या नदीच्या काठी त्या दिवशी तळ देऊन राहिले. या लढाईत बारा हत्ती, सत्तावन उंटे आणि बऱ्याचशा पालख्या पाठलाग करणाऱ्या लोकांच्या हाती लागल्या. त्याचप्रमाणे या लढाईत पेशव्यांच्याकडील सुमारे दोनशे लोक मरण पावले असून इंग्लिशकडील चवद युरोपियन लोक आणि पाच नेटिव्ह घोडेस्वार मरण पावले, असे इंग्लिशान्या नफेचे आकडे आहेत.

या लढाईत बापू गोखले आपल्याबरोबर अडीच हजार घोडेस्वार घेऊन इंग्लिश-वर हल्ला करण्याकरिता निघाले, असे इंग्रजी इतिहासकारांनी लिहिलेले आहे. परंतु मराठीत या लढाईबद्दलच्या ज्या हकीकती प्रसिद्ध झालेल्या आहेत, त्यावरून बापू गोखले यांच्यापार्श्व इतके घोडेस्वार होते असे दिसत नाही. निपाणकर आप्पासाहेब सरलष्कर यांच्यापार्श्व पुष्कळ सैन्य होते; व ते सैन्य घेऊन तुम्हा बापू गोखल्याच्या मदतीला जावे, असे खुद्द बाजीरावांनीही त्यांना सांगितले होते. परंतु बाजीरावसाहेबांच्या आज्ञेप्रमाणे सरलष्कर बापू गोखल्याच्या मदतीला मुळाच गेले नाहीत. बाजीरावसाहेबांची आज्ञा झाल्यानंतर " फौज घेऊन येतो म्हणून मागा, असे बोलून सरलष्कर झाल्यास गेले, " असा मजकूर पाच्छापुरकर यांच्या बखरीत आढळतो. व याच्यापुढे आप्पासाहेब निपाणकर यांच्याबद्दल त्याच बखरीमध्ये अणखी एक उल्लेख सापडतो, तो येणेप्रमाणे:— " अशा प्रसंगी निपाणकर सरलष्कर यांनी आपला निभाव लागणार नाही, गोखल्यांनी परत फिरावे, इत्यादि बोलून आम्ही श्रीमंताकडे जातो, असे म्हणून लढाई सोडून गेले " परंतु बापू गोखल्याच्या चरित्रातील एका टीपेमध्ये मजकूर आहे,

तो असा की, आप्पा देसाई निपाणकर याचे चार हजार लोक आपल्या पाठांमागे रक्षणा-साठी बापू गोखले यांनी ठाविले होते. शिवाय बिचूरकर आणि रामचंद्रराव सुभेदार यांच्याहि फौजा घाट चढून विटेगावास गेल्या होत्या, असे चरित्रकारांनी लिहिले आहे. या सगळ्या लिहिण्यावरून बापू गोखले यांचेपार्शी अडीच हजार घोडेस्वार इम्रजा इतिहास-काराच्या लिहिण्याप्रमाणे असतील, हे शक्य दिसत नाही. सर्व निरनिगळ्या मराठी लेखकांनी बापूंच्या घोडेस्वाराचा जो आंकडा दिला आहे, तो सगळ्याचा एकच जमतो. ते लिहितात की, बापू गोखले आपल्या बगेबर फक्त पाचशे स्वार घेऊन निघाले व पुढे तर त्यांच्या जवळ फक्त पन्नासच स्वार राहिले. पाच्छापुरकराच्या बखरातील या अष्टयाच्या लढाईची हकीकत पुढील प्रमाणे आहे:—“पाचशे स्वार व धोरपडे, मुथोळकर, शितोळे, पाच्छापुरकर, वगैरे सह गोखल्यांना हल्ला केला. बंदुकांच्या व तमचेच्या फैरा झडल्या अशा वेळी बापूसाहेब गोखले पन्नास खासे मंडळींसह मारांत चालले. पहिली तुकडी हटली. दुसरीने गोखले वगैरेस पांढी घेतलेले पाहून पहिल्या तुकडीचाह लोक आले गोखले आर्दाकरून मंडळींना ज्यादलीम तरवारी चालविल्या. पन्नास खाशा-पैकी दहाबाराच फळी फोडून परत आली. व आत्मय याची गाठ पडून जखमा लागल्या, असे एकाच वर्तमान आहे. पण परत आलेल्या दहा बारा इसमानी बापूसाहेबास काही पाहिले नाही. बापूसाहेब गोखले याची अखेरी कशी झाली, याचा पत्ता नाही.”

अष्टयाच्या लढाईतील बहुतेक सर्व महत्त्वाच्या गोष्टी येथपर्यंत सांगण्यात आल्या आहेत आता फक्त एकच गोष्ट सांगायची राहली आहे. आणि ती म्हणजे सातारच्या महाराजाच्या संबंधाची होय. ही या वेळची सातारच्या महाराजाच्या संबंधाची हकीकत अनेक दृष्टींनी फार महत्त्वाची आणि मनोरंजक अशी आहे. सातारच्या महाराजाना वासोठ्याच्या किल्ल्यात ठेवण्यांत आलेले हे ते आणि नारायण आपटे यांना पाठवून बाजीरावसाहेबाना त्यांना माहुलीच्या मुक्कामी आपल्या सैन्यात आणवून घेतले. या गोष्टीचा उल्लेख पूर्वी करण्यांत आलेला आहे. सातारच्या महाराजाना पेशव्याच्या पक्षाकडून फोडून आपल्या पक्षाकडे वळवून घ्यावे, अशी इंग्लिशांची या वेळी इच्छा असणे स्वाभाविक होते. व सातारच्या महाराजाच्या मार्फतीनेहि काहीं मध्यस्थ मंडळींच्या द्वारेने पुण्याच्या एल्फिन्स्टनसाहेबाच्या दरबारात काही अंतःस्थ खटपटी चाललेल्या होत्या, याबद्दलची बातमी बाजीरावसाहेबानाही असली पाहिजे. म्हणून त्या कारस्थानाना ज्यास्त अवसर सापडू नये, या हेतूने बाजीरावसाहेबाना सातारच्या महाराजाना आपल्याजवळ बाळगण्याचा निश्चय ठरविला असला पाहिजे, हे उघड आहे. इंग्लिशांनी लढाई करण्याचा बाजीरावसाहेबाचा पहिल्यान बंत ठरला, त्यावेळी त्यांनी शिंदे, होळकर, भोंसले, वगैरे सगळ्यांना मदतीला बोलाविले होते अशा स्थितीत आपले धना सातारचे महाराज याच्या मदतीचा आणि सान्निध्याचा फायदा आपल्याला मिळावा, असे बाजीरावसाहेबाना वाटणे. हे अगदी स्वाभाविक होते, व त्या हेतूप्रमाणे श्रीप्रतापसिंह महाराज, श्रीआप्पासाहेब महाराज आणि या उभयना बंधूंच्या मातोश्री, श्रीमाई-



गजा प्रतापसिंह महाराज.

साहेबमहाराज, या त्रिवर्गाना त्यानी आपल्या छावणीमध्ये आणविले होते; इतकेंच नव्हे, तर सातारच्या महाराजांनी आपले सरदार जमवून आणि आपले सैन्य उभारून या लढाईतले सर्व पुढाकार आपल्याकडे घ्यावा, आणि हिंदुपद पातशाहीचा अधिकार यापुढे त्यांनी चालवावा, अशाहि सूचना पेशव्याकडून त्यांना करण्यात आली होती पण या सूचनेचा सातारच्या महाराजांनी स्वाकार करणे शक्य नव्हते. म्हणून त्यांना आपल्या छावणीमध्ये ठेवून घेऊन पेशव्यांना इंग्रजांशी लढण्याचे काम पूर्ववत् पुढे चालविले होते. पण सातारच्या महाराजांवर इंग्रजांचेहि पंच दुसरेकडून चालले होते. आणि त्यात इंग्लिशांचे असे घोरण होते की, सातारचे छत्रपति हे हिंदुपदशादशाहांचे मूळच मालक असल्यामुळे आणि छत्रपति व पेशवे यांच्यामध्ये मूळचीच तेढ असल्यामुळे सातारचे महाराज आपल्या पक्षाला मिळाले, तर पेशव्याच्या मूळ मालकाच्या, म्हणजे छत्रपताच्या, फायद्या-

साठी आपण पेशव्याच्यापाशी हा लढाई चालवीत आहो, असे दाखवून लोकांच्या डोळ्यात आपल्याला धूळ टाकतां येईल आणि महाराष्ट्रातील लोकांची सहानुभूति त्या योगाने आपल्या पक्षाकडे वळवून घेता येईल. साराश, इंग्लिश लोक आपल्या पक्षांतील सातारच्या महाराजाना फोडतील, ती संधि त्यांना मिळू नये, म्हणून बार्जारावाने सातारच्या महाराजाना आपल्याजवळ ठेवून घेतले होते. पण हे स्वकीयांचे आणि परकीयांचे एकमेकांच्या विरुद्ध चाललेले राजकारणातील डावपेच महाराजाच्या अल्पवयामुळे वगैरे त्याच्या लक्षात येणे शक्य नव्हते. त्यांना आपण या कचार्टातून कसे सुटू एवढाच काय तो प्रश्न दिसत होता पण आपली जन्मभूमि इंग्रजांच्या कचार्टातून आपण एकमेकांच्या एकोप्याने कशी सोडवू, हा प्रश्न आपल्या डोळ्यापुढे ठवण्याची आवश्यकता त्या वेळी तेथील मंडळींपैकी फारच थोड्यांच्या डोळ्यांना दिसत होती. सातारच्या महाराजाच्या पदरी त्याच्या पिढीजाद नौकरीतील बळवंत मल्हार चिटणीस या नावाचे एक गृहस्थ होते. यानीं बाळाजीपंत नातू याच्या मार्फतीने सधान बाधून सातारच्या महाराजाची सर्व हक्कित एल्फिन्स्टन साहेबाच्या कानावर घातलं होतं, व बालण्यात अघळपघळ असलेल्या एल्फिन्स्टन साहेबानाह उलट बळवन मल्हार चिटणीस याच्यापाशी सातारच्या महाराजाकृतिने असे आश्वासन दिले होते की, पेशव्याच्यापासून आम्ही छत्रपतीचा सगळा प्रात जिंकून घेतला, म्हणजे तो सगळ्याच्या सगळा प्रात आम्ही छत्रपताना देऊं ! आणि हे इंग्रजी आश्वासन बळवंत मल्हार चिटणीस आणि सातारचे महाराज या दोघांनाही दुदैवाने खरे वाटत होते ! पण याचा अनुभव पुढे दुर्मुक्षित झालेले चिटणीस आणि पदच्युत झालेले महाराज यांना लवकरच आला ! सातारच्या महाराजाच्या वतीने बाळाजीपंत नातूच्या मार्फत चिटणीस हे एल्फिन्स्टन साहेबापाशी काहा तरी खलबते करीत असतात, हा गोष्ट बार्जारावसाहेबाच्या नजरेस आलेला होता. व त्यासाठी चिटणीसाच्या घरात चिटणीस आणि बाळाजीपंत नातू हे या प्रकरणातील सातारच्या महाराजाच्या हक्का संबंधाने काही कागदपत्र पहात बसले. मना एकदा व्यवकर्जा डंगळे आपल्याबरोबर पंच-बास स्वार घेऊन चिटणीसाच्या घराकडे आला पण आतील मंडळी मागच्या भितीवरून उज्या टाकून पळून गेली, म्हणून त्या वळा व्यवकर्जाच्या हातून त्याचा बचाव झाला पुढे सातारच्या महाराजाना आपल्याबरोबर घेऊन बार्जारावसाहेब निरानराळ्या ठिकाणाहून फिरता फिरता सोलापुराकडे गेल असता मि. एल्फिन्स्टन आणि बाळाजीपंत नातू हे सातारला आले, त्यानीं तेथे एक दरबार मरावला. व त्या दरबारात सातारच्या सरदारमंडळींना बोलावून त्यांना तेथे पोषाख देण्यात आले, आणि त्या दरबारामध्ये असेही जाहीर करण्यात आले की, सातारच्या महाराजांनी पेशव्याची छावणी सोडून आमच्या इंग्रजी लष्करामध्ये येऊन मिळावे. आणि अशा रीतीने महाराज जर आमच्या सैन्याला येऊन मिळतील, तर पेशव्यांना जिंकून पेशव्यांच्या ताब्यातील सगळा मुलूख आम्ही सातारच्या महाराजाना देऊं ! हे ऐकल्याबरोबर सातारचे सगळे सरदार हुरळून गेले ! आणि पेशव्यांचे सगळे राज्य इंग्लिश लोक आपल्या सातारच्या महाराजांना जिंकून

देणार, असें त्यांना खरोखरच वाटू लागलें ! सातारचे फडणीस यांनीं नरसू काकडे या नांवाचा एक हेर ताबडतोब महाराजांकडे सोलापूर मुक्कामां पाठविला. आणि नरसू काकड्यानें हा फितुरीचा निरोप सातारच्या महाराजांना आणि त्याच्या जवळ असलेल्या बळवंत मल्हार चिटणिसांना सांगितला. बाळाजीपंत नातूंच्या मार्फत बळवंत मल्हार चिटणीस यांनीं फितुरीची सर्व तयारी आधीं करून ठेवलेलीच होती. व याप्रमाणें साताऱ्याहून नरसू काकडे यांनीं येऊन फितुरीची बातमी सांगितल्याबरोबर चिटणीस यांनीं त्रिंगोडपूर जनरल स्मिथ यांचा मुक्काम अकळूथ येथें असताना त्याच्याकडे असा निरोप पाठविला कीं, याच्यापुढें तुम्ही बाजीरावाच्या सैन्यावर रात्रीचा कऱ्हाहे छापा घातूं नये. कारण, रात्रीच्या काळोखांत तुम्ही एखादे वेळीं छापा घातला, तर जे सातारचे महाराज लौकरच तुमच्या लष्करात येऊन स्वाधीन होण्याच्या विचारांत आहेत, ते आणि त्यांचे लोक कोणते आहेत, हे तुम्हांला काळोखांत समजणार नाही. आणि त्यामुळे कदाचित् त्यांना काहीं दुखापत वगैरे होण्याचा संभव आहे ! म्हणून तुम्ही दिवसास छापा घालावा ! अशा प्रकारचे चिटणिसांकडून इंग्लिशांकडे फितुरीचे निरोप राजरोसपणें जाऊं लागले. नंतर पुढें दोन तीन दिवसांनीं पंढरपुरजवळ अष्टे वाळकी येथें बाजीरावसाहेबांचा मुक्काम असतां स्मिथसाहेबांचेही सैन्य तेथे चालून आलें. नंतर बापू गोखले आणि इंप्रज यांची लढाई होऊन पेशव्यांचें सैन्य पळत असतां इंप्रजांनीं त्यांचा पाठलाग सुरू केला. या पाठलागामुळे पेशव्यांच्या सैन्यांत फारच गडबड उद्भूत गेली. या गडबडीचा फायदा घेऊन पूर्वाच्या संकेताप्रमाणें बळवंत मल्हार चिटणिस यांच्या सूचनेवरून सातारचे महाराज हे रेंगाळत रेंगाळत मागे राहू लागले. त्या वेळीं सातारच्या महाराजांच्या मंडळीनें लौकर लौकर आपल्या सैन्याबरोबर कूच करीत चालावे म्हणून धाई करण्याकरितां बाजीरावसाहेबांनीं बळवंतराव रास्ते आणि शामराव रास्ते यांना महाराजांकडे पाठविलें. तेव्हां चिटणिसांनीं उत्तर दिलें कीं, आमचीं घोडी जितक्या जलदीनें चालू शकत आहेत, तितक्या जलदीनें आम्ही मागून येतच आहों ! रास्ते यांच्याशीं चिटणिसांचें इतकें बोलणें होत आहे, इतक्यात रास्ते वगैरे मंडळीवर इंप्रजांकडून घाला आला; व मंडळीची पांगापांग झाली. त्या संघर्शांत बळवंत मल्हार चिटणीस यांनीं महाराजांना थोडा वेळ मागेच थांबण्याविषयां सुचविलें. त्याप्रमाणें सातारकरांची सर्व मंडळी थांबली. इतक्यात मेजर डोव्हटन, शेख बहुद्दीन हवालदार, शेख मुहंदिन जमादार, वगैरे इंप्रजी घोडेस्वारांचा त्यांच्या भोंवतीं गराबा पडणार, असें दिसू लागलें. त्या वेळीं महाराजांच्या मातोश्री माईसाहेब यांना अशी भीत वाटू लागली कीं, आतां आपल्या अश्वूंचें संरक्षण होणें कठिण आहे. तेव्हां त्यांनीं आपल्या मुलाला असें सांगितलें कीं, माझी अवहेलना होण्याच्या पक्षां तूं आपल्या तरवारीनें माझा वध कर; आणि तूं असें केलेंस तरी तुला मातृवधाच पातक लागणार नाही ! तेव्हां महाराजांनीं आपल्या हातांतील तरवार बाहेर काढली. परंतु भाऊसाहेबांनीं त्यांना काहीं वेळ थांबण्याविषयां

विजांते केली इतक्यात बळवंत मल्हार चिटणिस हे आपल्या घोड्यावरून खाली उतरले आणि महाराजाची आज्ञा घेऊन ते इंग्लिशांच्या लोकांकडे गेले. आपण पळत गेलों तर आपल्यावर संशयान काणे गोळी घालील, म्हणून ते सावकाश चालले होते. नंतर ते बडे साहेबांच्या हत्तीजवळ गेले, आणि सातारचे महागज येथे आहेत, तेव्हा तुम्ही ही गडबड थांबवा, असे सांगेतले. साहेबाची खात्री झाल्यावर साहेबाने आपल्या भोवता आपल्या सैन्याच्या खुणेकारता तरबार फिरविली. त्याबरोबर गोळीबार थांबला. नंतर सातारचे महाराज जंगल स्थळ यांच्या खाधीन झाले.



आप्यासाहेब महाराज

ही हर्काकत मूळ बळवंत मल्हार चिटणिस यांनाच लिहिलेली आहे. तेव्हा यांना आपल्या स्वतःच्या फितुरीबद्दल जो मजकूर स्वतःच लिहिला आहे, तो खोटा असणे शक्य नाही. या चिटणिसांच्या हर्काकतीचे इंग्रजी भाषांतर करून ते डा. मिलन यांनी हिंदुस्थान सरकारकडे बळवंत मल्हार चिटणिस यांची कांही तरी दाद लागावी म्हणून पाठविले होते. डॉ. मिलन यांच्या त्या इंग्रजी भाषांतरावरून ही सातारच्या महाराजांच्या बद्दलची वरील हर्काकत येथे देण्यात आलेली आहे. तेव्हा त्यांतील सत्यतेबद्दल संशय घेण्याचे कारण नाही शिवाय, ठाण्याचे सुप्रसिद्ध इतिहाससंशोधक, रा. रा. विनायक लक्ष्मण भावे, याना थोडे दिवसांपूर्वी 'मराठी दप्तर' (क्माल २)

या नांवाचें जें पुस्तक प्रसिद्ध केलें आहे, त्यांत लेखांक २—छत्रपतींची शके १७३९ तील दिनवर्षा टिपणी—या नांवाचा एक लेख छापला आहे. त्यामध्येही बहुतेक अशाच प्रकारची हकीकत दिलेली आहे. यावरून इंग्रजांनीं सुरू केलेला फितुरीचा धंदा त्या वेळीं किती जोरांत आलेला होता आणि आपल्या लोकांचा स्वार्थसाधुपणा त्याला कसा बळी पडत होता, हें समजण्यासारखें आहे.

आतां अष्ट्याच्या लढाईची शेवटची एकच गोष्ट सांगायची राहिली आहे. आणि ती बापू गोखले यांच्या मृत शरीराच्या संबंधाची होय. या बाबतींत दोन निरनिराळीं मतें आहेत. एका हकीकतीप्रमाणें बापू गोखले यांचें प्रेत ओळखण्यांत येऊन त्याला अग्नि देण्यांत आला, असें आहे. परंतु दुसरी एक हकीकत आहे, ती अशी की, बापू गोखले यांचें शव कोणालाच सांपडलें नाहीं. यापैकी पहिल्या हकीकतीबद्दल श्री. भावे यांच्या २ व्या खालांतील २ व्या लेखांकांत पुढीलप्रमाणें मजकूर आढळतोः—

“नंतर बापू गोखले यांचा मुरदा डोलांत घालून आणिला. तो ओळखण्यास कोणी पाठवावें म्हणून न जनैल यानीं निरोप पाठविला. त्याजवरून बळवंतराव चिटणिस यास पाठावेलें. ओळखून आले. फक्त आंगराखा आंगांत मलमलीचा उरला होता. घोण्यांनीं तुडविलें. त्याणी पायाचें कातडें गेले होते. दोन जखमा लागल्या होत्या. पहिले जखमेचा डोळा उबडा होता. त्याप्रमाणें पाहून आल्यावरी गोखले यांचे मुरद्याची डोली व आताजीपंत हजरनीस निः। गोखले जखमी ऐशा दोन डाल्या महाराजांपाशीं देण्याबद्दल पाठावेल्या महाराजांनी व सर्वत्रांनीं पाहून ओळखल्यानंतर आम देण्यास हुकूम देविला. शोभनें वगैरे मेझवेतां चार घटका रात्रीस बोव्याचें कडेस नेऊन आम दिली. ”

परंतु बापू गोखले यांचें शव कोणालाच सांपडलें नाहीं, हें जें दुसरे मत आहे, तें विशेषतः पाच्छापुरकर यांच्या बखरीमध्ये जी हकीकत प्रसिद्ध झाली आहे त्यावरून बनविण्यांत आलेले असावें असें दिसतें. ती हकीकत आधारभूत घडून रा. गोविंद विनायक आपटे यांनीं गोखले घराण्याच्या इतिहासाच्या पुस्तकामध्ये या बाबतींत पुढील प्रमाणें विचार प्रकट केले आहेतः—

सेनापाने बापूसाहेब गोखले हे गोपाळ अष्ट्याच्या लढाईत कामास आले, हां गोष्ट इंग्रजी प्रथकार लिहतात, आणि अमुक अमुक शास्त्रानें त्यांना आम्हीं ताडून करून ठार केलें वगैरे म्हणून, त्यांना ओळखून दहन करविलें, असेही इंग्रजी प्रथांत असल्याचें समजतें बापूसाहेब सद्गुरू लढाईत कामास आले, ही गोष्ट निर्विवाद आहे. परंतु खऱ्या बापूंचे प्रेत कोणास सांपडले नाहीं. जर बापूंचें खरें प्रेत सांपडतें, तर तें प्रेत त्या वेळच्या इंग्रजी लष्करी आधिकाऱ्यानें बापूंच्या बायकोच्या स्वाधीन खास केलें असतें, आणि आमच्या धर्माप्रमाणें त्या वेळीं बापूंची बायको यमुनाबाई ह्या सती गेल्या असल्या. बापूसाहेब यांचे कुटुंब यमुनाबाई ह्या त्या वेळीं प्रत्यक्ष असतांना जें बापूंचें प्रेत म्हणून इंग्रजी लष्करी लोकांनीं टगविलें होतें, तें प्रेत सुद्धां खऱ्या खोट्याच्या निर्णयाकरितां यमुनाबाईंना दाखविल्याचा कोठें उल्लेख नाहीं, यावरून बापूसाहेब यांचें प्रेत खास सांपडले नाहीं, हेंच खरें !

रायगड किल्ल्याचीं दोन स्थित्यंतरे.


[सन १६७४ आणि १८१८]



संग्र ६ जून सन १६७४ हा दिवस रायगडच्या किल्ल्यावर किती आनंदाचा होता ! महानाष्ट्रामध्ये स्वराज्य-संस्थापना करून शिवाजी महाराजांना या दिवशी रायगडावर आपल्याला राज्याभिषेक करवून घेतला आणि रायगडच्या किल्ल्याच्या मुख्य दरवाजावर स्वातंत्र्याचे निशाण उभारले. पण त्यानंतर १४४ वर्षांनी रायगडावर एक दिवशी मकारांनी दुसऱ्या एका प्रवासाचा दिवस उगवला !

तो दिवस म्हणजे महाराष्ट्रातील किल्ल्यांच्या इतिहासातील एक अविशय दुःखदायक दिवस होय. पुण्यातून दुसरे बाजीराव पेशवे सन १८११ च्या नोव्हेंबर महिन्यामध्ये पुणे शहर सोडून बाहेर निघून गेले. त्यानंतर त्यांच्या पाठीमागे त्याचे राज्य आपल्या हस्तगत करून घेण्याचे प्रयत्न सुरू झाले. त्या वेळाची राज्याची बळकटी ही किल्ल्यांच्या बळकटीवर अवलंबून असे. पण ते बाजीरावाच्या राज्यातील किल्ले एका पाठीमागे एक हळुहळू इंग्लिशांच्या हस्तगत होऊ लागले. आणि सन १८१८ च्या एप्रिल महिन्यामध्ये खुद्द रायगड किल्ल्यावरही तोच दुर्धर प्रसंग येऊन गुदरला. इंग्लिशांच्या तापत्या माऱ्यापुढे बाकीचे किल्ले पडले तर पडोत; परंतु रायगडचा किल्ला हा अशा रीतीने हस्तगत होणे हे केव्हाही शक्य नाही, अशाच मर्दीची समजूत होती; आणि त्यामुळेच पुण्यात लढाईची गडबड सुरू होण्याच्या सुमारास श्रीमंत बाजीरावसाहेब यांच्या पत्नी वाराणशीबाई सुरक्षित रहाव्या, म्हणून त्यांना मुद्दाम रायगड किल्ल्याच्या हत्तला करण्यात आलेले होते. परंतु हत्तीचा डार पडला, म्हणजे अभेद्य किल्ल्यांच्या भिंतीतील अभेद्यपणाहि नष्टासा होता, असा अनुभव आल्याचे इतिहासामध्ये अनेक ठिकाणी आढळून येते; आणि तोच स्थिति रायगडच्या किल्ल्याची सन १८१८ च्या एप्रिल-मे महिन्यामध्ये दुर्दैवाने झाली !

महाराष्ट्रातील बाकीचे किल्ले एकापाठिमागून एक शरण येत चाललेले पाहून रायगडावरही आपल्या तापत्या प्रयोग करून पहावा, असे इंग्लिश अधिकाऱ्यांनी ठरविले; व लेफ्टिनेंट बर्नल प्रॉथर याची त्या काळावर नेमणूक करण्यात आली. बर्नल प्रॉथर याच्या हाताखाली काही पळटणी आणि तापखाना असे दोन प्रकारचे सैन्य घेण्यात आले होते. या सैन्याचे प्रवासाच्या सोयीसाठी दोन विभाग करण्यात आले. ताप्या वगैरे जाण्याला सोयीसाठी त्या पाहिले, म्हणून ताप्याच्या रस्त्याने सोपविलेले न तोफ



रायगडच्या आसपासच्या प्रदेशाचा नकाशा.

(पान ६० च्या पुढे.)

खान्याच्या तुकडीची रवानगी करून देण्यात आली. आणि शिपाई लोकांच्या पलटणी या लोणावळ्याकडील डोंगरांतील पायवाटानां जंयूसरच्या घाटाने खाला उतरल्या. व घाटाच्या पायथ्याशी म्दिक्ष्मपार्ली म्हणून जे गणपतीचे एक सुप्रसिद्ध स्थान आहे. त्या ठिकाणी ता. १२ एप्रिल रोजी दोन निगनाच्या दाटीनी आलेल्या पायदळांची आणि तांफखान्याची एकत्र गांठ पडली. त्यानंतर पार्ली येथे दोन दिवस मुकाम करून वनेल प्रोथर यांच्या हाताखाली रायगडच्या माहिमेवर निवालेले हे सैन्य पालीहून निराव्या-
नंतर दाटेंत असलेले तळे आणि घोंसळे हे दोन विळे देण्याकरिता तिकडे वळले. या सैन्याला वाटेंत ठिकठिकाणी पेशव्याच्या लोकांवद्दून अडथळा करण्यांत येत होता, व तळ्याच्या किळ्याजवळ इंदापूर म्हणून जें एक लहानमे गांव आहे, तेथे या इंप्रजी सैन्याला बरीच आडकाठी करण्यांत आली. कारण, पुण्यांत जरी या वेळी कित्येक बाबाजांत निगलेले हेति, तरी महाराष्ट्रांतल बाकांच्या ठिकाणी सगळीकडे सगळेच बाबाजांत अजून झालेले नव्हंत. तरी पण दुर्दैवाच्यापुढे पेशव्यांच्या स्वामिनिष्ठ नोकरांबाही पाड लागेनासा झाला; आणि इंदापूर येथे जे पेशव्यांचे शिपाई इंग्लिशांचा रस्ता रोखून करण्याचा प्रयत्न करीत होत, त्यांना माघार घ्यावी लागली. आणि त्यामुळे इंदापु-
पासून रायगडच्या बाजूचा पुढील रस्ता इंग्लिशांना मोकळा झाला. त्याचप्रमाणे तळे आणि घोंसळे या किळ्यांबाही मार्गे मोकळा होऊन ते दोन्ही किळे ता. १८ एप्रिल रोजी इंग्लिशांना आपल्या ताब्यांत घेतले. व त्यानंतर वनेल प्रोथर यांच्या हाता-
खालील या इंप्रजी सैन्याच्या तुंबळ्या ता. २३ एप्रिल रोजी इंदापुलाहून महास येऊन पोचल्या. आणि त्याच दिवशी रात्री रायगडच्या आसपासची टेहळणी करण्याकरता २०० युगेपियन शिपाई आणि २०० नेटिव्ह शिपाई हाताखाली देउन मेजर हॉल या मावाच्या एका ऑफसराला रायगडाकडे पाठविण्यांत आले. व बाकीचे सैन्य मागाहून महाडाहून निघून ता. २५ एप्रिल रोजी रायगडच्या पायथ्याशी येऊन पोचले. मेजर हाउ हा जो आपल्या बरोबर ४०० लोक घेऊन आधी रायगडच्या आसपासची टेह-
ळणी करण्याकरिता एक दिवस पुढे आलेला होता, त्याला रायगडच्या पायथ्याशी असलेल्या पेट्याजवळ पेशव्यांच्या ३०० लोकांनी अडविले. तेव्हा त्यांच्या दरम्यान बरीच मोठी चकमक उडाली व पेशव्यांच्या लोकांनी रायगडावरील हा हल्ला परतवि-
ण्याच्या कामी शिकस्तीचे प्रयत्न केले; परंतु त्यात त्यांना यश आले नाहा. अखेरिम रायगडच्या पायथ्याजवळील पेटा इंग्लिशाना काबीज केला. पुढे ता. २५ एप्रिल रोजी रायगडच्या पायथ्याशी इंग्लिशांचे रगळे सैन्य एका उमा झाल्यानंतर त्या किळ्यावर काणकोणत्या बाजूना वसविले इहं करावयाचे, याबद्दलचे मत ठरविण्यांत आले. सग-
ळेच सैन्य एकाच बाजूने नेऊन एकाच ठिकाणावर हल्ला करावयाचा, अशी इंप्रजी पद्धत नाहीं. त्यासाठी सैन्याचे निनिगळे विभाग करण्यांत आले; आणि निरानराव्या बाजूना तोफा डागून किळ्यावर सरबती सुरू करण्याचे ठरले. काणताही विश्वास जरीम आणावयाचा म्हणजे त्याच्यावर एकाच वेळी सर्व बाजूंनी इहं व्हावयाम पाहिजेत, हे जरूरच आहे.

व त्याप्रमाणें बर्बल प्रोथर याने आपल्या सैन्याची निरनिराळ्या ठिकाणी विभागणी केली होती. पण लष्करी कारणांशिवाय आणखीहि एका कारणासाठी अशी व्यवस्था करणे जरूर होते. कारण इतकें सगळें रैन्य त्या उन्हाळ्याच्या दिवसांत रायगडच्या पायथ्याशी एकाच ठिकाणी ठेवण्यात आले असते, तर रायगडचा किल्ला हस्तगत करण्याचे बाजूलाच राहून ते सगळे रैन्य पाण्यावाचून तहानिने तडफडून मेलें असतें. निरनिराळ्या ठिकाणी सैन्याची वाटणी करण्यात आल्यानंतर रायगडच्या डोंगरावर तोफा चढविण्याचे काम सुरू करण्यांत आले. पण हे बाही हलके काम नव्हत. इतर किल्लांची गोष्ट वेगळी; परंतु रायगड हा किल्ला उंचाला सध्यात जात आणि चढण्याला अनिश्चय अवघड. तेव्हा अशा डोंगरातून तोफा वर चढविण्याला इंग्लिशांना श्रास पडणे हे अगदीं साहजिकच होते. तरी पण जेथून किल्लावर मारा करिता येईल, अशी आजूबाजूच्या डोंगराची बाही टोके पाहून तेथे मोर्चे बांधण्यात आले व त्यावर काही तोफा उभारण्यात आल्या. परंतु रायगडच्या किल्लाची रचनाच अशी कीही बिल्क्षण आहे की, त्यामुळे जेथे तोफाचे गाळे जाऊन पडावयाला पाहिजेत, तेथे ते लागू होत नव्हते. शिवाय किल्ल्याला एका पाठीमागे एक आणि एकपेक्षा अधिक उंचीवर दुसरा असे पांचमांत दरवाजे होते. इतके दरवाजे जेव्हा पुढील, तेव्हा शत्रूचा आतील किल्ल्यामध्ये प्रवेश व्हावयाचा, अशी स्थिति असल्यामुळे इतर किल्लाचा जसा पटापट पाडाव करिता आला, तसा हा किल्ला आपल्याला स्वाधीन करून घेतां येणे शक्य नाही, असे तथील इंग्रजां अधिकाऱ्यांना वाटूं लागलें होते. व मुंबईसरकारलाही या गोष्टीची जाणीव होती. म्हणून गुजराथेंतून नुकत्याच परत आलेल्या ६७ व्या पायदळ पलटणीमार्शल सहा कंपनी कर्नल प्रोथर याच्या मदतीला मुंबई सरकारकडून पाठविण्यात आल्या. आणि मालवणच्या बाजूचे एक सर करून घेण्याकरिता जी ८९ वा पलटण गेली होती, तिच्यानैकीही आणखी एक तुकटी रायगडच्या रैन्याच्या मदतीला येऊन पोचली. व आणखी काही मोठमोठ्या तोफाही मुंबईहून मदतीस यावयाच्या होत्या. इतक्या गोष्टी होईपर्यंत मे महिन्याची ४ र्था तारीख येऊन पोचली. एप्रिलच्या २५ तारखेपासून मे महिन्याच्या ४ व्या तारखेपर्यंतचे मध्यंतर्चा इंग्लिशांचे हे आठदहा दिवस निवळ तयारी करण्यामध्येच गेले. व या मुदतीनंतर त्याची साधारणपणे तयारी झाली. पण इतके दिवस देखाल त्यांना तयारी करण्यास आपल्या लोकांकडून स्वस्थपणान मिळू शकवयाला नको होते. शत्रूची तयारी होऊन ते किल्लाच्या दरवाजाजवळ येतील किंवा किल्ल्यात येतील, तेव्हा आपण त्यांच्यावर हल्ला करूं आणि त्यांचा समाचार घेऊं, अशा समजुतीने किल्ल्यातील लोकांना आठदहा दिवसाच्या मुदतीमध्ये स्वस्थ बसणे बरोबर नव्हतें. शत्रूचे रैन्य रायगडच्या पायथ्याशी येऊन तळ देऊन राहिले आहे, हे समजल्याबरोबर रायगडावरच्या तोफांनी त्यांना आपल्या दाख्खोळ्यान भाजून काढायला पाहिजे होते. व शत्रूचे लोक आजूबाजूच्या निरनिराळ्या डोंगरांच्या टोकावर चढून तेथे आपल्या तोफा डागण्याकरिता मोर्चे बांधण्याचे काम करित असता त्यांना तेथे येऊं शकवयाचें नाहीं, त्यांना तेथें बांधलेले मोर्चे

उडवून टाकावयाचे, त्यांनी तेथे डागलेल्या तोफा जायबंदी करावयाच्या, त्यांचे गोळंदाज मारून टाकावयाचे आणि त्यांचा दाहगोळा पेटवून घावयाचा, ही कामे किल्ल्यावरील तोफांनी या वेळी करावयाला पाहिजे होती. विज्झ्यांत जो इतका दाहगोळा साठवून ठेविलेला होता, तो कशासाठी ? विज्झ्यांत ज्या इतक्या मोटमोठ्या तोफा ठेवण्यांत आलेल्या होत्या, त्यांचा दुसरा काय उपयोग ? आणि विज्झ्याच्या तटांच्या भिंतींना चौफेर मारा करता यावा म्हणून जी मोटमोठाली भोके बिळा बांधणारांनी इदाम ठेवून दिलेली होती, त्यांचा तर दुसरा हेतु काय होता ? पण पडत्या काळामध्ये मूळच्या कार्या पुरावे हेतु आणि उद्देश सगळे बाजूला राहतात; आणि जे दरवाजे शत्रूला अडविण्याकरिता म्हणून योजिलेले असतात, त्यातूनच घरभेदपणा शत्रूला दृक्च आत घेता; आणि शंका हीतांनी आपल्या गंडस्थळाच्या टक्करा मारल्या, ती ज्या अमेथ दरवाजावरील लोखंडाच्या मुळक्यांनी हत्तींची गंडस्थळे फुटतील, पण जे दरवाजे फुटावयाचे नाहीत, असले अमेथ विज्झ्याचे अमेथ दरवाजे फितुराच्या, घरभेदपणाच्या आणि इरामखोरपणाच्या नुस्त्या रदशाबरोबर शत्रूच्या प्रवेशाकरिता एकदम सताउ उधेड होतात ! इंग्लिशांचे लोक आजूबाजूच्या डोंगरावरून मोठे बांधीत होते, त्या वेळी किल्ल्यावरच्या तोफांनी त्यांच्यावर आपला भांडमार केला नसेल, असे नाही. पण नुस्त्या वरच्या तोफांनीच एकट्यांनी भडिमार करून काय व्हावयाचे आहे ! वरच्या तोफांच्या कामगिरीला विज्झ्याच्या खालच्या लोकांनाही मदत करावयाला पाहिजे; तरच काही तरी कार्य होणार. नाही तर विज्झ्यावरच्या लोकांनी तोफा सोडाव्या आणि खालच्या लोकांनी इमान सोडावे, अशी स्थिति झाली, तर मग काय करावयाचे ! ज्या वेळला शत्रु आपल्या किल्ल्यावर चाल करून येईल, त्या वेळला किल्ल्याच्यावरचे लोक आणि किल्ल्याच्या खालचे लोक या दोघांच्या कचाटीमध्ये जर शत्रूचे सैन्य पकडले गेले, तरच त्याचा फडशा उठणे शक्य आहे. अशा वेळी किल्ल्यावरचे शत्रूंची शिफाई करून शत्रूवर तोफांचे गोळे सोडीत असता खालच्या आजूबाजूच्या गांवांतील स्वामिनिष्ठ लोकांनाही करावयाचे असे एक कर्तव्यदम असते. आणि ते असे बा, आपला विज्झा आपल्यापासून घेण्याकरिता जो शत्रु आपल्यावर चाल करून आलेला असेल, त्याला आपण उग्रपणी, दाणादण दारे काही एक मिळू घावयाचे नाही; आणि अशा रीतीने त्याची चोहोबाजूनी अडवणूक करून त्याला ' मा या अडवणीच्या मुलुखात कोण आला ! ' असे करून सोडावयाचे. विज्झ्यावच्या गरनाळानी, बंदुकाना आणि बाणाना शत्रूचे जितके लोक मारता येतील, त्याच्यापेक्षा शत्रूचे जास्त लोक—इतकेच नव्हे, तर शत्रूचे सगळे सैन्याच्या सैन्य—आजूबाजूच्या गांवांच्या रहिवासी लोकांना या अडवणुकीच्या अगदी साध्या उपायाने सहज मारून टाकता येण्यासारखे असते. पण तसे करण्याला लोकांमध्ये रददेशनिष्ठा, स्वामिनिष्ठा, ऐक्यनिष्ठा, वगैरे सद्गुण जरूर लागत असतात. नेपोलियनचे प्रचंड सैन्य रशियावर स्वारी करण्याकरिता रशियामध्ये शिरले, तेव्हा तेथील स्वदेशनिष्ठ लोकांनी काय केले ? शत्रूला अग्रपणी आणि दाणादण मळू नये, म्हणून त्यांनी आपली उभा रीत जाळली, पण शत्रूला

बैरूणगोटा त्यांना मिळू दिला नाही ! त्याचप्रमाणे औरंगजेबाचे रक्षावाधे सैन्य महाराष्ट्राचा उच्छेद करण्याकरिता महाराष्ट्रामध्ये उतरले असता आपल्याकडील घनाजी जाधव आणि मंताजी घोरपडे यांना त्या एवढ्या मोठ्या प्रचंड सैन्याला आपल्या हाताखालील थोड्याशा लोकानिशी कसे जेरीस आणले ? त्यांना अडवणात नेऊन गनिमी काव्याने त्यांचा उच्छेद करण्यात आला, तो पूर्वीचा गनिमी कावा आजही आपल्यामध्ये उरलेला नाही, असे नाही. पण फक्त त्याची दिशा मात्र थोडीशी उलटी झालेली आहे. ज्या गनिमी काव्याच्या प्रयोगाने आपण शत्रूला जिंकवें, त्याच गनिमी काव्याचा प्रयोग हल्ली आपण एकमेकांवर करीत असून आपल्या पितुरीच्या आणि विश्वासघाताच्या गनिमी काव्याने आपण आपल्या देशाला गुलामगिरीच्या चिखलामध्ये काढून टाकण्याचे संकल्प करीत आहो ! रायगडचा किष्ना घण्याकरिता इंग्लिशचे सैन्य रायगडच्या घण्यामध्ये आले, त्या वेळेला आसपासच्या लोकांनी त्यांना जेरीस आणण्याला जे उपाय करावयाला पाहिजे होते, ते काणा केले नाहीत. सगळे लोक उदास आणि कर्तव्यमूढ झालेले होते. दुसरी एक आपल्या लोकांची चुकीची समजूत झालेली असते, ती अशी की, रायगडावर इंग्लिशांचा हल्ला आला, तर अशास्ताच्या वेळी आपण काय करावयाचे ! आपण सामान्य लोक म्हणजे काहीं पगार देऊन लढण्याकरिता ठेवलेले शिपाई नव्हे ! जे पगारी शिपाई असतील, ते वाटेल तर लढतील आणि त्याचा वाटेल तर जय होईल किंवा पराजय होईल ! आपल्याला त्याच्याशी काय कर्तव्य आहे ! असली उदासीनपणाची जी आ मघातकी वृत्ति आपल्यामध्ये बऱ्याच ठिकाणी दिसून येते, ती आपण आपल्या समाजामधून समूळ काढून टाकली पाहिजे. आपल्या देशाच्या स्वातंत्र्यावर घाला घालण्याकरिता कोणी शत्रु आला, तर अशा वेळी आपण सगळेच हं आपल्या देशाचे शिपाई आहोत आणि पगारी शिपायांपेक्षा आपण बिमरगारी लोक हे जास्त मोठ्या दर्जाचे शिपाई आहोत अशी भावना आपल्या सर्वांच्या मनांमध्ये दृढमूल झाली पाहिजे. आपल्या देशाच्या स्वातंत्र्यावर संकट आरे, तर आपण सगळ्यांनी पटापट गाळा व्हावयाचे आणि आपल्यातीलच कोणी तरी प्रमुख करून त्याच्या हाताखाली आण हुकमाखाली व्यवस्थित रीतीने जे जरूर असल ते कार्य करावयाचे, ही जी ग्रीक, स्पार्टन आणि रोमन लोकांमधील पद्धत त्या पद्धतीने दागण्यास आपण शिकले पाहिजे. पण सन १८१८ मध्ये जेव्हा इंग्लिश लोक शिवाजीचा किष्ना घण्याकरिता आले, तेव्हा शिवाजीचे नांव आणि शिवाजीची स्फूर्ति ही लोकांच्या अंतःकरणांतून मरण पावलेली होती; आणि जिकडे तिकडे बाळाजीपती स्फूर्ति उत्पन्न होऊ लागली होती ! इंग्लिशांच्या सैन्याला रायगडच्या घेच्यात दाणा पोंग मिळू देऊ नये, ही बळवता कोणाच्या मनांत आली असत तिचा नोंद, याच्याबद्दल तर शंकाच आहे. पण उलट आपल्या धान्याधुन्याला आणि बैरूणकाडीला जास्त भाव येत आहे, तर आपल्या शेजाऱ्याच्या आधा आपण आरला माल इंग्लिशांच्या बेमिरगारीत शिपाईमध्ये आणि मध्ये नेऊन विखला पाहिजे, अगदी कदाचित् अहमदाबाद त्या वेळी रक्षा लोकांच्यामध्ये सुरू झाल्या

असताठ ! पण ते लोक इतक्यावरच थांबते, तरीही फारसे कांही वाईट नव्हतें. पण कित्र्येकांची फितुरी आणि हरामखोरी इतकी पुढें गेलेली होती की, जेथून गोळा टाकला असतां नेत्रका किल्ल्यावर जाऊन पडेल, अशीही एक जागा गयनाक मडार या नांवाच्या एका इसमाने इंग्लिशांना दाखवून दिली ! पण या विश्वामघानाच्या क्रुन्यामाठी त्या बिचाऱ्या अप्रबुद्ध आणि दगित्री मनुष्यालाच काय नांव ठेवावात ! जेथे ब्राह्मणाच्या सांगत्या मुप्रबुद्ध आणि घनाढ्य लोकांमध्येही बाळाजिपिता वळण दगरोज अवशीपहाटे गिरविण्यांत येऊं लागलेले आहे, तेथे त्या गरीब बिचाऱ्या रायनाक महाराला दोष काणत्या तोंडांनं धावयाचा ! त्या बिचाऱ्याला आपलें राज्य म्हणजे काय, आपला देश म्हणजे काय आणि त्या देशाचें स्वातंत्र्य म्हणजे काय, हे कांदून माहांत असणां त्याचे टीचभर पोट हेंच त्याचें हिंदुस्थानचें राज्य आणि हाच त्याचा हिंदुस्थान देश ! त्या आपल्या टीचभर पोटार्चा खांच भग्ली, म्हणजे त्याच्या वळनेचाही अज्ञान अशा आपल्या देशाच्या स्वातंत्र्याचा त्याने काय म्हणून फिकार बाळगदी ! तरी पण आपण हेंही लक्षांत ठेविले पाहिजे की, विश्वासूराणा आणि स्वामिनिष्ठा हा एक नैसर्गिक धर्म आहे. कुन्यासारखा बिचशिकलेला आणि बिनशिक्षणाग प्राणी देखील कधीं बेइमान होत नाही, हे पाहून तरी बेइमानी लोकांनीं इमान शिक्षण्याच्या कामां कुन्याकडून धडे घ्यावे !

पण या वेळीं रायगडच्या किल्ल्यावर हल्ला कणाऱ्या इंग्लिश लोकांना पाठमागून शह देण्याकरतां कांणीच पुढे सरतावेले नाहींत, असें नाहीं. पूर्वी वायरलेस टेलिग्राफीचा साधनें जरी आस्त-वान आंशलां नव्हता, तरी एका किल्ल्यावरचा बातमी आमपासच्या किल्ल्यावर कळविण्याच काही मार्ग त्या वेळच्या लोकांनाही याजलेले होत. आणि तोफाच्या आवाजाना, किंवा मोठाले जाळ पेटवून, किंवा इतर कांही खुणांनीं ते लोक आपल्या बात-या दुसऱ्यांना कळविण्याचा कार्यभाग साधून घेत असत. अशा कांही उपायानीं अगर जासुदाच्या नोंदपानीं रायगडापासून कांही थोड्या अंतरावर राहणां रायगडाचे दोन धाकटे भाऊ—कांगोरीचा किल्ला व प्रतागडचा किल्ला—यांना आपल्या वडाले भावावर गुदगलेल्या प्रसंगाची बातमी कळली; व ही बातमी कळता क्षणांच त्या दोन्ही किल्ल्यावरचे मिळून कांही लोक खाली उतरले; व रायगडावरचा किल्ल्यावर इंग्लिशांच्या सैन्याच्या किल्ल्यावरून गोळे फेकांत असता, आणि पाठमागून जाऊन त्या शत्रुच्या सैन्याचा दोहोकडच्या माऱ्यामध्ये गाटावे, असा त्याचा विचार होता. आणि त्या उद्देशाने प्रतागडच्या आणि कांगोरीच्या किल्ल्याच्या पायथ्याशी साबित्री नदीच्या बांठी पोलादपूर म्हणून जे एक गाव आहे, तेथें हे लोक जमा झाले. परंतु हे लोक पाठमागून आपल्या सैन्यावर छापा घालण्या तैरिता येत आहेत, असे कळल्याबरोबर लेफ्टनंट क्रॉसबा हा त्या लोकावर चालून गेला. विजयधर्माच्या लहरी पक्षपातामुळे मरठे शिपायांच्या त्या वेळच्या त्या प्रयत्नाला यश आले नाहीं.

ही गोष्ट घडून आल्यानंतर आणि रायगडच्या सभोवतली तोफा डागण्याचे काम पुरे झाल्यानंतर रायगडच्या किल्ल्यावर इंग्रिजांना विशेष जोराने तोफांचा भडिमार करण्याला सुरवात केली. मे महिन्याच्या ४५ तारखेपासून लढाईला विशेष जोर येऊ लागलेला होता. व किल्ल्यावरचे लोक मोठ्या शौर्याने आपल्या किल्ल्याच्या बचावाचे काम करीत होते. किल्ल्यामध्ये त्या देवी श्रिमंत बाजीरावसाहेब पेशवे यांच्या पत्नी, वाराणशीबाई, या होत्या, हे पूर्वी सांगिलेलेच आहे. आणि त्यामुळे किल्ल्याचा बचाव करण्याचा आपल्यावर किती मोठी जबाबदारी येऊन पडलेली आहे, याची तेथील विद्वेदागला पूर्ण जाणीव उत्पन्न झालेली होती. हा विद्वेदार शेख अब्दुल या नांवाचा एक अरबच असून त्याच्या हाताखाली अरब, सिंधी, मराठे, पठाण, गोसावी, वगैरे निरानराख्या जातीचे मिळून सुमारे १००० शिपाई होते. आणि ते सर्वजण रावेंदिवस एकसारखे लढून किल्ल्याच्या संरक्षणासाठी आपल्या प्रयत्नांचा शिक्कस्त करीत होते. सर्वांच्या अंगात दीरश्रीचे वारे शिरलेले होते. आणि स्वदेशभक्ति व स्वामिनिष्ठा यांच्या योगाने त्यांच्या शरीरांतील सामर्थ्य द्विगुणितपणाने वृद्धित झालेले होते. हे स्वातंत्र्यदेवतेचे माहेरघर आहे, हा सगळ्या किल्ल्याचा राजा आहे, हा शिवाजीमहाराजांचा किल्ला आहे, हा रामदासांच्या भगव्या जेज्याचा आधारस्तंभ आहे, अशा प्रकारच्या उच्च भावनाना प्रचलित झालेल्या स्वातंत्र्याच्या योद्ध्यांची अंतःकरणे त्यांच्या मनगटांमध्ये दैवी सामर्थ्याची प्रेरणा कारत होती. सगळ्या महाराष्ट्रातील एका अशिश्य उंच अशा रणक्षेत्राच्या रंगभूमीवर आपण हे स्वातंत्र्याचे युद्ध खेळत आहो या वेळी महाराष्ट्रातील सगळ्या लोकांचे डोळे आपल्याकडे खालून वर लागलेले असतील ! आणि आजपर्यंत आपल्या देशाच्या स्वातंत्र्याकरिता लढून आणि धारातीर्थी देह ठेवून जे मुक्त झाले, ते सगळे महाराष्ट्रवाग्वी क्षणभर या युद्धदर्शनाच्या कुमुदलासाठी तात्पुरते वायुमय देह धारण करून आकाशातून खाली आपल्याकडे पहात असतील ! तेव्हा अशा समर्पण आपण पूर्ण शौर्याने लढले पाहिजे, अशा भावनेने त्या सर्वांची मन उदीपित झालेली होती. शिपायांची धांवपळ सगळ्या किल्ल्याभर चाललेली होती, आणि तोफेंत भरलेल्या दाहगाळा पेटून उडला जाण्याला जो अवकाश लागत होता, तोही गोलंदाजाना सहज होत नव्हता, इतकी त्यांची उत्सुकता वाढलेली होती. आणि एक शिपाई जायबंदी झाला, तर त्याची जागा घेण्याला दुसरा शिपाई पुढे आला नाही, असा एक क्षणही त्या वेळां फुकट जात नव्हता. किल्ल्यावर्गाल तोफांनी किल्ल्याच्या सभोवती इतका धूर पसरवून दिलेला होता की, ते जर चैत्रदशाखांचे दिवस नसत, तर हे इतके दाट धुकेंच पडले आहे की, काय असा कोणालाही भ्रम झाला असता. किल्ल्यावरचे सर्व शिपाई अशा रीतीने आपणच हाऊज मोठ्या शौर्याने आणि उत्साहाने लढत होते. पण बाजीरावाच्या पत्नी, श्री० सौ० वाराणशीबाई, याही त्यांना प्रोत्साहन देत होत्या; आणि एखादी आई आपल्या मुलांचे कौतुक करते, त्याप्रमाणे शिपायांच्या पराक्रमांना त्या वरचेवर शाबासकी देत होत्या. त्यामुळे वारस आणि वास्तव्यरस

यांच्या संमिश्रणाच्या योगाने त्या सर्व शिपायांची उंतःकरणे एकाच वेळी बठोरही झाली होती आणि कोमलत्वही पाकलेली होती.

इतक्या निस्सिम आणि निर्मळ अशा प्रवारच्या या प्रयत्नांना दश यादयाला पाहिजे होते ! पण ते येणार कसे ? हिंदुस्थान देशाच्या दुर्धर भवितव्यतेला आतां कांठ मुरवात होऊं लागलेली होती ! आणि त्यामुळे इंग्लिशांच्या बाजूकडील खालच्या खालच्या जागेवरील मोर्चावरून येणारे तोफेचे गोळे, जे अजून विलंबापर्यंत येऊं शकत नव्हते, तेही आतां जास्त उंचावरच्या जागेवरून किल्ल्यांत येऊन पडण्याला मुरवात झाली. किल्ल्यावर इंग्रजीं तोफांचा मारा लागू होण्याच्यापूर्वी ले. बर्नल प्रॉथर यांनी बाजीरावसाहेबांच्या कुटुंबाकरितां म्हणून एक पासपोर्ट पाठविला होता. त्या पासपोर्टचा अर्थ असा कीं, तुम्ही किल्ल्यातून निघून बाहेर पडून दुसरीकडे जाऊं इच्छित असलां, तर तुम्हाला आम्ही सुरक्षितपणे जाऊं देतो ! असा हा परवाना देण्याबद्दलचा निरोप पाठविणें या एका गोष्टीमध्ये किती तरी अनेक इंग्रजी युक्ता साठावलेल्या होत्या ! इंग्लिश लोक हे खियांच्याबद्दल फार उदार असतात, आणि बाजीरावसाहेबांपाशीं जी ते दुसरीकडे लढत होते तरी त्यांच्या स्त्रींच्या केसलाही धक्का न लागू देण्याची ते दक्षता बाळगीत होते, आणि या बाबतीत कित्येक रानटी मुसलमान सरदारांपेक्षा इंग्लिश अधिकाऱ्यांचें हें वर्तन किती तरी जास्त दाक्षिण्ययुक्त आहे, असा फुकटचा लौकिक यांत एक सहजगत्या अडाणी लोकांच्या दृष्टीने मिळून जातो ! पण असल्या कृत्रिम सौजन्याच्या निरोपाखाली किती तरी राजकाय डाव दडवून ठेवण्यांत आलेले असताना ! हा इंग्लिशांच्या सौजन्याचा निरोप म्हणजे विल्ल्याच्या आंतील लोकांमध्ये-बाजीरावसाहेबांच्या पत्नी व किल्लेदार यांच्या ऐक्याच्या दृष्टीमध्ये-हवुंकळु फूट पाडणारी ही एक लहानशी पाचरच होती ! असा सुरक्षिततेचा निरोप पोचल्यानंतर वाराणशीबाईंना दाटावें कीं, आपल्याला आयता पासपोर्ट मिळतो आहे, तर आपण या संकटामध्ये निवनाकारण कशाला सांपडावें ! आणि तो पासपोर्ट घेऊन वाराणशीबाई किल्ल्यातून सुरक्षितपणें निघून गेल्या, तर पाठीमागे किल्लेदार आणि त्यांचे शिपाई यांना साहजिकपणेंच असे वाटणार कीं, बाईसाहेब पासपोर्ट घेऊन निघून गेल्या, तर मग आता आम्हाला तरी पाठीमागे किल्ला लढवून काय करावयाचें आहे ! असे विचार उरपन्न होऊन किल्ला आयताव आपल्या घशामध्ये उतरवा, अशी या इंग्रजी पासपोर्टमध्ये शकलेली युक्ति होती. दुसरे कोणही असते, तर ते या साध्या युक्त्याला आणि या इंग्रजी संभावितपणाच्या जाळ्यामध्ये सांपडल्यादांचून खात्रीने राहिले नसते !

पण सुदैवानें वाराणशीबाई या तशा नव्हत्या. त्यांनीं या मायात्रीपणाच्या पासपोर्टाच्या निरोपाला झिडकारून टाकले आणि त्या किल्लेदाराला म्हणाल्या, “ मी असल्या या फसवेगिरीच्या मोहाला कधीही बळी पडणार नाहीं ! मी तुमच्या संरक्षणाखाली इतके दिवस येथे येऊन राहिलें; आणि आतां मी तुम्हाला संकटांत टाकून आपल्या देशाच्या शास्त्राच्या संरक्षणाखाली जाईन, असें तुम्हांला वाटतें ? तुम्ही माझ्या संरक्षणा-

साक्षी आपल्या जीवावर उदात्त झालां आहां ! अशा वेळीं माझ्या जीवाच्या संरक्षणासाठीं तुमचे जीव धोक्यांत घालून मी कशी जाईन ? मनुष्यप्राण्याला इतकें कृतघ्न कसें होतं येईल ! किंत्तेदार ! शेख अबदुल ! मी आपल्या जीवाच्या बचावासाठीं येथून एक पाऊल-भर देखील हालणार नाही ! निकडच्या जीवावर दरोज लढाईचीं हजारों संकटें कोसळत असतांना मी आपल्या या यःकथित जीवाच्या बचावासाठीं त्यांच्या शत्रूच्या संरक्षणा-खाली कशी जाईन ? किंत्तेदार ! येथील माझ्या सहवासिनें माझ्या पोटच्या मुलांच्या प्रमाणें या तुमच्या सगळ्या शिपायांवर माझें मातृप्रेम जडलेंलें आहे. या माझ्या मुला-बाळांना टाकून मी कांटे जाऊं ! किंत्तेदार ! तें कांहीं नाहीं ! आपण सगळेजण या किंत्तेच्याच्या तटावर उभे राहून शत्रूचा मारुं किंवा मरुं हा त्या शिवाजीमहाराजांचा क्लेश आहे ! या पवित्र किंत्तेचाला आपल्या कमकुवतपणानें आपण कोणत्याही प्रकारचा कलंक लावतां कामा नये !

एका अबलेच्या तोंडचे हे शब्द ऐकून कोणत्या शूर शिपायाच्या मनामध्ये रणप्रसंगाचा उत्साह उचंबळून येणार नाहीं ! पण कांहीं वेळानें या सगळ्या उत्साहाचा फागसा कांहीं उपयोग होईनासा झाला. शत्रूचे गोळे एकामागून एक किंत्तेचांत येऊन पडूं लागले व शत्रूंचे लोक खालच्या जागेवरील तोफा जास्त उंचावरच्या जागेवर आंढन आणून तेथून गोलदाजी करूं लागले. आणि रायनाक महाराजें दाखवून दिलेल्या जागेवर डागलेल्या तोफेचे गोळे तर अगदीं नेमक्या-नेमक्या ठिकाणींच येऊन पडूं लागले. पितुरीच्या गोळ्याचा नेम सहसा कधीं चुकत नाहींच ! ते नेहमीं अचुकच मारा करतात ! या फितुंगींच्या गोळ्यांनीं किंत्तेचावरील एक एक इमारत हळुहळू जमीनदोस्त होऊं लागली-किंत्तेचावरचीं शिपाई लोकांची घरे पेटलीं. किंत्तेचावरच्या मशिदी आणि महादेवाचा देवळे यांतून धूर निघूं लागले. किंत्तेचाच्या घुरजांच्या भिंती घडाघड कोसळूं लागल्या. किंत्तेचा-तीठ अनेक तळ्यांनघून आजूबाजूच्या दगडी कोसळून ती पाण्याच्या तळ्यांनिघर्जी विसरलावी डबकी झाली. शिवाजीमहाराजांच्या देवच्या ज्या कांहीं जुन्या इमारतींच्या दगडी भिंती उभ्या होत्या, त्यांविही दगड कोसळून पडूं लागले. फार काय, खुद्द शिवाजी महाराजांची जी समाधि होती, तीही कोसळून पडण्य्या दगडांच्या आणि विटांच्या ढिगाखालीं दिसनाशीं झाली. शिवाजीमहाराजांच्या वेळचा जो एक बाडा होता, त्या बाड्याला आण लाहून त्याच्या जवाबा आकाशांत जाऊं लागल्या. कितल्यावर पाण्याला पाणी नाहीं, खाण्याला अन्न नाहीं, आणि राहण्याला जागा नाहीं, अशी ही दुर्धर स्थिति उत्पन्न होत बाळुडी होती, तरी इमानी मुसलमान किंत्तेदार शेख अबदुल आणि त्याच्या हाताखालचे अरब आणि पठाण, मराठे आणि गोपादी, हे लढाईचीं शिकस्त कवीतच होते. व आपल्या चोहों बाजूंनीं कोसळणाऱ्या इमारतीं, जळणारे राजदाडे, जडून गेलेल्या दारांच्या राखेचे ढीग आणि मेल्ल्या शिपायांचीं प्रेतें, रान्यामध्ये शौर्यानें आण शांत-पणानें उभ्या राहून वागणशीबाई ह्या आपल्या पुत्रवत् मानलेल्या रक्ष शिपायांना न टाकीं लढाई चालू ठेवण्याबद्दल एकसारख्या प्रोत्साहन देत होत्या. तरी पण आपल्या

देशाचे दुदैव असें कीं, इतक्याही मानवी प्रयत्नांना अखेरीस यश येण्याची कांहीं चिन्हें दिसतना ! त्या वेळीं किल्ल्याच्या भिंतांना असें वादूं लागलें कीं, आणि वर्षानुवर्ष येथें कुकट उभें राहून काय केळें ? तेव्हां आतां तरी आण आल्या जन्माचे सार्थक करूं या आणि आतां आपल्याला कोसळाव्याचेव असेल, तर आंतल्या बाजूला आपल्याच लोकांच्या अंगावर न कोसळतां बाहेरच्या बाजूला तरी आपल्या या देहाचा देशकार्यासाठीं कडेलोट करूं या ! आणि असें करतांना त्यांत आपल्याबालीं आपण शत्रूच्या पांचपन्नास लोकांना चिरडून टाकलें, तर तेवढें तरी पुण्य आपल्याला लागेल ! किल्ल्याच्या पठारावर अनेक लहानमोठे दगड पसरलेले होते. त्यांनाही शिवाजीमहाराजांच्या त्या आदल्या किल्ल्याची ही दशा झालेली पाहून रडूं येऊं लागलें ! आणि ते आपल्या आसपासच्या लोकांना असें म्हणूं लागलें कीं, 'अहो ! आम्हाला तरी कोणी येथून उचलून खाली शत्रूच्या अंगावर ढकलून या हो ! म्हणजे आम्ही तरी त्यांना चिरडून टाकूं आणि त्यांच्या मार्गांत आडवे होऊन त्यांना वर येऊ देणार नाहीं. ! किल्ल्यांत तेल्याच्या कढदां किती तरी सांठवून ठेवलेल्या होत्या. त्या सगळ्या विस्तवावांचून कंधानेव संतप्त होऊन असें म्हणूं लागल्या कीं, 'आम्ही आधीच ताल्लेल्या आहोत. आतां आमच्यात तेल ओतून खाली थोडा जाळ लावा, आणि आमच्यातील तापलेले तेल शत्रूच्या अंगावर आता, म्हणजे तें तेल तरी त्यांना भाजून काढील हो ! '

अशा प्रकारची त्या किल्ल्यावरील सर्व सचेतन आणि अचेतन वस्तूंमध्ये रणसंप्रामाची एक प्रकारची अत्यंत तीव्रता उत्पन्न झालेली होती; आणि अजूनही प्रयत्न वेले, तर दश येईल, अशा आशा वाटून होती. यशामाठीं एकाकडे परमेश्वराचे धांव करण्यांत येत होते आणि दुसरीकडे शत्रूवर निरनिराळ्या प्रकारचा शस्त्राग्ने पेंकण्यांत येत होती. अजूनही अगदींच निशा झालेली होती, असें नाही. कारण किल्ल्यातील बाकीच्या ठिकाणांवर जरी इंग्रजांचे गोलं येऊन पडत होते, तरी किल्ल्यातील दारूचे कोठार हें अद्यापि सुरक्षित होते. त्याच्या जोरावर "आम्हांला खावयाला अन्न नसलें, तरी हरकत नाही, पण आमच्यापाशीं जोंपयेंत दाहगोळा आहे, तोपयेंत आम्ही लढल्यावांचून राहणार नाहीं," अशा प्रकारचें निर्वाणचें जात्रासन किल्लेदार शेख अबदुल हा वाराणशीबाईंना देत होता. पण हे त्याचें बोलणें ता. ६ मे रोजीं तिसऱ्या प्रहरां चार वाजण्याचे सुमारास चाललेले असतांना रायनाक महाराजांच्या फितुरीचा एक गोळा नेमका दाहगोळ्याच्या कोठारावर येऊन पडला ! आणि सान्या विल्लामर एकच भडका उठून गेला !

दाहगोळ्याच्या कोठाराला आग लागल्यामुळे त्याचा धका इतका मोठा बसला कीं, तो सगळा रायगडचा डोंगर क्षणभर हादरून गेल्यासारखा वाटला; आणि त्याचा गडगडाट आकाशामध्ये इतक्या मोठ्यानें दुमदुमून गेला कीं, स्वर्गस्थ आत्मेही त्याच्या योगाने दचकून जाऊन इकडे तिकडे पाहूं लागले ! त्या वेळीं एका बाजूला तान्हाजी नालुसरे आणि दुसऱ्या बाजूला बाजी देशपांडे व त्यांच्या मध्यभागी शिवाजीमहाराज, असे त्रिवर्ग नंदनवनामध्ये अमृतपान करीत बसलेले होते. त्यांनीं खालीं दृष्टि पेंकली,

तो आपल्या रायगडावरून आगीच्या ज्वाळा आणि धुरावे लोट रायगडावरची दुःखदायक बातमी आपल्याला सांगण्याकरिता आपल्याकडेच येत आहेत, असे त्यांना आढळून आले. त्याबरोबर आपल्यापुढील अमृताचे चवक बाजूला साहज ते तिघेही घाईघाईने वातावरणातून अदृश्य रुताने बरेच खाली उतरले. आणि त्यांनी अश्रुपूर्ण नेत्रांनी रायगडच्या परिस्थितीचे सर्व बाजूंनी बारकाईने निरीक्षण केले. त्या वेळी एका टेकडीवर आपला एक देशबांधव रायगडावर आणखी गोळे कोठे फेंकावे हे इमजी गोलंदाजांना सांगत असलेला त्यांच्या दृष्टीस पडला ! आणि तो देखावा पाहून त्या तिघांचीही अंतःकरणे त्या आगीच्या ज्वाळपिक्षां त्या दिसलेल्या देखाव्यानेच जास्त करून गेली ! त्या वेळी त्या तिघांनीही एकदम दुखाचे दीर्घ निश्वास टाकले; आणि तान्हाजी शिवाजी महाराजांच्या मुखाकडे पाहून म्हणाला, “ महाराज, धोरपडोच्या शेंपडीला दोर बांधून आणि आपला जीव धोक्यात घालून आम्ही-नव्हे, नव्हे, आपल्या पायांच्या नोकरांनी-कोंडाण्यासारखे किल्ले फुकट काबीज केले ! ” “ मलाही, महाराज, असेच वाटते की, ” बाजी देशपांडेही त्याच वेळी डोळ्यांतील अश्रु पुशीत पुशीत म्हणाला, “ आपल्या देशाच्या स्वातंत्र्याच्या संरक्षणासाठी पवनखिंडीतील रस्ता अडवून आणि आपल्या प्राणांचे बळी देऊन आम्ही आज अखेरीस काय साधिले ! ” हे अशा प्रकारचे दोघांचे उद्गार ऐकून शिवाजीलाही अतिशय वाईट वाटले व तो दांतओठ खात म्हणाला; “ या फितुरीसारखा देशाचा शत्रु दुसरा कोणी नाही ! आपल्या देशातून या फितुरीचा समूह उच्छेद व्हावा म्हणून मी चंद्राव भोऱ्यांना आधी मारून टाकले ! तरी पण आज त्यांच्या जागी दुसरे चंद्राव मारे उत्पन्न झाले असून ते फिरून आपला देश गुलामगिरीत घालण्याला मदत करीत आहेतच ! आणि आज हा माझा आवडता एकलौजी जवत आहे, तो इंग्लिशांच्या तोफांनी जवत नसून आपल्याच देशबांधवांच्या फितुरीने जाळला जात आहे ! या किल्ल्यावराला ही माझी सगळी पूर्वपक्वित सधळ उद्ध्वस्त झालेली पाहून माझ्या मनाला किती तरी खेद होत आहे ! पण माझे महाल आणि माझे राजवाडे नष्ट झाले, तर ते खुशाल होवोत; पण ज्या महादेवाची मी निवृत्त पूजा करीत असे आणि जो महादेव मला स्वातंत्र्याच्या स्फूर्त्या देत असे, त्या महादेवाचे देऊबही हे येथे छिन्नाविच्छिन्न झालेले दिसत आहे ! हे महासाध्वि वाराणशीबाई, जेथे देवांनी आपल्या देवळांची ही स्थिति करून घेतली, तेथे आपण आपल्या नष्ट होणाऱ्या मानवी वैभवाबद्दल खेद करून काय होणार ! असो ! त्याच देवता जेव्हा आपल्या देशावर तुमच्यासारख्यांच्या सदगुणांनी आणि सदाचरणांनी संतुष्ट होतील, त्या वेळी फिरून आपल्या देशाला हे सगळे पूर्वाचे वैभव लवकरच परत मिळेल ! असे म्हणून वातावरणातील त्या त्रिमूर्ति नाहीशा झाल्या. पण वाराणशीबाई यांना मात्र आपले कोणी तरी अत्यंत कोमल शब्दांनी शांतवन करीत आहे, असा एक क्षणभर भास झाला !

असो. दाहत्या कोठारातच आग लागल्यानंतर किल्लेदाराच्या आशेचा शेवटचा तंतु तुटून गेला; आणि आता आपला याच्यापुढे निभाव लागणे शक्य नाही, अशी सर्वांची खात्री झाली. आणि संध्याकाळच्या काळोखाबरोबर किल्ल्यावर जिकडे तिकडे निराशेबाही काळोख पसरून लागला जवळच्या राजवाड्यांच्या आणि इतर इमारतींच्या

प्रकाशानें तो दोन्हीही प्रकारचा अंधकार कमी न होता उलट जास्तच मेसुर भासू लागला. किल्ल्यावरील लोकांची ती रात्र अशा रीतीनें कशी तरी गेली; आणि दुसऱ्या दिवशांच्या प्रातःकाळानें किल्ल्याच्या पायऱ्यांजवळच्या बाडीमध्ये उभय पक्षांच्या लोकांच्या दरम्यान तडजोडीवें बोलणें चालूचें पाहिजें ! ता ७ रोजीं सकाळीं आठ वाजतां उभय पक्षांकडील लोक तहान्या अटी ठरविण्याकरितां एकत्र बसले. किल्ल्यावरच्या लोकांना विचार करण्याकरितां पांच तासांची मुदत देण्यांत आली. परंतु किल्ल्यावरील लोकांचा कांहीं विचार ठरेना; व सुबविलेल्या अटी कबूल करण्याचें त्यांनीं नाकारलें; तेव्हां ता. ७ रोजीं तिसरे प्रहरां फिरून गोळीबाराला सुरवात झाली, व तो गोळीबार ता. ८ च्या सकाळपर्यंत चालू होता. त्यानंतर फिरून उभय पक्षांमध्ये तहावें बोलणें सुरू झालें. किल्लेदार, शेख अबदुल, यानें आपल्याला योग्य अटी मिळाल्यात, म्हणून पुष्कळ आडेवेढे घेतले; आणि अखेरीस ता. ९ रोजीं तिसरे प्रहऱ्यापर्यंत वाटाघाटी होऊन एकदांवा उभय पक्षांमध्ये तह ठरला. किल्ल्यावर असलेल्या सर्व शिपाई लोकांना आपलीं हत्यारें आणि आपलीं खाजगीं माऊमिळकत बरोबर घेऊन जाण्याला परवानगी असावी; किल्लेदार शेख अबदुल याला आपल्या नोकरांसह आणि हत्यारांसह पुण्यांत राहण्याची परवानगी असावी; वगैरे अटी ठरून किल्ला खालीं करून देण्याचें मुकर झालें. त्याप्रमाणें ता. १० मे रोजीं तिसरे प्रहरच्या सुमारास ले. कर्नेल प्रोथर हा आपल्या लोकांसह किल्ल्यावर जाऊन त्यानें किल्ला आपल्या ताब्यांत घेतला; आणि बाजीरावसाहेबांच्या पत्नी, बाणाणशीबाई, यांच्याबरोबर हत्ती, उंट व शंभर शिपाई असा लढाजमा देऊन त्यांची पुण्याला रवानगी करून देण्यांत आली. इंग्लिशांनीं किल्ला आपल्या ताब्यांत घेतला, त्या वेळीं त्या किल्ल्यावर एकही इमारत जळत्यावाचून धड राहिलेली नव्हती. फक्त धान्याचें एक कोठार मात्र कांहीं एक खराबी न होता शिल्लक राहिलें होतें. या किल्ल्यावर इंग्लिशांना पांच लाख रुपये रोकड सांठले, अशी इंग्लिश इतिहासकारांनीं कबुली दिलेली आहे.

सन १८१८ तीस मे महिन्याच्या १० तारखेला रायगडाच्या किल्ल्याची वर वर्णन केल्याप्रमाणें स्थिति झालेली होती. सन १८७४ च्या जून महिन्याच्या ६ व्या तारखेची रायगडाची स्थिति कोणीकडे आणि या वेळची ही स्थिति कोणीकडे ! सन १८७४ मध्ये शिक्षाजीचा-नव्वे, महाराष्ट्राच्या स्वातंत्र्याचा-राज्याभिषेक रायगडावर झाला आणि सन १८१८ मध्ये महाराष्ट्र स्वातंत्र्याच्या सिंहासनावरून पदच्युत होऊन त्याच्या हातापायांत गुलामगिरीच्या बिड्या ठोकण्यांत आल्या ! सन १८७४ मध्ये रायगडावर स्वातंत्र्याचें निशाण चढविण्यांत आलें ! पण सन १८१८ मध्ये त्याच रायगडावरील स्वातंत्र्याचें निशाण खालीं करण्यांत येऊन इंग्रजांचा वादटावर चढावेण्यांत आला ! १४४ वर्षांच्या एवढ्याशा अवधीमध्ये हे इतके फेरफार झाले ! रायगडाच्या किल्ल्याची फक्त एका दीड शतकामध्ये अशा प्रकारची ही दोन स्थित्यंतरे झाली पाहून ' दैवाची गति त्वेतिव्र आहे ! ' याच्याशिवाय कोणाच्या तोंडून दुसरे काय उद्गार बाहेर पडतील !

महाराष्ट्रांतील किल्ले.



महाराष्ट्राच्या निरनिराळ्या भागांतून सध्याद्रिच्या निरनिराळ्या रांगा चोहोंकडे पसरलेल्या असल्यामुळे महाराष्ट्राची भूमि ही किल्ल्यांच्या उत्पत्तीला नैसर्गिक रीतीनेच फार अनुकूल अशी आहे; व या कारणा-मुळे महाराष्ट्रामध्ये किल्ल्यांची जितकी संख्या आहे, तितकी ती इतर कोठे जाचेतच असेल. ह्या सध्याद्रिपर्वताच्या शिवाय महाराष्ट्राच्या रचनेमध्ये आणखी एक विशेष आहे, तो असा की, सध्याद्रिपर्वताची रांग उत्तरेपासून दक्षिणेपर्यंत महाराष्ट्राच्या पश्चिमेच्या अंगाला पसरलेली असून त्या सध्याद्रिपर्वताच्या पश्चिमेला थोडक्याच अंतरावर समुद्राचा किनारा लागून राहिलेला आहे; व सध्याद्रि पर्वतामधून निघालेल्या अनेक नद्यांच्या प्रमाणे त्याच पर्वताच्या उदरामधून जन्म पावलेले अनेक डोंगरही थेट समुद्र किनाऱ्याला जाऊन मिळालेले आहेत. हे डोंगर जेथे समुद्राला जाऊन मिळाले आहेत, तेथे बहुतेक ठिकाणी निरनिराळ्या खाऱ्यांच्या तोंडांशी विल्ले बांधलेले असल्याचे आपल्याला आढळून येते. या दृष्टीने मुंबईपासून गोव्यापर्यंतच्या समुद्रकिनाऱ्याचे आपण निरीक्षण केले, तर या किनाऱ्याच्या काठच्या डोंगरावरून आणि क्वचित् ठिकाणी समुद्रामध्येही अनेक विल्ले असल्याचे आपल्याला दिसून येते. खांदरी उंदेरी, अल्लिबागचा किल्ला, रेवढ्याच्या खाडीच्या जवळील टेकडीवरील किल्ला, जंजिऱ्याचा किल्ला, बाणकोट, मंडणगड, अंजन-वेल, जयगड, रत्नागिरी, देवगड, सुदर्णदुर्ग, इत्यादि समुद्रकाठचे विल्ले सुप्रसिद्ध आहेत. हे किल्ले महाराष्ट्राचे समुद्राच्या बाजूकडून संरक्षण व्हावे म्हणून योजण्यात आलेले आहेत. व त्यांच्याशिवाय बाकीचे जे शेंकडे किल्ले सध्याद्रिच्या डोक्यावर विराजमान होत असलेले साऱ्या महाराष्ट्रभर दिसून येतात, त्यांच्याकडून महाराष्ट्रातील अंतः प्रदेशाचे संरक्षण केले जावे, अशी ते किल्ले बांधणारांची अपेक्षा असली पाहिजे, असे दिसते.

हे जे अनेक विल्ले महाराष्ट्रभर पसरलेले दिसतात, ते आजकालचे बांधलेले आहेत, असे नाही. हे विल्ले शिवाजीमहाराजांनी बांधले, अशी महाराष्ट्रामध्ये सामान्य समजूत आहे. पण ती बरोबर नाही. यांच्यापैकी बहुतेक विल्ले फार पुरातन काळामध्ये बांधले गेलेले असले पाहिजेत, असे त्यांच्या अंतःप्रमाणावरून दिसून येते. किल्ल्याला संस्कृतमध्ये 'दुर्ग' असा प्रातिशब्द आहे, हे सर्वांना माहितच आहे. त्यावरून असे एक खाभाविक अनुमान कोणत्याही रत्नामध्ये उत्पन्न होते की, या सध्याद्रि पर्वतावरिल ही अनेक दुर्गम स्थळे सृष्टिवेत्तेने जेव्हा निर्माण केली असतील, तेव्हापासून प्रथमतः दुर्गांची कल्पना आणि मागाहून काही काळाने दुर्गांची प्रत्यक्ष रचना त्या त्या ठिकाणी अस्तित्वात

वालेली असली पाहिजे. ज्यांचे इतिहास हल्लीं छुप्त झालेले आहेत, अशां किती तरी राज्ये आपल्या या महाराष्ट्रामध्ये आतापर्यंत होऊन गेलेलीं असलीं पाहिजेत. आणि राज्ये म्हटलीं म्हणजे त्यांच्या संरक्षणासाठीं त्यांच्याबरोबर किल्ल्यांची कल्पना आलीच. खुद्द बेदामभंगेही किल्ल्यांच्या कल्पनांचे उद्देश आढळतात. परंतु त्याच्या नंतरच्या रामायण, महाभारत, इत्यादि ग्रंथांमधून तर त्यांची अवश्यकता आणि त्यांची वर्णने सविस्तर रीतीने दिलेली आहेत. त्याचप्रमाणे कौटिल्याचे अर्थशास्त्र, कामंदकनीति, शुक्रनीति, वगैरेसारख्या राजकारणाविषयांच्या प्राचीन ग्रंथांमध्येही किल्ल्यांच्या महत्त्वाची वर्णने आपल्याला वाचावयाला मिळतात. या सगळ्या पुराव्यावरून पाहता हे किंसे किती जुने असले पाहिजेत, याची कल्पना येते. कित्येक किल्ल्यांवरून जुन्या छिन्नाविच्छिन्न झालेल्या देवतांच्या मूर्ति किंवा पूर्वीच्या निरनिराळ्या तऱ्हेच्या नक्षीचे नमुने अद्यापिही कोठे कोठे पहावयाला मिळतात. व त्यावरूनही या किल्ल्यांचा प्राचीनपणा प्रस्थापित होतो. बौद्धांच्या वेळच्या मूर्ति किंवा त्यांचे अवशेष काहीं ठिकाणी सांपडतात; त्यावरून ते किंसे बौद्धांच्या वेळेचे असले पाहिजेत, हें उघड होतें. व पुष्कळ किंसे पूर्वी महाराष्ट्रांत होऊन गेलेल्या कलचूर, आंध्रप्रस्थ, शिलाहार, यादव, वगैरे घराण्यांतील हिंदू राजांनाही बांधलेले असले पाहिजेत. त्यानंतर जेव्हा दक्षिणेंत मुसलमानांच्या स्वाऱ्या होऊ लागल्या, तेव्हा यांनी काहीं किंसे त्यांच्या ताब्यांत गेल्यामुळे तेथें मुसलमानांच्या मशिदींचे आणि त्यांच्या शिल्पकामाच्या पद्धतीचे कित्येक अवशेष आजही पहावयाला मिळत आहेत. अशा रीतीने फार प्राचीन काळापासून चालत आलेले हे किंसे जेव्हा शिवाजी महाराजांच्या हातीं आले, तेव्हा त्यांनी त्याची डागडुजी केली, व त्यांनी आपल्या गरजेप्रमाणे काहीं नवीनही रचना केल्या. पूर्वीच्या काळां या किल्ल्यांचा कोणी कसा उपयोग केला आणि त्यांच्यापासून कोणी किती फायदा करून घेतला, हें समजण्याला प्राचीन इतिहासाचे आज आपल्यापाशीं काहीं साधन नाही. परंतु शिवाजीमहाराजांनी मात्र या किल्ल्यांपासून पूर्ण फायदा करून घेतला, हें महाराष्ट्राचा इतिहास आज आपल्याला प्रत्यक्ष सांगू शकत आहे. व त्यामुळे शिवाजीच्या वेळेपासून या किल्ल्यांचे महत्त्व पेशवाईच्या अखेरपर्यंत पूर्णपणे कायमही टिकलें होतें.

लढाई करण्याच्या बाबतींतील शिवाजीमहाराजांची पहिली पद्धत आणि पेशव्यांची अखेरची पद्धत त्यांच्यामध्ये जरी काहीं अंतर पडलेले होतें, तरी त्यामुळे पेशवाईच्या अखेरीसही या किल्ल्यांच्या महत्त्वाला कोणत्याही प्रकारचा कमीपणा आलेला नव्हता. बहुतेक नेहमीं डोंगरांच्या दऱ्याखोऱ्यांतील किल्ल्यांत रहावयाचे आणि शत्रूवर छापा घालून फिरून त्याच किल्ल्यांत येऊन आश्रय घ्यावयाचा, ही पद्धत नवीन स्वराज्य-संस्थापना करणाऱ्या शिवाजीला आणि त्याच्या मावळ्यांना अवश्यकच होती. परंतु शिवाजीमहाराजांच्या पुढील पिढींतील पेशवे हे शिवाजीमहाराजांच्या वेळच्या डोंगरी आणि गानेमी काव्याच्या लढाईच्या फार पुढील परिस्थितीपर्यंत जाऊन पोचलेले होते. शिवाजीमहाराजांच्या वेळच्या प्रसिद्ध लढाया पाहिल्या, तर तोरणा, राजगड, प्रतापगड,

रायणा, पुरंदर, सिंहगड, वगैरे किल्ल्यांच्या डोंगराळ मुलुखांतच त्या झालेल्या आहेत. पण त्यांच्या पुढील काळांतील पेशव्यांच्या लढायांचीं रणक्षेत्रें डोंगराळ मुलुखांतून निघून मोठ्ठ्या मैदानावर आलेलीं होती. उदगीरची लढाई, राक्षसभुवनची लढाई, पानिपतचा लढाई, खडर्गची लढाई, वडगांवची लढाई, वगैरे पेशव्यांच्या ज्या लढाया त्या या प्रांतीच्या निदर्शक आहेत. शिवाजीच्या वेळच्या सैन्याची संख्या आणि पेशव्यांच्या वेळच्या सैन्याची संख्या यांच्यामध्येही महदंतर पडलेलें आपल्याला दिसून येतें. शिवाजीच्या एकंदर सैन्याचा आंकडा दहापांच हजारोंच्यावर क्वचित्च गेलेला असेल, परंतु पेशव्यांचें पानिपत येथील सैन्य लाखाच्याही वर गेलेलें होतें. अशा अनेक दृष्टींनीं पाहतां सतराव्या शतकाच्या सुरुवातीची लढाईची पद्धत आणि अठराव्या शतकाच्या अखेरीची लढाईची पद्धत यांच्यामध्ये जरी हल्ल हल्ल अंतर पडत चाललेलें होतें, तरीही पेशव्यांच्या वेळीं सुद्धां किल्ल्यांचें महत्त्व कमी झालेलें होतें असें नाहीं. पेशवाईच्या वेळेचे राजे कोणीही प्रत्यक्ष किल्ल्यांमध्ये सदादित रहात नसून सपाट मैदानावर लहान लहान भुईकोट विल्ले बांधून त्यांत ते आपले राजवाडे उभारीत असत, हें जरी खरें असले, तरी खजिना ठेवणें, धान्य सांठविणें, दाख्खाचा तयार करणें, कैद्यांना कोंडून ठेवणें, वगैरे अनेक प्रकारच्या राजकीय कार्यांसाठीं या किल्ल्यांचा पेशवाईमध्येही उपयोग करण्यांत येत असे. व अशा दृष्टींनीं या किल्ल्यांचें त्या वेळांही फार महत्त्व होतें.

दुसऱ्या बाजारावसाहेबांनीं इ. स. १८१७ मध्ये इंग्लिशांच्या जुलूमाला बटाळून इंग्लिशांशी लढण्याचा जेव्हां निश्चय केला, तेव्हां त्या वेळच्या वर्णनांमध्ये आपल्याला असें आढळून येतें कीं, बाजीरावसाहेबांनीं लढाईची जी तयारी केली, त्यांत त्यांनीं महाराष्ट्रातील या अनेक किल्ल्यांच्या बंदोबस्ताकडेही विशेष लक्ष पोंचविलेलें होतें. सर्व किल्ल्यांवर दाख्खाळा, दाणागोटा, शिबंदीचे व इतर शिपाई, वगैरे बाबतींमध्ये त्यांनीं तेथे कडेकोट बंदोबस्त करून ठेवलेला होता. पार्श्वमेकडील समुद्रकिनार्यावरील कुमठा, अचरें, मालवण, सुवर्णदुर्ग, मंडणगड, रामगड, पालगड, ताम्हनगड, रसाळगड, महिपतगड, लिंगाणा, भगवंतगड, देवगड, वगैरे ठिकाणांचा त्यांच्याकडून चांगला बंदोबस्त करण्यांत आलेला होता. त्याचप्रमाणें पुण्यापासून कोंकणच्या आसपासच्या बाजूचे लोहगड, बिसापूर, तुंग, तिकोना, राजमाची, कुहरी, गंगा, नानोशी, पाली, भोरप, अवचितगड, रायगड, तळेंचोसाळें, कांगोरी, वगैरे ठिकाणचे जे विल्ले, त्यांच्या बंदोबस्ताकडेही त्यांनीं पूर्णलक्ष पोंचविलेलें होतें. पुणें जिल्ह्याप्रमाणें सातारा जिल्ह्यामध्येही सद्दाद्रीच्या रांगा जिकडे तिकडे पसरलेल्या असल्यामुळे साताराचा प्रांत हेही किल्ल्यांचें एक मोठें केंद्रस्थान आहे. या प्रांतांत खुद्द साताराचा अजिंक्यतारा हा सर्व किल्ल्यांचा गजा असून त्याच्याशिवाय, प्रतापगड, वासोटा, मसूर, वसंतगड, सदाशिवगड, मच्छिंद्रगड, इसलामपूर, वाळवा, पांडवगड, कमळगड, कार्लिजा, चंदनवंदन, विराटगड, कुंडलगड, असे अनेक विल्ले साताराच्या सर्व डोंगराळ मुलुखांतून आणि सपाटीवर पसरलेले आहेत. कर्नाटक हा प्रांत हल्लीं भाषाभेदानें महाराष्ट्रापासून थोडासा निराळा पडत चाललेला आहे; परंतु आपण हल्लीं ज्या वेळांचें

निरीक्षण करीत आहों, त्या वेळां म्हणजे पेशवाईचे अखेरीस कर्नाटक प्रांत आणि महाराष्ट्र प्रांत या दोघांचा अगदीं एकजीव झालेला होता. विजापुरच्या मुसलमानी बादशाही-विरुद्ध जेव्हां कर्नाटक आणि महाराष्ट्र या दोघांनाही झगडावें लागत होतें, तेव्हांपासूनच या दोन प्रांतांचे विशेष सख्य जमलेलें होतें; व बापू गोखले यांचे पूर्वज हे पूर्वीपासून धारवाडकडे रहात असल्यामुळे कर्नाटक आणि महाराष्ट्र यांच्यामधील तो स्नेहभाव जास्तच वृद्धिंगत झालेला होता. शिवाय रास्ते, पटवर्धन, वगैरे सरदारांच्या पराक्रमानें आणि सौजन्यानेंही या दोन प्रांतांच्या एकीकरणामध्ये पुष्कळ भर पडलेली होती. अशा रीतीनें महाराष्ट्राशीं संलग्न झालेल्या कर्नाटकामध्येही धारवाड, गदक, हुमल, हुबळी, मिसरी कोटा, बदामी, व गलकोंट, सोलापूर, बेळगांव, पाचछापूर, गोकक, वगैरे सारखे अनेक किल्ले पेशव्यांच्या ताब्यांत होते. व मराठ्यांचें राज्य कायम राखण्याला तेहीं आपापल्या अंतःसामर्थ्यानें साहाय्य करीत होते. यांच्याशिवाय पेशव्यांच्या ताब्यांतील किल्लांच्या खानेसुमारीमध्ये ज्यांचा अवश्य नामानर्देश केला पाहिजे असे आणखी कांहीं प्रमुख किल्ले म्हणजे तर चांदबिबीच्या शौर्यासाठीं प्रसिद्धित आलेला अहमदनगर येथील भुईकोट किल्ला हा एक होय. त्याच्याशिवाय नाशिक जिल्ह्यांतील सद्याद्रीच्या शिखरावर विराजमान असलेला जो त्रिबकेश्वराचा किल्ला त्यालाही गाळून उपयोगी नाही. नाशिक जिल्ह्यांतील दुसरा महत्त्वाचा किल्ला म्हणजे नारो शंकर यांनीं पूर्वी बांधलेला आणि या वेळां राजेबहादूर यांच्या ताब्यांत असलेला मालेगांवचा किल्ला होय. हा किल्ला सपाटीवर असल्यामुळे तो आपल्या बुरुजांच्या उंचीनें जरी त्रिबकेश्वरच्या किल्लाच्या इतका उंच होऊं शकला नाही, तरी त्या किल्ल्यानें आपल्या पराक्रमानें आपली उच्चता त्रिबकेश्वराच्या किल्लाच्या उंचीपर्यंत नेऊन सोडलेही आहे, यांत शंका नाही ! यानंतर तालनर, राजदर, अंमळनेर, अशीरगड, वगैरे तापी-नदीच्या आसपासचे जे किल्ले, तेही त्या वेळां पेशव्यांच्या ताब्यांत असून त्यांनींही त्या वेळच्या लढयांतून आपला पराक्रम गाजाविलेला आहे.

हे वर सांगितलेले जे किल्ले ते त्या वेळचे मुख्य मुख्य लढाऊ किल्ले होत. पण त्यांच्याशिवाय दुसरेही अनेक लहान लहान किल्ले त्यांच्या आसपास होते; व त्या किल्लां-वरही त्यांच्या मगदुराप्रमाणें थोडेबहुत लढवय्ये लोक होतेच. असे हे अनेक किल्ले दुसऱ्या बाजीरावसाहेबांनीं लढाईच्या तयारीनें सिद्ध करून ठेविलेले होते. व या सगळ्या किल्लांची तयारी पुरी झाल्यानंतर त्यांनीं पुण्याच्याजवळ खडकी येथें पडि-ल्यानें इंग्रजांशीं लढाईचें तोंड लावले. या खडकीच्या लढाईनंतर पुढें थोडक्याच दिव-सांनीं असे स्पष्ट दिसून येऊं लागले कीं, बाजीरावसाहेबांनीं इंग्रजांशीं सुरू केलेल्या लढाईमध्ये त्यांना यश येणें शक्य नाही. ही गोष्ट निश्चित झाल्यानंतर या वर सांगित-लेल्या महाराष्ट्रांतील शेंकडें किल्लांची परिस्थिति फार कठिण झाली. इतक्या सगळ्या शेंपन्नास किल्लांवर कोणी मोठमोठे सेनानायक नेमलेले असणें शक्य नव्हतें. बापू गोखले, रास्ते, निपाणकर, वगैरे जे कांहीं थोडेसे मुत्सदी आणि सेनापति बाजीराव-

साहेबांच्यापाशी होते, ते त्यांच्याबरोबर फिरत असून इंग्रजांशी टक्कर देत होते. परंतु बापु गोखले यांच्या निधनानंतर सगळ्या सैन्याच्या घोरणाला आळा घालणारा असा क्रोणा लेनापति राहिला नाही. त्यामुळे सपाट मैदानावर बाजीरावाच्या पाठीमागून फिरणारे जे थोडेसे सैन्य राहिले होतें, त्यालाही कोणी चांगलासा शास्ता उरला नाही; तर मग या निरनिराळ्या ठिकाणच्या किल्ल्यांतून साऱ्या महाराष्ट्रभर जें मराठ्यांचें सैन्य पसरलेलें होतें, त्याचें नियंत्रण करण्याला कोण असणार ?

साऱ्या महाराष्ट्रभर पसरलेले वर जे पन्नास पाउणशे किल्ले सांगितलेले आहेत, ते सगळे मिळून महाराष्ट्रामध्ये एक मोठें सामर्थ्य होतें. या किल्ल्यांच्या सामर्थ्याची मदत घेऊनच शिवाजीमहाराजांना आपली हिंदुपदपातशाही स्थापन करता आली होती. व तें सामर्थ्य अद्यापिही त्यांच्यामध्ये कायम होतें. आणि हें त्यांच्या अंगांतील सामर्थ्य नाहीसे होण्याला काहीं कारणही झालेलें नव्हतें. माणसें वृद्ध होतात; पण हे शिवाजी-महाराजांच्या वेळेच किल्ले या पेशवाईच्या वेळींही शिवाजीच्या वेळेप्रमाणेच आपल्या तारुण्याच्या ऐन भरामध्ये होते; व त्या वेळीं ते जसे शत्रूला प्रतिकार करण्याला उभे होते, तसेच ते या वेळींही होते ! अशा या किल्ल्यांच्या अंगांतील सामर्थ्य नाहीसे होणार कशांनें ? मनुष्य हा एक वेळ भिईल; पण दगडांनीं आणि खडकांनीं बनविलेल्या या किल्ल्यांच्या विस्तीर्ण छातीला भीति कशी ती माहेतच नव्हती ! ते आपल्या जागेपासून एक पाऊल-मरही मागे न हटतां निर्भयपणानें शत्रूला तोंड देण्याकरितां सदैव उभे राहिल्ले होते ! माणसें लढाई करितां करितां थकून जातात आणि कंटाळा येऊन विश्रांति घेण्याकरितां खाली बसतील किंवा आपल्या अंधरुणावर निजतील; पण हे किल्ले—हे देशाचे निस्सीम सेवक—हे कधींही न थकणारे आपल्या देशाचे शिपाई—हे शिवाजीमहाराजांच्या वेळेपासून आपल्या हिंदी साम्राज्याचें संरक्षण करण्याकरितां दक्षतेनें एकसारखे उभे होते ! त्यांना या दीडशें दोनशें वर्षांच्या अवधीमध्ये विश्रांति कशी ती कधीं माहित नव्हती ! रात्र असो किंवा दिवस असो, सदोदित पाहण्यावर उभे रहावे, आणि आपल्या चौफेर लढाच्या भितोमध्ये बंदुका आणि तोफा मारण्याकरितां ठेवलेलीं जीं असंख्यें छिद्रें त्या छिद्रांच्या डोळ्यांमधून चारी दिशांनीं कोणीकडून कोणी शत्रु येत आहे कों काय, याच्या-विषयीं सतत टेड्ढणी करीत असावें, अशीं कामें या किल्ल्यांनीं अव्याहतपणें सुरु ठेविलेलीं होती ! थंडी पडली तर पाहरेवाला शिपाई पांघरूण घेतो आणि ऊन किंवा पाऊस लागूं लागला असतां तो एकाद्या निवाऱ्याच्या जागेचा आश्रय करतो; पण हे बिचारे पहारेकरी किल्ले शिवाजीच्या वेळेपासून पेशवाईच्या अमदानीपर्यंत थंडी असो, वारा असो, पाऊस असो किंवा ऊन असो, ते सगळे हाल सोसून आपल्या देशाच्या स्वातंत्र्याच्या संरक्षणासाठीं नेहमीं खबा पहारा करीत होते ! कोणी एकादा चोरटा शत्रु पाऊस-पाण्याच्या वादळांत किंवा मध्यरात्रीच्या काळोखांत किल्ल्यावर दगाफटका करण्याकरितां आला, तर कदाचित् तेथील माणसांना झोपा लागल्या असतील; पण या किल्ल्यांचे दगड आणि दरवाजे यांना कधीं झोपा लागलेल्या नव्हत्या ! आणि ते बिन-

चूकपणानें असल्या चोरट्या शत्रूंना प्रतिबंध करीत असत ! दिवाजीपासून बाजीराव पर्यंत आणि इ. स. १६७४ पासून इ. स. १८१८ पर्यंत या किल्ल्यांनी आपल्या असमंतात भागातील कित्येक पिसाळ्यांना आणि बाळाजीपंतांना पितुरीचा निमबहरामपणा कर- तांना पाहिले; पण या किल्ल्यांपैकी एकही किल्ल्याने आपल्या धन्यापाशीं बंधीं पितुरी किंवा विश्वासघात केलेला नाही ! अशा प्रकारच्या या प्रामाणिक किल्ल्यांना महाराष्ट्रामध्ये त्यांच्या प्रामाणिकपणाला अनुरूप अशीं उच्चस्थाने ठिकाठिकाणीं जीं देण्यांत आली हे तीं, तीं अगदीं योग्यच होती ! त्या आपल्या उच्च स्थानावरून आपल्या पायथ्याच्या प्रदेशा- मध्ये अत्यंत तुच्छ अशा स्वार्थासाठीं विश्वासघात करणाऱ्या नराधमांकडे हे किल्ले अत्यंत तुच्छतेनें आणि तिरस्कारानें पहात असत ! त्यांना असें वाटे कीं, या पिसाळलेल्या लोकांना परमेश्वरानें सदसद्विवेकबुद्धि दिलेली असून तिचा हे लोक काय उपयोग करितात ? यांच्यापेक्षां आमचे हे निर्बुद्ध दगड देखील फार चांगले ! या बिचाऱ्या दगडांनीं एकदां देखील कधीं आपल्या गुप्त बातम्या आपल्या शत्रूला सांगितल्या नाहीत ! व त्यांनीं एकदां देखील कधीं आपल्या धन्याशीं बेदमान होऊन आपल्या शत्रूला आपल्या घरांत घेण्याची मसलत केली नाही ! या पितुर होणाऱ्या नराधमांचा देशद्रोह पाहून कधीं कधीं त्या किल्ल्यांना इतका संताप येत असे कीं, ज्यांच्या डोक्यांत असले फंदपितुरीचे विचार घोळत असतात, त्यांच्या त्या डोक्यावर आपल्या जडवपासचा एकादा धोडा भिरकावून त्यांच्या त्या देशद्रोही डोक्याचे राई राई एवढे तुकटे करून टाकावेत ! त्या किल्ल्यांनीं असें केलें असतें, तर खरोखर या पिसाळलेल्या जातीतील लोकांच्या हातून आपलीं राज्यें दुसऱ्याच्या घरांत घातलीं गेलेलीं पहाण्याचा प्रसंग आपल्यावर आज खास आला नसता !

हे सगळे किल्ले बाह्य दृष्टीनें पाहिलें असतां एकमेकांपासून तुटक आणि अलग होते. असे कोणालाही वाटण्याचा संभव आहे. पण ही चूक आहे. अंतर्मुख दृष्टीनें पहाणाराला यांच्यामध्ये किती निकट संबंध होता, हें तेव्हांच दिसून येतें. या सगळ्या किल्ल्यांचा मिळून एक मोठा थोरला संघ होता. आणि महाराष्ट्रातील सर्व लहानमोठे किल्ले हे या संघाचे सभासद होते. आपण बाह्यतः दूर दूर असलों, तरी आपल्याला एकमेकांना नित्य पहातां यावें, म्हणून प्रत्येकानें आपापलीं ठिकाणें अतिशय उंचावर ठेविलेलीं होती. त्यामुळें त्यांच्या रोज गांठी पडत असत ! रामदासांवें भगव्या झेड्याचें धार्मिक निशाण आणि श्रीमंतांचें जरीपटक्याचें राजकीय निशाण, हीं दोन्ही स्वातंत्र्याचीं निदर्शक अशीं निशाणें प्रत्येक ठिकाणीं फडकत असलेलीं पाहून सर्व किल्ल्यांच्या पोटांत आनंदाच्या ऊर्मि उसळत असत ! प्रत्येक किल्ल्यावर दररोज सकाळसंध्याकाळ स्वातंत्र्याचीं रणवाघें वाजूं लागून तेथील नाबिर्दांच्या आणि सनयांच्या शब्दानें सर्व महाराष्ट्राच्या दशदिशा दुमदुमून गेलेल्या पाहून आपल्या स्वातंत्र्य- सुखापासून होणारा आनंद या किल्ल्यांच्या पोटांत मावत नसे ! या सर्व किल्ल्यांचा मिळून जो एक संघ होता, त्या संघाच्या सभा नेहमीं भरत असत ! व त्या सभांतून महाराष्ट्रातील सर्व किल्ले हजर असत. या किल्ल्यांच्या संघाची सभा भरण्याची वेळ मध्यरात्रीची असे आणि

त्याची जागा आकाशमंडळांतील विस्तीर्ण मैदान ही असे ! चंद्र आणि तारे यांच्याकडे त्या संघाच्या सभेतील रोषणाईचें काम देण्यांत येत असे ! आणि सभेतील सभासदांना उष्णतेपासून त्रास होऊं नये म्हणून प्रत्यक्ष वायु हा तेंथें पंखे ओढण्याचें काम करित असे. अशा व्यवस्थेमध्ये या महाराष्ट्रांतील किळ्यांच्या संघाची सभा भरली असतां त्या सभेमध्ये काय भाषणें होत असत ? रायगडचा किळा हा त्या किळ्यांच्या संघाचा कायमचा अध्यक्ष होता ! तो अध्यक्ष स्थानापन्न झाल्यानंतर तेथें जीं भाषणें होत, तीं फक्त एक वीररसाचीं असत. प्रत्येक किळ्याचा तट हा आपण सहन केलेल्या तोफेच्या गोळ्यांच्या जखमा आपल्या श्रोतृशृंदापुढें दाखवीत असे; आणि कोणत्याही उत्कृष्ट मानवी वक्त्यापेक्षां तो त्या योगानें आपल्या श्रोत्यांच्या मनावर जास्त परिणाम उत्पन्न करित असे ! कोणताही किळा बोलावयाला उठला, तरी त्याच्या सगळ्या बोलण्यांतील सार एकच असे; आणि नें हें कीं, आपल्याला कितीही संकटें सोसावीं लागलों, तरी तीं सगळीं मुकाट्यानें सहन करून आपण अखेरपर्यंत आपल्या देशाच्या स्वातंत्र्याकरितां लढत उभे राहिले पाहिजे ! “ आतां हा लढण्याचा कार्यक्रम अयशस्वी झालेला आहे; तेव्हां आतां आपण सगळेजण शत्रूला शरण जाण्याचा कार्यक्रम स्वीकारूं या ! ” अशा प्रकारचा अभद्रपणाचा एकही शब्द तेथे कोणाच्या तोंडून कधीं निघत नव्हता. लढण्याला किंवा शत्रूशीं तोंड देण्याला यकला असा एकही किळा त्या संघामध्ये नव्हता. ते किळे म्हणत असत कीं, मनुष्याने आमचे दरवाजे उघडून शत्रूला आंत घेतलें, तर तेथें आमचा नाइलाज आहे ! पण आम्ही आपण होऊन आपले दरवाजे कोणत्याही परशूच्या प्रवेशाकरितां प्राण गेला तरी उघडणार बाही व आम्ही कधीं कोणाला शरण जाणार नाही ! त्या सर्व किळ्यांनीं आपले सर्व प्राचीन इतिहास प्रत्यक्ष पाहिलेले होते ! व परकीय लोकांनीं लिहिलेल्या खोख्या इतिहासाकडे ते कधीं डुकुनहीं पहात नसत. अशी स्थिति असल्यामुळे त्या सर्व किळ्यांच्या संघानें बाजीरावसाहेबांच्या वेळीं असा निश्चय ठरविला होता कीं, आपले धनी बाजीरावसाहेब यांनीं इंग्लिशांच्यापाशीं इल्लीं लढाई करण्याला सुरुवात केली आहे, अशा वेळीं आपण सर्वांनीं इमानेंइतबारें त्यांच्या बाजूनें लढलें पाहिजे आणि शेवटपर्यंत टिकाव वरून राहिलें पाहिजे !

असा निश्चय वरून महाराष्ट्रांतील सर्व किळे इंग्लिशांशीं लढाई करण्याला तयार होऊन उभे राहिलेले होते व या सर्व किळ्यांचे मिळून सामर्थ्य इतकें मोठे होतें कीं, त्यांनीं कोणतेही डबमळणारें राज्य सावरून धरलें असतें. परंतु महाराष्ट्राचें दैव या वेळीं उलटें फिरलें होतें. त्यामुळे सत्याला आणि न्यायालाही अपयशानें तोंड खालीं घालावें लागलें; आणि लबाडी व फितुरी या राजरोसपणानें आणि उजळ याच्यानें चारचौघांत फिरूं लागल्या ! पिसाळलेले लोक प्रतिष्ठित बनले व सत्यनिष्ठ आणि स्वामिनिष्ठ लोक अग्न्याला महाग झाले ! जेथें राज्याचे इमानी नोकर विश्वासघात करण्याला प्रवृत्त होऊं लागले, तेथें दगडांनीं आणि विटांनीं बांधलेल्या भिंब्या किळ्यांचा काय पाड लागणार ? बाजीरावसाहेबांचे दोन चार लढायांतून

पराभव झाले आणि बापू गोखल्यासारखे सेनापति इहलोक सोडून परलोकाला गेले, तेव्हा या महाराष्ट्रातील किल्ल्यांना फारच दैन्यावस्था प्राप्त झाली. प्रत्येक किल्ल्यावर पूर्वी मांगितल्याप्रमाणे बराच दाखगोळा साठवून ठेवण्यांत आलेला होता. व अरब, गोसावी, पठाण, वगैरे अनेक जातींचे बरेचसे शिपाई लोक बहुतेक किल्ल्यांवर संरक्षणा-कारेतां हजर होते. लहान किंवा मध्यम प्रतीचे किल्ले असले, तरी त्या किल्ल्यावर निदान चारपाचशेपर्यंत फौज असे. व कित्येक मोठमोठ्या किल्ल्यांवर तर हजाराच्या पक्षांही जास्त लष्कर ठेवलेले होतें. अशा रीतीने या सर्व किल्ल्यांवर मिळून पेशव्यांचें जे लष्कर गुंतलेलें होतें, त्या सगळ्याची एकंदर बेरीज केली, तर ती निदान १५-२० हजार तरी होईल, असा ठोकळ मानाने अंदाज देसतो. इतकी मोठी फौज या किल्ल्यांतून गुंतलेली होती, आणि शिवाय बाजीरावसाहेबांना पहिल्यानें लढाई सुरू केली, त्या वेळीं खडकीच्या मैदानावर बापू गोखल्यांच्या निशाणाखाली २५-३० हजार फौज उभी होती. अशां इंग्रजीं इतिहासकारांचां वर्णन आहेत. यावरून बाजीरावसाहेबांना इंग्लिशांशी लढण्याकरितां किती मोठी तयारी केलेली होती, याची कल्पना येण्यासारखी आहे. इतक्या मोठ्या फौजेनें शिवाजीसारख्या सेनापतीला सर्व हिंदुस्थानही परत पादाक्रांत करतां आलें असतें. परंतु दैव अनुकूल नसल्यामुळे बापू गोखल्यांच्या सारख्या सेनापतींचेही पराक्रम फुकट गेले आणि विंचूरकरांच्या सारख्या स्वामिनिष्ठ सर-दारांची स्वामिमात्ते फलप्राप्त झाली नाही! आणि बाळाजीपंती वळणाच्या पिसाळलेल्या लोकांचे झेंडे जिकडे तिकडे फडकूं लागले; आणि देशांत फैलावलेल्या या पितुरीमुळे रणांगणांतील सैन्यांचे कांहीं एक चालेनासें होऊन तीं सगळी सैन्ये देशोघडीला लागली! किल्ल्यांतून नरानराळ्या ठिकाणी असलेल्या फौजा मात्र आपापल्या जागीं कायम होत्या; पण त्यांना फारसें कांहीं करतां येत नव्हतें. त्या फौजांना खेळविणारा आणि त्यांच्या हालचाली करून शत्रूला लढाई देणारा असा कोणीही पुरुष पाठीमागे न उरल्यामुळे ज्या किल्ल्यांतील फौज त्या किल्ल्यांत कुजून पडलेली होती. प्रत्येक किल्ल्यावरील किल्लेदार हा मोठा इमानी नोकर होता. परंतु सगळ्या किल्ल्यांच्या सैन्याला एकत्र करून त्यांच्यापासून कांहीं देशकार्य करावें, इतक्या जोमाचा मनुष्य त्यांच्यामध्ये कोणीहि नव्हता. शिवाय त्यांनां कसें वागावें किंवा काय हालचाली कराव्या, याचें धोरण दाखविणारा कोणी मुत्सद्दी पुण्याच्या दरबारामध्येहि राहिलेला नव्हता. कारण, बाजीरावानें पुणें सोडल्यापासून पुण्याचा दरबारच पुण्यास उरलेला नव्हता. अशा स्थितींत आपण आपल्या किल्ल्याचा क्वाब करून रहावयाच, याच्यापेक्षा या किल्ल्यांच्या पुढें त्या वेळीं दुसरे कांहीं धोरण शक्यच नव्हतें.


परंतु अशा कारणांमुळे हे किल्ले जरी कांहीं करूं शकत नव्हते, तरी त्यांच्याबद्दल इंग्लिशांना मात्र फार भीते वाटत होती. सपाट मैदानावरील मुलखांतून इंग्लिशांना पेशव्यांच्या फौजांचा जरी पराभव केलेला होता, तरी त्यांची विजयश्री अद्यापि निष्फटक झालेली होती, असें मात्र नाही. महाराष्ट्रातील इतके सुमारे पन्नास पाऊणशें प्रचंड किल्ले दाखगोळ्यांना आणि फौजेच्या शिपायांनां भरलेले असे सहाद्रीच्या सर्व दऱ्या खोऱ्यां-तून पसरलेले असतांना आणि ते आपल्या त्या उच्च स्थानावरून आपण पितुरीनें

मिळविलेल्या विजयाकडे क्रोधाने आणि आवेशाने टक्कन पहात असतांना कोणत्या शत्रूला आपला विजय चिरस्थायी झालेला आहे असे वाटेल ? इंग्लिशांना या दऱ्या-सोऱ्यांतून असलेल्या किल्ल्यांची फार भीति वाटत होती. दारूने भरलेले हे महाराष्ट्रातील सुसंग आपण महाराष्ट्राच्या भूमिवर विजयश्रीच्या मदतीने चालत असतांना आपल्याला मधेच कोठे तरी धाडकन उडवून देतील की काय, अशी त्यांना पदोपदी धास्ती वाटत होती ! स्वातंत्र्याच्या अभिमानाचे पहिले जिवंत झरे या किल्ल्यांच्या डोंगरांतून जे वाहून गेलेले आहेत, त्यांचे लोंढे या उंच उंच डोंगरावरून खाली आपल्या अंगावर कदाचित् कोसळून येतील आणि आपण इंग्रज लोक येथे आलो होतो का नव्हतो इतक्या रीतीने आपल्याला ते येथून साफ खणून काढून समुद्रांत नेऊन घालतील, अशी या किल्ल्यांच्याबद्दल इंग्लिशांना पोटातून दहशत वाटत होती ! या किल्ल्यांच्या डोंगरांवरून वाढणाऱ्या स्वातंत्र्यप्रेमी शेतकऱ्यांच्या अंतःकरणांतील स्वाभिमानाच्या ज्योतीने जिकडे तिकडे साऱ्या महाराष्ट्रभर एकदम वणवे पेटून त्या वणव्याच्या आगीमध्ये आपण आणि आपले खोटेनाटे प्रयत्न आणि आपण फंदफितुरीने आपल्याजवळ जमाविलेले लोक या सगळ्यांचीच एखादे दिवशी होळी होऊन जाईल की काय, अशी या महाराष्ट्रातील डोंगरी किल्ल्यांच्याबद्दल इंग्लिशांना त्या वेळीं जरब वाटत असली, तर त्यांत कांहीं आश्चर्य आहे असे नाही. आणि म्हणूनच मैदानावरील पेशव्यांच्या फौजांचे पराभव करून झाल्या-नंतर इंग्लिशांनी आपले लक्ष हे महाराष्ट्रातील किल्ले हस्तगत करून घेण्याकडे दळविले.

या कामाकरिता इंग्लिशांनी आपल्या फौजेच्या निरनिराळ्या टोळ्या बनविलेल्या होत्या. त्यापैकी त्रिगेडिअर जनरल सर टॉमस मॅन्रो, त्रिगेडिअर जनरल स्मिथ, कॅप्टन प्रिक्सलर, कॅप्टन प्रोथर, यांच्या हाताखालील टोळ्या प्रमुख होत्या. व या निरनिराळ्या टोळ्या कोंकण प्रांत, पुणे प्रांत, सातारा प्रांत, कर्नाटक, खानदेश, वगैरे ठिकाणी पसरून खोर्नाई इ. स. १८१८ च्या जानेवारीपासून तो पावसाळा सुरू होईपर्यंतच्या पहिल्या पांच सहा महिन्यांमध्ये बहुतेक किल्ले हस्तगत केले. तरी पण या किल्ल्यांपैकी सिंहगड, पुरंदर, वासीटा, बदामी, बेळगांव, सोलापूर, त्रिंबक, मालेगांव तालनेर, वगैरे ठिकाणी इंग्लिशांच्या सैन्याला बरेच कुचमावे लागले. व बाकीच्या किल्ल्यांनीही लढाई देऊन जास्त वेळ टिकाव धरला असता. परंतु त्याचा पुढे कांहीं उपयोग नव्हता. किल्ल्यांच्या बाहेर पेशव्यांच्या फौजेचा जोर असता, तर किल्ल्यांच्या आंतील फौजांनी टिकाव धरण्यांत कांहीं तरी मतलब होता. पण बाहेरचे आपले पेशव्यांचे राज्य गेलेले आहे, ही दुःखकारक बातमी सर्व किल्ल्यांना समजलेली होती. व त्या दुःखामुळे त्या किल्ल्यांच्या डोळ्यांतून निघणारे अश्रु त्या डोंगरावरील शत्र्यांच्या रूपाने खाली सदादित वहात राहिलेले होते ! अशा स्थितीत स्वाभाविक रीतीनेच त्यांना असे वाटू लागले होते की, आतां आपण पुष्कळ टिकाव धरला, तरी त्याचा पुढे काय उपयोग आहे ! पण इतकी जरी निराशेची स्थिति प्राप्त झालेली होती, तरी ही गोष्ट महाराष्ट्राला भूषणास्पद आहे की, अशाही वेळी महाराष्ट्रातील प्रत्येक किल्ला इंग्लिशांच्या फौजेपाशी आपल्या पराक्रमाची पराकाष्ठा होईपर्यंत लढला ! व महाराष्ट्रातील कित्येक सुप्रसिद्ध लोक अधमपणाने जरी फितुरीचीं कामे

करीत होते, तरी महाराष्ट्रातील या शेंकडो किल्ल्यांपैकी एकही किल्ला इंग्लिशांना पितुर होऊन वश झाला नाही ! या किल्ल्यांवरील किल्लेदारांपैकी बरेच किल्लेदार अरब होते. पण ते मुसलमानी धर्माचे असूनही त्यांना आपल्या हिंदू राजाशी बेइमानी करून आपल्या हातांतील किल्ले इंग्लिशांच्या हवाला केले, असें एकही उदाहरण या किल्ल्यांच्या इतिहासांत सांपडत नाही, हें या अरब किल्लेदारांच्या प्रामाणिकपणाला किती तरी भूषणास्पद आहे ! कित्येक किल्लेदार आणि त्यांच्या हाताखालील शिपाई आपल्या प्राणाला मुकले, पण त्यांनी आपल्या हातांतील किल्ले—ते जिवंत असेपर्यंत—इंग्लिशांच्या हातांत जाऊ दिले नाहीत ! बाहेरून पेशव्यांच्या दुसऱ्या सैन्याचा जोर असता, तर या किल्ल्यांवरील लोकांनी खात्रीनें आणखी जास्त दिवसही टिकाव धरला असता; व बाहेरचे सैन्य आणि किल्ल्याच्या आंतील सैन्य या दोघांनां मिळून मध्यंतरीं गांठलेल्या इंग्लिशांच्या सैन्याला खात्रीनें ठेंबून काढलें असतें ! पण अशी हीं लष्करी लढाईची टाळी दोन हातांनीं मिळूनच जी वाजावयाची असते, तीं एका हातानें जर वाजूं शकलीं नाहीं, तर त्यांत किल्ल्यांवरील लोकांचा कांहीं दोष आहे, असें म्हणतां यावयाचे नाहीं. सारांश, महाराष्ट्रांतील सर्व किल्ले या वेळीं आपल्या सामर्थ्याची शिकस्त करून इमानें इतबारें लढले. या किल्ल्यांच्यापैकीं प्रत्येक किल्ल्याचा वेढा हें एकेका ऐतिहासिक कांदबरीचें एकेक उत्कृष्ट आणि अत्यंत स्फूर्तिदायक असें कथानक होण्याच्या योग्यतेचें आहे; इतका पराक्रम, इतकी स्वाभिनिष्टा आणि इतकी स्वदेशभक्ति या किल्ल्यांवरील शिपायांनीं आणि सरदारांनीं दाखविली असली पाहिजे. परंतु त्या गिरगिराळ्या प्रसंगांच्या भिषण आणि लोमहर्षण अशा वर्णनांच्या बखरी आपल्या जुन्या लोकपैकीं कोणी लिहून ठेवलेल्या नसल्यामुळे प्रत्यक्षाची उणीव अशा ठिकाणीं कल्पनेनें भरून काढावी लागेल, हें अगदीं निर्विवाद आहे. तरी पण एकंदर परिस्थिति पाहिली, तर प्रत्येक ढोंगराच्या शिखरावरील किल्ल्यावर स्वामिनिष्ठेचे आणि स्वदेशभक्तीचे अत्युच्च सद्गुण आपल्या आर्यभूमीच्या स्वातंत्र्याकरितां त्या वेळीं पराकाष्ठेच्या खस्ता खात होते, याबद्दल बिलकुल शंका नाही. व याबद्दलचीं कांहीं प्रत्यक्ष प्रत्यंतरे परकीयांनीं लिहिलेल्या इतिहासांमध्येही आपल्याला पहावयाला सांपडतात.

अशा प्रसंगाच्या पहिल्या उदाहरणाकरितां आपण पुण्याजवळच्या सिंहगड किल्ल्याकडे वळूं. तान्हाजी मालुसरे यांनीं आपल्या पराक्रमानें या किल्ल्याचें नांव महाराष्ट्रांतील प्रत्येक मनुष्याच्या अंतःकरणामध्ये अविस्मरणीय करून ठेविलें आहे. पेशव्यांचें राज्य पुण्यांतून नष्ट झाल्यानंतर इंग्लिशांच्या सैन्याची पहिली धाड या किल्ल्यावर येऊन पडली. आणि इ. स. १८१८ च्या फेब्रुवारी महिन्याच्या २० व्या तारखेला इंग्लिशांच्या फौजेचा तळ सिंहगड किल्ल्याच्या पायथ्याशीं येऊन पडला. हें सैन्य शिरवळ, शिवा-पूरच्या बाजूनें येऊन त्यानें सिंहगडच्या पायथ्याच्या एकेका बाजूचें हळुहळू आक्रमण केलें, व पूर्वेच्या आणि उत्तरेच्या बाजूनें त्या सैन्यानें आपल्या तोफा दागण्याला ता. २१ पासून सुरुवात केली. त्याच दिवशींच्या संध्याकाळपासून किल्ल्यावर होंबिंद्यार



सिंहगड किल्ल्याचा कल्याण दरवाजा.

नोफांचे गोळे फेंकण्याला सुरुवात करण्यांत आली. दोन तीन दिवस दोन्ही तिन्ही बाजूंनी तोफा सुरू होत्या. पण किल्ल्याला वेढा घालणाऱ्या सैन्याच्या हातून फारसा काही परिणाम झाला नाही. पुढे ता. २४ रोजी या वेढा घालणाऱ्या सैन्याच्या मदतीला कॅप्टन डेव्हिस हा आपल्या हाताखाली निजामाच्या लष्करापैकी अठराशे घोडेस्वार घेऊन आला. मुंबईच्या नेटिव्ह इन्फंट्रीच्या दुसऱ्या बॅटेलिअनपैकी बरेच मांटे लष्कर पूर्वी सिंह-


गडासमोर तळ देऊन राहिले होते व त्याला कॅप्टन् डेव्हिस याच्या हाताखालील हे १८०० लोक नवीन येऊन मिळाले. अशा रीतीने सुमारे तीन साडेतीन हजार सैन्याचा गराडा सिंहगडच्या भोंवती येऊन पडला. व पूर्व, उत्तर आणि पश्चिम, अशा तिन्ही बाजूनी बांधलेल्या मोर्चावरील बॅटरीजमधून तोफांचा मारा सुरू करण्यात आला. बाहेरच्या बाजूने जी ही इतकी कडेकोट तयारी झाली होती, त्या मानाने किल्ल्याच्या आतमध्ये पारशी मोठी फौज होती असे नाहीत. किल्ल्यात सरासरीने १२०० लोक होते. तरी पण त्यांनी या तीन साडेतीन हजार सैन्याच्या विरुद्ध मोठ्या नेटाने लढाई चालवेली होती. ता. २५ फेब्रुवारी रोजी आणखी कांहीं नवे मोर्चे बांधण्यात येऊन तेथून टवेल्ह पोंडरच्या दोन आणि सिक्स पोंडरच्या दोन अशा चार तोफांची एक नवीन बॅटरी एक हजार याडोंच्या अंतरावरून सुरू करण्यात आली. पण तेवढ्यानेही कांहीं दाद लागेना. तेव्हा एदीन पोंडरच्या दोन दोन तोफांच्या अशा आणखी दोन बॅटरीज ता. २८ फेब्रुवारी रोजी किल्ल्याच्या मुख्य दरवाजाच्या रोखाने चालू करण्यात आल्या. इतकी खटपट करण्यात आली, तरी किल्ला स्वाधीन होण्याचा कांहीं रंग दिसेना. तारीख २९ फेब्रुवारीपासून त्या महिन्याच्या अखेरीपर्यंत सुमारे एक आठवडाभर किल्ल्यावर रात्रंदिवस एकसारखा तोफांचा भडिमार चाललेला होता. व इतक्या अवधीत किल्ल्याच्या तटावर सुमारे चार हजारपर्यंत निरनिराळ्या प्रकारचे तोफांचे गोळे टाकण्यात आले असतील. अशा स्थितीत किल्ल्यातील लोकांची वाय अवस्था झाली असेल, याची कल्पना करणेच कठिण आहे. आंतील लोक फक्त काय ते हजार बाराशें; आणि त्यांना बहिःन कोणी सोडविण्याकरिता येईल, अशी मुद्राच आशा उरलेली नव्हती ! शिवाय, पुण्यातील पेशवाईचे राज्य लयाला गेलेलेहि त्यांना माहित झाले होते ! त्यामुळे ते कितीहि शौर्याने लढले, तरी त्या शौर्याचे चाज बरणारे आणि त्यांच्या बहाद्रीबद्दल त्यांना बक्षिस देणारे पुण्यात कोणीहि धनी उरलेले नव्हते ! अशा स्थितीत केवळ स्वदेश-भक्ति, स्वातंत्र्याचे प्रेम आणि पराक्रमाची नैसर्गिक हौस, एवढ्याच कारणांसाठी ते किल्ल्यातील शिपाई आपली शिरे आपल्या हातांत धेऊन आपल्या शत्रूपाशी निकराने लढत होते. आपल्या पायाखाली असलेली आपली जन्मभूमि आणि आपल्या मस्तकावर असलेला सत्याचा वाली परमेश्वर या दोघांच्याच फक्त प्रोत्साहनाने ते शिपाई आपल्या क्षात्रवृत्तीला स्मरून लढत होते. पण आपल्या भोंवती तीन चार हजार शत्रूंचा गराडा पडलेला आणि त्यांच्या तोफांचा आपल्यावर रात्रंदिवस भडिमार चाललेला, अशा स्थितीत ते बिचारे पेशव्यांचे शिपाई प्रामाणिक असले आणि पराक्रमी असले, तरी किती दिवस कंठणार ? इतक्या विपत्तीमध्येहि त्यांचा धीर यत्किंचित्ही खचला नव्हता. शिवाजी-महाराजांचे पराक्रम त्यांना त्यांच्या डोळ्यांपुढे दिसत होते ! आणि तांन्हाजी माळुसरे यांचा प्रत्यक्ष आत्मा त्यांच्यामध्ये मिसळून त्यांच्याबरोबर लढत होता ! प्रत्येक हताश होणाऱ्या शिपायाच्या अंतःकरणामध्ये तो आशा उत्पन्न करीत होता आणि प्रत्येक रिकाम्या पडलेल्या तोफेमध्ये तो दारुगोळा भरून तिला सरबत्ती देत होता ! सिंहगडच्या किल्ल्यावरील अरब आणि गोसावी हे शत्रूवर मारा करण्याकरिता कोणती जागा सोईस्कर आहे हे ठरविण्यासाठी ज्या ज्या कळ्यावरून झाली पहात, त्या त्या प्रत्येक

कल्याणकरून घोरपडीच्या शेपटीला दोरी बांधून एक एक तान्हाजी आपल्या मदतीला वर चढून येत आहे, असे त्यांना जेथे तेथे दिसू लागले ! ते किल्ल्याच्या तटावर जेथे जेथे उभे राहून बसून खाली शत्रूवर आपल्या तोफांचा मारा चालवीत होते, तेथे तेथे आपल्या बाजूला प्रत्यक्ष तान्हाजी माळुसरे उभे आहेत, असा त्यांना भास होई ! अशा धडकने आणि अशा पराक्रमाने किल्ल्यावरील लोकांनी सुमारे नऊ दहा दिवसपर्यंत तो किल्ला लढविला. पुढे तारीख १ मार्च रोजी लढाई संपली. आणि इंग्लिशांनी त्या दिवशी किल्ला आपल्या ताब्यांत घेतला. या वेळी किल्ल्यामध्ये सुमारे चारशे अरब आणि सातशे गोसावी शिल्पक राहिलेले होते. ते आपआपली हत्यारे घेऊन बाहेर पडले आणि सिंहगडचा किल्ला इंग्लिशांनी आपल्या ताब्यांत घेतला.

अशा रीतीने सिंहगडचा किल्ला हस्तगत झाल्यानंतर इंग्लिशांचे सैन्य पुरंदरच्या किल्ल्याकडे वळले. पुरंदर किल्ल्याच्या उत्तरेच्या आणि दक्षिणेच्या उभ्या दोन बाजूंनी सैन्याच्या दोन तुकड्या आधी पुढे पाठविण्यांत आल्या होत्या; व इंग्लिशांचे मुख्य सैन्य जेजुरीच्या बाजूने पुरंदर किल्ल्याच्या उत्तरेच्या अंगाला तारीख ११ मार्च सन १८१८ रोजी येऊन पोहोचले. तेथून पुरंदर आणि वजीरगड हे किल्ले अगदी जवळ होते. परंतु त्या किल्ल्यावर हल्ला करावयाला जाणाऱ्या शिपायांना सासवड येथेच प्रथम अडथळा करण्यांत आला. सासवड येथील वाड्यामध्ये सिंधी, हिंदुस्थानी, अरब, अशा निरनिराळ्या जातींचे मिळून सुमारे दोनशे लोक होते. त्यांनी सासवड येथील पेशव्यांच्या मजबूत वाड्याचा आश्रय करून इंग्लिशांच्या सैन्यावर गोळीबार सुरू केला. हा इतिहासप्रसिद्ध वाढा इतका मजबूत आहे की, तो एक लहानसा किल्लाच आहे असे म्हटले, तर त्यांत यत्किंचतहि अतिशयोक्ति होणार नाही. या वाड्यातील तोफांचा मारा बंद पाडल्याशिवाय इंग्लिशांना पुढे जाणे शक्य नव्हते. त्यामुळे इंग्लिशांनी त्या वाड्याच्या दगडी भिंतीवर पहिल्याने सिक्सपॉंडर तोफा सुरू केल्या. परंतु त्या वाड्याच्या भिंती इतक्या मजबूत आहेत की, त्या तोफांचा त्यांच्यावर काही एक परिणाम झाला नाही. तेव्हा एटीनपॉडर्सच्या तोफा आणवून त्या राजवाड्याच्या भिंतीवर भडिमार सुरू करण्यांत आला. त्या तोफांचाहि वाड्याच्या भिंतीवर फारसा परिणाम झाला असे नाही. परंतु एका लहानशा वाड्यांत कोंडल्या गेलेल्या थोड्याशा शिपायांनी तेथे फार दिवस टिकाव धरून रहाणे शक्य नव्हते. तरी पण त्या थोड्याशा शिपायांनीहि इंग्लिशांच्या सैन्याला सासवडच्या जवळ एक दोन दिवसपर्यंत रोखून धरले होते. पुढे तारीख १४ मार्च रोजी वजीरगडच्या किल्ल्यावर तोफांची बॅटरी सुरू करून तारीख १५ मार्च रोजी इंग्लिशांनी वजीरगडचा किल्ला काबीज केला. आणि वजीरगडचा किल्ला शत्रूच्या हातांत गेल्यानंतर तेथून पुरंदरच्या किल्ल्यावर नेमका तोफेचा मारा होऊ शकत असल्यामुळे पुरंदरचा किल्ला पेशव्यांच्या शिपायांनी आपल्या ताब्यामध्ये ठेवणे अगदी अशक्यच होते. त्यामुळे तारीख १६ मार्च रोजी पुरंदरचा किल्लाहि इंग्लिशांच्या ताब्यांत गेला.

सिंहगड आणि पुरंदर यांच्यासारख्या मोठ्या किल्ल्यांची ही अवस्था झालेली कळल्यानंतर आजूबाजूच्या लहान लहान किल्ल्यांनी टिकाव धरणे शक्य नव्हते. ता. १६ मार्च रोजी पुरंदरचा किल्ला हस्तगत झाल्यानंतर मेजर थॅचर हा आपल्या हाताखाली

काहीं थोडेसे सैन्य घेऊन खाबटकीच्या घाटान वाईकडे जाण्याकरितां निघाला असता त्यान तारीख २४ मार्च रोजी पांडवगडचा किल्ला पाडाव करून घेतला. त्याचप्रमाणे नथून जवळच कमलगड आणि कालिंजा हे जे दोन किल्ले होते, तेहि पुढील एक दोन दिवसांत काबीज करण्यांत आले. व त्याच सुमाराला चंदनवंदन, विराटगड, कुंडलगड,



बगैरे किल्लेहि मार्च महिन्याच्या अखेरीपर्यंत इंग्लिशांना आपल्या ताब्यांत घेतले. एखाद्या इमारतीच्या पायाचा मुख्य दगड ढासळला, म्हणजे ती सगळी इमारत जशी कोसळते, तशी या किल्ल्यांची स्थिती झाली. आणि त्यामुळेच फेब्रुवारीचा अर्धा महिना

बाणि मार्चचा सगळा महिना अशा फक्त दीड महिन्यांच्या अवकाशामध्ये हे सुमारे नव दहा किल्ले इंग्लिशांच्या एकदम हातामध्ये आले.


पण ही वर वर्णन केलेली स्थिति पांडवगड आणि विराटगड यांच्यासारख्या लहान लहान किल्ल्यांचीच त्या वेळी झालेली होती, असे नाही. सातारच्या किल्ल्यासारखे मोठमोठे किल्लेही अशाचसारख्या अवस्थेला येऊन पोचलेले होते. सातारा हे मराठ्यांच्या राजधानीचे शहर; व सातारचा किल्ला हाहि इतिहासप्रसिद्ध अशा किल्ल्यांपैकी एक किल्ला होय. पण त्या किल्ल्याची तरी या वेळी काय दशा झाली ? ब्रिगेडियर जनरल स्मिथ आणि ब्रिगेडियर जनरल प्रिझलर यांच्या हाताखालील सैन्ये तारीख ८ फेब्रुवारी सन १८१८ चे मुमारास साताऱ्याजवळील कोरेगांव मुकामां एकत्र झालीं; व तेथून कूच करून निघाल्यानंतर त्या दोन्ही सैन्यांचा तळ साताऱ्यापासून सुमारे दीड कोसावर तारीख १० फेब्रुवारी रोजी येऊन पडला. व लगेच सातारच्या किल्ल्यावर तोफ सुरू करण्यांत आली. या वेळी सातारच्या किल्ल्यांत इंग्लिशांना लढाई देण्यासारखी सामग्रीची तयारी नव्हती, असे नाही. किल्ल्यावर चारपाचशे शिपाई होते. व इंग्लिशांच्या तोफांवर उलट मारा करण्याला योग्य अशा किल्ल्यावर सुमारे पंचवीस मोठमोठ्या तोफा होत्या. पण नुसत्या तोफा आणि नुसत्या किल्ल्यांच्या बळकट भिंती या शत्रूला आपल्यापासून दूर राखण्याला वेष्टाहि समर्थ होऊ शकत नाहीत. त्यांच्या पाठीमागे प्रामाणिक आणि प्राण गंला तरी आपल्या देशाचे स्वातंत्र्य जाऊ घावयाचे नाही अशा दृढ निश्चयाच्या माणसांचे पाठबळ लागत असते. पण त्याची तर या वेळी सातारच्या मुत्सद्यांमध्ये फारच मोठी उणीव होती. सातारचे प्रमुख राजकारणी लोक या वेळी बाळाजीपंत नाटुंच्या वशित्याने एल्फिन्स्टन-साहेबांच्या कानाशी लागण्यांत आणि त्यांच्या खोऱ्या भूलथापांवर विश्वास ठेवण्यांत दंग होऊन गेलेले होते ! अशा स्थितीत सातारचा किल्ला कोणाच्या जोरावर लढावला जाणार ? आणि अशा स्थितीत सातारचा “ अजिंक्य तारा ” जर जिंकला गेला, तर त्यांत आश्चर्य ते काय ? तारीख १० फेब्रुवारी इसवी सन १८१८ रोजी सकाळी त्या किल्ल्यावर इंग्लिशांच्या तोफा चालू झाल्या आणि त्याच दिवशी संध्याकाळी सातारचा किल्ला इंग्लिशांच्या चरणीं शरणागत आला. ज्या किल्ल्यांतील आणि ज्या किल्ल्यांच्या छायेखालील राजधानीतील राजकारण इंग्लिशांना फितूर झालेल्या हेरांनी आणि निमकहराम लोकांनी आधीच पोखलून ठेवलेले होते, त्या किल्ल्याच्या भिंतींवर इंग्लिशांनी आपला दाखगोळा तरी दिनाकारण वशाला फुकट दडवावयाला पाहिजे होता ? आणि त्या किल्ल्याने इंग्लिशांना स्वाधीन होण्याला आठ चार तासांचा तरी विलंब कशाळ करवावयाला पाहिजे होता ? इंग्लिशांनी सातारचा किल्ला तारीख १० फेब्रुवारी रोजी घेतला आणि तारीख ११ फेब्रुवारी रोजी त्यांनी त्या किल्ल्यावर सातारच्या राजांचे निशाण उभारले. जे इंग्लिश लोक पेशव्यांच्या शनवारवाड्यावर आपले स्वतःचे निशाण उभारतात, त्याच इंग्लिशांनी सातारच्या किल्ल्यावर त्या वेळेपुरते सातारच्या महाराजांचे निशाण का उभारले, हे फत्तुरीबद्दल मागाहून पश्चात्ताप पावलेल्या आपल्या लोकांना आता सांगण्याची काही गरज आहे, असे नाही. इंग्लिशांनी सातारच्या

किल्ल्यावर तारीख ११ फेब्रुवारी १८१८ रोजी जें निशाण उभारलें, तें सातारच्या महाराजांच्या स्वामित्वाचें द्योतक असें निशाण नसून तें दिलेलीं वचनें पुरीं न करणाऱ्या विश्वासघातकी धोरणाचे द्योतक असें निशाण होतें, हें पुढील इतिहासानें हिंदुस्थानातील लोकांना सिद्ध करून दाखविलें आहे !

सातारच्या किल्ल्याची जरी तेथील फितुरीमुकें अशी दैन्यावस्था झाली होती, तरी बाकीच्या किल्ल्यांच्या भिंतींतील दगड इंग्लिशांना असे फितूर झालेले नव्हते. आणि त्यामुळें स्वामिनिष्ठेच्या समितीनें एकमेकांपाशीं चिकटून राहिलेल्या बाकीच्या किल्ल्यांतील बारीक बारीक विटाहि इंग्लिशांच्या तोफांना दाद देत नव्हत्या. राजकीय महत्त्वानें सातारच्या किल्ल्याइतका नव्हे, पण स्वामानुष्येच्या मजबुतीनें सातारच्या किल्ल्याहूनहि अधिक श्रेष्ठ, असा सातारच्यापासून कांहीं थोड्या अंतरावर कोकणच्या बाजूला तोंड वळवून समुद्राचें कौतुक पहात रहाणारा वासोटा या नांवाचा एक किल्ला आहे. शिवाजीनें हा किल्ला हस्तगत करून त्याला वज्रगड असें नांव दिलें होतें. शिवाय ताई तेलीण आणि बापू गोखले या दोघांनींही आपआपल्या परीने आपल्या पराक्रमानें या किल्ल्याच्या भिंती महाराष्ट्रांतील लोकांच्या अंतःकरणांमध्ये इतक्या बळकट बांधून ठेवलेल्या आहेत कीं, कोणत्याहि इंग्लिशांच्या खोड्या इतिहासाच्या तोफा त्या भिंतींना तेथून पाडवूं शकणार नाहीत. छात्रदेवता सह्याद्रीच्या उंच शिखरावर जोंपर्यंत वासोड्याच्या किल्ल्याचे बुरूज धारण करीत राहिल, तोंपर्यंत त्याची स्थिति महाराष्ट्रियांच्या अंतःकरणांतून केव्हांही नाहीशी होणार नाही ! हा वासोड्याचा किल्ला फार उंच आहे; आणि काहीं एक दोन वांटाखेज त्या किल्ल्यावर चढून जाण्याला दुसरीकडून कोठूनाही वाट नाही; इतके या किल्ल्याच्या चारी बाजूनीं भयंकर कडे तुटलेले आहेत. गरीब शेतकऱ्यांच्या निस्पद्वी स्वतंत्रतेला शांततेनें रहातां यावें अशासाठीं प्रत्यक्ष छात्रदेवतेनेंच आपल्या स्वतंत्रतारूपी प्रिय कन्येकरितां हें एक माहेरघर बांधून दिलेलें असलें पाहिजे, असें हें स्थळ पाहिले असतां कोणालाहि वाटल्यावाचून राहणार नाही. पण अशा ठिकाणावरहि जुलमी राजांच्या धाडी येऊन पडतात, हें पाहून आतां मी आपल्या या प्रिय स्वतंत्रतेला ठेवूं तरी कोणत्या सुरक्षित ठिकाणीं, अशी काळजी त्या छात्रदेवतेला खात्रीनें क्षणोक्षणी उत्पन्न होत असेल ! असा हा वासोड्याचा किल्ला घेण्याकरितां इंग्लिशांची एक टोळी सातारच्याहून तारीख २९ मार्च इसवी सन १८१८ रोजी निघाली. आणि त्या किल्ल्याच्या पायथ्याशीं किल्ल्यापासून सुमारे तीन चार कोसांच्या अंतरावर असलेल्या तांबे या गांवीं या टोळीनें ता. ३० मार्च रोजी मुकाम केला. व तेथून कर्नल ह्यूएट यांच्या हाताखालीं काहीं लोक तारीख ३१ मार्च रोजी पुढें पाठविण्यांत आले. कर्नल ह्यूएट हे त्याच दिवशीं तिसरे प्रहरी किल्ल्यापासून एक दोन कोसांच्या अंतरावर असलेल्या इंदोली या गांवीं येऊन पोचले. व त्यांनीं तेथून काहीं अंतरावर आपल्या शिपायांचें एक नाकें बसविलें. आणि बाकीचे लोक फिरून तांबे येथील छावणीमध्ये परत आले. नंतर तारीख १ एप्रिल रोजी किल्ल्याला वेढा घालण्याचें काम सुरू झालें व निरनिराळ्या ठिकाणीं फौजेचें नाकी बसविण्यांत आली. वेढा घालणाऱ्या फौजेचे तळ एकंदर तीन ठिकाणीं पडले. एक तळ जुना वासोटा येथें होता.

दुसरा तळ किल्ल्याच्या दरबाज्यासमोर असून तेथून किल्ल्याचे अंतर सुमारे सहासातशें यार्ड इतकेंच होतें. आणि तिसरा तळ दुसऱ्याच्या उजव्या बाजूला असून तेथून किल्ल्याच्या भिंती फक्त सुमारे चारशें यार्डच दूर होत्या. अशा रीतीने किल्ल्याच्या तीन बाजूंनी वेढा घातल्यानंतर त्याच्यापुढें तोफा वगैरे चढविण्याकरितां रस्ता दुस्त करण्याचें काम सुरू करण्यांत आलें. व सातारच्या महाराजांच्या हत्तींकडून तोफा ओढवून तळच्या छावणीमध्ये आणल्यानंतर त्या माणसांकडून डोंगरावर चढविण्यांत येऊं लागल्या. व अशा रीतीनें मोर्चे बांधून आणि डोंगरावर तोफा चढवून झाल्यानंतर तारीख ५ एप्रिल रोजीं जुन्या वासोट्याच्या छावणीच्या जवळील बँटरीमधून किल्ल्यावर इंग्लिशांच्या तोफांचे गोळे जाऊन पडूं लागले. खुद्द सातारचे महाराज यांना पूर्वी काहीं दिवस याच किल्ल्यावर ठेवण्यांत आलेलें होतें. त्यांना तेथून काढून बाजीरावसाहेबांनीं नंतर आपल्या स्वारीबरोबर घेतलें हातें; परंतु सातारच्या महाराजांची इंग्लिशांच्याबरोबर आतून गुप्त कारस्थाने चाललेलीं असल्यामुळें अष्टाच्या लढाईनंतर बळवंतराव चिटणीस यांच्या फितुरीनें सातारचे महाराज ब्रिगेडियर जनरल स्मिथ यांच्या स्वाधीन झाले. बापू गोखल्यांच्यासारख्या नररत्नाचा प्राण गेल्याबद्दल ज्यांना वाईट वाटलें नाहीं, पण आपला प्राण शरणागतीनें बचावल्याबद्दल ज्यांना आनंद वाटला, आणि अष्टाच्या लढाईत मराठ्यांचा पराभव होऊन त्या जुन्या हिंदुपदपादशाहीची आतां यत्किंचित्हि आशा उरली नाहीं याबद्दल ज्यांना वाईट वाटलें नाहीं, पण फितुरीनें संपादन केलेल्या आपल्या स्वतःच्या अल्पकालीन राज्यप्राप्तीची भ्रामक आशा दिसू लागल्यामुळें ज्यांना क्षणिक आनंद वाटूं लागला होता, त्या सातारच्या महाराजांच्या कुटुंबांतील काहीं माणसे अद्यापि या वासोट्याच्या किल्ल्यावर अटकेंत होती. तीं माणसें आतां वासोट्याचा किल्ला इंग्लिशांनीं हस्तगत केला म्हणजे आपल्याला भेटतील, म्हणून त्यांचें स्वागत करण्याकरितां खुद्द सातारचे महाराजहि किल्ल्याच्या पायथ्याशीं इंग्रजांच्या छावणांत येऊन दाखल झाले होते. यामुळें या वासोट्याच्या वेढ्याला एक प्रकारचें महत्त्व आलेलें होते. पण याशिवाय आणखीहि एकाकारणासाठीं इंग्लिशांच्या दृष्टीनें या वेढ्याचें महत्त्व फार मोठें गणलें जात होतें. बाजीरावसाहेबांनीं खडकीस इंग्लिशांच्या विरुद्ध लढाई सुरूकेली, त्या वेळीं आपल्या हाताखालीं मद्रास नेटिव्ह घोडेस्वारांच्या पलटणीपैकीं काहीं लोक बेऊन कौन्ट हंट्र आणि कौन्ट मॉरिसन या नांवाचे दोन इंग्लिश ऑफिसर्स इंग्लिशांना मदत करण्याकरितां खडकीकडे चालले होते. त्यांना पेशव्यांच्या सैन्यानें पुण्यापासून सात आठ कोसांच्या अंतरावर असलेल्या उरळीच्या मुक्कामावर गाठलें व तेथें त्यांचा पराभव करून त्या दोन इंग्लिश ऑफिसरांना त्यांचीं कैद केलें. हे कैदी प्रथमतः कांगोरीच्या किल्ल्यांत अटकेंत ठेवण्यांत आले होते. पण सुमारे दोन महिन्यांनंतर त्यांना तेथून काढून या वासोट्याच्या किल्ल्यांत कोंडून ठेवण्यांत आलेलें होतें. व हे युरोपियन कैदी वासोट्याच्या किल्ल्यांत कोंडलेले असल्यामुळेही या किल्ल्याच्या वेढ्याला विशेष महत्त्व आलेलें होतें. इतक्या महत्त्वाच्या या किल्ल्याला वेढा घालण्याचें काम ता. ३१ मार्चासून

ता. ६ एप्रिलपर्यंत सुमारे एक आठवडाभर चाललेले होते. व वर सांगितल्याप्रमाणे निरनिराळ्या ठिकाणी मोर्चे बांधून बॅटरिज चालू करण्यांत आल्या होत्या. ही सगळी तयारी होऊन गडावर हल्ला सुरू होण्यापूर्वी तेथील किल्लेदाराकडे इंग्लिश-कडून किल्ला स्वाधीन करण्याविषयाचा एक निरोप पाठविण्यांत आला होता. पण



हा निरोप धुडकावून लावून किल्ला लढाविणे हेच आपले कर्तव्यकर्म आहे, असे त्या पाणीदार आणि प्रामाणिक किल्लेदाराने ठरविले. वास्तविक पाहिले असता त्या किल्लेदाराला या वेळी जयाची काय आशा होती? पेशव्यांची सगळी सैन्ये उधळून गेलेली; खुद्द धनी पेशवे


जाग्यावर नाहींत; बापू गोखल्यांच्यासारखे सरदार मरण पावलेले; आसपासचे बहुतेक मोठमोठे लोक फितुर झालेले; कोठे प्रामाणिकपणाची स्वामिनिष्ठा उरलेली असली, तर तिला देशोधडीला लागण्याचें शासन मिळत आहे; आपल्या सभोवतालचे किल्ले एका-मागून एक इंग्लिशांच्या स्वाधीन होत आहेत; अशी चोहोकडची निराशाजनक परिस्थिति स्पष्ट दिसत असतांना त्या वासोठ्याच्या किल्लेदाराला आशा करण्याला कोणती जागा होती ? आणि इंग्लिशांकडून निरोप आल्याबरोबर त्याने किल्ला इंग्लिशांच्या हवाली केला असता, तर त्यांत त्याचा काय गुन्हा झाला असता ? अशा स्थितीमध्ये कोणीहि पोटभरू आणि स्वार्थसाधु अशा क्षुद्र वृत्तीच्या मनुष्याने मुकाट्याने किल्ला स्वाधीन करून इंग्लिशांपासून बक्षिस मिळवून आपल्या बायकामुलांची धन केली असती ! पण संकटमय आणि निराशापूर्ण अशा परिस्थितीमध्येहि आपल्या स्वामिनिष्ठेला आणि आपल्या क्षात्रवृत्तीला जागावयाचे आणि फलाची आशा नसतानाहि आपलें कर्तव्यकर्म करावयाचें, अशी उदात्त वृत्ति महाराष्ट्रामध्ये त्या वेळीं किती तरी लोकांच्या अंगामध्ये होती ! आणि म्हणूनच मराठ्यांचें राज्य चाललेले होतें. अशा प्रकारच्या उत्कृष्ट आणि अद्वितीय गुणांनीं युक्त असा जो तो वासोठ्याचा किल्लेदार, त्या बिचाऱ्याचें नांवही आज कोणाला ठाऊक नाहीं. ज्यांनीं विश्वासघात केले, त्यांच्या राजवाड्याचे कळस आकाशाचें चुंबन घेण्याकरितां एकावर एक मजले चढत आहेत ! आणि वासोठ्याच्या किल्लेदारासारख्या ज्या लोकांनीं आपलें सत्त्व सोडलें नाहीं. त्यांचीं नांवेंही आज कोणाला माहित नाहींत ! तरी पण त्यांची नांवें माहित नसलीं, तरी त्यांच्या या सद्गुणांची नुसती वर्णने वाचलीं असतांही कोणाच्याही डोळ्यांतून पाणी आल्यावांचून राहणार नाहीं ! धन्य ते प्रामाणिक लोक, कीं ज्यांच्या एकनिष्ठतेच्या स्मृतीने अद्यापिही महाराष्ट्रातील लोकांचा अंतःकरणे द्रवून जातात ! जो हा वासोठ्याचा किल्लेदार आपल्या बायकामुलांच्या दैन्यावस्थेला न स्मरतां केवळ आपल्या स्वाभिमानाचेंच स्मरण लक्षांत बाळगून किल्ला लढविण्याला तयार झाला, तो जातीने मराठा होता, किंवा मुसलमान होता, किंवा कोण होता, हे आज कोणाला कांहीं एक माहित नाहीं. (त्याचें नांव भास्करपंत होतें, असा एके ठिकाणीं एक उल्लेख आढळतो.) तरी पण त्याच्या त्या स्वामिनिष्ठेच्या सद्गुणाच्या चरणां सर्व महाराष्ट्रचे सहस्रशः साष्टांग प्रणिपात समर्पणीय आहेत, यांत शंका नाहीं ! त्या किल्लेदाराने किल्ला लढविण्याचा निश्चय केला. व किल्ल्यावरून त्याने खालील इंग्लिशांच्या सैन्यावर तोफांची आणि जेजालांची सरबत्ती सुरू केली. इंग्लिशांचें सैन्य किल्ल्याच्या पायथ्यासभोंवती चार पांच दिवस एकसारखें कुचमत होतें. पण त्याचा अजून जम बसला नव्हता. अखेरीस जुन्या वासोठ्याच्या गांवाजवळ त्यांनी जी बंदरी चालू केली होती, तिचे गोळे किल्ल्यावर जाऊन पडूं लागले व त्याच्या योगानें किल्ल्यावरील एका मोठ्या इमारतीला ता. ५ एप्रिल रोजी आग लागली. व ती सगळी इमारत खाक होऊन किल्ल्यावर बरेंच नुकसान झालें. तरी पण किल्लेदार

लढाई थांबविणार असल्याची काही चिन्हे दिसतना. म्हणून ता. ६ एप्रिल रोजी फ्रिन्च इंग्लिशांच्या तोफा सुरू झाल्या. किल्ल्याच्या भिंतीत जथे काही मोडतोड होई, तेथे दुस्स्ती करून किल्ल्यावरचे लोक फ्रिन्च उमेदीने लढतच होत. आणि त्यामुळे किल्ला लवकर स्वार्थीन होणे शक्य नाही, असे वाटल्यावरून आणखी तोफा आणण्याची इंग्लिशांनी तयारी चालविली होती. परंतु चालू असलेल्या तोफाच्या गोळ्यांनी किल्ल्यावर बरीच उद्वस्तता उत्पन्न करण्यांत आली होती, व त्यामुळे त्यानंतर किल्ला लढविणे शक्य नव्हते. म्हणून ता. ७ एप्रिल रोजी लढाई थांबविण्यात येऊन इंग्लिशांनी तो किल्ला आपल्या हस्तगत करून घेतला.

वासोठ्याचा किल्ला अशा रीतीने हस्तगत झाल्यानंतर या सैन्याने सातारा जिल्ह्यातील मसूर, वसतगड, मदाशवगड, मच्छिंद्रगड, बर्चास शिराळ, इसलामपूर, वाळवे, वैगरे ठिकाणचे लहान मोठे किल्ले काबीज करून घेतले. हे किल्ले डकडे काबीज केले जात असतांना पुण्याच्या जवळील लाहगड, विसापुर, तुंग, तिकाना, राजमाची, दैगरे किल्ले घेण्यामध्ये कर्नेल प्रोथर हे गुंतलेले होते. व हे घाटावरील किल्ले काबीज करून झाल्यानंतर कर्नेल प्रोथर हे कोंकणातील मोरप, पाली, अवचितगड, सोनगड, दैगरे किल्ले काबीज करून घेण्याकरिता कोंकणात उतरले व त्यांनी तिकडील बहुतेक किल्ले हस्तगत केले.

अशा रीतीने पुणे, सातारा, कोंकण, या प्रांतांतून पेशव्यांचे किल्ले पाडाव करून घेण्याचे काम एकीकट चालले असता दुसरीकडे वर्नाटकामध्ये त्रिगोडअर जनरल सर टॉमस मन्रो हे तिकडील किल्ले हस्तगत करून घेण्यात गुंतलेले होते. वर्नाटकातील किल्ल्यांपैकी गदग, डुमल, हुबर्दा, मिसरी कोटा, बागलकोट, पांन्हापूर, गोकाक, या किल्ल्यांना इंग्लिशांपाशा लढाई दिली. परंतु त्यांच्याने फार दिवस टिकाव धरू नव्हता. वर्नाटकातील बदामीचा किल्ला हा एक प्रख्यात किल्ला असून तो फार मजबूत आहे. डोंगरावरील अवघड जागेत मुख्य किल्ल्याची तटबंदी असून त्याच्या पायऱ्याशी बदामी हा गाव वसलेला आहे. व त्या गावाच्याहि समोदयी फार मजबूत असा त्या देवी एक कांद हाता. त्यातील वस्तीला पेटा असे म्हणत असत. हा पेटा हस्तगत झाल्यावाचून त्याच्यावरील डोंगरातील बदामीचा किल्ला हस्तगत होणे शक्य नव्हते. म्हणून त्रिगोडअर जनरल मन्रो यांनी या पेट्याच्या भिंतीवर प्रथमतः हल्ला बटविण्याचे ठरविले. पण ही गोष्ट ही फारशी सोपी नव्हती. हा पेटा घेण्यालाही सर टॉमस मन्रो यांना दोन तीन दिवस रस्खडावे लागले. अखेरीस ता. १८ फेब्रुवारी १८१८ रोजी इंग्लिशांच्या सैन्याचा बदामीच्या पेट्यामध्ये प्रवेश झाला. व त्यामुळे मग त्यांना बदामीचा किल्ला हस्तगत करण्याला फारसे प्रयास पडल नाहीत. अशा रीतीने वर्नाटकात प्रत्येक किल्ल्यावर इंग्लिशांना थोडथोडा अडथळा होत होता. परंतु त्यांना सर्वांत मोठा अडथळा बेळगावच्या किल्ल्याने केला. या बेळगावच्या किल्ल्याच्या समोर त्रिगोडअर जनरल मन्रो यांच्या सैन्याचा तळ ता. २० मार्च १८१८ रोजी येऊन पडला. हा किल्ला फार चांगल्या स्थितीमध्ये होता. हा जरी सपाट मैदानावर आहे, तरी याच्या बांधकामाची मजबुती इतकी चांगली होती की, हा किल्ला सर करण्याला इंग्लिशांना फारच पंचाईत

पडली. किल्ल्याच्या सभोवती चोहो बाजूंनी पाणी भरलेला खोल खंदक असून तऱ्याच्या भिती ऊं व आणे मजबूत होत्या. व किल्ल्यामध्ये दाहगोळा भरपूर असून आंतीळ शिपायांची संख्या सुमारे सोळाशेच्या वर होती. या किल्ल्याचा मुख्य दरवाजा उत्तरेच्या बाजूला होता. व दक्षिणेच्या बाजूला दुसरा एक जुना दरवाजा होता. त्याचप्रमाणे किल्ल्यात एक देऊळ व एक मशिद असून किल्ल्याच्या मुख्य दरवा-




बेळगांवचा किल्ला.

१ २ ३ ४ ५ जेथे तोफा डागल्या होत्या, त्या निरनिराळ्या जागा. ६ ६ ६ खंदक. ७ नवीन दरवाजा. ८ जुना दरवाजा. ९ निशाणाच्या बुळावरील तोफखाना. १० किल्ल्याचा वाडा. ११ मशिद. १२ देऊळ. १३ जुना शहराची भिंत.

जाच्या आत कांहीं अंतरावर किल्लेदाराचा राहण्याचा वाडा होता. व किल्ल्याच्या वायव्येच्या कोपऱ्यावर एक मोठा थोरला निशाण उभारण्याचा बुरुज होता. व किल्ल्याच्या पश्चिमच्या बाजूला बेळगांव शहरचा विस्तीर्ण पेठा होता. या किल्ल्यावर हल्ला करण्याकरिता किल्ल्याच्या उत्तर दरवाज्याच्या समोर असलेल्या एका मशिदीजवळ इंग्लिशांच्या पायोनिअर कंपनीने तीन ट्रेल्ह पौंडरच्या तोफांची एक बॅटरी उभी केली. या बॅटरीपासून किल्ल्याचे अंतर सुमारे ८०० यार्ड होते. व या अंतरावरून ता. २१ मार्च रोजी किल्ल्यावर गोळे टाकण्याला सुरुवात झाली. त्याचप्रमाणे किल्ल्याच्या वायव्य दिशेकडून बेळगांवच्या पेट्याच्या बाजूने दोन तोफांची दुसरी एक बॅटरी ता. २२ मार्च रोजी रात्री सुरू करण्यात आली. याशिवाय आणखीही कित्येक निरनिराळ्या ठिकाणांहून मोर्चे बांधून किल्ल्याच्या दरवाजावर तोफा सुरू करण्यात आलेल्या होत्या. व या तोफांच्या संरक्षणाखाली किल्ल्याच्या जवळ जवळ जाण्याकरिता दररोज थोडोथोड्या प्रमाणाने एक खंदक खणण्यात येत होता. दररोज सुमारे शंभर सव्वादों यार्ड जमीन खोदून त्यातून किल्ल्याच्या जवळ जाण्याकरिता ही वाट तयार करण्यात येत होती. हे खंदक खोदण्याचे काम ता. २४ मार्च पासून सुमारे ता. १ एप्रिलपर्यंत चाललेले होते व या अवधीत हा खंदक सुमारे ८०० शें यार्ड लांब पर्यंत खोदण्यात आला होता. या खंदकातून किल्ल्याच्या बऱ्याच जवळच्या अंतरापर्यंत वाट तयार होई तोपर्यंत आजूबाजूच्या मोर्चावरून इंग्लिशांच्या तोफा किल्ल्यावर चालूच होत्या. पण किल्ल्याने कांहीं दाद दिली नाही. किल्ल्यामध्ये निशाण उभे करण्याचा म्हणून जो एक मोठा बुरुज होता, त्या बुरुजावरून किल्ल्यातील लोकांनी एक तोफ चालू करून बाहेरच्या बॅटरीवर मारा चालविला; व तटाच्या भिंतीवर आणखीही कांहीं तोफा डागून जो खंदक खणला जात होता त्याच्यावर किल्ल्यातून कांहीं गोळे टाकण्यात आले. तरी पण खंदकाचे काम दिवसास लपून छपून आणि रात्री रात्रीच्या काळोखात हलुहलू चाललेले होते. अशा रीतीने ता. २१ पासून ता. ३१ मार्च पर्यंत दोन्ही बाजूंनी लढाई चाललेली होती. पण इंग्लिशांच्या तोफखान्याचा इतक्या दहा दिवसांत बेळगांवच्या किल्ल्यावर म्हणण्यासारखा कांहीच परिणाम झालेला नव्हता. मराठ्यांचे शिपाई अशा रीतीने किल्ल्याचे संक्षण करीत होते, हे त्यांना फार भूषणास्पद आहे. व त्यांच्या श्रमाला दैव अनुकूल होत आहे, असाही एकदां एक सुप्रसंग घडून आला. किल्ल्याच्या उत्तर दरवाजासमोर असलेल्या मशिदी जवळील बॅटरीमधून इंग्लिश लोक किल्ल्यावर गोळे टाकीत असता त्या बॅटरीमधिल ट्रेल्ह पौंडरच्या तोफा बंद पाडण्याद्वारेतां किल्ल्यातील लोकही त्या बॅटरीवर आणि त्या मशिदीच्या आसपास आदले गोळे फेकीत होते. ते गोळे नेमके जाऊन पडून सुदैवाने इंग्लिशांच्या दारूच्या कोठाराला आग लागली; व त्या मशिदी जवळील बॅटरीमध्ये आगीचा एकच भडका उडून गेला. तेव्हा ही संधि फार चांगली आहे, असे पाहून किल्ल्यातील शिपाई एकदम मोठ्या शौर्याने बाहेर पडले व हल्ला करण्याच्या इंग्लिशांच्या त्या सैन्यावर चाल करून गेले. इंग्लिशांच्या दारूगोळ्याला आपल्या

तोफांच्या माच्याने आग लावून त्या गोंधळांत ते इंग्लिश लोक असतांना त्यांच्या-
 बर अचानक रीतीने येऊन छापा घालणें हे युद्धकौशल्याच्या दृष्टीने फारच धाडसाचें आणि
 पराक्रमाचें कृत्य होतें. दारगोळ्याला आग लागलेली; सगळे इंग्लिश गोलंदाज गोंधळून गेलेले;
 व त्यांतच त्यांच्यावर किल्ल्यांतील लोकांकडून गोळीबाराचा भडिमार चाललेला; अशा
 स्थितीमध्ये किल्ल्यांतील कांहीं लष्कर आपल्यावर छापा घालण्याकरिता येत आहे, हें
 पाहून इंग्लिशांची बरीच त्रेधा उडाली असली पाहिजे, यांत शंका नाही. या वेळीं या
 बाहेर गेलेल्या शिपायांना काय केलें, याच्याबद्दल आपल्या लोकांनीं लिहिलेलीं वर्णन
 उपलब्ध असती, तर त्यांत खरोखर पुष्कळ मनोरंजक आणि पुष्कळ उत्साहदायक
 माहिती आपल्याला वाचावयाला मिळाली असती. पण या शिपायांना इंग्लिशांच्या
 लष्करांत बरीच गडबड उडवून सोडली असली पाहिजे, यांत शंका नाही. कारण त्या
 दिवशीं पुढें इंग्लिशांकडून हल्ल्याचें फारसें कांहीं काम झालें नाहीं ! ता. ३१ मार्च व
 ता. १ एप्रिल हे दोन्ही दिवस त्यांना आपल्या तोफांची दुरुस्ती करण्यांत व इतर
 व्यवस्था लावण्यांतच घालावेणें भाग पडलें. परंतु या अवघांत इंग्लिशांनीं खणलेला
 खंदक मात्र बराच जवळ येऊन पोचलेला होता. व तेथून त्यांनीं ता. ३ एप्रिल पासून दुसरी
 एक बॅटरी किल्ल्यावर सुरू केली. परंतु किल्ल्यांतील लोकांना या बॅटरीचेही फारसे चालं
 दिलें नाहीं. तरी पण खंदकातून इंग्लिशांच्या तोफा हळुहळू पुढें सरकत चाललेल्या
 होत्या. व ता. ७ एप्रिल रोजी किल्ल्याच्या भिंतीपासून सुमारे १५० यार्डांच्या अंत-
 रावर इंग्लिशांनीं एक व्हॅल्व्ह पौडर तोफ आणून चालू केली. पण या तोफेंतून १५-२०
 गोळे उडवून झाले नाहींत, तांच ही तोफ फुटून गेली. त्यामुळे इंग्लिशांच्या फौजेत
 फिरून गोंधळ उडून गेला. तेव्हां ता. ८ एप्रिल रोजी ती फुटलेली तोफ टावून देऊन
 किल्ल्याच्या दरवाजासमोर दुसऱ्या दोन तोफा आणण्यांत आल्या. व त्या ता. ९ रोजी
 सुरू झाल्या. इतक्या तोफांचा भडिमार किल्ल्यावर सारखा सुरू असल्यामुळे किल्ल्यांतील
 त्यांचा एकेक भाग पडत चालला होता. तरीही एप्रिलच्या १० तारखेपर्यंत किल्ल्यांतील
 लोक लढतच होते आणि किल्ल्याचा बचाव करण्याकरितां आपल्या प्रयत्नांची शिकस्त
 करीत होते. परंतु याच्यापुढें किल्ला तांब्यांत ठेवणें शक्य नव्हतें. त्यामुळे अखेरीस
 ता. १२ एप्रिल रोजी बेळगांवचा किल्ला इंग्लिशांच्या स्वाधीन झाला. ता. २१ मार्च
 १८१८ पासून ता. १२ एप्रिलपर्यंत सुमारे बावीस दिवस हा बेळगांवचा किल्ला लढला.
 सुईकोट किल्ला असूनही इतके दिवसपर्यंत ज्यानें याचा धरला, असें महाराष्ट्रांतील
 किल्ल्यांच्या यादीमध्ये मालेगांवच्या किल्ल्याखेरीज दुसरें उदाहरण नाहीं. या चिकाटीबद्दल
 आणि पराक्रमाबद्दल बेळगांवचा किल्ला, तेथील इमानी किल्लेदार आणि त्याच्या हाताखालील शूर
 शिपाई, यांची स्मृति महाराष्ट्राच्या अंतःकरणांत सदादित कायम राहिल, यांत शंका नाही.
 ब्रिगेडिअर जनरल मनरो यांच्या हाताखालील सैन्य बेळगांव बगैरे ठिकाणचे कर्नाट-
 कांतील किल्ले सर करून मीकळें झाल्यानंतर वासोड्याच्या किल्ल्यावरून परत फिरलेलें
 ब्रिगेडिअर जनरल प्रिंसलर यांच्या हाताखालील सैन्य व मनरो यांच्या हाताखालील सैन्य




सांलापूरचा किल्ला.

१ १ १ १ १	हल्ला करण्याकरिता येणा- च्या इंग्लिश पलटणोचा मार्ग.	६ ६ ६ ६	किल्लाच्या तटाखाला उभे असलेले पेशव्यांचे सैन्य.
२ २	रिझर्व्ह फौजेची पहिली जागा.	७ ७ ७	इंग्लिशांच्या रिझर्व्ह सैन्या- वर हल्ला करण्याकरिता चाललेले मराठ्यांचे लष्कर-
३	रिझर्व्ह फौजेची दुसरी जागा.	८ ८	इंग्लिशांच्या रिझर्व्ह सै- न्यावर सरदार गणपतराव पानसे यांनी जेथून तो
४ ४	जेथे तोफखाना उभा केला होता, ती जागा.		फौजा मारा केला, ती जागा.
५ ५	रिझर्व्ह मर्चाळ सैन्याने केलेला हल्ला		

हीं दोन्ही सैन्ये एकत्र झालीं. व त्या संयुक्त सैन्याने आपला मोर्चा सोलापूरकडे वळविला. या वेळीं पेशव्यांच्या सैन्यातील पायदळ आणि तोफखाना ही सोलापूरच्या किल्ल्याच्या आश्रयाला येऊन राहिलीं होती. सोलापूरचा किल्ला हा वेळगावच्या किल्ल्याप्रमाणेच एक भुईकोट किल्ला आहे. याच्या पूर्वेच्या आणि उत्तरच्या बाजूला सोलापूर शहरचा पेटा वसलेला असून दक्षिणच्या बाजूला एक मोठा तलाव आहे. किल्ल्याच्या भोंवती पूर्वी मोठा खंदक असून त्यात पाणीही भरलेलें असे. किल्ल्याच्या भिंती उंच आणि मजबूत असून त्याच्या सभोवार पेटा आणि तळें यांचें संरक्षण असल्यामुळे त्या किल्ल्याचें सामर्थ्य बरेंच वाढलेलें होतें. या किल्ल्यामध्ये संरक्षणाकरितां ठेवलेले नेहमींचे एक हजार शिपाई होते. परंतु त्यांच्याशिवाय या किल्ल्याच्या आश्रयाला त्या वेळीं पेशव्यांचे दुसरें एक मोठें सैन्य येऊन राहिलें होतें. या सैन्यात सुमारे ५॥ हजार पायदळ असून त्यात बाराशें अरक होते. शिवाय ८-९ शें घोडेस्वार असून या सैन्याबरोबर १४ तोफा होत्या. या तोफखान्यावर सरदार गणपतराव पानसे हे मुख्य होते; व डी पिंटो या नांवाचा एक पोर्चुगीज ऑफिसर पायदळावरील मुख्य होता. हा डी पिंटो बहुतकरून खडकीच्या लढाईत मारला गेला असावा, असा कित्येकांचा तर्क आहे. तेव्हां तो तेथें मारला गेला असल्यास हा डी पिंटो निराळा असला पाहिजे, किंवा तो खडकीच्या लढाईत मारला तरी गेला नसला पाहिजे. असो. येणेंप्रमाणें पेशव्यांच्याकडील सुमारे पाच सहा हजार सैन्य या वेळीं किल्ल्यांत आणि किल्ल्याच्याबाहेर एकत्र जमा झालेलें होतें. व इंग्लिशांच्या बाजूला दोन ब्रिगेडिअर जनरलांच्या हाताखालील सैन्ये एकत्र झालीं असल्यामुळे त्यांच्याही सैन्याची संख्या कांहीं कमी होती असें नाहीं. अशीं हीं दोन सैन्ये एकत्र सोलापूरच्या जवळ जमाल्यानंतर ता. ९ मे रोजीं ब्रिगेडिअर जनरल टॉमस मनरो यांनीं शत्रूच्या जागेची एकंदर द्हेखणी केली. आणि ता. १० मे रोजीं पहाटेस किल्ल्यावर चढाई करून जाण्याला सुरवात केली. लढाईला प्रत्यक्ष सुरवात होण्याच्या पूर्वी चैनसिंग या नांवाचा एक सुभेदार इंग्लिशांकडिल तहाच्या अटीचा निरोप घेऊन पेशव्यांच्या सैन्याकडे गेला होता. परंतु त्याच्या तहाच्या अटी ऐकून न घेतां पेशव्यांच्या सैन्यातील अरबांनीं किल्ल्याच्या भिंतीखालीं त्या सुभेदाराला ठार मारून टाकलें. आपल्या देशाच्या स्वातंत्र्यावर प्राणसंकट प्राप्त झालें असतां त्या स्वातंत्र्याबाबतीं प्राणावर उदार होऊन लढणें हें ज्यांचे कर्तव्यकर्म, अशा सुभेदारांनीं दुसऱ्यांचे निरोप घेऊन आपल्या देशातील लोकांना फोडण्याकरितां उद्युक्त व्हावें, अशा प्रकारची हिंदुस्थानच्या इतिहासामध्ये ठिकठिकाणीं जे अनेक उदाहरणें आढळतात, तो या देशाच्या इतिहासावर एक मोठा कलंक आहे. व अशा प्रकारची काळिमा आपल्या देशाच्या दिव्य तेजाला आपल्या हातून यापुढें तरंगलागूं नये, अशी प्रत्येकांने काळजी घेणें अदृश्य आहे. असो. ता. १० मे रोजीं पहाटे ३ वाजतां इंग्लिशांचें सैन्य किल्ल्यावर हल्ला करण्याकरितां निघालें. इंग्लिशांची जी मुख्य छावणी होती, तिच्या संरक्षणाकरितां कांहीं लोक मार्गे राहून बाकी सर्व लढाईला निघाले. या सैन्याचे दोन विभाग करण्यांत आले होते. त्यांपैकी कर्नल ह्यूपट, ले. न्यूऑल

आणि मेजर जार्जस यांच्या हाताखालील सैन्याने सोलापूर शहरच्या पेठ्याच्या भिंतींना शिथ्या लावून वर चढावे व पेठा हस्तगत करावा, असे ठरले होते. व ब्रिगेडियर जनरल प्रिन्सलर याच्या हाताखालील बाकीचे सैन्य रिझर्व्ह म्हणून ठेवण्यांत आलेले होते. या योजनेप्रमाणे शिथ्या लावून इंप्रजांचे काही शिपाई शहरच्या तटाच्या भिंतीवर चढले व तेथून आंत शिरून त्यांना शहराचे दरवाजे उघडले. व नंतर बाकीचे सर्व सैन्य त्या दरवाजाने आंत घुसले. अशा रीतीने सर्व पेठा काबीज करून इंग्लिशांचे शिपाई खुद्द किल्ल्याच्या जवळ येऊन पोचले. सोलापूर शहरचा पेठा अशा रीतीने हस्तगत केला जात असतां किल्ल्याच्या दक्षिणच्या बाजूच्या तोफांच्या संरक्षणाखाली पेशव्यांचे जे सैन्य गणपतराव पानसे यांच्या हाताखाली छावणी देऊन राहिलेले होते, ते सैन्य इंग्लिशांवर उलट दिशेने हल्ला करण्याकरितां बाहेर पडले. इंग्लिशांचे बहुतेक लोक पेठ्यामध्ये गुंतलेले होते. व पेठ्याच्या उत्तरच्या बाजूला टॉमस मनरो यांच्या हाताखाली जे रिझर्व्ह सैन्य होते, त्यांत थोडे लोक होते. हे पाहून सरदार पानसे हे त्या सैन्यावर हल्ला करण्याकरितां आपल्या फौजा आणि तोफा घेऊन निघाले. आपल्यावर हा हल्ला येत आहे व आपल्यापाशी पुरेसे लोक नाहीत, हे पाहून ब्रिगेडियर जनरल मनरो हा फार घाबरून गेला. व त्याने आपले रिझर्व्ह सैन्य जेथे उभे होते तेथून हलवून ते पेठ्याच्या भिंतीच्या आश्रयाखाली आणून उभे केले. इकडे पेशव्यांचे लष्कर आणि तोफा दौड करीत किल्ल्याच्या बाजूने निघाल्या, त्या इंग्लिशांच्या रिझर्व्ह सैन्याच्या समोर येऊन हल्ला करू लागल्या. व पानशांच्या तोफांची सरबत्ती इंग्लिशांच्या सैन्यावर सुरू झाली. तेव्हा मनरो साहेबांची फोरच धांदल उडून गेली व त्यांनी पेठ्यातील लोकांना मदतीकरितां बाहेर बोलाविले. ती मदत येईपर्यंत पेशव्यांच्या फौजांनी इंग्लिशांच्या सैन्याचा बराच नाश केला; व लढाईच पारडे पेशव्यांच्या बाजूकडे फिरले, असा पुष्कळ संभव दिसू लागला. परंतु दैव अनुकूल नसले, म्हणजे मनुष्याचे सामर्थ्य कांहीं एक चालत नाही ! पानशांच्या तोफखान्यातून तोफांचा भांडमार चालला असतांना त्यांतील एक तोफ फुटली आणि त्यामुळे पेशव्यांच्या सैन्यांत थोडा गोथळ उत्पन्न झाला. पण दुदैव संकटं आणू लागले, म्हणजे ते तीं एकेकटां आणीत नाही. पानशांच्या तोफखान्यातील एक तोफ फुटून थोडा गोथळ उत्पन्न होत आहे न होत आहे, तोच इंग्लिशांच्याकडील तोफांचा गोळा लागून खुद्द गणपतराव पानसे आणि त्यांच्या हाताखालील दुसरे एक अधिकारी असे दोघे एकदम रणांगणावर पतन पावले. ही संकटं पेशव्यांच्या सैन्यावर अचानक रीतीने कोसळली, तरीही त्यांना कांहीं वेळ लढाई चालू ठेवली होती. परंतु इंग्लिशांना ज्यास्त कुमक येऊन मित्राभ्यानंतर त्यांना मागे हटवें लागले त्या वेळां या पेशव्यांच्या सैन्यातील माघारे फरलेले लोक शहरामध्ये शिरले व तेथील कांहीं जागा त्यांना आपल्या ताब्यांत घेतल्या. व किल्ल्यावरून जो तोफांचा मारा शहरातील इंग्लिशांच्या सैन्यावर होत होता, त्यामुळे इंग्लिशांनी काबीज केलेल्या जागा आपल्या ताब्यांत ठेवणे



राजदारचा किला.

३ २ ३ ४ जेथें इंग्लिशांनीं तोफा डागल्या होत्या त्या जागा.

त्यांना अशक्य झाले होते, तरी पण ही स्थिती फार वेळ टिकली नाही आणि अखेरीस ता. १० मे रोजी सोलापूरचा किल्ला इंग्लिशांना काबीज करून घेतला.


याप्रमाणे सोलापूर, बेळगांव, वगैरे ठिकाणे किल्ले पाडाव करून घेण्याचे काम एकीकडे चाललेले असतांना दुसरीकडे नाशिक, खानदेश, वगैरे प्रांतांतील किल्ल्यांचा ताबा घेण्याकरिता लेफ्टनंट कर्नल मॅकडोवेल हे प्रयत्न करीत होते. हे आपल्या हाताखालील पलटणे घेऊन औरंगाबाद, जालना, वगैरेच्या मार्गाने इ. स. १८१८ च्या एप्रिल महिन्याच्या सुमाराला नाशिक जिल्ह्यांतील चांदवड मुकामाजवळ आले. येथे राजदोर आणि इंदराय असे दोन मोठे प्रचंड किल्ले आहेत. चांदवडचा किल्ला ता. १० एप्रिल रोजी स्वाधीन झाला. पण हे किल्ले बळकट असल्यामुळे ते इंग्लिशांच्या स्वाधीन होईनात. म्हणून ले. क. मॅकडोवेल यांना पहिल्याने राजदोरच्या किल्ल्यावर चढाई करून जाण्याचे ठरविले. राजदोरचा किल्ला उंच डोंगरावर असल्यामुळे तो नैसर्गिक रीत्याच अजिंक्य आहे. आणि एका पाऊल वाटेच्या खिळीशिवाय त्याच्यावर जाण्याला दुसरा कोणताही मार्ग नाही. ही जी एकच वाट आहे, ती खडकांतून खोदून तयार केलेली असल्यामुळे व ती वाट लोखंडी मजबूत दरवाजांनी बंद करता येण्यासारखी असल्यामुळे परशूरा किल्ल्यावर जाणे अगदी दुरापास्त आहे. या किल्ल्यावर पाण्याचा पुरवठा पुष्कळ असून शिवाय अन्नसामग्रीहि एक वर्षपर्यंत पुरेल इतकी तेथे साठवून ठेवण्यांत आलेली होती. शिवाय किल्ल्यावर मोकळे दगड इतके पसरलेले आहेत की, खालून वर येणाऱ्या शत्रूला दारुगोळ्याशिवाय नुसत्या दगडांनी चेचन बाढावयाचे म्हटले, तरीहि ते पुरण्यासारखे आहेत. शिवाय किल्ल्यावर येण्याला आडवे तिडवे रस्ते मुद्दाम केलेले असून त्या प्रत्येक रस्त्यावर वरून बंदुकीचा मारा करता येईल, अशी ठिकठिकाणी खडकांत भोके खोदून ठेविली आहेत. किल्ला अशा प्रकारचा मजबूत आणि किल्ल्यावरील अरब पाहरेकरा अत्यंत प्रामाणिक; अशी स्थिती असल्यावर राजदोरसारखा किल्ला गोडीगुलाबीने किंवा भुलथापांनी इंग्लिशांच्या स्वाधीन होणे शक्यच नव्हते. किल्लेदाराने मुकाट्याने स्वाधीन व्हावे, म्हणून इंग्लिशांकडून एक सामोपचाराचा निरोप पाठविण्यांत आला होता. परंतु किल्ल्यावरील अरबांकडून या निरोपाचा अत्यंत तुच्छतेने तिरस्कार करण्यांत आला. व लगेच किल्ल्यावरून बंदुका आणि जेजाला यांचा शत्रूवर भडिमार सुरू झाला. तेव्हा दुर्गाचा उपयोग न होता लढाईचाच उपाय योजिला. पाहिजे, हे निश्चित झाल्यानंतर इंग्लिशांनी निरनिराळ्या ठिकाणी मोर्चे बांधण्याला सुरुवात केली. व ता. ११ एप्रिल रोजी संध्याकाळी त्यांनी आपले एक चौकीचे नाके प्रस्थापित केले. त्याच्यापुढील डोंगरांमध्ये आपली नाकी बसविता यावी, म्हणून ता. १२ एप्रिल रोजी सकाळी तोफा चालू करून त्यांच्या आश्रयाखाली बाकीची नाकी बसविण्याला त्यांनी सुरुवात केली. किल्ल्याच्या बाहेरील एका टोंकावर किल्ल्यांतील काही लोक येऊन तेथून ते शत्रूवर मारा करीत होते. पण त्या नाक्यावर हल्ला करून

ती जागा कार्बाज करण्यांत आली. तेव्हा पेशव्यांचे सर्व शिपाई किल्ल्यांत जाऊन तेथून गोळीबार करू लागले. तरी पण इंग्लिशांची, पुढील टेकडी चढून जाण्याची तयारी चाललेलीच होती. व त्या ठिकाणी तोफ बघवून नंगे अशक्य असल्यामुळे तोफेचे भाग निरनिराळे करून ते वर नेऊन तेथे ती तोफ रात्री नऊ वाजता फिरून जोडण्यांत आली. ही तोफ चालू झाल्यानंतर तिचे गोळे किल्ल्यांत जाऊन पडू लागले व त्यांच्या योगाने किल्ल्यावरील दारूच्या कोठाराला आग लागली. त्या वेळी तेथे राहणें अशक्य झाल्यामुळे किल्ल्यांतील शिपाई किल्ला सोडून बाहेर पडले व इंग्लिशांचे लोक त्यांना अडवण्याचा प्रयत्न करीत असता, त्याला न जुमानता ते रात्रीच्या काळोखातून इंग्लिशांच्या आदोक्त्याच्या पलीकडे सुरक्षितपणे निघून गेले.

यानंतर ता. २२ एप्रिल रोजी इंग्लिशांच्या सैन्याने दिंबकेश्वरच्या किल्ल्याला वेढा घातला. या किल्ल्यावर सुमारे साडेपाचशें शिपायी व २५ तोफा होत्या. किल्ल्याच्या सभोवतालच्या जागांची साऱ्या दिवसभर वेढणी करून झाल्यानंतर किल्ल्याच्या दक्षिण दरवाजाच्या समोर ता. २२ एप्रिल रोजी रात्री एक नाकें बसविण्यांत आलें. त्याचप्रमाणे वायव्येच्या बाजूचा जो दरवाजा होता, त्यावरही गोळा लागू होईल अशा कांहीं बॅटरीज रातीरात तयार करण्यांत आल्या; व ता. २४ एप्रिल रोजी किल्ल्यावर तोफा सुरू करण्यांत आल्या. त्याचप्रमाणे त्रिबक या गांवाच्या वग ढोंगरांत एक लहानसें खेडें होतें, तेथेहि आपलें एक नाकें बसविण्याचा इंग्लिशांनी प्रयत्न केला. परंतु त्या जागेवर किल्ल्यातून फार जोराचा मारा करण्यांत आल्यामुळे तें नाकें सोडून इंग्लिशांना खाली परत यावें लागलें. तरी पण ता. २४ रोजी साऱ्या रात्रभर किल्ल्यावर खालून तोफांचा भडिमार चालू असल्यामुळे ता. २५ एप्रिलच्या पुढें पेशव्यांच्या शिपायांना तो किल्ला आपल्या ताब्यांत ठेवणे शक्य झालें नाहीं.

यानंतर नाशिक जिल्ह्यांतील जो किल्ला इंग्लिशांच्यापाशी अतिशय नेटानें लढला, तो किल्ला मालेगांवचा होय. या किल्ल्याच्या समोर लेफ्टेनंट कर्नल मॅकडॉवेल यांनी ता. १६ मे इ. स. १८१८ रोजी आपला तळ दिला. बेळगाव आणि सोलापूर येथील किल्ल्यांप्रमाणेच हा किल्लाहि एक भुईकोट किल्ला आहे. परंतु उंच आणि अगम्य अशा ढोंगरांच्या शिखरावर असणारे जे राजदरि, वासोटा, वगैरे किल्ले, त्यांच्या सारखीच बळकट हा भुईकोट किल्ला असून याच्यामध्ये आणण्यांत आलेली होती. या किल्ल्याला एकाच्या आत एक अशा दोन दोन भिंती असून त्याच्या सभोवती त्या वेळी पाण्याने भरलेला असा एक खोल खंदक असे. या खंदकाची खोली पंचवीस तीस फूट असून त्याची रुंदी १६ फूट पर्यंत होती. हा किल्ला मोसम आणि गिरणा या दोन नद्यांच्या काठां असून त्याच नद्यांचे पाणी या किल्ल्याच्या खंदकामधून खेळविण्यांत आलेलें होतें. हा किल्ला किती मजबूत असेल याच्याबद्दल बाहेरून शत्रूला कल्पना येणें शक्य नव्हतें. इंग्लिश सैन्यातील एका युरोपियन इंजिनिअराची या किल्ल्याने या वेळ्याचे वेळी चांगलीच फस्तगत केली. पुष्कळ दिवस कुचंबून अखेरीस एका ठिकाणी किल्ल्याची भिंत पडलेली पाहून तेथून किल्ल्यांत

प्रवेश करण्याकरिता इजीप्तिअर ले.नॉटिस हा आपल्या बरोबर काढीं लोक घेऊन त्या पडलेल्या भिंतीवर चालून गेला. परंतु तो तेथें जाऊन पहातो, तों त्या पडलेल्या भिंतीच्या आत किल्ल्याची दुसरी एक मोठा प्रचंड भिंत त्याच्या नजरेस पडली. त्या ऊंच भिंतीवरून त्याच्यावर आणि त्याच्या पाठांमागून येणाऱ्या इंग्लिश शिपायांवर अरबांकडून गोळ्याबारांचा वर्षाव चाललेला होता. त्या पडलेल्या भिंतीवरून आतल्या बाजूला खाली उत-



मालेगांवचा किला.

१ २ ३	बॅटरीच्या जागा.	८	मालेगांव शहरांतून किल्ल्याकडे जाणाऱ्या अडवलेल्या वाटा.
४ ५	इंग्लिशानां नदीला समांतर असे खणलेले खंदक व तेथील बॅटरी.	९ १० ११	नवीन तोफांच्या जागा.
		१२	हत्ती बांधण्याची जागा.
		१३	नगरखाना.
६ ७	तोफांच्या जागा.	१४	बुरुजाखालील दारुचे कोठार

रण्याकरिता शिष्ट्या टाकण्यांत आल्या; परंतु त्या कांठे गडप झाल्या, याचा कोणालाही पत्ता लागला नाही. आणि त्यामुळे त्या भिंतीवरून केलेला दह्या इंग्लिशांना माघारा घेणे भाग पडले. या बाहेरच्या भिंतीच्या आतोंल भिंती साठ साठ फूट उंचीच्या होत्या. व त्यांच्या आत दारुगळा, अन्नसामग्री, दगरे सामानही पुष्कळ भरलेले होतें. या किल्ल्याचें रक्षण करण्याला फक्त तीनशेंच अरब लोक काय ते किल्ल्याच्या आंतमध्ये होते. व त्या मानानें पाहिलें असता वेढा घालणाऱ्या इंग्लिशांचे बाहेरचे सैन्य किती तरी मोठे होतें. वेढ्याच्या सुरवातीलाच लेफ्टेनंट कर्नल मॅकडोवेल यांच्या हाताखाली सुमारे तेराशें लोक होते. व शिवाय पाठीमागून त्यांना वेढ्यावेढ्यां येऊन मिळालेल्या मदतीतील लोकांची संख्या अडीच हजार पासून तीन हजार पर्यंत होईल. इतक्या तीन हजार सैन्याच्या विरुद्ध सुमारे साडेतीनशें तिनशें अरब लोक सुमारे एक महिनाभर ठिकाव घेऊन राहिले, ही किती तरी आश्चर्य करण्यासारखी गोष्ट आहे ! ले. क. मॅकडोवेल यांना ता १६ मे. १८१८ रोजी मालेगावच्या वेढ्याला सुरवात केली. आणि तेथपासून १२ जून पर्यंत ते तो किल्ला घेण्याला आपल्या जवळच्या ३००० लोकांनिशी रात्रंदिवस धडपडत होते; तेव्हां तो किल्ला कांठे इंग्लिशांच्या हातां लागला. पण इतकें करूनही तो किल्ला इंग्लिशांनीं कवळ आपल्या प्रामाणिकपणाच्या पराक्रमानेंच सर केला किंवा काय, याबद्दल शंकाच आहे. हा किल्ला आपल्या ताब्यांत यावा, म्हणून त्या वेढ्याच्या इंग्लिशांनीं कोणा-कडून काय काय फतुरीचीं आणि विश्वासघाताचीं कामें करविलीं, याबद्दल मालेगावचे वृद्ध लोक अद्यापिही किंत्येक दंतकथा सांगतात. किल्ल्यांतील दारुची कोठारे कोठे आहेत, ती नेमका जागा इंग्लिशांना पाहिजे होती. तेव्हा असे सांगतात की, किल्ल्यांत हजारां-मती करण्याकरिता कांणी एक न्हावी दरगेज जात असे, त्याला फितुर करण्यांत आलेले होतें. त्याने किल्ल्यांत जाऊन आपले हजामतीचे पडके एका विशिष्ट ठिकाणीं झाडले. ती खूण पूर्वसंकेताप्रमाणें पाहून त्या ठिकाणीं नेमके गोळे टाकण्यांत आले आणि त्यामुळे दारूच्या कोठारानीं पेट घेतल्याकारणानें पुढें किल्ला लढविणें अशक्य झालें. ही गोष्ट खोटी असली, तरी ज्या सांडतीनशें अरबांनीं तीन हजार सैन्याच्या विरुद्ध हा किल्ला एक महिनाभर लढविला, ते अरब खरोखर स्तुतीला पात्र आहेत. हे उरब कोण होते ? एक शतकाच्या पूर्वीच्या हिंदुस्थानच्या इतिहासामध्ये ' अरब शिपायी हे प्रामाणिक आणि पराक्रमी शिपायी ' असाच त्यांचा लौकिक होता. व अद्यापिही किंत्येक नेटिव्ह संस्थानांतून महत्त्वाच्या जागीं अरबांचे पहारे असल्याचे आपण ऐकतो. या अरब लोकांच्या विश्वासूणाबद्दल आपण त्यांचे किती तरी उतराई झालें पाहिजे ! त्यांचा देश कोण ? त्यांचा धर्म कोण ? त्यांचा देश अरबस्थान ! त्यांचा देश हिंदुस्थान नव्हे ! तसेंच त्यांचा धर्म म्हटला म्हणजे मईमदी धर्म होय ! ते कांही हिंदुधर्माचे नव्हते ! तरी सुद्धा ते हिंदुस्थानांतील आपल्या धन्यांच्या राज्याच्या संरक्षणासाठीं इतक्या एक-निष्ठेनें आणि इतक्या विनदगलबाजपणानें लढत होते, हें पाहून त्यांच्या कृतज्ञतेबद्दल धन्यता वाटते; आणि त्यांचा प्रामाणिकपणा पाहून त्यांच्या सत्यप्रेमानें आपले अंतःकरण उचंबळून येतें आणि आपले नेत्र अश्रूंनीं आर्द्र होतात ! हिंदुस्थानांतील लोकांनीं—हिंदू-

धर्मातील लोकानी—हिंदूधर्मातील श्रेष्ठ अशा कित्येक ब्राह्मण लोकांनाही—आपलीच राज्य—आपल्याच हाताने—बुडविण्याला उद्युक्त व्हावे आणि त्या राज्याचे संरक्षण करण्याकरिता अग्बस्थानीतील, मुसलमानी धर्माच्या, आणि दहापाच रफयांच्या पग-



एक हत्यारबंद अरब शिपाई.

रावर आपले पोट भरण्यात संताप मानून राहणाऱ्या, या अरब शिपायांना आपले प्राण देण्याला तयार व्हावे, हा वाचल देखावा पाहून कोणाचे अंतःकरण फाटून जाणार नाही ! हे जे प्रामाणिक, परोपकारी आणि पुण्यवान अरब शिपाया आमच्या राज्यांच्या आणि किल्ल्यांच्या संरक्षणासाठी एकानष्टेन लढले, ते आज कोठे आहेत ! इंग्लिशांच्या निर्दय तोफांनी आणि निष्ठुर तरवारींनी त्यांचा त्या वेळी पूर्णपणे निवेश केला नसेल, आणि इंग्लिशांच्या तोफा आणि तरवारी यांच्या पेशांही जास्त निष्ठुर अशा इंग्लिशांच्या त्या वेळच्या शौर्यतत्त्वा तडाक्यामधून जर त्यांचे वंशज कोणी आजपर्यंत टिकले असतील, तर त्यांच्या मध्येही त्या पूर्वीच्या इमानीपणाचे कांही तरी अंश अद्यापिही खात्रीने शिल्लक असतील !

ता. १६ मे रोजी लेफ्टनंट कर्नल मॅकडॉवेल यांचा छावणी मालगांवच्या किल्ल्याच्या दक्षिणच्या बाजूला पडली. पण तेथून ती छावणी बदलून ता. १७ रोजी किल्ल्याच्या पायथ्या जवळून किल्ल्याला वळसा घालून जाणारी जी मोसम नदी, त्या नदीच्या उजव्या बाजूच्या किनाऱ्यावर ती छावणी नेण्यात आली. त्या वेळी मे महिना अस-


त्यामुळे नदीला पाणी फार नव्हते. परंतु जून महिन्यांत पावसाचा सुहावा झाला, तरी वेढा

खवकर आटपण्याचें बिन्ह दिसेना. म्हणून नदीला पाहताचें पाणी उईल व कदाचित् वाट बंद होईल, म्हणून ही छावणी नंतर नदीच्या पलीकडे शहराच्या बाजूला नेण्यांत आली होती. परंतु ता. १७ रोजी नदीच्या उजव्या किनाऱ्यावर छावणी आणल्यानंतर तेथून किल्ल्यावर मारा करण्याकरितां निरनिराळ्या ठिकाणीं मोर्चे बांधण्यांत आले. व तेथें तोफा डागून गोळीबार सुरू करण्यांत आला. किल्ल्याच्या पश्चिमेच्या अंगाला नदीच्या पलीकडे कांहीं झाडी होती, तिच्या आश्रयाने एक बॅटरी चालू करून तेथून हल्लेखोर अखेरीस नदीच्या पात्राला समांतरअसा एक खंदक तयार करण्यांत आला होता. याच वेळीं इंग्लिशांना दररोज निरनिराळ्या ठिकाणाहून नवीन नवीन सैन्याची कुमक येऊन मिळत होती. परंतु किल्ल्याच्या आंत कोंडून पडलेल्या अरबांना मात्र परमेश्वराच्या कृपादृष्टीशिवाय दुसरीकडून दुसऱ्या कोणाचीही मदत येणें शक्य नव्हतें. तरी पण ते धैर्यानें लढत होते. ता. १६ मेपासून ता. २९ मेपर्यंत चोहोंकडे मोर्चे बांधणें, खंदक खणणें, भिंतींवर तोफांचा भडिमार करणें, दगैरे पूर्व तयारीची कामे तेरा चौदा दिवसपर्यंत चाललेलीं होती. इतक्या दिवसांच्या तयारीनंतर आणि दंड दोन हजार नवीन सैन्याच्या कुमकेनंतर इंग्लिशांनीं ता. २९ मे च्या पहाटेस मालेगांवच्या किल्ल्यावर आणि शहरावर हल्ला करण्याचा बेत केला. पण त्यांतही त्यांना यश न येतां अखेरीस पूर्वी सांगितल्याप्रमाणें ले. नॅटिस दगैरे कांहीं ऑफिसर मरण पावून इंग्लिशांना शेवटीं माघारच घ्यावी लागली ! व मालेगांवचा किल्ला आणि तऱ्हाताल तें शूर अरब हे दोन आठवड्यांच्या इंग्रजी तयारीनें केलेल्या हल्ल्यानंतरही पूर्वीच्या इतकेच अजिबपणामध्ये कायम राहिले ! या हल्ल्याच्या वेळीं किल्ल्याच्या भोंवतालचा खोल खंदक भरून काढण्याकरितां हल्ला करणाऱ्या लोकांनीं आपल्याबरोबर गवताचे मोठमोठे भारेही घेतले होते. पण कोणत्याच युक्तीचा कांहीं एक उपयोग न होऊन अखेरीस इंग्लिशांना त्या दिवशीं माघारच घ्यावी लागली !

नदीच्या उजव्या बाजूकडून कांहीं उपयोग होत नाही, असें दिसून आल्यानंतर जून महिन्याच्या पहिल्या तारखेला इंग्लिशांची छावणी फिरून नदीच्या पलीकडे गांवाच्या बाजूला नेण्यांत आली. आणि ता. ५ जून रोजी मालेगांवच्या पेठ्याच्या बाजूनें दोन होंवित्कर तोफांचा मारा किल्ल्यावर नवीन सुरू करण्यांत आला. परंतु या तोफांच्या माऱ्याला किल्ल्याच्या भिंती मुळीच दाद देत नव्हत्या. व त्यासाठीं अहमदनगर येथून नवीन तोफा मागविण्यांत आल्या होत्या; त्याप्रमाणें नगरच्या सुमारे बारा तोफा १० जून रोजी मालेगांवास येऊन पोचल्या. त्या तोफांचा मारा दुसऱ्या दिवशीं सकाळीं किल्ल्यावर सुरू करण्यांत आला. त्या वेळीं सकाळीं ११ वाजण्याचे सुमारास किल्ल्यातील दारूच्या दोन कोठारांना आग लागली. व त्या धुक्यामुळे किल्ल्याची बाहेरची भिंत कांहीं ठिकाणीं कोसळून पडली. व त्यानंतरही ज्या कांहीं भिंती उभ्या होत्या, त्या जमीनदोस्त करण्याकरितां त्यांच्यावर दोन

निरनिराळ्या ठिकाणांहून दोन दोन एडीन पोंडर तोफा चालू करण्यांत आल्या. व त्यामुळे त्या भिंती पडून अखेरीस ता. १३ जून रोजी मालेगांवचा किल्ला इंग्लिशांच्या स्वाधीन झाला.

आतां फक्त एकच किल्ल्याची हकीकत वर्णन करावयाची राहिलेली आहे, आणि ती खानदेशांतील तापी नदीच्या काठच्या तालनेर येथील किल्ल्याच्या संबंधाची होय हा किल्ला तापी नदीच्या काठावर असून याची पश्चिमची बाजू तापी नदीच्या प्रवाहामुळे शत्रूला अगम्य झाली आहे. व बाकीच्या तीन बाजूंनी डोंगराचे कडे तुटलेले असल्यामुळे तिकडूनही याला वर जाण्याला कोठें मार्ग नाही. या किल्ल्याच्या ईशान्य बाजूकडे तालनेर हा गांव वसलेला असून तेथून बऱ्याच वांकड्या वांकड्या वळणांनी किल्ल्यावर जाण्याला फक्त एकच काय ती अरुंद आणि कठिण अशी वाट आहे. ही वाट किल्ल्याच्या पूर्व बाजूकडून वर जाते. व तेथें किल्ल्याच्या आंत प्रवेश करण्याला मुख्य दरवाजा आहे. पण या किल्ल्याची रचना अशी कांही चमत्कारिक आहे की, येथें एकाच्या आंत दुसरा असे एकमेकांच्या पाठीमागे नागमोडीच्या वळणांनी बांधलेले असे पांच दरवाजे आहेत. व पहिल्या दरवाजांतून शत्रु आत आला, तर त्याच्यावर आंतील दुसऱ्या दरवाजाच्या तटावरून मारा करितां याचा अशा सोयी केलेल्या आहेत. या किल्ल्याची भिंत सुमारे साठ फूट उंच असून या किल्ल्यांतील सगळ्या तोफांचा मारा बहुतेक पूर्वेच्याच बाजूला आहे. कारण पश्चिमच्या बाजूला तापी नदीचे खोल पात्र व उत्तर आणि दक्षिण या दिशांनी तुटलेले कडे, या कारणांमुळे या तीन बाजूंचें संरक्षण प्रत्यक्ष सृष्टिदेवताच आपल्या अजिंक्य तोफांनी करित आहे, असे म्हणण्यास हरकत नाही. अशा रीतीने संरक्षित केल्या गेलेल्या या किल्ल्यावर अरबांचे सैन्य दोनतीनशें पेश्वा फारसे जास्त नव्हतें. तरी पण या थोड्याशा लोकांनीही आपले प्रत्यक्ष प्राण जाईपर्यंत किल्ला लढविण्यामध्यें जें शौर्य दाखविले, ते खरोखर फार प्रशंसनीय आहे. माळव्यांतील महिदपूरची लढाई संपल्यानंतर नर्मदा उतरून सर टोमस हिस्लाप हे सात-पुढ्यांतून छिंदव्याच्या घाटाने आपलें सैन्य घेऊन दक्षिणेंत येण्याकरितां खालीं उतरत असतां ता. २७ फेब्रुवारी इ. स. १८१८ रोजी सकाळी त्यांच्या सैन्यांतील अघाडीचे लोक तालनेर किल्ल्याचे टापूत येऊन पोहोचले. हा लहानसा किल्ला आहे, तेंव्हां येथें कोणी आपल्याला प्रतिबंध करील, ही इंग्लिशांना कल्पनाही नव्हती. परंतु शत्रूचे लोक आपल्या किल्ल्याच्या खालून जात आहेत असें दिसून आल्याबरोबर किल्ल्यावरील लोकांनीं त्यांच्यावर गोळीबार करण्याला सुरुवात केली. सर टोमस हिस्लाप यांचे जे हेर पुढें बातमी काढण्याकरितां चालले होते, त्यांनां ही बातमी आपल्या जनरलला सांगितली. तेव्हां आपल्यापाशीं फार मोठे सैन्य आहे व तालनेरपेश्वा फार मोठाले किल्लेही पटापट आमच्या स्वाधीन झाले आहेत, तेव्हां तुम्ही आम्हांला शरण यावे, अशा अर्थाचा निरोप तालनेरच्या किल्लेदाराकडे सर टोमस हिस्लाप यांच्याकडून पाठविण्यांत आला; पण महाराष्ट्रांतील किल्ल्यांच्या कर्तबगारीच्या परंपरेला साजेल असाच शौर्याचा



तालनेर किह्याचा समोरच्या बाजूने दिसणारा देखावा.

निरोप तालनेरच्या किल्लेदारानें आपल्या तोफखान्यांतील गोळ्यांच्या हातीं इंग्लिशांकडे परत पाठविला ! तेव्हां पुढें कूच करील चाललेलें आपलें सैन्य माघारें बोलावून सर टॉमस हिस्लाप यांनीं किल्ल्याच्या पाठीमागें पश्चिमच्या अंगाला कांहीं अंतरावर तापी नदीच्या कांठां आपल्या सैन्याचा तळ दिला; व तेथून किल्ल्याची देहवणी करण्याकरितां लोक पाठविण्यांत आले. तालनेरचा किल्ला आणि तालनेर गांव यांच्या दरम्यान आणि बाजूनें खोल खोल दऱ्या आहेत व त्यांतूनच दळणावळणांनीं गांवांत आणि किल्ल्यावर जाण्याची वाट आहे. त्या वाटेनें दोन हाविदस्तर तोफा आणि दहा सिक्स पौंडर तोफा आणून त्या गांवांतिल घरांच्या आग्र्यानें उभ्या करून तेथून प्रथमतः किल्ल्याच्या ईशान्येकडील बुरुजावर सुमारे ३०० यार्ड अंतरावरून मारा करण्याला सुरुवात करण्यांत आली. परंतु या तोफांच्या माऱ्यानें किल्ल्यावर फारसा कांहीं परिणाम होईना. उलट किल्ल्यावरून ज्या तोड्यांच्या बंदुका झाडण्यांत येत होत्या, त्यांच्या योगानें इंग्लिशांचेच लोक मरत चालूंचे होते. तेव्हां फिरून एकंदर जागेची पहाणी करण्यांत आली. व त्यांत असे दिसून आलें कीं, किल्ल्याचा पहिला दरवाजा नादुरुस्त स्थितींत असून त्याच्या समोर तोफा डागण्यासारखी डोंगरावर जागा आहे. हें समजून आल्यावर तेथे तोफा नेण्यांत आल्या. व या तोफांनीं वाट करून दिल्यानंतर आंत प्रवेश करण्याकरितां सैन्याची एक तुकडीही दरवाजाजवळ नेऊन ठेवण्यांत आली. ही तयारी झाल्यानंतर किल्ल्यातील लोकांनीं बिनशर्त स्वाधीन व्हावें म्हणून फिरून त्यांच्याकडे निरोप पाठविण्यांत आला. पण हा निरोपही त्या मानीं शिपायांना मान्य झाला नाहीं. या वेळीं संध्याकाळ होत चालली होती; आणि काळोख पडला म्हणजे नदीच्या बाजूनें हे किल्ल्यांतील लोक येथून पळ काढून निघून जातील, असा इंग्लिशांचा तर्क होता. म्हणून त्यांना अडाविण्यासाठीं तापी नदीच्या कांठावर इंग्लिशांनीं घोडेस्वारांची एक पलटणही उभी करून ठेविली होती ! परंतु ती पलटण वाट पहात तशीच अखेरपर्यंत उभी राहिली ! कारण त्यांच्याकडे किल्ल्यावरील कोणही लोक गेले नाहींत. किल्ल्यावरील लोक पळून जातील, ही इंग्लिशांची कल्पनाच मुळीं चुकीची होती. तालनेरच्या किल्ल्यावरील शिपायी हे पळून जाणारे लोक नव्हते. आपला प्राण गेला तरी हरकत नाहीं, पण आपल्या घन्याच्या इमानाला जागून आपण ह्या किल्ल्याचें शेवटपर्यंत संरक्षण करूं, अशा एकनिष्ठेनें आणि दृढ निश्चयानें ते शिपाई लढाईला उद्युक्त झाले होते. इंग्लिशांचे लोक पूर्वेकडील दरवाजासमोर मोर्चे बांधून दरवाजाच्या जवळ आले, तेव्हां हा पहिला बाहेरचा दरवाजा नादुरुस्त असल्यामुळें तो बंद केलेला नसून अर्धवट उघड्या अवस्थेमध्येच आहे, असें आढळून आलें. तेव्हां ले. क. कॅनवे, ले. क. मॅक्मेगार, मेरे, वगैरे कित्येक युरोपियन ऑफिसर त्या दरवाजांतून आंत गेले. त्यानंतर एका पाठीमागून एक आंतील दरवाजे त्यांनीं पाहिले, तेव्हां त्यांपैकीही कांहीं दरवाजे नादुरुस्त स्थितींत असून तेथेही त्यांना हरकत करण्याला कोणी नाहीं, असें त्यांना आढळून आलें. त्यामुळें पहिल्या दरवाजानंतर ते दुसऱ्या,

तिसऱ्या आणि चवथ्याही दरवाजांतून आंत गेले. पण त्याच्या पुढील पांचव्या दरवाजा-
मध्ये मात्र तशी स्थिति नव्हती. तो दरवाजा मजबूत आणि चांगल्या दुरुस्त स्थिती-
मध्ये असून तो बंदही केलेला होता. आणि त्या दरवाजातील धाकटा दिंडी दरवाजा
मात्र काय तो उघडा होता. त्या दिंडी दरवाजामधून दोन्ही पक्षांच्या दरम्यान अटीच्या
बद्दल वाटाघाट सुरू झाली. पण ही वाटाघाट जोपर्यंत निश्चित ठरलेली नव्हती, तोपर्यंत
त्या उघड्या दिंडीचा फायदा घेऊन इंग्लिशांच्या कोणत्याही ऑफिसरने आंत जाणें हें



तालनेरचा किल्ला.

- १ १ १ १ किल्ल्यावर हल्ला करणारे सैन्य ६ ६
आणि तोफा ज्या मार्गाने
आणण्यात गेल्या, तो मार्ग.
२ ३ ४ ५ ज्या निरनिराळ्या ठिकाणी १
तोफा बडविण्यात आल्या
होत्या, तां ठिकाणे.

ज्या मार्गाने किल्ल्याच्या दर-
वाजासमोर तोफा आणि सैन्य
आणण्यात आलें, तो मार्ग.
किल्ल्यावर हल्ला करण्याकरिता
आलेलें सैन्य जेथे थांबून
राहले होते, ती जागा.

न्यायाचें किंवा विश्वासाचें नव्हतें. पण अशी स्थिति असतांही कर्नेल मरे, मेजर गॉर्डन आणि दुसरे तीन चार इंग्लिश लोक विश्वासघाताने त्या दिंडीतून आंत घुसले. व त्यांच्यामागून आणखीही लोक आंत येण्याचा प्रयत्न करूं लागले. एकीकडे तहाचें बोलणें चाललें असतां दुसरीकडे इंग्लिश लोक अशा प्रकारचें विश्वासघाताचें वर्तन करून किल्ल्यांत शिरत आहेत हें पाहून किल्लेदार आणि त्याच्या हाताखालील अरब लोक यांना अतिशय त्वेष आला व त्यांनीं त्या गोऱ्या लोकांवर तेथल्या तेथें हल्ला करून त्यांना कापून काढलें. व जास्त लोक आंत येऊं नयेत, म्हणून दिंडी दरवाजा लावण्याचा ते प्रयत्न करूं लागले. इतक्यांत बाह्यच्या एका गोऱ्या शिपायाने आपली बंदूक त्या दिंडी दरवाजामध्ये आडवी घातल्यामुळे तो दरवाजा लागेना. अशा स्थितीत ले. क. मॅकिन्टोश आणि कॅप्टन म्येक्लेय यांनीं तो दिंडी दरवाजा फिरून उघडला. आणि नंतर त्या दरवाजांतून कांहीं वेळ गोळीबार करून मग इंग्लिशांचे शिपायी किल्ल्यांत शिरले; व त्यांनीं तो किल्ला हस्तगत करून घेतला. या वेळच्या लढाईत इंग्लिशांचे एकंदर पंचवीस लोक मारले गेले व त्यांत सात इंग्लिश ऑफिसर्स होते. अशा रीतीनें विश्वासघातानें किल्ल्यांत प्रवेश करून घेतल्यानंतर इंग्लिशांना भूतदयेची बिलकूल आठवण झालेली दिसली नाहीं. किल्ल्यांत असलेले दोन अडीचशें लोक इंग्लिशांशी लढतां लढतां मारले गेले असले पाहिजेत, असें दिसतें. आणि किल्ल्यांतील जो मुख्य किल्लेदार इंग्लिशांच्या हातीं जिवंत सांपडला, त्याला त्यांनीं त्या किल्ल्याच्या बुरुजावर त्याच दिवशीं संध्या. काळीं फासावर चढवून आपली भूतदया इतिहासांत नमूद करण्याकरितां जाहीर करून दिली. अशा रीतीनें विश्वासघातानें इंग्लिशांना या किल्ल्याची मालकी मिळविली. पण या तालनेरच्या किल्ल्यांतील जे इमानी शिपायी आपल्या धन्याच्या विश्वासाला जागले आणि आपल्या देशाच्या स्वातंत्र्यासाठीं प्राण जाईपर्यंत विश्वासाने लढले, त्यांच्या त्या विश्वासाचा किंमत इंग्लिशांनीं विश्वासघातानें मिळविलेल्या राज्यांच्यापेक्षां परमेश्वराच्या घरीं किती तरी पटीनें जास्त आहे !

इंग्लिशांनीं या तालनेरच्या बाबतींत विश्वासघात केला आणि तेथील किल्लेदाराला विनाकारण फांसावर चढविलें, या त्यांच्या अन्यायी वर्तनावद्दल खुद्द कित्येक इंग्लिश ग्रंथकारांनींही त्यांना दूषण दिलें आहे. अशा रीतीने लढाईच्या नियमाविरुद्ध अधमपणानें फांसावर चढविलेल्या त्या तालनेरच्या किल्लेदाराचा आत्मा अद्यापिही आपल्या सुडासाठीं बिचारा ओरडत राहिला असला पाहिजे !

महाराष्ट्रांतील किल्ल्यांचा हा शेवटचा इतिहास अशा प्रकारचा आहे. हल्लीं विमाने निघाल्यापासून आणि जमिनीवरील जागा कितीही उंच असली तरी तिच्यावर आकाशांतून बाँब फेकण्याची नवीन सोय सुरू झाल्यापासून हिंदुस्थानांतील व काय, पण सर्व जगातीलही, किल्ले निरुपयोगी झालेले आहेत. तेव्हां अशा स्थितींत महाराष्ट्रांतील हे किल्ले उद्ध्वस्त होऊन गेल्याबद्दल भावी लढायांच्या दृष्टीने वाईट वाटण्याचें फारसे कांहीं कारण नाहीं, हें खरें आहे. तरी पण या किल्ल्यांवरील मागच्या लढायांची आठवण झाली

आणि त्या वेळच्या प्रसंगाचीं वर्णनें आपण वाचू लागलों, म्हणजे आपलें अंतःकरण गहि-
 वरून येतें, कंठ दाटतो, अंगावर रोमांच उभे राहतात आणि डोळ्यांतून अश्रुधारा वाहूं
 लागतात. हे किल्ले म्हणजे आपल्या देशाच्या स्वातंत्र्यमंदिराची इमारत रावतून धरणारे
 आधारस्तंभच होत. त्यांची आज अशी दशा झालेली पाहून कोणाला दाईट वाटणार
 नाही ? त्यांचे दरवाजे मोडलेले, त्यांचे बुरुज कोसळलेले, त्यांच्या भिंतींना भगदाडें
 पडलेलीं, त्यांच्यावरील राजवाडे जळालेले, त्यांच्यावरील मशिदी मोडलेल्या,
 तेथील देवळांतील देव नाहीसे झालेले, त्यांच्यावरील तोफा फुटून मारतात गाडलेल्या
 अशी त्या किल्ल्यांची दैन्यावस्था पाहून कोणाचें अंतःकरण फाटून जाणार नाही ? जेथें
 सोन्यांनीं मढवलेले हत्ती झुलत होते, तेथें आज धनगरांचीं गुरें चरत आहेत ! जेथें राजांचीं
 सिंहासनें होती, तेथें हल्लीं सरपटणारे साप आपलीं बारीकें बांधून निर्भयपणानें फिरत आहेत !
 ज्या मुख्य दरवाजावरील उंच बुरुजावर स्वातंत्र्याचीं निशाणे उभारलीं जावयाचीं, त्या
 बुरुजावर हल्लीं गिधाडें घिरत्या घालीत आहेत ! ज्या नगराख्यांतून स्वातंत्र्याचे डिंडिम सर्व
 देशभर दुमदुमले जावयाचे, त्या नगराख्यांच्या खोल्यांतून हल्लीं घुबडे भरादेवसा भुमत
 बसलेलीं आहेत ! असले हे देखावे पहाण्याचें हल्लींच्या हिंदुस्थानांतील तरुण पिढीच्या
 कपाळीं यावें, ही किती दुर्दैवाची गोष्ट आहे ! आपल्याला जरी आज वाईट दिवस आले
 असले, तरी आपले पुत्रपौत्र पुढें आपले पांग फेडतील, ही मृत पूर्वजांना जशी आशा
 असते, तशी आशा धरून हे जुने किल्ले नवीन पिढीतील तरुणांकडे मोठ्या उत्सुकतेने
 पहात असतील ! व या तरुणांच्या अंगांत एखादे वेळीं उत्साह उत्पन्न होऊन त्या उत्साहान
 ते सैरावैरा धावूं लागले, म्हणजे आपल्याला पारतंत्र्यांतून सोडविण्याकरितां हे आपल्या-
 कडेच धावून येत असले पाहिजेत, असें त्या किल्ल्यांना वाटत असेल ! पण हे नवीन तरुण
 वास्तविक आपल्याकडे येत नसत यांची सगळीं धाव दुसऱ्यांच्या नोकरींतील बालेकिल्ल्यां-
 कडेच वळविण्यांत येत आहे, हें त्या जुन्या किल्ल्यांना पाहिल्यावर त्यांची किती निराशा
 होत असेल ! अशा भावी काळच्या निराशेमध्ये त्यांना हल्लीं कसलेंच सुख उरलेलें नाही !
 आपण पारतंत्र्याच्या दुःखामध्येही सगळे सण मोठ्या आनंदाने साजरे करतो व क्षणभर
 आपलें दुःख विसरतो; पण त्या बिचान्यांना तेंही सौख्य नाही. वर्षप्रतिपदेचा नवीन
 वर्षारंभ आला, तरी त्या किल्ल्यांवर गुड्या उभारल्या जात नाहीत ! त्यांचें स्वातंत्र्य
 गेल्यापासून किती तरी विजयादशम्या आल्या आणि गेल्या ! पण त्यांच्या सदेरमध्ये त्या-
 निमित्त कधीं दरबार भरले नाहीत किंवा सोनें लुटण्याचे समारंभ झाले नाहीत ! आणि
 त्यांच्या स्वातंत्र्याचीं होळी झाल्यापासून त्या किल्ल्यावर शिमग्याचा सणही कधीं साजरा
 करण्यांत आला नाही ! अशी या किल्ल्यांची हल्लीं दुर्दशा होऊन गेलेली आहे. व ही
 दुर्दशा पाहून त्या त्या किल्ल्यांच्या आसपासचे लोक मोठ्या खिन्नावस्थेमध्ये आपले
 दिवस कंठीत आहेत ! पूर्वी या किल्ल्यावर आम्हीं जात होतो, या किल्ल्यावरून
 आम्ही तोफा उडविलेल्या आहेत, या किल्ल्यावर झालेले दरबार आम्हीं पाहिलेले

आहेत, अशा पूर्वीच्या खऱ्या गोष्टी सांगणारे, त्या त्या किल्ल्यांच्या पायथ्याशी असलेले जुन्या पिढीतील बुद्ध लोकही आज उरलेले नाहीत. व खोळ्या इतिहासांतून या किल्ल्यांच्या खऱ्या हकीकती वाचावयाला मिळणे तर दुरापास्तच झालेले आहे. तरी पण अशा स्थितीमध्येही या जुन्या किल्ल्याची नवीन पिढीतील लोकांना हरहमेश दर्शने घेणे अत्यंत आवश्यक आहे. हे किल्ले म्हणजे आरली अत्यंत पवित्र अशी तीर्थे आहेत ! ज्या या धारातीर्थांच्या ठिकाणी हजारों शूर आणि इमानी लोकांना आपल्या देशाच्या स्वातंत्र्यासाठी आपले प्राण खर्ची घातले, तेथे आपण गेलो असता, तेथे आपल्याला ते पूर्वीच्या काळचे सर्व शूर लोक प्रत्यक्ष भेटतात व ते आपले सगळे हृदय आपल्याला सांगतात ! ते तेथे आपल्याला प्रत्यक्ष भेटतात; आणि समरांगणामध्ये मरण पावल्यामुळे ते जरी मुक्त झालेले असले, तरीही अद्यापि त्यांच्या अंतःकरणांमध्ये त्यांना कशासाठी वाईट वाटत आहे आणि त्यांच्या डोळ्यांमध्ये अद्यापि कशासाठी अश्रुबिंदु उत्पन्न होत आहेत, हे ते तेथे दुसरे कोणी एकावयाला नसल्यामुळे आपले मन मोकळे करून आपल्याला सांगतात ! आपले अंतःकरण आपल्या देशाच्या पूर्वकालीन स्वातंत्र्यासंबंधाने तल्लीन झालेले पाहून त्या जुन्या किल्ल्यांवरील दगडांनाही मोह उत्पन्न होतो आणि त्यांच्यापैकी प्रत्येक दगड आपल्या जुन्या इतिहासातील कांहीं तरी नवीन गोष्ट आपल्याला सांगू लागतो ! येथे अमका सरदार बसला होता, तेथे तमक्या मुत्सद्याने अशी अशी मसलत केली, या जागेवरून अमक्या किल्लेदाराने तोफ उडविली आणि त्या ठिकाणी तमका शिपाई जखमांतून वाहणाऱ्या रक्ताने माखला असतांनाही शत्रूवर गोळ्या झाडीतच होता, अशा प्रकारची किती तरी रोमहर्षण अशी कथानके या किल्ल्यांवरील हे प्राचीन रहिवासी आणि प्रामाणिक रखवालदार आपल्याला सांगत सुटतात ! हे सगळे किल्ले म्हणजे आपल्या पूर्वीच्या स्वातंत्र्याची एक स्मशानभूमिच होय ! या निरनिराळ्या स्मशानभूमींमधून जुन्या स्वतंत्रतेची हाडे आणि कपाळाच्या कवठ्या जिंकडे तिकडे पसरलेल्या आपल्याला दिसतात ! पण या हाडांमध्ये आणि कपाळाच्या कवठ्यांमध्ये किती तरी जादू भरलेली आहे ! त्यांत भरलेली जादू जाणणारे जादूगार जेव्हां निघतील, तेव्हां त्या जादूच्या कांडीने ते हिंदुस्थानातील किती तरी गोष्टींचे स्वरूप ताबडतोब बदलून टाकू शकतील !

असईची लढाई.




सईची लढाई ही हिंदुस्थानच्या इतिहासातील एक महत्त्वाची लढाई आहे. हिंदुस्थानच्या इतिहासातील ही एक महत्त्वाची लढाई आहे, असे असईच्या लढाईबद्दल विधान केले, म्हणजे त्या लढाईने हिंदुस्थानचे स्वातंत्र्य मिळविले किंवा राखले, असा याचा अर्थ नव्हे. हिंदुस्थानचे स्वातंत्र्य मिळविणाऱ्या असईच्या

लढाया अजून व्हावयाच्या आहेत ! पण इ. स. १८०३ या सालात जी असईची लढाई झाली, ती ब्रिटिश इंडियाच्या इतिहासामध्ये फार महत्त्वाची आहे. कारण, हातीच्या लढाईने जसा बंगाल प्रांत इंग्लिशांना मिळाला, त्याप्रमाणे मराठ्यांचे राज्य जे इंग्लिशांनी आपल्या घशात घातले, त्याला या असईच्या लढाईपासून सुरवात झाली, असे म्हणण्यास हरकत नाही. आपल्या बाजूने पाहिले असता अठराव्या लढाईन बापू गोखले यांना जसे युद्धकौशल्य दाखविले, तसे युद्धकौशल्य या लढाईमध्ये मराठे सरदारांनी फारसे दाखविले नाही. परंतु हातीच्या लढाईप्रमाणे या असईच्या लढाईच्या बाबतीमध्ये इंग्लिशांच्याकडून कपटकौशल्य मात्र पूर्णपणे दाखविण्यात आले, असे इतिहासावरून दिसून येण्यासारखे आहे. आणि हातीच्या लढाईच्या वेळी कृष्ण कारस्थाने जुळवून आणण्यात जसे क्लाइव्हसहिचे अप्रणय होते, त्याप्रमाणे असईची लढाई जेव्हा झाली, त्या वेळच्या सुमाराची सर्व कृष्ण कारस्थाने जुळवून आणण्याच्या कपटनीतीतील अप्रपूजेचा मान मार्क्स वेलस्ली यांच्याकडे सर्व इंग्रजी इतिहासकारांनी एकमताने दिलेला आहे ! पूर्वीच्या हिंदुस्थानच्या इतिहासातील इंग्लिशांच्या लढायांतील विजय हे लढायांच्या रणक्षेत्रावर फारच थोडे मिळविले जात असत; तर त्या रणक्षेत्राच्या पाठीमागे कोठे तरी इंग्रजांच्या कृष्णकारस्थानाने भावी विजयाची अगाऊ तजवीज करून ठेविलेली असे ! आणि तशी व्यवस्था हातीच्या लढाईप्रमाणे या असईच्या लढाईमध्ये मार्क्स वेलस्ली यांनी करून ठेविली होती. मार्क्स वेलस्ली हे या वेळी हिंदुस्थानच्या गव्हर्नर जनरलच्या जागेवर होते; व सर आर्थर वेलस्ली हे त्यांचे एक भाऊ असून त्यांच्याकडे दक्षिणेतील सैन्याचे आधिपत्य होते. अशा या दोन भावांनी मिळून असईची लढाई जिंकली. सर आर्थर वेलस्ली हे असईच्या लढाईतील मुख्य सेनानायक होते, म्हणून त्यांना असईची लढाई जिंकली, असे एका अर्थी म्हटले पाहिजे; पण खरे पाहिले असता त्यांचे वडील बंडु, मार्क्स वेलस्ली, यांनी आपल्या कारस्थानांनी असईची लढाई १८०३ सालातील सप्टेंबर महिन्याच्या आधीच बहुतेक जिंकून ठेविली होती ! या वेळी इंग्लि-

शांनो मराठा राज्याचा बीमोड करण्याकरिता काय काय गुप्त कारस्थाने चालविली होती, हे पहाण्याच्या दृष्टीने असईच्या लढाईतील इतिहास फार बोधप्रद आहे; आणि म्हणून आतां आपण निकडेच वळूं.

नेपोलियन बोनापार्ट.



अठराव्या शतकाच्या अखिरास मार्क्स वेलस्ली हा जेव्हा गव्हर्नर जनरल होऊन

हिंदुस्थानांत आला, त्या वेळीं हिंदुस्थानचें स्वातंत्र्य आणि हिंदुस्थानचें हर एक राजकीय धोरण यांची स्थिति फारशी वाईट होती, असें नाहीं; तर उलट, ती बरीच समाधानकारक होती, असें म्हणण्यासही कांहीं हरकत नाहीं. आणि ती स्थिति तशीच कायम टिकली असती, तर ती हिंदुस्थानांतील इंग्लिशांच्या राज्यविस्ताराला पुष्कळच अपायकारक झाली असती, याबद्दल शंका नाहीं. हल्लीं इंग्लिशांचे हिंदुस्थानांत जसें एकछत्री राज्य झालेलें आहे आणि हिंदुस्थानांतील उर्बातल हें इंग्लिशांना हल्लीं जसें निर्वार होऊन गेलेलें आहे, तशी इ. स. १७९८-१७९९ सालांत हिंदुस्थानची स्थिति नव्हती. त्या वेळीं हिंदुस्थानांत फ्रेंचांची सत्ता बरीच मोठी होती व या हिंदुस्थानांतील फ्रेंचांच्या सत्तेला हिंदुस्थानांतील त्या वेळचे इंग्लिश लोक फार वचकत असत. परंतु इंग्लिशांना हिंदुस्थानांत फ्रेंचांबद्दल जी इतकी भीति वाटत होती, तिचें मुख्य कारण युरोपखंडामध्यें होतें. युरोपखंडांतील फ्रान्स देशामध्यें या वेळीं एक मोठी थोरली राज्य-कांति होऊन फ्रान्सच्या राजाला फांशी देण्यांत आलेलें होतें. व त्या फ्रान्समधील राज्य-कांतीच्या ज्वाळा सर्व युरोपखंडभर पसरत चालत्या होत्या; आणि निरानिराळ्या युरो-पियन देशांतून आस्तित्वांत असलेलीं जुनीं राजघराणीं उलथून टाकून त्यांच्या जागीं त्या त्या देशांतील कांतिकारक लोक लोकसत्ताक राज्यपद्धतीचो नवीन राज्यें स्थापन करीत होते. फ्रान्सच्या राज्यकांतीच्या या ज्वाळा युरोपांतील इतर देशांप्रमाणें आपल्यालाही भाजून काढतात कीं काय, अशी त्या वेळीं इंग्लिशांना फार धास्ती पडलेली होती. व याच फ्रेंच रेव्होल्युशनच्या धामधुमीमधून फ्रान्समध्यें नेपोलियन बोनापार्ट या नांवाचा जो एक नवीन आणि अद्वितीय योद्धा उत्पन्न झालेला होता, त्याच्या पराक्रमाच्या आणि विजयांच्या धास्तीमुळे तर इंग्लिशांच्या तोंडच पाणीच पडून गेलेलें होतें. खुद्द इंग्लंडवरही स्वारी करण्याचा त्याचा विचार होता, व त्याशिवाय हिंदुस्थानांत जाऊन तेथेंही इंग्लिशांचा बमोड करावा आणि इंग्लिशांना नेथून हाकलून देऊन अलेक्झँडरप्रमाणें आपण चौहोंकडे दिग्विजय करावा, अशी त्याची महत्त्वाकांक्षा होती. व त्या उद्देशानें फ्रान्सच्या किनाऱ्यावरील ट्रोलोनच्या बंदरामध्यें इंग्लंडवर स्वारी करण्याकरितां त्यानें एक मोठे आरमार जमाविलें. त्या वेळीं तर या शूर इंग्लिशांची अगदीं पांचावरच धारण बसून गेली होती! पण त्या वेळीं इंग्लंडवर चाल करून न जातां नेपोलियननें आपल्या आरमाराचा मोर्चा ईजिप्तकडे वळविला. तेव्हां इंग्लंडमधील लोकांचा जीव थोडासा खालीं पडला. पण नेपोलियन हा ईजिप्तमधून हिंदुस्थानाकडे जाणार, असें जेव्हां इंग्लिशांना दिसू लागलें, तेव्हां तिकडूनही फेरून त्यांची पांचावर धारण बसली. आणि हिंदुस्थानांत व्यापाराच्या मिषानें बंगाल, मद्रास, वगैरे ठिकाणीं जे कांहीं थोडेसें मुख्य आपण मिळविले आहेत, ते तरी आतां या नेपोलियनच्या पराक्रमाच्या तुफानापुढें कायम टिकतात किंवा नाहींत, अशी इंग्लिशांना शंका वाटू लागली.

मुसलमानांचा संघ.

आणि या वेळीं इंग्लिशांना ही जी भीति वाटू लागली होती, ती अगदीं सकारण

होती. कारण, त्या वेळपर्यंत हिंदुस्थानांत इंग्लिशांनीं जे कांहीं मुख्य मिळविले होते, ते फारसे मोठे होणे, असें नाहीं. व फार न वाढलेल्या झाडाप्रमाणें त्यांना तेथून उपद्रव टाकणें फारसे कठिण होतें, असेंहि नाहीं. आणि शिवाय ते थोडेसें मुख्य काबीज करून घेण्यामध्ये देखील आपल्या कर्तबगारीपेक्षा आपल्या कपटकारस्थानांचा त्यांनीं जो जास्त उपयोग ठाकाठिकाणा केलला होता, त्या योगानें तर हिंदुस्थानांतील लोकांचीं मनं त्या वेळच्या इंग्लिशांच्या विरुद्ध फारच प्रभुत्व होऊन गेलेलीं होनीं. व त्यामुळे त्यांना हिंदुस्थानांतून हांकलून लावण्याकरितां त्या वेळच्या इंडियन राजांचे आंतून पुष्कळच मोठमोठाले गुप्त कट चालले होते. या कटांत म्हैसूरचा टिपुसुलतान हा प्रमुख होता. त्याशिवाय कर्नाटकचा नबाब, हैदराबादचा निजाम, अयोध्येचा नबाब, वगैरे अनेक मुसलमान राजांना इंग्लिशांनीं आपल्या लबाडीने आणि लोभीपणाने अनरनिराळ्या प्रसंगां दुखविलेलें असल्यामुळे हे सगळे मुसलमान राजे इंग्लिशांच्या विरुद्ध मनांतून जळतच होते. त्या सगळ्या



टिपू सुलतान.

पण या प्रयत्नांत येणाऱ्या यशाची खात्री जास्त दृढ करण्याकरितां टिपू सुलतान याने नेपोलियन बोनापार्ट यालाही हिंदुस्थानांत येण्याविषयी लिहिलें होतें; व ईजिप्तमधून पुढें हिंदुस्थानांत येण्याचा नेपोलियनचाही विचार ठरलेला होता.

मराठा कॉन्फिडरसी.

इंग्लिशांना हिंदुस्थानांतून हांकलून देण्याकरितां मुसलमान राजांनीं नेपोलियन

मुसलमान राजांशीं टिपुसुलतानाने संगनमत करून मुसलमान लोकांचा एक मोठा बलाढ्य संघ बनविला. व इंग्लिशांना हिंदुस्थानांतून हांकलून लावण्याच्या उद्देशानें त्या सगळ्यांनीं आपले गुप्त प्रयत्न चालू केले. या प्रयत्नांत सामील होण्याकरितां अफगाणिस्थानचा अमीर, झमानशहा, यालाही दिनंति करण्यांत आली; व त्याप्रमाणें झमानशहान इंग्लिशांच्या विरुद्ध लढण्याकरितां येण्याचें कबुलही केलें होतें. इतके हे एशियांतील चार पांच बलाढ्य मुसलमान राजे एकत्र झाले असतां, त्यांच्या संयुक्त फौजांकडून इंग्लिश लोक हिंदुस्थानांतून बाहेर हांकलून दिले जाण अशक्य होतें, असें नाहीं. तरी

बंगालापाटच्या मदतीने केलेला हा कट आपला उद्दिष्ट हेतु सफल करण्याला पूर्णपणे समर्थ होता. तरी पण त्या वेळीं एवढे हे मुसलमान लोकच फक्त इंग्लिशांचे शत्रु होते, असें नाहीं. वर सांगितलेल्या मुसलमानांच्या संघाप्रमाणेच मराठे लोकांचाही एक मोठा संघ अस्तित्वांत आलेला होता. व त्या मराठ्यांच्या संघालाही इंग्लिशांची हिंदुस्थानांतील राजकीय सत्ता कोणत्याही प्रकारें संमत नसून इंग्लिशांना येथून घालवून लावावें आणि आपलें स्वतंत्रतेचें साम्राज्य सर्व हिंदुस्थानभर पसरवावें, अशी या संघाची महत्त्वाकांक्षा होती! पुण्याचे पेशवे हे या संघांतील मुख्य असून शिंदे, होळकर, गायकवाड, भोसले, वगैरे अनेक राजांच्या आणि सरदारांच्या मदतीनें त्यांनीं हा आपला संघ सर्वां माधवरावांच्या कारकीर्दीमध्ये नाना फडणविसांच्या नेतृत्वाखाली यशस्वितेच्या अत्यंत उज्ज्वल शिखराला नेऊन पोचविलेला होता. याच मराठ्यांच्या संघाला 'मराठा कॉन्फिडरसी' असें इंग्लिश इतिहासकारांकडून संबोधण्यांत येत असतें.

इंग्रजी उंटाचें पिल्लू पाहिल्यानें हिंदुस्थानच्या घरांत कोणी घेतलें ?

एक मुसलमानांचा आणि दुसरा मराठ्यांचा असे हे दोन संघ या वेळीं हिंदुस्थानांत फार प्रबळ होते. व इंग्लिशांचे येथें वर्चस्व राहूं द्यावयाचें नाहीं, हा एकच हेतु या दोघांच्याही मनांमध्ये जागृत होता. या वेळीं हिंदु आणि मुसलमान या दोन्हीही जातींचे राजे इंग्लिशांना हिंदुस्थानांतून बाहेर घालविण्याकरितां एकत्र होत होते, असें आपण येथें पाहतों; पण इंग्लिशांना हिंदुस्थानांत पाहिल्याने या दोघांपैकी कोणी घेतलें, या प्रश्नाचा आपण विचार करूं लागलों, तर इतिहासांत त्या प्रश्नाचे आपल्याला काय बरें उत्तर मिळतें ? इंग्लिशांना हिंदुस्थानांत व्यापार करण्याची पहिली सनद मुसलमान बादशहाकडून मिळाली. कर्नाटकच्या आणि हैदराबादच्या गादींच्या भांडणांत ज्या एका बाजूने इंग्लिशांना आपल्या मदतीला घेतलें, त्या बाजूचें लोक हे मुसलमानच होते. त्याचप्रमाणे बंगाल्यांत ज्यांनीं इंग्लिशांचे पाय आणून रोविले, तेही मीरजाफर, मीरकासीम, वगैरे लोक मुसलमानच होते. शिवाय उत्तर हिंदुस्थानांतील ब्रॉरन हेस्टिंगज याच्या अन्यायाना आणि अत्याचारांना ज्या अयोध्येच्या नबाबांच्या पैशाची भरपूर मदत झाली, ते अयोध्येचे नबाबही मुसलमानच होते. सारांश, पूर्वांच्या इतिहासांतील या कांहीं ठळक ठळक गोष्टी पाहिल्या, तर हें लहानपणीं लहानसें आणि गाजिरवाणें दिसणारें इंग्रजी उंटाचें पिल्लू हिंदुस्थानच्या घरांत घेण्याला पाहिल्यानें मुसलमान लोकच कारणीभूत झाले, असें दिसतें. उलट मराठ्यांच्या हातून या बाबतींत अशी चूक झाल्याचें उदाहरण पूर्वांच्या इतिहासांत कोठेंही दिसून येत नाहीं. शिवाजी हा हिंदुस्थानच्या अलिङ्गच्या इतिहासांतील स्वतंत्रतेच्या कल्पनेचा आद्य प्रवर्तक होय. त्याच्या हातून आपल्या देशाच्या प्रस्तुतच्या किंवा भावी स्वतंत्रतेला विघातक अशी चूक होण्याचा संभवच नव्हता. त्याच्या हातून चुका झाल्या असतील, तर त्या उलट दिशेच्या चुका झालेल्या आहेत. बंगाल्यांतील मुसलमानां नबाब हुगळी नदीच्या

काठीं इमंजाना वखारी बांधण्याकरितां कौलानें जागा देण्यामध्ये गुंतलेले होते, त्या वेळच्या सुमाराला महाराष्ट्रातील शिवाजी महाराज हे सुरतच्या समुद्रकाठच्या इंग्लिशांच्या वखारी लुटण्यामध्ये गुंतलेले होते ! या तुलनेवरून त्या वेळीं इंग्लिशांच्या बाबतीत मराठे लोकांचे धोरण काय होतें, हें कोणाच्याही लक्षांत येण्यासारखे आहे. आणि आपल्या देशाच्या स्वातंत्र्याच्या बाबतीत परकीय लोकांच्या संबंधानें शिवाजी महाराजांनीं जें हें धोरण घालून दिलेंलें होतें, तें धोरण नाना फडणवीस यांनीं इ. स. १८०० पर्यंत बिनचूक चालविलें होतें. आणि नाना फडणवीस जिवंत होते, तोंपर्यंत मराठे लोकांच्या स्वातंत्र्यामध्ये आणि साम्राज्यामध्ये आपला रतिभरही प्रवेश होऊं शकणार नाहीं, अशी इंग्लिश मुत्सद्यांचीही पक्की खात्री होऊन चुकलेली होती. हिंदुस्थानच्या स्वातंत्र्याच्या किड्याचें संरक्षण करण्याची जबाबदारी हल्लीच्याप्रमाणें त्या वेळांही हिंदू राजे आणि मुसलमान राजे या दोघांच्याही दक्षतेवरच अवलंबून होती. त्यापैकी शिवाजी महाराजांच्या वेळेपासून तों तहत नाना फडणवीसांच्या वेळेपर्यंत या स्वतंत्रतेच्या किड्याचा मराठ्यांच्या बाजूचा कडेकोट बंदोबस्त कसा कायम टिकाविण्यांत आलेला होता, हें वर दाखविण्यांत आलेंच आहे. परंतु या स्वतंत्रतेच्या किड्याच्या तटाची जी दुसरी बाजू मुसलमानांच्या संरक्षणाखाली होती, त्या आपल्या बाजूचे एकेक लहान लहान दरवाजे उघडून मुसलमानांनीं इंग्लिशांना आपल्या तटाच्या भिंतीच्या आंत घेतलें होतें. पण जहांगीर बादशहा, सुराजउद्दौला, मीरजाफर, मीरकासीम, सलाबतजंग, चंदासाहेब, आसफउद्दौला, वगैरे पूर्वीच्या मुसलमान लोकांनीं केलेल्या राजकारणांतील या ढोबळ चुका टिपू सुलतान याच्या लक्षांत आल्या. इंग्लिश लोकांना आपल्या पूर्वीच्या काहीं लोकांनीं आपल्या घरांत घेतलें, ही त्यांची चूक लक्षांत येऊन इंग्लिशांना आतां हिंदुस्थानातून बाहेर घालवून लावल्याशिवाय आपल्याला तरणेपायाचा दुसरा खरा मार्ग नाहीं, हा टिपू सुलतानाच्या मनाचा दंडनिश्चय झाला; व त्याकरितां त्याने वर सांगितल्याप्रमाणें त्या वेळच्या विद्यमान मुसलमान राजांचा एक मोठा गुप्त कट बनविला.

दैवाची अनुकूलता आणि कपटाची कारस्थाने.

मार्किट वेलस्ली हा हिंदुस्थानांत गव्हर्नर जनरल होऊन आला, त्या वेळीं युरोप-खंडांत आणि हिंदुस्थानांत अशी चोहोंकडेही वर वर्णन केल्याप्रमाणे बिकट परिस्थिति होती. परंतु बाकी सगळ्या शत्रूंना गोंजारून एकेका शत्रूला मारावयाचें, ही जी कपटी राजकारणांतील कणिकनीति, तिचा अवलंब करून इंग्लिशांनीं आपल्या सभोवतालच्या अडचणींतून आपला मार्ग काढण्याला सुरुवात केली. झमानशहा लाहोरपर्यंत येऊन लाहोरपासूनच तो काबुलाकडे परत वळला. आणि नेपोलियन बोनापार्ट ईजिप्त्या-पुढें हिंदुस्थानाकडे येऊं शकलाच नाहीं ! तेव्हां इंग्लिशांनीं मराठ्यांच्या आणि निजामाच्या फौजांची कुमक घेऊन टिपू सुलतानाचें श्रीरंगपट्टणचें राज्य काबीज करून घेतलें. टिपूला मारल्यानंतर प्रामाणिक इंग्लिश लोक निजामावर उठले ! व त्याच्याशीं काहीं तरी कुरापत काढून त्यांनीं निजामाला हतवीर्य केलें. निजामाच्या पदरीं बरेंच फ्रेंच सैन्य

होतें. तें सगळें फ्रेंच सैन्य निजामाच्या नोकरींतून घालवून देऊन इंग्लिशांनीं आपल्या तैनाती पद्धतीची फौज निजामाच्या सळ्यांत अडकवून दिली; व त्या फौजेच्या खर्चा-करितां म्हणून निजामाचा बराचसा प्रांत आपल्या तैनातीकडे तोडून घेतला. अशा रीतीनें दक्षिण हिंदुस्थानांतील म्हैसूर आणि निजाम हैद्राबाद हीं दोन मोठीं मुसलमानां राज्यें आपल्या कथांत आणल्यानंतर इंग्लंडांतून हिंदुस्थानच्या क्षितिजावर उदय पावलेल्या मार्क्स वेलस्ली या शनैश्चरांची दृष्टि मराठी कॉन्फिडरसीचा नायनाट करण्याकडे वळली. मार्क्स वेलस्ली हा हिंदुस्थानांत आला, त्या वेळीं हिंदुस्थानांतून फ्रेंच लोकांची हकालपट्टी करून इंग्लिशांचें राज्य होईल तितकें वाढवावयाचें, हा मुख्य हेतु त्यानें आपल्या डोक्यापुढें ठेविला होता. व त्याकरितां मराठ्यांच्या एक जुटीच्या संघामध्ये कसें तरी करून आपलें बोट शिरकवून घेऊन त्यांच्यामध्ये फाटाफूट उत्पन्न करावी, यासाठीं तो ठपूनच बसलेला होता. व ज्या संधीची तो अशा हेतूनें वाट पहात होता, ती संधि नानाफडणिसांच्या मृत्यूनंतर त्याला लवकरच मिळाली. विठोजी होळकर हा बाजीरावाच्या विशद एका दंग्यांत सामील होता, म्हणून बाजीरावाने त्याला बंडखोर म्हणून हत्तीच्या पायांखालीं ठार मारविलें. तेव्हा आपल्या भावाचा अशा रीतीनें वध करण्यांत आला, हें पाहून यशवंतराव होळकर याला अतिशय राग आला; व त्यानें येऊन पुणें लुटलें. तेव्हा बाजीरावसहब हे पुणें सोडून सिंहगडास गेले. आणि यशवंतराव होळकर हा पुण्यास शिरजोर होऊन बसला. अशा स्थितींत आपण पुण्यास परत यावें, तर आपल्या भावाचा सूड उगविण्या-करितां यशवंतराव होळकर कदाचित् आपल्यालाही एकाद्या हत्तीच्या पायांखालीं देऊन ठार मारील, अशी बाजीरावसहबांना भीति वाटत होती. त्यामुळें ते पुण्यास न येतां सिंहगडाहून महाडास गेले. व तेथून वाणकोटच्या रस्त्यानें एका इंग्लिशांच्या गलबतांत बसून ते वसईस गेले. इकडे अशा रीतीनें पुण्याची गादी उघडी पडलेली पाहून यशवंतराव होळकर याने राघोबादादाचा दत्तक मुलगा अमृतराव यास पेशवाईच्या गादीवर बसविलें. यशवंतराव होळकरानें पेशवाईच्या गादीची जरी अशा रीतीनें विल्हेवाट लावून टाकली, तरी ती गादी आपल्या हक्काची आहे आणि ती आपली आपल्याला मिळाली पाहिजे, ही इच्छा बाजीरावाच्या मनांत होतीच.

वसईचा तह.

पुण्याच्या दरबारांत चाललेला हा घोंटाळा इंग्लिश लोक लक्षपूर्वक रीतीनें पहात होते. व आपण ज्या संधीची वाट पहात होतो, ती संधि आपल्याला या वेळीं अनायासानें मिळत आहे, असें पाहून त्यांना मनांतल्या मनांत मोठें समाधान वाटत होतें. व त्यासाठीं इंग्लिशांची पाताळयंत्रें बाजीरावसहबांच्या समोबतीं चालूच होती. अखेरीस सरदार रास्ते, कर्नल बॅरी क्लोझ, वगैरे मध्यस्थ मंडळांच्या मार्फतीनें बाजीरावसहब ता. १६ डिसेंबर १८०२ रोजी वसई येथें येऊन पोंबल्यानंतर पंधरा दिवसांच्या अवधीतच ता. ३१ डिसेंबर १८०२ रोजी वसई येथें बाजीरावसहब आणि इंग्लिश यांच्या दरम्यान वसईचा तह झाला. या तहानें हिंदुस्थानच्या स्वातंत्र्यमंदिरावर पाहिला जळ-

जळीत निखारा ठेविला, असें म्हणण्यास हरकत नाही. बाजीरावसाहेब वसईस ज्या वाड्यांत जाऊन राहिले होते आणि ज्या वाड्यांतील दिवाणखान्यांत त्यांनी या तहनाम्यावर सही केली, तो वाडा व त्यांतील तो दिवाणखाना हल्लीही जिज्ञासु प्रेक्षकांना पहावयाला मिळण्यासारखा आहे. पण तो पाहून स्वातंत्र्यप्रिय आणि स्वदेशनिष्ठ अशा अंतःकरणांना काय वाटेल ? येथें आपल्या स्वातंत्र्याचा गड ढांसळला ! येथें आपलें स्वराज्य समुद्रांत बुडालें ! येथें आपली सत्ता लयाला गेली ! येथें आपलें राजकीय स्वत्व नाहीसें होऊन आपण दुसऱ्यांचे गुलाम बनलों ! येथें आपल्या पायांत पारतंत्र्याच्या शंखळा ठोकण्यांत आल्या ! येथें एका कौन्या कागदावरील काळ्या शाईनें आपल्या पुढल्या स्वातंत्र्याच्या सगळ्या लढाया आपण आधींच हरवून बसलों ! येथें आपल्या देशांतील भावी शूर योद्ध्यांचे शौर्य आपण निष्फळ करून टाकलें ! येथें आपण आपल्या हातांतील हत्यारें खाली ठेवलीं आणि आपल्या हातांत गुलामगिरीच्या बिड्या घालून घेण्याला सुरुवात केली ! येथें आपण हिंदुस्थानांतील सर्व राज्यांचीं सिंहासनं दुसऱ्यांनीं त्यांच्यावर बसण्याकरितां खालीं करून दिलीं ! येथें भविष्य काळांत पुढें कैक वर्षेपर्यंत आपल्या पोटीं जन्मास येणाऱ्या पुत्रपौत्रांच्या कपाळीं-ब्रह्मदेवानें त्यांचे ब्रह्मलिखित लिहून ठेवण्याच्या आधीं-“ तुम्ही गुलाम म्हणून जन्माला येणार आहां ! ” असें काळ्याकुट्ट अक्षरांनीं आपण लिहून ठेविलें ! अशा प्रकारचें अदर्शनीय दृश्य त्या ठिकाणीं आपल्या डोळ्यांसमोर उभे राहिलें, तर तशा स्थितींत आपली काय बरे अवस्था होईल !

होळकरला गोंजारण्याची इंग्रजी युक्ति !

ह्या वसईच्या तहामुळेच असईच्या लढाईला पहिलें कारण उपस्थित झाले. पुण्याच्या दरबारांत नाना फडणवीस जिवंत असतानाही महादजी शिंद्याचें प्राबल्य फार वाढलेलें होतें. व नाना आणि महादजी हे दोघे मृत्यु पावल्यानंतरही महादजीचा दत्तकपुत्र, दौलतराव शिंदे, यानें पुण्याच्या दरबारांतील तें आपलें पूर्वीचें वर्चस्व पुढेही पूर्ववत् कायम ठिकविलें होतें, व त्यामुळे पुण्याचा सर्व कारभार दौलतराव शिंदे यांच्याच तंत्राने चालत होता; व बाजीरावसाहेब हेही दौलतरावाच्याच साहाय्यावर पुष्कळ अंशीं अवलंबून होते. परंतु यशवंतराव होळकर यानें उत्तर हिंदुस्थानांतील शिंद्याच्या मुलखामध्ये काहीं लुटालुट सुरू केली, तेव्हां त्याच्या बंदोबस्ताकरितां इ. स. १८०२ सालीं दौलतराव शिंदे उत्तर हिंदुस्थानांत गेला. अशा युक्तीनें दौलतराव शिंद्याला पुण्यांतून काढून लावित्यावर आपला भाऊ विठोजी याच्या वधाचा सूड घेण्याच्या निमित्तानें यशवंतराव होळकर पुण्यावर चाल करून आला. तेव्हा बाजीरावसाहेब घाबरले आणि दौलतराव शिंदे हा उज्जनीस होता, तेथून त्यानें आपल्या मदतीकरितां ताबडतोब यावें, म्हणून त्याला पत्रें लिहिलीं. परंतु दौलतराव स्वतः येऊं शकत नसल्यामुळे त्यानें सदाशिवभाऊंच्या बरोबर काहीं सैन्य दक्षिणेंत पाठविलें. त्या सैन्याची आणि होळकराच्या सैन्याची ता. २९ आक्टोबर १८०२ रोजी पुण्याजवळील हडपसरच्या मैदानांत एक लढाई होऊन त्यांत

शिंयाचा पराजय झाला. या लढाईच्या पूर्वीपासूनच पुण्याच्या दरबागंतील इंग्लिशांचा रेसिडेंट, कर्नल बॅरी क्लोज, याने पेशव्यांना इंग्रजांच्या तैनाती पद्धतीचा अनजामाप्रमाणे स्वीकार करावा म्हणून बोलणे लाविलेले होते. परंतु बाजीरावसाहेबांना दौलतराव-शिंयाच्या संरक्षणाचा पुष्कळ आधार वाटत असल्यामुळे त्यांनी इतके दिवसपर्यंत इंग्लिश वकिलाच्या या बोलण्याकडे फारसे लक्ष दिलेले नसावे; परंतु वर सांगितल्याप्रमाणे इ. स. १८०२ च्या आक्टोबर महिन्यामध्ये शिंयाच्या सैन्याचा पराभव झालेला पाहून



दौलतराव शिंदे.

कर्नल बॅरी क्लोज याने ही संधि बरी आहे, असे जाणून आपले तैनाती पद्धतीचे म्हणणे पेशव्यांच्या पुढे त्या वेळीं जांराने मांडले असावे. आणि शिंयांच्या पराभवामुळे बोहोंकडून निस्पाय झाल्याकारणाने बाजीरावसाहेबही त्या गोष्टीला हकार देण्याला तयार झाले अस-

तील आणि त्यामुळे हा शिंद्याच्या सैन्याचा पराभव झाल्याबरोबर आपण इंग्लिशांची तैनाती फौज आपल्या संरक्षणाकरिता आपल्या मुलखांत ठेवून घेण्याला तयार आहो, असे बाजीराव साहेबाकडून एक पत्र इंग्लिशांना लिहून मिळाले. आपल्या संरक्षणाकरिता इंग्रजांची तैनाती फौज आपल्या मुलखांत ठेवण्याची बाजीराव साहेबांची ही संमति जरी आक्टोबरच्या अखेरीस इंग्लिशांनी मिळवून घेतली होती, तरी त्या वेळी जेव्हा बाजीरावसाहेबांना होळकराच्या विरुद्ध संरक्षणाची जरूर होती, तेव्हा ते संरक्षण देण्याला इंग्लिश पुढे आले नाहीत. इंग्लिशांचे संरक्षण स्वीकारण्याला बाजीराव तयार झाले असताही त्या बाजीराव साहेबांचे पुणे यशवंतराव होळकर, कर्नल बॅरी क्लोज या ब्रिटिश रेसिडेंटच्या डोक्यादेखत, खुशाल लुटित होता; इतकेच नव्हे, तर त्या वेळच्या त्या भयंकर परिस्थितीमुळे बाजीराव साहेबांना खुद्द पुणे शहर सोडून बाहेर निघून जावे लागले. तरी इंग्लिशांचे संरक्षण बाजीरावसाहेबांच्या बवावाकरिता पुढे सरसावून आल्याचे कोठेही दिसले नाही! बाजीराव साहेबांनी जर इंग्लिशांचे संरक्षण या वेळी स्वीकारिले होते, तर या संकटाच्या समयी इंग्लिशांनी त्यांचे संरक्षण करावयाला नको होते काय ? पण ते संरक्षण त्यांनी काय केले ? तर त्यांचे उत्तर इंग्लिशांनी बाजीरावाचे काही एक संरक्षण केले नाही, असेच त्या वेळच्या इतिहासावरून मिळते. पण इंग्लिशांना बाजीरावाचे संरक्षण खरोखर करावयाचे होते कधी ? तो उत्तरोत्तर जास्त जास्त संकटामध्येच सापडत जावा, म्हणजे आपले बोट त्या त्या मानाने जास्त शिरकत जाईल, हीच इंग्लिशांची या वेळी मनांतील इच्छा असली पाहिजे, असे त्यांच्या वर्तनावरून स्पष्ट दिसते. ज्या कर्नल बॅरी क्लोज यांनी बाजीरावसाहेबापासून तैनाती फौजेच्या संरक्षणाची संमति मिळवून घेतली, त्या कर्नल बॅरी क्लोज यांनी बाजीराव साहेबांचे होळकरापासून संरक्षण करावयाला पाहिजे होते. पण तसे त्यांनी काही एक केले नाही! मग ते त्या वेळी काय करीत होते ? आणि बाजीरावसाहेब पुण्याहून सिंहगडास आणि सिंहगडाहून महाडास जाऊन असता कर्नल बॅरी क्लोज हे कोठे राहिले होते ? तर ते पुण्यास होळकराच्याच छावणीमध्ये स्वस्थ राहिले होते. वास्तविक पाहिले असता ते काही होळकराचे वकील नव्हते. आणि यशवंतराव होळकरांना इंग्रजांचे मित्र पेशवे यांच्या विरुद्ध इतके अन्याय केले असताही इंग्लिशांचे वकील, क. क्लोज, हे त्याच्या छावणीमध्ये राहिले होते; आणि त्याची काही एक कानउघाडणी न करिता ते त्यांच्याशी मित्रत्वाने वागत होते ! बरे, या वेळी इंग्लिशांनी होळकराचे काही पारिपत्य केले नाही तर नाही; पण पुढे इ. स. १८०३ च्या एप्रिल महिन्यात सर आर्थर वेल्सली हे आपल्याबरोबर मोठे लष्कर घेऊन पुण्यात आले आणि ता. ६ मे रोजी त्यांनी बाजीरावसाहेबांना पुण्याच्या गादीवर बसविले; तेव्हा त्यानंतर तरी त्यांनी होळकराच्या पारिपत्याकरिता काही तजवीज करावयाला नको होती काय ? पण त्यांनी तसे काही एक केले नाही. आणि उल्टे अर्से, आरगाव, वगैरे ठिकाणच्या लढाया होऊन दौलतराव शिंदे जिंकला जाईपर्यंत इंग्लिशांनी होळकराशी आपले सख्यच कायम ठेविले होते. यावरून इंग्लिशांच्या वर्तणुकीतील त्यांचा हेतु स्पष्ट दिसत आहे. हिंदु-

स्थानांतील सर्व राजे एकत्र झाले असते, तर त्यांच्याशी लढण्याची इंग्लिशांच्या अंगा-
मध्ये हिंमत नव्हती. तेव्हा त्यांनी एकाला गोंजारून दुसऱ्याला मारण्याचा कत्ता
उपक्रम सुरू केला होता, हे पूर्वी सांगितलेच आहे. निजाम आणि पेशवे यांच्या साहाय्याने
त्यांनी टिपूला मारले. पुढे पेशव्यांच्या लढायांमुळे जेरीस आलेल्या त्या निजामाला
त्यांनी आपल्या तैनाती फौजेच्या संरक्षणाखाली ओढून घेतले. नंतर म्हैसूरची फौज
आणि निजामाची फौज आपल्याबरोबर घेऊन सर आर्थर वेलस्ली यांनी पुण्यास येऊन
वसईच्या तहाप्रमाणे तैनाती फौजेची पद्धत पेशव्यांच्या डोय्यावर लादली. व त्याच
सुमाराला बडोद्याचे गायकवाड यांच्याकडूनही त्यांनी या पद्धतीचा स्वीकार करविला.
त्यानंतर आतां शिंदे, होळकर आणि भोंसले, हे तिघेच काय ते मराठा कॉन्फिडरसीपेक्षां
मुख्य असे राजे इंग्लिशांच्या तैनाती फौजेच्या जाळ्यांत सांढावयाचे राहिलेले होते.
अशा स्थितीत या तिघांच्याही विरुद्ध एकदम युद्ध पुकारणे इंग्लिशांच्या कारस्थानी-
पणाला केव्हाही सोईचे झाले नसतें. त्यामुळे होळकराच्या हातून या वेळीं जरी पेश-
व्यांच्या विरुद्ध कित्येक गुन्हे घडलेले होते, तरी इंग्लिशांनी तिकडे दुर्लक्ष केले; आणि
होळकराशीं सलोखा कायम ठेवून त्यांनी शिंदे आणि भोंसले यांचा आधी पराभव कर-
ण्याची योजना चालविली. पण यावरून असे कोणी समजू नये कीं, ज्या यशवंतराव
होळकरापाशीं इंग्लिशांनी १८०२ आणि १८०३ या सालांत इतका सलोखा दाखविला
होता, त्या यशवंतराव होळकरापाशीं इंग्लिशांनी तो आपला सलोखा तसाच पुढे
कायम ठेविला! दौलतराव शिंदे आणि रघोजी भोंसले यांचा पाडाव झाल्यानंतर १८०४
सालामध्ये यशवंतराव होळकर यांचीही पाळी इंग्लिशांच्या कारस्थानाच्या क्रमाप्रमाणे
येऊन पोचली ! परंतु तोंपयत इंग्लिशांनी यशवंतराव होळकराची खुशामत करण्याचेच
घोरण कपटाने चालू ठेविलेले होते.

सूर इंग्लिशांच्या मनांत फ्रेंचांची भीति.

शिवाय यशवंतराव होळकर आणि दौलतराव शिंदे या दोघांनाही जरी इंग्लि-
शांच्या मनांतून केव्हा तरी चिरडूनच टाकावयाचे होते, तरी त्यांतल्या त्यांत इंग्लिश
कारस्थानाने दौलतराव शिंद्यांचाच बळी पाहिल्याने घेण्याचे कां ठरविले, याला एक
विशेष कारण होते. आणि ते कारण असे कीं, यशवंतराव होळकरापेक्षा दौलतराव शिंदे
हा इंग्लिशांच्या हिंदुस्थानांतील महत्त्वाकांक्षेच्या आड त्या वेळीं जास्त येत होता.
कारण, त्याच्या पदरीं फ्रेंच अधिकाऱ्यांचा भरणा जास्त होता. तशी फ्रेंचांच्याबद्दलची
भीति यशवंतराव होळकरापासून इंग्लिशांना नव्हती. म्हणून त्याचा नंबर दुसरा लाव-
ण्यांत आला; आणि शिंद्याला इंग्रजांच्या भक्ष्यस्थानामध्ये अप्रेसरत्व प्राप्त झालें. महा-
दजी शिंद्याच्या वेळीं डी बॉयन या नांवाच्या एका फ्रेंच अधिकाऱ्याच्या हाताखालीं
शिंद्याच्या फौजा युरोपियन धर्तीवर तयार करण्यांत आल्या होत्या. व त्यामुळेच त्या
वेळच्या राजकारस्थानामध्ये महादजीला इतकें महत्त्व प्राप्त झालेंलें होते. ही गोष्ट

लक्षांत येऊन महादजीच्या पाठीमागे दौलतराव शिंद्यानेही आपल्या सैन्यामध्ये तीच शिक्षणाची पद्धत ठेविली होती. व ही बॉयन याच्या मरणानंतर एम्. पेरन या फ्रेंच लष्करी अधिकाऱ्याच्या हाताखाली दौलतराव शिंद्याने आपले लष्कर दिलेले होते. व त्या लष्कराच्या खर्चाकरिता गंगा आणि यमुना यांच्या दृष्टाबामधील मोठा प्रांतही शिंद्याने एम्. पेरन याजकडे तोडून दिला होता. व एम्. पेरन यानेही आपल्या हाताखाली दुसरे फ्रेंच अधिकारी ठेवून शिंद्याच्या लष्कराची फार उत्कृष्ट तयारी केली होती. युरोपांतल्याप्रमाणे शिंद्याच्या लष्करांत नवीन तऱ्हेच्या तोफा ओतण्यांत येऊं लागल्या होत्या. युरोपांतल्या सारखा दासगोळा तयार करण्याचे कारखाने शिंद्याचे छावणींत एम्. पेरन याने सुरू केले होते. आणि युरोपियन कवायतीची पद्धतहि शिंद्याच्या सैन्यांत चालू करण्यांत आलेली होती. त्यामुळे पायदळ, घोडेस्वार आणि ताफखाना मिळून शिंद्याचे कवायती सैन्य एकंदर सुमारे पन्नास हजारोंच्या वर जय्यत तयार झाले होते. ही फ्रेंचांनी केलेली बाह्य अंगाची तयारी होती. पण आपल्या हातांतील सैनिकांचे अंतरंगही बदलून टाकण्याचे या फ्रेंच सेनापतीचे प्रयत्न हिंदुस्थानांत चालू झालेले होते. व ही त्यांची तयारी टिपू सुलतान, निजाम, शिंदे, वगैरे सर्व राजांच्या लष्करांतून चाललेली होती. आणि फ्रान्समध्ये झालेल्या राज्यक्रांतीचे प्रतिबिंब थोड्याबहुत प्रमाणाने या फ्रेंच अधिकाऱ्यांच्या द्वारांनी हिंदुस्थानांतही पडूं लागले होते. फ्रान्समधल्याप्रमाणे टिपूच्या राज्यामध्ये तेथील फ्रेंच अम्मलदाराने एक जेकोबिन लोकांचा क्लब स्थापन केला होता. व तेथून फॅक्टोर, व्यापारी किंवा शिपाई, यांच्या मिषाने हिंदुस्थानभर निरनिराळे लोक पाठवून या गुप्त हेरांच्या मार्फतीने सर्व हिंदुस्थानांत इंग्लिशांच्या विरुद्ध राज्यक्रांतीचे कट प्रस्थापित करून इंग्लिशांना हिंदुस्थानांतून हाकलून द्यावयाचे, अशाबद्दले त्यांचे प्रयत्न मोठ्या जरीने चालले होते. निजामाच्या पदरी मि. रेमंड या नावाचा एक फ्रेंच सेनापति होता; व त्याचेही असेच प्रयत्न चालले असले पाहजेत, अशी इंग्लिशांना शंका होती. म्हणून टिपू आणि निजाम यांच्या राज्यांमधून फ्रेंच लोकांचे उच्चाटन इंग्लिशांनी आधी केले. आणि नंतर मग त्यांच्या संक्रांतीची दृष्टि शिंद्याच्या सैन्यांतील फ्रेंच लोकांकडे वळली.

दिल्लीचा बादशहा, शहाआलम, हा त्या वेळीं आंधळा झाला होता. व तो शिंद्याचे ताब्यांत होता. आणि शिंद्याचे मार्फतीने त्याच्यावर देखरेख ठेवण्याचे काम शिंद्याचा फ्रेंच सेनापति, एम्. पेरन, यांच्याकडे आलेले होते. म्हणजे सारांश, हिंदुस्थानचा मुख्य मुसलमान बादशहा, शहाआलम, हा एम्. पेरन याच्याच मुठेस होता, असे म्हणण्यास हरकत नाही. इतकी ही मोठी सत्ता दौलतराव शिंद्याच्या मार्फतीने फ्रेंचांच्या हातांत होती, ही गोष्ट इंग्लिशांना पाहवेली. त्यांना नेपोलियनची शेवटपर्यंत भीति वाटत होती. व हिंदुस्थानाकडे यावयाला निघालेला नेपोलियन एकदा जरी ईजिप्त-मधूनच माघारा गेला होता, तरी ऑस्ट्रलिटझच्या लढाईनंतर आणि मॉस्कोहून परत आल्यानंतरही आपण फिरून हिंदुस्थानांत जावे, असे विचार त्याच्या डोक्यांत मधून

मधून येत असत. त्यामुळे हिंदुस्थानांत फ्रेंचांची सत्ता आपण कांहीं उरू दिली आणि त्यांतच जर नेपोलियन हिंदुस्थानांत आला, तर मग आपली कांहीं धडगत लागणार नाही, अशी इंग्लिशाना नेहमी धास्ती वाढत होती. आणि त्यामुळे मार्क्स वेलस्ली यांनी फ्रेंचांना हिंदुस्थानांतून घालवून टाकण्याकरिता या वेळीं अनेक कारस्थाने रचली. व प्रथमतः शिवाशां लढाई सुरू करून त्यांनी ती कारस्थाने यशस्वी रीतीने शेवटास नेली.

हिंदुस्थानांतलि त्या वेळचे मुख्य मॅकिआल्हेली.

ही वर सांगितलेली कपटाची कारस्थाने या देवी असईच्या लढाईच्या पूर्वीपासून मार्क्स वेलस्ली हे कशा रीतीने रचीत होते, हें आपण पुढे लवकरच पाहू. परंतु इंग्लिश लोक अशा रीतीने आपल्या विरुद्ध गुप्त कारस्थाने रचीत असतांना मराठा कॉन्फिडरसीमधील मुख्य राजे जे शिंदे आणि होळकर यांचे वर्तन या वेळी कसे असावयाला पाहिजे होतें ? मराठा कॉन्फिडरसीमधील सर्व लढानमोठ्या राजांना या देवी एकत्र होऊन आपल्या देशाच्या स्वातंत्र्याचे संरक्षण करावयाला पाहिजे होतें. पण दुर्दैवाने तसे कांहींच झाले नाही. पेशवे आणि गायकवाड या दोघांना इंग्लिशानी आधीच आपल्या ताटाखालचीं मांजरे करून ठेविलें होतें. आणि आतां होळकर, शिंदे आणि भोंसले, हेच काय ते तिघे शिल्लक राहिले होते. पण हे तिघेहि एकत्र होऊन इंग्लिशांच्या विरुद्ध लढते, तरी त्या वेळी मराठा कॉन्फिडरसी कांहीं दिवस तरी टिकली असती. परंतु शिंदे आणि भोंसले यांच्या लढाईच्या मसलतीमध्यें होळकर त्या वेळीं मामील होईना. इंग्लिश लोक होळकराशी या वेळीं बाह्यात्कारी सख्य दाखवीत होते; आणि त्यामुळे फसून जाऊन तो इंग्लिशांचे हेतु शेवटास नेण्याला नकळत त्यांना मदत करीत होता ! इ. स. १८०३ च्या जुलै महिन्याच्या १६ व्या तारखेला सर आर्थर वेलस्ली यांनी यशवंतराव होळकर यांना पुढीलप्रमाणे एक पत्र लिहिलें होतें. तें असे की:- "Much time has elapsed since I have had the pleasure of hearing from you, although I am anxious to cultivate the good understanding which has subsisted between the Honourable Company's Government and you." अशा प्रकारची फसवणुकीची पत्रे लिहून इंग्लिश मुत्सद्दी होळकराच्या मनांत खोळ्या आशा उत्पन्न करीत होते. व त्यामुळे यशवंतराव होळकर हा फसला जात होता. या वेळीं होळकराने शिंदे आणि भोंसले यांच्या पक्षाला जाऊन मिळणे हें आपल्या देशाच्या स्वातंत्र्याच्या दृष्टीने त्याचे कर्तव्यकर्म होतें. पण तें त्याने केले नाही. इंग्लिश लोक आपल्याला कसे फसवीत असतात आणि आपल्यातील एक पक्षाला फोडून दुसऱ्या पक्षाला कसे कमकुवत करीत असतात, याचे हें एक चांगले उदाहरण आहे. हें मागचें उदाहरण पाहून तरी नवीन फसणाऱ्या लोकांचे डोळे उघडणें जरूर आहे. पण अजून तसें होत नाही, ही मोठ्या खेदाची गोष्ट आहे. अजूनही आपल्यातील होळ-

कर इंग्लिशांच्या युक्तीचानीं फसत आहेत ' आणि त्यामुळे अजूनही आपल्या असईच्या आणि आरगावच्या लढाया आपल्याविरुद्ध इंग्लिशांकडून जिंकल्या जात आहेत !



रघोजीराव भोसले.

मराठ्यांच्या सधामध्य गिरे, हांडकर आणि भोसले, हे ज तीन प्रमुख राजे या वेळीं शिल्लक राहिले होते, त्यापैका फर्वांच्या आश्रयासुद्धें दौलतराव शिवावर इंग्लिशांवा कसा रोष होता, आणि यशवंतराव हांडकर याने त्याला मिळूं नये म्हणून इंग्लिशांच्या कशा खटपटी चालल्या ह्यात्या, हे येथपर्यंत सांगण्यांत आले आहे. आतां

याच्यापुढे प्रत्यक्ष असईच्या लढाईचे वर्णन देण्याच्यापूर्वी त्या लढाईमध्ये शिंद्याला जय मिळू नये, म्हणून शिंद्याच्या सभोवती फितुरीचे जाळे इंग्लिशांकडून कसे पसरविले जात होते, हे आपण आधी पाहू. ही फितुरी करविण्यातील मुख्य मॅकिआव्हेलीचे काम त्या वेळचे हिंदुस्थानचे गव्हर्नर जनरल, मार्क्स वेलस्ली, उर्फ लॉर्ड वेलस्ली, यांनी खुद्द आपल्याकडे घेतलेले होते. व आपल्या सत्याप्रमाणे आपली कृष्ण कारस्थाने जुळवून आणण्याकरिता यांनी आपल्या हाताखाली दुसरे दोन कपटीनष्णात असे छोटे मॅकिआव्हेली मदतनीस घेतलेले होते. त्यांपैकी पहिले मदतनीस म्हणजे या गव्हर्नर जनरलाचे खुद्द धाकटे बंधु सर आर्थर वेलस्ली, हे होत. पुढे नेपोलियनच्या विरुद्ध वार्टलॅच्या लढाईमध्ये इ. स. १८१५ साली जय मिळविण्याचा ज्यांना दैवाने मान मिळवून दिला आणि जे पुढे इंग्लंडच्या इतिहासात लॉर्ड वेलिंग्टन म्हणून प्रख्यातीस आले, तेच हे मूळचे सर आर्थर वेलस्ली होत. यांनी युरोपखंडातील पेनिनशुलर वॉरमध्ये आणि वॉटलॅच्या लढाईमध्ये जे दिग्विजय मिळविले, त्याची पूर्व निव्हे त्यांच्या हिंदुस्थानातील लष्करी आयुष्यकालामध्ये जरी कोटें फारशी दिसून आली नाहीत, तरी फ्रान्समध्ये नेपोलियनच्या विरुद्ध त्यांना जी दि.त्येक कपटकारस्थाने रचली, त्या सद्गुणांचे अंकुर मात्र त्यांच्या हिंदुस्थानातील कारस्थानांमध्ये पूर्णपणे दिसून येत होते. लॉर्ड वेलस्ली यांची दक्षिण महाराष्ट्रातील बहुतेक कारस्थाने यांच्याच कपटकौशल्यामुळे निर्विघ्नपणे तडीस गेली. आणि लॉर्ड वेलस्ली यांनी उत्तर हिंदुस्थानामध्ये शिंद्याच्या विरुद्ध जे अनेक गुप्त कट उभारले होते, ते व्यवस्थित रीतीने पार पाडण्याचे कामी लॉर्ड लेक याचेकडून त्यांना पूर्ण मदत झाली. लॉर्ड लेक हे त्या वेळी हिंदुस्थानचे कमांडर इन चीफ होते. वरील दोन्हीही वेलस्ली बंधूंच्याप्रमाणे लॉर्ड लेक यांचाही जन्म आयर्लंडमध्येच झालेला होता. परंतु हे जरी जन्माने आयरिश होते, तरी आपल्या जन्मभूमीबद्दल यांच्या मनामध्ये फारच थोडे प्रेम बसत होते. उलट सर वुडल्यम पिट यांच्या प्रधानकीच्या वेळी आपल्या जन्मभूमीच्या पायांत इंग्लंडच्या गुलामगिरीच्या शृंखलांचे दुवे ज्यास्त घट करून बसविण्याच्या कामीच यांनी इंग्लंडला मदत केलेली होती ! लॉर्ड लेक यांना हिंदुस्थानातील कमांडर-इन-चीफची जागा देण्यांत आली होती; पण त्यावरून त्यांना आयर्लंडमध्ये काहीं पराक्रमाची कामे केली होती, किंवा त्यांनी तिकडे शौर्याने काहीं लढाया जिंकल्या होत्या, म्हणून त्यांना ही जागा मिळाली, असे मुळाचे नाही. उलट १७९८ साली आयर्लंडमध्ये इंग्लंडच्या विरुद्ध जे एक मोठे बंड झाले होते, त्या बंडातील कॅसलबारच्या लढाईमध्ये लॉर्ड लेक यांच्या हाताखाली ६००० हजार सैन्य असून त्यांनी त्या वेळी कोणता पराक्रम केला, तर या सहा हजार सैन्यानिशी हे बंडवाल्यांच्या पुढून पळ काढून निघून गेले. व त्यामुळे त्या लढाईला “ Race of Castlebar ” म्हणजे ‘ कॅसलबारची पळण्याची शर्यत ’ असे उपहासात्मक नाव पडलेले आहे ! लॉर्ड लेक यांचे आयर्लंडमधील शौर्याचे नमुने जरी अशा प्रकारचे होते, तरी सर वुडल्यम पिट आणि लॉर्ड कॅसलरीग यांच्या सांगण्यावरून त्यांनी आपल्या आयरिश देशबांधवांचा अज-

इन्वित छळ केला, ही यांची कामगिरी काहीं लहान सहान नव्हती. असल्या प्रकारच्या या कामगिरीबद्दल मि. स्टेड या निःपक्षपाती लेखकांनी लॉर्ड लेक यांना जरी स्पष्ट शब्दांमध्ये 'Truculent ruffian' असें म्हटले आहे, तरी पण सर वुडस्थम पिट यांनी त्यांना हिंदुस्थानांतील मुख्य सेनापतींच्या नागेवर नेमलें ! सारांश, लॉर्ड लेक हे स्वतःच कृष्णकारस्थानांमध्ये अत्यंत निपुण होते; आणि त्यांत लॉर्ड वेलस्ली यांच्याकडून त्यांना प्रोत्साहन मिळाल्यावर मग तर विचारावयालाच नको होतें ! लॉर्ड वेलस्ली यांनी सर आर्थर वेलस्ली आणि लॉर्ड लेक या दोघांच्या हातून या प्रसंगां जीं गुप्त कारस्थाने करविलीं, तीं इतका घाणेरडां आहेत कीं, तीं वाचून कोणालाही इंग्लंडाच्या या वर्तनाबद्दल किळस आल्यावांचून केव्हाही रहाणार नव्हों. सामान्य आणि भोळसर वाचकांना बाहेरून वाटतें कीं, इंग्लिशानां दौलतराव शिंदे आणि रघोजी भोंसले यांच्याविरुद्ध असईच्या लढाईत जय मिळविला; पण त्या जयाच्या खालीं आणि त्या जयाच्या पूर्वीं त्या वेळच्या त्या इंग्लिश अधिकाऱ्यांना कपटाचीं, अन्यायाचीं आणि विश्वासघाताचीं काय काय कृत्ये केलेलीं होतीं, याच्याबद्दल कोणाला काहीं कल्पना तरी आहे काय ! या कपटांचो कपाटें उघडून त्यांतील एकेक अमूल्य प्रदर्शनीय वस्तु आपण निरखून पाहूं लागलों, म्हणजे या मानवी नरकाच्या पापमय आणि किळसवाण्या वातावरणामधून आपण केव्हा बाहेर पडूं, असें मनुष्याला होऊन जाते !

पेशव्यांच्या दरबारांत इंग्लिशानीं चालविलेल्या फितुरीचा पुरावा.

(१) इंग्लिशानीं ज्या बाजीरावसाहेबांना वसईच्या तहाने आपल्या संरक्षणाखाली घेऊन वसईहून आणवून पुण्याच्या गादीवर बसविण्याचा बहाणा केला, त्यांच्याशीं तरी त्यांनीं या वेळीं इमानाने वागावयाला पाहजे होतें. पण इंग्लिश लोक त्याप्रमाणें वागत होते काय ? इ. स. १८०३ सालीं बाजीराव पेशव्यांच्या सभोवतीं जे कोणी प्रधान म्हणून वावरत होते, त्यांना भरपूर पैसे द्यावे आणि त्यांच्याकडून पेशव्यांच्याकडील बातम्या काढाव्या, अशा प्रकारचा सल्ला पुण्याच्या दरबारांतील इंग्लिशंचा वकील, कर्नल बॅरी क्लोज, याला देण्यांत येत होता, हें सर आर्थर वेलस्ली यांनी मेजर शॉ यांस ता. २४ आगस्ट १८०३ रोजी लिहिलेल्या पुढील पत्रावरून स्पष्ट होत आहे.

“ You will have observed from my letters to Colonel Close, that I have urged him to pay the ministers in order to have accurate information of what passes. ”

त्याचप्रमाणें असईच्या लढाईनंतर ता. २८ सप्टेंबर १८०३ रोजी असईच्या छावणीमधून ज. वेलस्ली यांनी पुण्याचे रेसिडेंट, क. क्लोज, यांना जें पत्र लिहिलें आहे, त्यांतही पेशव्यांच्या सभोवतालच्या प्रधानमंडळांना इंग्रजांचा मुबलक पैसा चारण्यांत येत असल्याचा उल्लेख आहे. तो असाः—

“ Lord Wellesley has taken up the question of paying the Peshwa's ministers upon a great scale. ”

The Peshwa has no ministers. He is everything himself and everything is little. In my opinion, therefore, we ought to pay those who are supposed to be and are called his ministers to have intelligence of what passes in the Peshwa's secret councils. "

पेशव्यांच्या दरबारांत हे जे कोणी त्या वेळीं प्रधान म्हणून मोडत होते, त्यांनीं आपल्या राजाच्या विरुद्ध फितुरी करण्याकरितां हे पैसे गुप्तपणाने घेतले असतील: पण तें त्यांचे गुप्त कर्म वर दिलेल्या इंग्लिशांच्या पत्रांनीं चव्हाट्यावर आणले आहे ! असे निमकहराम प्रधान ज्या देशांत उत्पन्न होऊं लागले, त्या देशांतील राजांना त्यांच्या लढायांतून जय कोटून मिळणार ? असले हे विश्वासघातकी लोक भावी लढायांतील पराभव हिंदुस्थानावर आपल्या पातकांनीं बळेंच आणून आणीत होते, असे मानले, तर त्यांत काहीं अन्यथा होणार आहे काय ?

होळकराशीं फितुरीपुरती गोडीगुलाबी.

(२) असईच्या लढाईच्या वेळीं होळकराने शिंदे व भांसेले यांना मिळून नये आणि वसईच्या तहनाम्याच्या बाबतींत होळकराने इंग्लिशांच्या विरुद्ध उठूं नये, या हेतूने यशवंतराव होळकराला फोडण्याचे इंग्लिशांचे सभ्यपणाचे प्रयत्न कसे चाललेले होते, हें ज. वेलस्ली यांनीं इ. स. १८०३ च्या जुलै महिन्यामध्ये होळकराला लिहिलेल्या पुढील पत्रावरून दिसून येतें.

" I now send you a copy of the treaty concluded at Bassein between the Honourable Company and Rao Pundit Prudhan; from the general defensive tenor of which you will observe that the peace and security of India are provided for. "

" That being the case, whatever others may do, I have little doubt but that you will conduct yourself in the manner which your own interests will dictate, and that you will continue in peace with the company.

I send this letter in charge of Kawder Nawaz Khan, a respectable officer, who enjoys my confidence and who will explain anything, you desire to know respecting my wishes. "

या पत्रांत होळकराने आपल्या स्वतःच्या हिताकडे लक्ष देऊन कंपनीशीं सलोख्याने रहावें, असा सर आर्थर वेलस्ली यांनीं यशवंतराव होळकर यांना उपदेश केलेला आहे. पण त्यांनीं तसा उपदेश करणें हें त्यांच्या सोईचें असलें, तरी फक्त आपल्या स्वतःच्या हिताकडे पाहून आपल्या देशाच्या आणि आपल्या देशबांधवांच्या हिताकडे दुर्लक्ष करणें हें या वेळीं यशवंतराव होळकर यांना उचित होतें काय ? दौलतराव शिंदे आणि रघोजी भोसले यांचीं सैन्ये असईच्या रणांगणावर स्वदेशासाठीं आपले प्राण देत असतां यशवंतराव होळकराने इंग्लिशांच्या भुलथापांना फसून स्वस्थ बसावें, असल्या

आत्मघातकी वर्तनानींच आजपर्यंत आपण आपला देश बुडविला आणि इंग्लिशांची धन कहन दिली. आपल्यातील असले हे यशवंतराव होळकर कधी नाहींसे होतील, तो मुदिन होय ! इंग्लिशानीं पसरलेल्या या कपटाच्या जाळ्यामध्ये यशवंतराव होळकर हा एकाद्या माशाप्रमाणे सुदैवाने सांपडला, हे इंग्लिशांच्या दृष्टीने अखेरीस ठीकच झाले. पण यशवंतराव होळकरासारखा शूर आणि धूर्त मनुष्य आपल्याला फितेल आणि मराठासंघातून फुटेल, अशी इंग्लिशांना खात्री नव्हती. व तो हजार हिंशांनी दौलतराव शिंद्यालाच जाऊन मिळेल, अशी इंग्लिशांना भीति वाटत होती. आणि म्हणून तसा प्रसंग आलाच, तर होळकराच्या वरुद्ध त्यांनीं दुसरी एक युक्ति योजून ठेविलेली होती.

अमीरखानाच्या संबंधीचा इंग्लिशांचा डाव.

(३) होळकराच्या पदरीं अमीरखान या नावाचा एक पठाण सरदार होता. त्याला होळकराच्या पक्षांतून प्रसंग पडल्यास फोडण्याकारता इंग्लिशाना एक खांदीच हल उठवून एक बनावट युक्ति योजून ठेविलेली होती. होळकराचा सरदार अमीरखान याला हैद्राबादचा निजाम आपल्या पदरीं राहण्याकरिता बोलावीत आहे व निजाम आणि अमीरखान यांच्या दरम्यान त्याबद्दल वाटाघाट चाललेली आहे, अशी ती हूल होती. वास्तविक निजामाला अमीरखानाच्या मदतीची जरूरही नव्हती व अमीरखानाला त्याबद्दल निजामाने कधी प्रत्यक्ष विचारलेही नव्हते. पण मध्येच कोणाकडून तरी इंग्लिशानीं याबद्दलचा एक पत्रव्यवहार सुरू करविलेला होता. व आपण दौलतराव शिंद्याला जाऊन मिळालो, तर अमीरखान हा आपला सरदार आपल्यापासून फुटून निजामाला, म्हणजे अप्रत्यक्षपणे इंग्लिशानाच, जाऊन मिळेल, अशी भांति होळकराच्या मनावर रहावी, याचसाठी ही खोटी हूल उठावण्यांत आलेली असावी, असे सर आर्थर वेल्स्ली यांनीं ता. २८ एप्रिल १८०३ रोजी ज. स्टुअर्ट यांना लिहिलेल्या पत्रांतील पुढील मजकुरावरून स्पष्टपणे दिसून येते.

Mir Khan, Holkar's Sirdar, in command of his largest detachment, still keeps open his negotiation with the Nizam to enter his Highness's service. On the 2nd of May, therefore, we shall be in greater strength than ever at Poona, and have attained one great object of our expedition: and if Holkar should not be weakened by the defection of Mir Khan, at least his confidence in that chief must be shaken.

अमीरखान हा आतून इंग्लिशांना फितुर असला पाहिजे, असा संशय घेण्याला त्या वेळीही पुष्कळ जागा होती; व होळकर जर त्या वेळी शिंद्याला जाऊन मिळाला असता, तर अमीरखानाला होळकराच्या लष्करांतून फोडून निजामच्या लष्कराला मिळण्याच्या मिषाने इंग्लिशांनी त्याला आपल्या बाजूकडे ओढून घेतले असतं, यांत बिलकुल शंका नाही. अमीरखान हा होळकराला केव्हां दगा देईल, याचा कांही एक नेम नव्हता. व.

अखेरीस हें भविष्य पुढील माहिदपूरच्या लढाईमध्ये खरें ठरलें. होळकरानें माहिदपूरस क्षिप्रा नदीच्या कांठां इंग्लिशांशीं लढण्याची तयारी केली आणि आयत्या वेळीं अमीर-खानानें आपली फौज होळकराच्या पक्षाकडून काढून घेतली ! आणि अशा रीतीनें फितुरीमुळें होळकराचा पराभव होऊन माहिदपूरला विजय मिळविल्याबद्दल इंग्लिशांना फुकटच्या कीर्तीचा लाभ मिळाला !

शिंध्याच्या युरोपियन नोकरांत इंग्लिशांची फितुरी.

(४) येथपर्यंत पेशवे आणि होळकर यांच्या बाबतींत या असईच्या लढाईच्या वेळीं इंग्लिशांनीं काय काय फितुरीचीं कामे चालविलीं होती, हें सांगून झाल्यानंतर आतां प्रत्यक्ष शिंध्याच्या बाबतींत इंग्लिशांनीं काय काय काळोखांतील काळींकुट्ट कृत्यें करविण्याची योजना चालावेली होती, हें पाहण्याकडे आपण वळूं. शिंध्याच्या लष्करामध्ये जे युरोपियन आफिसर्स शिंध्याच्या नोकरांला होते, त्यांना फोडण्याचा इंग्लिशांकडून प्रयत्न चाललेला होता; व त्या कामीं लागतील तितके पैसे खर्च करण्याला ते तयार असून गुप्त हंराच्या मार्फतीनें निरनिराळ्या सरदारांच्या मध्ये कलह लावून द्यावयाचे, असेही त्यांचे त्या वेळीं बत चाललेलें होतें, ही गोष्ट ता. २७ जून १८०३ रोजी गव्हर्नर जनरल, मार्किस् वेलस्ली, यांनीं आपले बंधु सर आर्थर वेलस्ली, यांना जें एक अतिशय खाजगी (Most Secret) असे पत्र लिहिले होतें, त्यातील पुढील उताऱ्यावरून स्पष्टपणें दिसून येतें.

In the event of hostilities you will take proper measures for withdrawing the European officers from the service of Scindia, Holkar, and of every other chief, opposed to you. You are at liberty to incur any expense requisite for this service and to employ such emissaries as may appear most serviceable ... In the event of hostilities, I propose to dispatch proper emissaries to Gohad, and to Rajput chiefs. You will also employ every endeavour to excite those powers against Scindia. You will consider what steps may be taken to excite Cashee Rao Holkar against Jeshwunt Rao.

शिंध्याच्या लष्करातील फ्रेंच व इतर युरोपियन अधिकाऱ्यांना फोडण्याची कल्पना लॉर्ड वेलस्ली यांच्या डोक्यांत पुष्कळ दिवसांपासून होती. व ती त्यांनीं या वेळीं मात्त्या युक्तीनें अमलांत आणिली. त्यांनां या वेळीं एक जाहीरनामा प्रसिद्ध करून असें जाहीर केलें की, शिंध्याच्या लष्करामधील जे युरोपियन लोक तेथील नोकरां सोडून आमच्याकडे येताल, त्यांना आम्ही मोठमोठीं बक्षिसे देऊं. (Then Marquess Wellesley issued a proclamation holding out pecuniary rewards to all European mercenaries to desert the service of Scindia.) व त्याप्रमाणें पुष्कळ फ्रेंच अधिकारी शिंध्याची नोकरां सोडून इंग्लिशांना येऊन मिळाले. इ. स. १८१७ मध्ये पुढें जी खडकांची लढाई झाली, त्या लढाईची पूर्व तयारी दुसऱ्या बाजीराव साहेबांनीं चालविली असतां त्या प्रसंगां बाजीरावसाहेब

ग्रजांच्या हाताखालील पुण्याच्या नेटिव्ह पलटणांमधून फितूर उत्पन्न करीत होते, असा त्यांच्यावर इंप्रजा इतिहासकारांनी एक आरोप केलेला आहे, पण हा आरोप करताना आपले लोक असईच्या लढाईच्या वळां काय काय कुकर्म करीत होते, याची आठवण बहुतकाल ते विसरले असावेत !

पण लॉर्ड वेलस्ली हे शिंध्याच्या लष्करांतील फ्रेंच अधिकाऱ्यांनाच फक्त फितूर करून थांबले, असें नसून शिंध्याच्या गज्यांतील जे मराठे सरदार आणि दरकदार होते, त्यांनाही फितविण्याचा त्यांनी प्रयत्न चालविला होता, हे मार्किम वेलस्ली यांना ता. ३० जुलै १८०३ रोजी ज. लेक यांना लिहिलेल्या एका गुप्त पत्रांतील पुढील उताऱ्यावरून सहज लक्षांत येण्यासारखे आहे.

I authorise your Excellency to give to all Tributaries or others, renouncing their allegiance to Scindhia and acting sincerely in our favour, the most positive assurances of effectual protection in the name of the Company.

इतकेंच नव्हे, तर दौलतराव शिंध्याच्या मुलखांतील जे कोणी सरदार आणि जहागिरदार अशा रीतीने फितूर होऊन इंग्लिशांना मदत करतील आणि आपापल्या गांवांतून शिंध्याचे लष्कर घालवून लावण्याला मदत करतील, त्यांना लागणारे पैसे पुरविण्याकरिता उतर हिंदुस्थानांतील अलाहाबाद, कानपुर, इत्यादी, वगैरे ठिकाणच्या कलेक्टरांना पत्रे पाठविण्यांत आली होती; व अशा लोकांकडून आलेल्या चेकचे पैसे ताबडतोब पटवून घ्यावे, असे त्यांना हुकूम सोडण्यांत आले होते !

या वेळी इंग्लेशांचा दुसराही एक क्रम असा होता की, जो कोणी शिंध्याच्या मुलखांतील इसम शिंध्याच्या विरुद्ध आहे, अशी त्यांना बातमी लागे, त्याच्याकडे जाऊन हे त्याला फितवीत असत आणि पैशाचा लाच देऊन ते त्याला शिंध्याच्या विरुद्ध उठवात असत. याचे उदाहरण अंतर्वेदीमध्ये गुजर या जाताने कोणी लोक रहात होते, त्यांच्या बाबतीत चांगले दिसून येते. साह्याणपूरच्या जवळ हे लोक रहात असून त्यांचे शिंध्याशी वैमनस्य आलेले होते. ही बातमी कळतांच लॉर्ड वेलस्ली हे त्यांना फोडण्याकरिता आणि शिंध्याच्या विरुद्ध त्यांना उठविण्याकरिता ता. ३० जुलै १८०३ च्या एका गुप्त पत्राने पुढीलप्रमाणे त्यांच्या बाबतीत कारस्थान करण्याविषयी लॉर्ड लेक यांना लिहतात.

Your Excellency's prudence will dictate the expediency of employing the most efficacious measures for the purpose of conciliating the Goojurs and inducing them to unite with the British Government for the overthrow of Scindhia's power in the Doab.

सहाआलमच्या गळ्याभोवती इंग्लिशांचा विषारी विळखा.

(५) शिंध्याचे सामर्थ्य चोहोकडून कमी करण्याकरिता इंग्लिशांना कस प्रयत्न चालविले होते, याची कल्पना वर दिलेल्या त्यांच्या कारस्थानांच्या वर्णनावरून लक्षांत येण्यासारखी आहे. असई, आरगांव, लासवारी, वगैरे ठिकाणच्या लढायांतून शिंध्याची

फौज लढण्याकरितां उभी राहण्याच्यापूर्वीच त्या फौजेचे हातपाय इंग्लिशांनीं आपल्या कपटांनीं आणि कारस्थानांनीं कसे तोडून ठेविले होते, हें यावरून दिसून येतें. फितुरीनें आगाऊ इतकी तयारी झालेली असल्यानंतर प्रत्यक्ष रणांगणावर एकाद्या सैन्याच्या विरुद्ध जय मिळविणें फारसें कठिण नाहीं, हें उघड आहे. पण इंग्लिशांनीं या आपल्या फंद-फितुरीनें जरी शिंद्याच्या सैन्याचें हातपाय तोडून ठेविले होते, तरी अद्यापि शिंद्याच्या मुख्य मर्मस्थानां घाव घालण्याचें काम शिल्लक राहिलेलें होतें. व तेंही इंग्लिशांनीं सुरू केलें. महादजी शिंद्याचें वेळेपासून दिल्लीचा आंधळा झालेला बादशहा, शहाआलम, हा शिंद्याच्या ताब्यांत होता; व त्याचीं सर्व रीतीनें नीट व्यवस्था लावण्याचें आणि बरदास्त राखण्याचें काम शिंद्यानें आपला फ्रेंच सेनापति, एम्. पेरन, याच्याकडे सोपविले होतें.



शहाआलम.

आणि तें काम एम्. परन हाही मोठ्या दक्षतनें वजावीत होता. पण जुन्या इतिहासप्रासिद्ध मोगल घराण्यांतील हिंदुस्थानचा बादशहा, शहाआलम, हा शिद्याच्या ताब्यांत आहे, या गोष्टीवें इंग्लिशांना मोठें वैषम्य वाटत होते; व कसें तरी करून त्याला शिद्याच्या हातून काढून आपल्या ताब्यामध्ये घ्यावें, अशी इंग्लिशांची इच्छा होती. व त्यासाठीं त्यांनीं आपलीं कारस्थाने सुरू केलीं. लॉर्ड वेल्स्ली यांनी शहाआलम याजकडे पाठविण्याकरितां एक पत्र तयार केलें; त्यांतील गोषवारा पुढीलप्रमाणें होता:—

“ बादशहाच्या संबंधानें ब्रिटिश सरकारच्या मनामध्ये किती आदर आणि किती प्रेम वसत आहे, हें बादशहा शहाआलम यांना माहितच आहे. शिद्याच्या संरक्षणाबाला रहाण्याचें आपण कबूल केलें, तेव्हांपासून आपल्याला जी दुःखे आणि जे अपमान सोसावें लागत आहेत, त्याबद्दल कंपनी सरकारला नेहमीं वाईट वाटत आहे. परंतु शिंदे सरकारचा अन्याय, अधाशीपणा आणि अमानुषपणा, यांच्या जुलमी जाचातून आपल्याला सोडविण्याकरितां ब्रिटिश सरकारनें मध्ये पडावें, या कार्याला अद्यापपर्यंत सोईची अशी संधिच कधी सांपडली नाहीं, याबद्दल आम्हांला वाईट वाटतें. परंतु आपण ब्रिटिश सरकारच्या संरक्षणाखाली येण्याला हल्लींची संधि फार चांगली आलेली आहे. आणि आपल्या राजघराण्याच्या सेवेच्या कामी मला जर माझ्या प्रेमाचा आणि आदराचा कांहीं उपयोग करून देतां आला, तर मी त्या यांगाने आपल्याला धन्य समजेन ! तेव्हां ब्रिटिश सरकार आपल्या संरक्षणाखाली आपल्याला जो आश्रय देण्याला उत्सुक आहे, त्याचा आपण स्वीकार केला, तर आपला मान मराठब ब्रिटिश सरकारकडून फार उत्तम रीतीनें ठेविला जाईल आणि आपल्या खर्चाबाबतचीही उत्तम प्रकारची व्यवस्था करण्यांत येईल. ”

अशा मजकुराचें हें एक पत्र तयार करून लॉर्ड वेल्स्ली यांनी तें पत्र लगेच दिल्लीच्या बादशहाकडे परभारें न पाठवित, तें त्यांनी ज. लेक यांच्याकडे पाठविलें. व त्या पत्रा-संबंधानें त्यांनीं ता. २७ जुलै १८०३ रोजी ज. लेक यांना असें लिहिलें कीं, “ हें माझे पत्र अतिशय गुप्त रीतीनें आणि अतिशय काळजीपूर्वकपणाने तुम्हीं बादशहाकडे पाठविण्याची तजवीज करावी. हें पत्र कोणा तर्फी खात्रीच्या मनुष्याबरोबरच पाठविलें पाहिजे. असा आपल्या विश्वासांतील व ही बातमी बाहेर न फोडणारा असा खात्रीचा मनुष्य तुम्हीं कोण शोधून काढाल ? आपल्या रेसिडंटचा एजेंट म्हणून सैयद रेझाखान हा इसम दिल्लीस दौलतराव शिंदे यांच्याकडे जाऊन राहिलेला आहे. तो आपल्या बाजूचा असल्यामुळे त्याच्यावर विश्वास ठेवण्याला हरकत नाहीं. तेव्हां तुम्हांला जर त्याची खात्री वाटत असेल, तर त्याच्या द्वारानें हें पत्र गुप्त रीतीनें शहाआलमकडे तुम्हीं पाठवावे. व दिल्ली येथें ज्या ज्या कांहीं गोष्टी घडून येतील, त्या त्या बदलची अगदी बरोबर हकीकत नियमितपणानें लिहून कळविण्याविषयी तुम्हां सैयद रेझाखान यास सांगावे. बादशहा आपल्या संरक्षणाखाली येण्याला तयार झाला असतां त्याच्याशीं करार मदार काय करावयाचे, याच्याबद्दल आपण मागाहून विचार करूं. कारण हे करार मदार अगोदर पुणे करून घेतल्या-

शिवायही दिल्लीचा बादशहा आपल्या संरक्षणाखाली येण्याला कबूल होईल, असा माझा अदमास आहे.

दिल्लीच्या बादशहाच्या दुःस्थितीबद्दल इंग्लिशांच्या पोटात करुणेच्या आणि कळवळ्याच्या एकावर एक कशा कळा या वेळी उठू लागल्या होत्या, हें कपटानें आणि कारस्थानानें भरलेल्या वरील पत्रावरून लक्षांत येण्यासारखें आहे. पुढें दिल्लीच्या लढाईनंतर ता. १६ सप्टेंबर १८०३ रोजी लॉर्ड लेक यांनीं जेव्हा दिल्लीमध्ये प्रवेश केला, तेव्हा स्वाभाविकपणेंच शहाआलम बादशहा शिंयाचे ताब्यांतून इंग्लिशांचे ताब्यांत गेला. तोपर्यंत इंग्लिशांच्या भुलथापांना फसून शहाआलम हा शिंयाच्या लष्करांत फोडा-फोडी करून इंग्लिशांना दिल्लीच्या लढाईत जय मिळवून देण्याच्या कामांत गुंतलेला होता ! पण या स्वदेशद्रोहाच्या पातकाबद्दलचे प्रायश्चित्त शहाआलमच्या वंशजांना पुढें भोगावें लागलें ! आपण शिंयाच्या विरुद्ध इंग्लिशांना मदत केली, म्हणजे हे प्रामाणिक इंग्लिश लोक आपली हिंदुस्थानची बादशहाही फिरून आपल्याला देतील, अशी शहाआलम बादशहाला खोटी आशा वाटत होती. पण इंग्लिशांच्या बाबतींत या खोळ्या आशेनें कोण कोण फसविले गेलेले नाहींत ! म्हैसूरच्या मूळच्या राजांना असंच वाटत होतें कीं, आपण टिपूच्या विरुद्ध इंग्लिशांना मदत केली, म्हणजे हे इंग्लिश लोक आपल्याला आपलें राज्य प्रामाणिकपणानें परत देतील ! पण त्यांना अखेरिंस काय मिळालें ! त्यांच्या पाठीमागून हा शहाआलम बादशहा तशाच रीतीनें फसून आणि इंग्लिशांवर विश्वासून दौलतराव शिंयाच्या आणि स्वतःच्या राज्यमांदिरावर निखारा ठेवण्याला उद्युक्त झाला ! इतकी मागची उदाहरणें होती, तरी आपल्या हिंदुस्थानातील पुढील राजे फसावयाचे थांबले नाहींत ! बार्जारावसाहेबांच्या बाबतींत सातारच्या महाराजांचेहि या शहाआलमच्या सारखेंच वर्तन झालें ! सातारच्या महाराजांच्या जवळ बळवंत मल्हार चिटणीस या नांदाचे त्यांचे जे एक बाळाजीपंती वळणाचे सल्लागार होते, त्यांनीं त्यांना असं भासवून दिलें होतें कीं, तुम्ही पेशव्यांच्या विरुद्ध फितुरी करून इंग्लिशांना मिळालां, म्हणजे इंग्लिश लोक तुमची हिंदुपदपादशहाही तुम्हांला परत देतील ! त्याप्रमाणें सातारच्या प्रामाणिक महाराजांनीं प्रामाणिकपणानें अष्टयाच्या लढाईमध्ये विश्वासघात करून पेशव्यांना सोडून ते इंग्लिशांच्या छावणींत जाऊन इंग्लिशांना मिळाले ! पण त्यांचीं कडू फळें भोगावयाला त्यांना एका पिढीपेक्षा जास्त दिवसपर्यंत थांबावें लागलें नाहीं ! आणि शहाआलमच्या वंशजांचीही तीच अवस्था झाली ! इ. स. १८४८ मध्ये राजा राममोहनराय याना आपल्या तर्फें विलायतेस पाठवून शहाआलमचे वंशज आपल्या जवळचे करारमदाराचे कागदपत्र पुढें करून जेव्हा आपल्या उत्पन्नाच्या पैशाकरितां ईस्ट इंडिया कंपनीपाशीं भाडूं लागले, त्या वेळीं त्यांना कंपनीकडून काय उत्तर मिळालें ? दिल्लीच्या लढाईनंतर लॉर्ड लेक यांनीं ता. २ डिसेंबर १८०३ रोजी एक करारनामा लिहून दिलेला असल्याचें बादशहाचें तर्फें सांगण्यांत आलें. परंतु त्यावर कंपनी तर्फें असा जबाब देण्यांत आला कीं, हा करारनामा हिंदुस्थानसरकारच्या

कागदपत्रांमध्ये कोठेहि आढळून येत नाही ! आणि त्याचें कारण असें सांगण्यांत आलें कीं, असा करारनामा कधीं पुरा करण्यांत आला असेल, हें शक्यच दिसत नाही. कारण, ता. २३ मे १८०५ रोजी मार्क्स वेलस्ली यांनीं पाठविलेल्या एका खलिस्त्र्या-मध्ये असें स्पष्टपणें लिहिलेलें आहे कीं, दिल्लीच्या बादशहापाशीं कोणताही लेखी करार करण्यांत येऊं नये ! (That no written agreement should be entered into with the King of Delhi !) या हकीकतांवरून सथ्यद रेझा-खान, ज. लेक आणि मार्क्स वेलस्ली, या सगळ्यांनीं मिळून शहाआलमला शिंघाच्या विरुद्ध आपल्या गरजेपुरतें कसें उठविलें आणि अखेरीस त्याच्या हातांत दिलेल्या एका पोकळ करारनाम्यानें त्याच्या तोंडाला त्यांनीं अखेरीस कशां पानें पुमलीं, हें दिसून येण्यासारखें आहे. आजपर्यंत असल्या युक्त्त्यांनीं शेकडों उमीचंद फसले गेले असतील ! तरी पण फिरून नवीन फसवून घेण्याची वेळ आली कीं, इंग्लिशांना फिरून नवीन उमीचंद भेटतातच ! हे त्यांचें मोठें भाग्य, पण हिंदुस्थानचें अतिशय मोठें दुर्भाग्य आहे ! हे हिंदुस्थान देशा ! असे किती उमीचंद फसले, म्हणजे तुझे डोळे उघडणार आहेत ! गोपोंचंदाचे तीन पुतळे खाक झाल्यानंतर मत्स्येन्द्रनाथाचाही राग नाहीसा झाला ! पण हिंदुस्थानांतील शेंकडे उमीचंद आजपर्यंत फसले, तरी हिंदुस्थानांतील फितुरी अजून संपत नाही, ही किती खेदाची गोष्ट आहे !

बेगम समरुचीं दोन पलटणें इंग्लिशांनीं फितुरीनें फोडलीं !

(६) शहाआलमच्या नंतर इंग्लिशांनीं आपल्या कपटकारस्थानाच्या जाळ्या-मध्ये जें एक नवीन बिचारें सावज गांठलें, त्याचें नांव बेगम समरु असें आहे. या बाईचें मूळचें नांव झेबुन्निसा बेगम असें आहे. ही मूळची मुसलमान जातीची असून तिनें पुढें एका युरोपियन इसमाशीं लग्न लावून ख्रिस्ती धर्म स्वीकारिला होता. हा युरोपियन इसम वर्णानें थोडा काळसर असल्यामुळे त्याच्याबरोबरीचे दुसरे फ्रेंच लोक त्याला Sombre (काळसर) अशा नांवानें हाक मारीत असत. त्या ' सॉबर ' या मूळ शब्दाचा अपभ्रंश होता होता तो ' समरु ' या नांवापर्यंत येऊन पोहोचला. तो सरदार मरण पावल्यानंतर त्याची बायको झेबुन्निसा ही आपल्या नवऱ्याचें सरदारकीचें काम पुढें चालवीत होती. व त्यामुळे तिला ' बेगम समरु ' असें म्हणण्यांत येत असे. ती शूर होती व सुंदरही होती. ती थोड्यावर बसण्यांत चांगली पटाईत असून तिनें आपल्या हाताखालीं सैन्याच्या कांहीं पलटणीही ठेविल्या होत्या. दिल्ली जवळील सलढाणा या शिंघाच्या मुलखांत तिला जहागीर होती. व त्यामुळे तिच्या पलटणीपैकी कांहीं पलटणी शिंघाच्या सैन्यामध्ये असत. शिंघाच्या लष्करातील बाकीच्या सरदारांना आणि जहागिरदारांना फोडण्याबद्दल इंग्रजांकडून प्रयत्न करण्यांत येत असल्याविषयांचा उल्लेख पूर्वीं करण्यांत आलेला आहे. त्याच धोरणाला अनुसरून इंग्लिशांनीं या बेगम समरुलाही फितुर करण्याचे प्रयत्न चालविले होते. त्या प्रयत्नांत

त्यांना यश येत चाललें असल्यामुळे मार्क्स बेलस्ली यांना ता. २८ जुलै १८०३ रोजी ज. लेक यांना लिहिलेल्या आपल्या गुप्त पत्रामध्ये असे कळविलें की, “ ब्रिटिश



बेगम समरू.

सरकारचा स्नेह संपादन करण्याविषयी आणि त्यांच्या सरक्षणाचा फायदा मिळविण्या-
विषयी बेगम समरू हिची खरोखरच उत्सुकता आहे, असे सिद्ध करून दाखविण्याकरितां
पुरावा म्हणून तिच्याकडून तुम्ही असे कबूल करवून घ्यावे की, दौलतराव शिंदे यांच्या
लष्करामध्ये हल्ली तिच्या ज्या पलटणी आहेत, त्या तिने माघाच्या बोलवाव्या; आणि
अंतर्वेदीमधील दुसरे सरदार आणि जमीनदार यांच्यावर तिचे जे वजन असेल, ते सगळें
खर्च करून ब्रिटिश सरकारच्या छात्राखाली त्यांना येण्याविषयी तिने त्यांचीं मने वळवा-
वीत !” (She should be required to recall her battalions now serving
in the army of Dowlut Rao Scindhia and to employ whatever
influence she may possess over the zemindars and chieftains
in the Doab. to induce them to place themselves
under the authority of the British Government.) व मार्क्स बेलस्ली
यांच्या या सूचनेप्रमाणे आणि फिचुराप्रमाणे बेगम समरू हिची दोन पलटणे असईच्या
लढाईत एन वेळीं निघून गेलीं होती, असा संशय घेण्याला आधारही आहे. अशी

पलटणेच्या पलटणे ज्या ठिकाणी फितुर करण्यांत येत होती, आणि ऐन वेळीं रणांगणावरून नाहींशीं होत होती, त्या ठिकाणीं असईच्या रणांगणावर शिंघाचा पराभव झाला आणि इंग्लिशांचा विजय झाला, तर यांत मराठी सैन्याचा बेहिंमत्तपणा दिसून येत नसून इंग्लिशांचा कावेबाजपणाच मात्र पूर्णपणे निदर्शनास येतो !

गोहदच्या राण्याला इंग्लिशांनीं दिलेला लांच.

(७) शिंघाच्या विरुद्ध फंदफितुरी उत्पन्न करण्याचा इंग्लिशांचा मार्ग अगदीं सोपा आणि सरळ असून तो ठराविक पद्धतीचा होता. शिंघाच्या विरुद्ध त्याच्या मुलखांतील राजे, सरदार, जहागीरदार कोण कोण आहेत, हा बातमी गुप्त हेरांकडून पहिल्याने काढवावयाची आणि नंतर मग त्याच्या विरुद्ध असलेल्या त्या त्या लोकांकडे शिंघाच्या विरुद्ध कारस्थानें सुरू करावयाचीं आणि भरबूर आश्वासनें व मुबलक पैसे बांची लावून दाखवून त्यांना शिंघाच्या विरुद्ध उठवावयाचें, हा सगळ्या फितुरींतील इंग्रजांचा ठराविक कार्यक्रम होता. याच कार्यक्रमाच्या अनुरोधानें गोहदच्या राजाला इंग्लिशांनीं शिंघाच्या विरुद्ध उठविण्याचा प्रयत्न सुरू केला. गोहदच्या राजाच्या अंमलाखालीं पुष्कळ जाट लोक होते; व त्याचा मुलूख यमुना नदीच्या काठीं होता. या गोहदच्या राजाला दौलतराव शिंघानें जिकून तेथे आपला अंमल बसविलेला होता; व शिंघाचें काहीं लष्करही त्याच्या मुलखामध्ये होतें. हें लष्कर गोहदच्या राजानें आपल्या मुलखांतून काढून टाकावें, आपल्या मुलखांतील जाट लोकांना त्यानं शिंघाच्या विरुद्ध उठवावें, आणि अंतर्वेदीमध्ये इंग्लिशांचें राज्य स्थापित करण्याला मदत करावी, अशा कल्पना गोहदच्या राजापुढें इंग्लिशांकडून मांडण्यांत आल्या. व या कामीं राजाला लागतील ते पैसे देण्याचेंही इंग्लिशांनीं कबूल केलें, या गोष्टी इंडिया गव्हर्नमेंटचे सेक्रेटरी, मि. एडमंडस्टन, यांनीं मि. मर्सेर यांना तारीख २२ जुलै १८०३ रोजी लिहिलेल्या अतिशय गुप्त (Most Secret) पत्रांतील पुढील मजकुरावरून स्पष्ट होत आहेत:—

If, upon more minute and local information of the state of the Ranah's circumstances and of the influence which he may possess amongst the Jaut tribes, you should be of opinion that he is inclined to co-operate with the British forces in the expulsion of the troops of Dowlut Rao Scindia from the country of Gohad and that an advance of money from the British Government might enable him to give useful support to the military operations of the British forces in that country, his Excellency directs me to authorize you to grant him such advance as you may deem immediately necessary for the purpose of enabling him to collect his adherents, which is not to exceed the amount of Rupees, 100,000 without receiving the further authority of his Excellency in Council."

गोहदच्या राण्याला फोडण्याकरितां त्याच्या खर्चाच्या नांवाखालीं म्हणून इंग्लिश लोक त्याला प्रथमतः एक लाख रुपये लांच देण्याला तयार झाले होते, ही

गोष्ट या पत्रावरून स्पष्ट होते. असईच्या लढाईत इंग्लिशांनी शिंघाचा पराजय केला, एवढें मात्र शाळेंतल्या मुलांना हिंदुस्थानचा इतिहास शिकविते वेळीं शिकविण्यांत येतें. पण त्याच्या आधीं इंग्लिशांनीं त्यासाठीं काय काय नीचपणाचीं कारस्थानें केलीं होतीं, हें कोण सांगतो ? आणि हें कोणाला माहीत आहे ?

बुंदेलखंडांतील हिंमतबहादूर आणि फितुरीच्या कामांत त्यानें दाखविलेली हिंमतबहादुरी !

(८) लॉर्ड वेलस्ली यांनीं या वेळीं बुंदेलखंडचें राज्य आपल्या ताब्यांत आणण्याकरितां आणि बुंदेलखंडचा शिंघाच्या विरुद्ध उपयोग करण्याकरितां तेथेंही फितुरी करण्याचा प्रयत्न चालविला होता. व हिंदुस्थानच्या दुर्दैवानें तेथेंही हिंमतबहादूर या नांवाचा एक अधम आणि विश्वासघातकी सरदार इंग्लिशांना फितुर हांगारा असा निघाला ! अशा सारख्या लोकांची हिंमत आणि बहादुरी ही आपल्या जन्मभूमीच्या स्वातंत्र्याच्या संरक्षणाच्या कामीं उपयोगी न पडतां आपला बुंदेलखंडचा मुख्य इंग्लिशांच्या घशांत घालण्याकरितां यांची हिंमत आणि यांची बहादुरी इतकी उतावीळ व्हावी, हें पाहून कोणालाहि खेद वाटल्यावांचून राहणार नाहीं. मि. एडमंडस्टन यांच्या ज्या अतिशय गुप्त (most secret) पत्राचा वर उल्लेख केला आहे, त्याच पत्रामध्यें बुंदेलखंडांतील हिंमतबहादूर याच्या विश्वासघाताबद्दल पुढीलप्रमाणें पुरावा आढळतो.

During the progress of the negotiation, you will be enabled to ascertain, more precisely than has hitherto been done, the means which Himmut Bahadur may possess of effectually supporting the interests of the British Government in the province, and will accordingly be enabled to submit to his Excellency the claims which he may possess to a recompense from the Government for his co-operation.

तेव्हां देखील हिंमतबहादूरसारख्या फितुरी लोकांचें कोअपरेशन मिळविण्याकरितां इंग्लिश लोक कसे धडपडत होते आणि त्यांना चोरटेपणानें लांबाचे पैसे कसे चारीत होते, हें येथें कोणाच्याही चांगलें लक्षांत येण्यासारखें आहे. आपल्या देशाच्या आणि आपल्या देशबांधवांच्या विरुद्ध फितुरी करणाऱ्या लोकांची ही यादी जरी बरीच लांबत चाललेली आहे, तरी त्यांचीं नांवें अद्यापि संपत आलेलीं नाहींत, ही मोठ्या खेदाची गोष्ट आहे ! कार्येजच्या इतिहासामध्यें असं एक उदाहरण आहे कीं, तेथील काहीं लोकांनीं आपल्या देशाच्या विरुद्ध फितुरी करून आपल्या देशाच्या शत्रूला मदत केली होती. हिंदुस्थानांतल्याप्रमाणें त्या देशांत त्या वेळीं फितुरी करणारि निमकहराम लोक फार निष्ठ नव्हते. त्यांची संख्या फक्त सातच होती. त्यांचीं नांवें बाहेर फुटल्याबरोबर त्यांना पकडून आणण्यांत आलें आणि हे निमकहराम लोक कोण आहेत आणि आपल्या देशाच्या विरुद्ध असा निमकहरामपणा केला तर त्यांना काय शासन देणें योग्य आहे हें सर्व

लोकांना कळविण्याकरिता एका सार्वजनिक ठिकाणी सात खांबांवर या सात स्वदेशद्रोही लोकांच्या अंगाला खिळे ठोकून उभे करून ठेवण्यांत आले होते. त्यांना पाहण्याकरिता देशातील सर्व आबाळबुद्ध लोक येऊन लागले; आणि “या अधमांनीं आपल्या देशाशीं निमक-हरामपणा केला ! यांनीं आपली जन्मभूमि आपल्या शत्रूला विकण्याचा प्रयत्न केला !” असें म्हणून ते सगळे येणारे जाणारे लोक त्यांच्या तोंडावर थुंकू लागले; आणि कित्येकांनीं आपल्या भाल्यांचीं टोके त्यांच्या शरीरांत खुपसलीं आणि कित्येकांनीं दगड मारून त्यांना जर्जर केले ! पूर्वीं जेव्हां अथेन्स, स्पार्टा, कार्थेज, वगैरे सारख्या लहान लहान स्वतंत्र आणि स्वाभिमानाची संस्थाने असत, त्या वेळीं आपल्या संस्थानाच्या स्वातंत्र्याच्या बाबतींत जे कोणी फितुरी करतील, त्यांना अशा प्रकारचीं शासनं होती असत. पण ते दिवस हिंदुस्थानच्या इतिहासातून आजकाल पार निघून गेलेले आहेत. उलट येथील परिस्थिति याच्याहून अगदीं विपरीत होऊन गेलेली आहे. सतीच्या घरां बतीहि मिळण्याची मारामार असून शिंदळीच्या घरां हत्ती झुलत आहेत, अशी अलीकडे येथे स्थिति झालेली आहे ! व हरामखोरपणाची किंमत अलीकडच्या बाजारांत इतकी मोठी वाढलेली आहे कीं, जो आपल्या देशाच्या विरुद्ध फितुरी करील, त्याला शासन हाण्याची गोष्ट तर लांबच राहिली, पण अलीकडे जे कित्येक थोर, कर्ते, श्रीमंत, शहाणे, मुत्सदी, आणि लोकहितप्रवर्तक म्हणून पदव्यांनीं आणि मानमरातबांनीं सर्व लोकांच्यापेक्षा ज्यास्त वैभवाला चढविले गेलेले दिसत असतील, त्यांच्या श्रीमंतीच्या आणि मोठेपणाच्या मुळाशीं फितुरीचें, स्वदेशद्रोहाचें आणि विश्वासघाताचें कांहीं तरी घाणेरडें खत घातलेले असलें पाहिजे, असें बिनचूक अनुमान काढण्याला फारशी हरकत पडणार नाही ! इनकी इल्लीं स्वदेशभक्ति आणि स्वदेशद्रोह यांच्या दरम्यानच्या जागांची अदलाबदल झालेली आहे ! तरी पण आपला देश आपल्याला ऊर्जितावस्थेला आणावयाचा असेल, तर आपल्या देशातील हा फितुरीचा चोरटा व्यापार आपण बंद पाडला पाहिजे. हत्यारांचा चोरटा व्यापार, अफूची चोरटी देवघेव, कोकेनचा चोरीचा माल, हे सगळे चोरीचे धंदे ब्रिटिश सरकारच्या राज्यांत बंद होणें शक्य आहे; पण हा फितुरीचा चोरटा धंदा इंग्लिश सरकारला कधींहि बंद करता यावयाचा नाही. त्यांचीं लडाऊ कुझरें हिंदुस्थानच्या किनाऱ्यावर टेड्ढणी करीत रात्रंदिवस फिरत रहातील; आणि त्यांचे क्रिमिनल इन्व्हेस्टिगेशन डिपार्टमेंटचे सगळे गुप्त हेर डोळ्यांत तेल घालून देशाच्या अंतर्व्यवस्थेतील बाकीचे सर्व गुन्हे पकडात बसतील; पण हिंदुस्थान देशाच्या विरुद्ध हिंदुस्थानातील लोकांनीं केलेले फितुरीचे गुन्हे पकडणें हें सगळ्या ब्रिटिश डिटेक्टिव्ह डिपार्टमेंटच्या कौशल्याच्या पलीकडचें काम आहे ! तें काम फक्त आपलें आपल्यालाच करता येण्यासारखें आहे. आणि तें आपलें आपणच केले पाहिजे. या धंद्यांतील चोर आपणच हुडकून काढले पाहिजेत आणि त्यांना पकडून लोकनिदेच्या न्यायासनासमोर आपणच उभे केले पाहिजे. हे लोक कसे ओळखावे, हे लोक कसला पोशाख करतात, हे लोक कोठें रहातात, हे लोक कसली भाषा बोलतात, हे लोक कसे फितुर होतात, आणि आपल्या देशाच्या विरुद्ध काय काय कामें करून आपल्या देशाचें स्वातंत्र्य

सभ्य आणि गोंडस अशा कांहीं तरी दिखाऊ सदृशुणांच्या नांवाखालीं अशक्य करून सोडतात, याच्याबद्दल प्रत्यक्ष वर्णनें देणें किंवा त्यांच्या साक्षात् छुणा सांगणें हें फार कठिण आहे. तूं फितुर झालेला आहेस, असें म्हणून कोणाचाहि प्रत्यक्ष हात धरणें या काळांत शक्य नाहीं. कारण, या फितुरीच्या घंथांतील हे चोर प्रत्यक्ष चोरी करीत असतांना सांपडणें फार कठिण आहे. तेव्हां जेथें प्रत्यक्ष प्रमाण काम करूं शकत नाहीं, तेथें आपण अनुमानाच्या दुर्बिणीतूनच हे दुरून चमकणारे दैदिप्यमान फितुरी तारे ओळखिले पाहिजेत. आणि अशा अनुमान करण्याला अगदीं सोंपें साधन म्हटलें, म्हणजे तें हेंच होय कीं, या फितुरी लोकांनां पूर्वीच्या इतिहासांत जशा फितुरीच्या केल्या असतील, तशाच ते हल्लींच्याही इतिहासांत करीत असले पाहिजेत ! आणि म्हणून या दृष्टीनें पूर्वीच्या फितुरी लोकांचे इतिहास हल्लींच्या काळां आपल्याला किती उपयोगाचे आणि महत्त्वाचे आहेत, हें कोणाच्याहि लक्षांत येण्यासारखे आहे. आणि म्हणूनच मार्क्स वेलस्ली यांनां दौलतराव शिंदे यांच्या भोंवतालीं कसे फितुरी लोक निर्माण केले होते, याचें आम्ही येथें इतक्या विस्तारानें वर्णन करीत आहों. मार्क्स वेलस्ली आणि दौलतराव शिंदे हीं प्रस्तुतच्या कथानकांतलीं नांवे काढून त्यांच्या जागीं मार्गाल, चालू, किंवा पुढील राजकारणाच्या नाटकांतील निरनिराळ्या पात्रांचीं नांवे घातलीं, म्हणजे तें गुप्त फितुरीचें नाटक कसे चाललेलें असेल, याचें प्रत्यक्ष चित्र कोणालाही आपल्या दृष्टीसमोर उभें करतां येण्यासारखें आहे !


इंग्लिशांना फितुर होणारे वेडबंबुखान !

(९) अशा या फितुरीच्या नाटकांत मार्क्स वेलस्ली यांच्या हातीं बुंदेलखंडातील हिम्मतबहादुराच्या पाठीमागून जें एक नवीन पात्र लागलें, त्याचें नांव बंबुखान असें होतें ! हा बंबुखान दौलतराव शिंदे याचा अतिशय द्वेष करीत असे; त्यामुळें मार्क्स वेलस्ली आणि बंबुखान यांचे नातें जमलें, हें साहजिकच झालें. गुलाम महमदखान या नांवाचा एक रोहिला सरदार शिंद्याच्या पदरीं उत्तर हिंदुस्थानांत होता; व त्याला शिंद्यानें या वेळां कांहीं पत्रें लिहिलीं होती. त्या पत्रांच्या या बंबुखानानें चोरून नकला करून घेतल्या; व त्या नकला मुरादाबादचे कलेक्टर, मि. लिस्टर, यांच्याकडे त्यानें पाठविल्या; व अशा रीतीनें पुढें त्या नकला मार्क्स वेलस्ली यांच्यापर्यंत जाऊन पोचल्या ! हीं मूळ अस्तल पत्रें नसून त्या निव्वळ नकला होत्या, ही गोष्ट तर स्पष्टच आहे. पण त्या नकला खऱ्या होत्या, असें क्षणभर मानलें, तरी दौलतराव शिंद्यानें आपला सरदार गुलाम महमदखान याला त्यांत काय लिहिलें होतें ? शिंद्यानें आपलें सैन्य तयारींत ठेवण्याविषयीं त्यांत लिहिलें असलें, तर त्यांत काय गुन्हा झाला ? इंग्लिशांनां तेवढी बऱ्या वाईट आणि खऱ्या खोठ्या रीतीनें आपली तयारी करावी आणि दौलतराव शिंद्यानें मात्र स्वस्थ बसावें, हा कोठला न्याय ! तरी पण दौलतराव शिंद्याच्या पत्रांच्या नकला मुद्दाम करून त्या इतक्या अगत्यानें लिस्टर साहेबाकडे पाठविणारा एखादा बंबुखान—नव्हे एखादा वेडबंबुखान—भेटला, तर असल्या सत्यानिष्ठ आणि स्वामिनिष्ठ अशा मौल्यवान् सदृश्याचा अन्धेर इंग्लिशांनीं

कसा करावयाचा ? लागलीच मार्किट वेलस्ली यांनी २२ आगस्ट १८०३ रोजी ज. लेक यांना एक गुप्त पत्र लिहून या बंबुखानाबद्दलची हकीकत कळविली, व आणखी असें लिहिलें कीं, सार्वजनिक हिताकरितां असले लोक आपल्या संपर्हां असणें जरूर आहे ! (It will be obvious to your Excellency that the public service may be essentially promoted by securing the attachment and exertions of Bumboo Khan in the present crisis of our affairs.) शिवाय बंबुखान हा गुलाम महंमदखान याला पकडून आपल्या हातांत देत असेल, किंवा गुलाम महंमद हा आपल्या हाताखालील फौजेनिशी ज. पेरन याच्या सैन्याला जाऊन मिळण्याच्या विचारांत जो आहे, त्याला काहीं युक्तीनें बंबुखान हा जर प्रतिबंध करूं शकत असेल, तर तुम्हाला योग्य वाटेल तें बक्षिस तुम्ही त्याला देऊं करावें ! (If your Excellency should be of opinion that the offer of a pecuniary reward is calculated to stimulate the exertions of Bumboo Khan for the accomplishment of either of those purposes, your Excellency is at liberty to convey to him the offer of such a reward to any extent which your Excellency may deem proper.) दुसऱ्याच्या पत्राच्या चोळून खऱ्या खोट्या नकला कराव्या, त्या कलेक्टराकडे पाठवाव्या, व आपल्या देशांतील लोकांना पकडून इंग्लिशांचे ताब्यांत घावें, असलीं देशद्रोहाचीं कामें करावीं, आणि इंग्लिशांच्यापासून आपलें पोट जाळण्याकरितां बक्षिसें मिळवावीं, अशी त्या वेळची स्थिति होती ! आणि असलीं विश्वासघाताचीं आणि हरामखोरीचीं कामें करण्याकरितां बंबुखानासारखे वेडबंबुखान पुढें येत असत, ही हिंदुस्थान देशाला अत्यंत लाजिरवाणी गोष्ट आहे ! हे आर्यावर्ता, तुझ्यामध्ये जोंपर्यंत असले स्वदेशद्रोही आणि विश्वासघातकी लोक आहेत, तोंपर्यंत तूं स्वातंत्र्याची आशा कशाला घरावीस !

शीख लोकांना इंग्लिशांनीं दिलेली फितुरीची शिकवण.

(१०) दौलतराव शिंद्याचें राज्य उत्तरेकडे आणि वायव्येकडे त्या वेळीं इतकें पसरलें होतें कीं, तें जवळ जवळ शीख लोकांचा राजा रणजितसिंग याच्या सरहद्दीपर्यंत जाऊन भिडलेलें होतें. तेव्हां रणजितसिंगाची आणि त्याच्या शीख लोकांची कदाचित् दौलतराव शिंद्याला मदत मिळेल, म्हणून त्याच्याकडेही मार्किट वेलस्ली यांनीं संधान बांधण्याला सुरवात केली. दौलतराव शिंद्याचे पदरीं इंग्लिशांचा जो रेसिडेंट होता, त्याच्या मार्फतीनें पूर्वी एक एजन्ट शीख लोकांकडे पाठविण्यांत आलेला होता. त्याच्याच बरोबर फिरून शीख लोकांकडे वेळ प्रसंग पडेल त्याप्रमाणें पाठविण्याकरितां मार्किट वेलस्ली यांनीं ज. लेक यांच्याकडे काहीं पत्रें तयार करून घाडलीं होती. शीख लोकांनीं इंग्लिशांना मदत करावी, निदान त्यांना मराठ्यांना तरी मदत करूं नये, आणि त्यांनीं इतकें कार्य केलें तर त्यांना ब्रिटिश संरक्षणाखालीं



महाराष्ट्राच्या लढाईच्या वेळची परिस्थिति दाखविणारा हिंदुस्थानचा नकाशा

घेण्यांत येईल आणि त्यांच्याकडून खंडणी घेण्यांत येणार नाही, अशा अटी त्या पत्रांतून सुचविलेल्या होत्या. व दुसरे काही झाले नाही, तर निदान शीख लोकांनी या वेळीं तटस्थ राहावे, अशीही त्यांना विनंति करण्यांत आली होती. त्याप्रमाणे शीख लोक तटस्थ राहिले. पण शीख लोक त्या वेळीं तटस्थ राहिले, म्हणून इंग्रजी वाघांच्या जबड्यांतून पुढे त्यांचीं राज्ये बचावलीं, असें मात्र झाले नाही ! सर्वांना एकच अनुभव ! आणि या फितुरीच्या पातकाबद्दल सर्वांना एकच प्रायश्चित ! पण ही गोष्ट इतकी ढळढळीत असूनही ती त्या वेळीं कोणाला दिसली नाही आणि अजूनही ती कोणाला दिसत नाही ! हें आश्चर्य नव्हे काय ?

भडोचकडील भिल्ल लोकांतही फितुरीची सांथ.

(११) शिंद्याला चोहोंकडून वेढतां येवें म्हणून इंग्लिशांनीं या वेळीं आपल्या बाजूनें आपल्या कारस्थानाची अगदीं कमाल करून सोडली होती. हिंदुस्थानच्या पश्चिम किनाऱ्याच्या बाजूला गुजराथेमध्यें भडोच वगैरे जे काही प्रांत शिंद्याच्या ताब्यांत होते, तिकडून त्याला मदत मिळू नये, आणि तेथेंही त्याला स्वस्थता राखतां येऊं नये, यासाठीं गुजराथेमध्यें इंग्लिशांकडून एक सैन्य पाठविण्यांत आले होते. त्या सैन्याला मदत करण्याला बडोद्याचे गायकवाड फारसे खुषी नव्हते; तरी पण त्यांच्या इच्छेविरुद्धही इंग्लिशांनीं आपल्या सैन्याचा त्यांच्या राज्यांत तळ देऊन भडोचकडील मुख्य तेथील भिल्ल लोकांना फितुर करून काबीज केला.

त्याचप्रमाणें शिंदे आणि भोसले हे एकत्र होऊन इंग्लिशांच्या विरुद्ध लढणार, असा संभव दिसत असल्यामुळे शिंद्याच्याप्रमाणें भोसल्याचेहि हातपाय तोडण्याच्या कामाकडे इंग्लिशांनीं पूर्ण लक्ष दिलें होतें. भोसल्याच्या सरहद्दीवरील पूर्वेकडील बरेच प्रांत इंग्लिशांनीं आपल्याकडे या वेळीं जिंकून घेतले. बलसोर, कटक, ओरिसा, हे प्रांत इंग्लिशांनीं युक्तिप्रयुक्तीनें आणि कारस्थानानें काबीज करून घेतल्यामुळे भोसल्याच्या सामर्थ्यावर या गोष्टीचा त्या वेळीं पुष्कळ परिणाम झालेला होता.

वर दिलेली हकीकत लक्षांत घेऊन आपण हिंदुस्थानच्या नकाशाकडे पाहिलें, तर इंग्लिशांनीं शिंदे आणि भोसले यांना अंतःस्थ रीतीनेंच फक्त चोहों बाजूनीं घासलें होतें, असें नसून बाह्य दृष्टीनेंही त्यांनीं शिंदे आणि भोसले यांना चारी दिशांनीं वेढून टाकिलें होतें. दक्षिणच्या बाजूला पुणे, म्हैसूर आणि हैदराबाद हीं संस्थाने इंग्लिशांच्या सत्तेखालीं आंल्लीं असल्यामुळे दक्षिणची बाजू पूर्णपणें बंद झालेली होती. त्याचप्रमाणें ओरिसा, कटक, बलसोर, वगैरे ठिकाणे नवीन घेतलेलीं असल्यामुळे आणि बंगालचा मुख्य तर पूर्वीच इंग्लिशांकडे असल्यामुळे पूर्वेच्या भिंतीलाही कोठें फट राहिलेली नव्हती. त्या नंतर उत्तरेकडे आपण पाहूं लागलों, तर गंगा आणि यमुना यांच्यामधील अंतर्वेदी, बुंदेलखंड, शीख लोकांची संस्थाने, होळकरचा मुख्य वगैरेही सगळे उत्तरेकडील प्रांत

इंग्लिशानीं आपल्या कारस्थानाच्या मंत्रानें भारून टाकलेले होते. आणि पश्चिमेकडे गायकवाडचा मुलूख, सुरत, भडोच, वगैरे ठिकाणेंही व्यापलीं गेल्लीं असल्यामुळें तिकडूनही आशेचा किरण येण्याला जागा नव्हती. अशा रीतीनें शिंदे आणि भोसले हे या वेळीं चारी दिशांनीं कोंडले गेलेले होते !

येथपर्यंत वर दिलेल्या इंग्रजी फितुरीच्या अकरा उदाहरणांच्या स्वरूपानें इंग्रज लोकांनीं आपल्या स्वयंभू कपटदेवतेच्या पिंडीवर या अकरा विश्वासघातांची जीं एकादृश्यां चालविली होती, तिच्या आवर्तनांपासून त्यांना कशी फलप्राप्ति झाली, हें पुढें लवकरच दिसून येईल.

असईच्या लढाईच्या पूर्वी इंग्लिशानीं करून ठेवलेल्या फितुरीचीं वर्णनें जीं वर सांगितलीं आहेत, तीं तेवढींच आहेत म्हणून तीं तेथें संपविण्यांत आलीं, असें काणी समजण्याचें कारण नाही ! इंग्लिश मुत्सद्यांचीं डोकीं हिंदुस्थानांत फितुरी उत्पन्न करण्याच्या बाबतींत इतकीं सुपीक आहेत कीं, त्यांच्या फितुरीपैकीं ज्या उघडकीस आलेल्या आहेत, त्यांचेही वर्णन इतक्या थोडक्यांत संपणें शक्य नाही ! येथपर्यंत जीं फितुरीचीं उदाहरणें देण्यांत आलेलीं आहेत, तीं अगदीं ठळक आणि सामान्य स्वरूपाचीं म्हणून निवडून देण्यांत आलीं आहेत. परंतु किरकोळ आणि वैयक्तिक स्वरूपाचीं अशीं या वेळचीं अजूनही कित्येक उदाहरणें शिल्लक आहेत. आणि त्यांचा परिस्फोट या कथानकांत पुढें योग्य त्या त्या ठिकाणीं योग्य अशा निंदाव्यंजक शब्दांनीं यथास्थित रीतीनें करण्यांत येईल. आपल्या देशाचे जुने इतिहास हे सगळ्यांना माहीतच आहेत. ते जुने इतिहास आज फिरून वाचावयाचे असतील, तर त्यांतून आपल्याला नवीन काहीं शिकतां आलें, तरच ते वाचण्यापासून कांहीं फायदा; नाही तर असईच्या लढाईत इंग्लिशांचा जय झाला, हें शाळेंतून शिकून बाहेर पडलेल्या प्रत्येक मुलानें घोकलेलेंच आहे ! पण त्या लढाईत आपल्या लोकांचें काय चुकलें आणि इंग्लिशानीं काय काय अंतःस्थ कारस्थानें केल्यामुळें त्यांना जय मिळाला, या गोष्टींचें बारकाईनें अध्ययन करून जुन्या इतिहासावरून आपल्या भावी इतिहासावर सुयशस्कर असे परिणाम घडवून आणण्याकरितां आपण हे इतिहास नव्या आणि निराळ्या दृष्टीनें वाचले पाहिजेत.

इंग्लिशानीं वसईस बाजारावाच्यापाशीं वसईचा जो तह केला, त्याचा उल्लेख पूर्वीं करण्यांत आलेला आहे. तद्द्वारे वास्तविक पाहिलें असतां लढाया मिटविल्या पाहिजेत; पण वसईचा दुसऱ्या तह असा होता कीं, त्यानें लढाया मिटविण्याच्या ऐवजीं उलट जास्तच लढाया पेटविल्या ! त्या तहाच्या योगानें फक्त असईचाच लढाई उत्पन्न केली, असें नसून असई, आरगांव, अलीगढ, दिल्ली, लासवारी, दीग, भरतपूर, वगैरे अनेक ठिकाणीं या वसईच्या तहानें लढाईच्या ज्वाळा भडकवून दिल्या ! हा वसईचा तह इ. स. १८०२ च्या अखेरीस झाला खरा; परंतु त्यानें पेटविलेलीं आग पुढें दोन तीन वर्षेपर्यंत एकसारखी जळत होती ! तसेंच हा वसईचा तह वसईसारख्या समुद्रकाठच्या

एका लहानशा गांवांत झाला खरा; पण याच्यामुळे उत्पन्न झालेल्या धरणीकंपाचे धके हिंदुस्थानच्या बहुतेक भागांतून बसल्यावांचून राहिले नाहीत ! या वसईच्या तहाच्या सुरंगाने मराठा कॉन्फिडरसीची भव्य इमारत कोसळून पडली; आणि त्याच पायावर इंग्लिशाना आपल्या राज्याची इमारत उभारण्याला सुरवात केली ! इतक्या या सगळ्या अनिष्ट गोष्टींचे खापर जरी या वसईच्या तहाच्या डोक्यावर फोडणे जरूर आहे, तरी हा बिचारा वसईचा तह केवळ निमित्ताला कारण झाला, असेही म्हणण्याला हरकत नाही. कारण, वसईच्या तहाच्या पूर्वीपासूनच इंग्लिशाना आपले हे सगळे डाव रचून ठेविलेले होते; व ते केवळ कोणत्या तरी एकाद्या योग्य संधीची वाट पहात बसलेले होते. टिपू आणि निजाम या दोघांची राजसत्ता आपल्या हाताखाली घालून झाल्या-नंतर इंग्लिशांच्या राज्यतृष्णेची वक आणि बखवखलेली दृष्टि मराठ्यांच्या साम्राज्याकडे बळलेली होती. परंतु नानाफडणवीस जिवंत होते, तोंपर्यंत त्यांचे काही चालले नाही. परंतु नानांच्या मृत्यूनंतर एकोणिसाव्या शतकाच्या सुरवातीपासून इंग्लिशाना पाहिजे होती तशी परिस्थिति पुण्याच्या दरबारामध्ये उत्पन्न होऊ लागली. व त्यामुळे इंग्लिशांना पेशव्यांच्या कारभारांत हात घालण्याला संधि सांपडली. वसईचा तह झाल्यावर बाजीरावसाहेबांना फिरून पुण्याच्या गादीवर आणून बसवावयाचे या निमित्ताने इंग्लिशांनी आपल्या मोठमोठाल्या फौजा मराठ्यांच्या राज्यांत आणण्याला सुरवात केली. निजामाच्या सरहद्दीवर कर्नल स्टीव्हनसन याच्या हाताखाली मार्क्स वेलस्ली यांच्या हुकमावरून एक मोठे लष्कर जडयत तयार करून ठेवण्यांत आलेले होते; व म्हैसूरच्या सरहद्दीवर हरिहर या ठिकाणी खुद्द जनरल वेलस्ली यांच्या हाताखाली जमा झालेले इंग्लिश सैन्य आपल्याला पुण्याला जाण्याला केव्हा हुकूम मिळतो, याची वाट पहात बसलेले होते. त्याप्रमाणे अखेरीस पेशव्याला पुण्याच्या गादीवर बसविण्याचे निमित्त उत्पन्न झाल्याबरोबर या दोन्ही सैन्यांना पुण्याकडे चाल करून येण्याचे हुकूम सुटले. व त्याप्रमाणे हैद्राबादेहून निघालेले कर्नल स्टीव्हनसन यांच्या हाताखालील सैन्य आणि हरिहरहून निघालेले जनरल वेलस्ली यांच्या हाताखालील सैन्य या दोन सैन्यांची गांठ ता. १५ एप्रिल १८०३ रोजी सोलापूर जिल्ह्यातील अकळूज ह्या ठिकाणी पडली. नंतर ती दोन्ही सैन्ये कांही दिवसांनी पुण्यांत येऊन पोहोचली; व त्यांनी मे महिन्यामध्ये बाजीरावाला गादीवर बसविण्याचा देखावा करून दाखविला.

ही एवढी मोठी परकीय सैन्ये पेशव्यांनी आपल्या राज्यांत येऊ दिली, ही मोठी चूक केली. बाजीरावाला गादीवर बसविण्याकरिता एवढ्या मोठ्या प्रचंड सैन्याची मुळीच आवश्यकता नव्हती. बाजीरावसाहेब पुण्यांतील आपल्या स्वतःच्या गादीवर बसण्याकरिता आले, तर त्यांना अडविण्याकरिता कोण पुढे येणार होते ? दौलतराव शिंदे हा तर पूर्वीच हिंदुस्थानांत निघून गेलेला होता. आणि इंग्लिश लोक बाजीरावाला पुण्याच्या गादीवर बसविण्याकरिता येऊन येत आहेत, ही बातमी

ऐकल्याबरोबर यशवंतराव होळकर हाही पुण्यांतून निघून चांदोरच्या मुक्कामाकडे चालता झाला होता. त्याचप्रमाणें यशवंतराव होळकर यांनीं तात्पुरते पेशव्यांच्या गादीवर बसविलेले अमृतराव यांचाही बाजीरावाला विरोध करण्याचा विचार नसून तेहीं यशवंतराव होळकराच्या पाठोपाठच जुन्नरला निघून गेले होते. अमृतराव पेशवे हे पुणें शहर जाळून टाकणार आहेत, अशी एक या वेळीं बातमी उठविण्यांत आलेली होती. पण ही बातमी अगदीं खोटी होती. व इंग्लिशांना फितूर झालेल्या कोणा तरी लोकांकडून ही बातमी मुद्दाम उठविण्यांत आलेली असली पाहिजे. कारण, अमृतराव हे काय म्हणून पुणें जाळतील ? ते या पेशवाईच्या पदासाठीं केव्हांच फारसे उत्सुक नव्हते. व त्यांना जर पुणें जाळावयाचें होतें, तर मग त्यांनीं तें कां जाळलें नाहीं ? अमृतराव पुणें जाळणार, ही अशा रीतीनें उठविलेली खोटी बातमी पुण्याचे रेसिडेंट, कर्नल क्लोज, यांनीं ज. वेलस्ली यांना कळविली. व त्यानें ताबडतोब पुण्याला यावें यासाठीं त्यांना त्यानें हें एक निमित्त उत्पन्न करून दिलें. याच्याशिवाय या बातमीमध्ये दुसरें कांहींच तथ्य नव्हतें. आणि अखेरीस दरकूच दरमजल करीत ज. वेलस्ली हे ता. २० एप्रिल रोजीं जेव्हां पुण्यांत येऊन पोहोचले, तेव्हां पुण्यांत कोठेही आग लागलेली नव्हती ! किंवा कोणतेही वाडे सत्वर येऊन विश्वविण्याचें काम ज. वेलस्ली यांना करावें लागलें नाहीं ! पण इंग्लिशांना पुण्यांत येण्याला तडकाफडकीचें कांहीं तरी एक जें निमित्त पाहिजे होतें, तें मात्र या आगीच्या सबबीनें त्यांना मिळालें ! व या निमित्तानें इंग्लिशांचें सैन्य पुण्यांत येऊन बसलें ! पुण्यांत बाजीरावाला गादीवर बसविण्याकरितां किती सैन्याची जरूरी आहे, हें बाजीरावसाहेबांनीं वसईस अंदाजानें ठरवून तितकेंच सैन्य इंग्लिशांनीं पुण्यांत आणावें, अशी अट त्यांनीं घालावयास पाहिजे होती. परंतु अशोकवनांतील एका पडलेल्या फळाची आज्ञा मिळाल्याबरोबर माहतीनें जशी सगळी लंका हालवून सोडली, त्याप्रमाणें बाजीरावसाहेबांना गादीवर बसविण्याकरितां पुण्यांत जरूरीपुरतें कांहीं थोडेंसें सैन्य आणण्याची संधि मिळाल्याबरोबर त्या निमित्ताच्या पांघरुणाखालीं इंग्लिशांनीं निजामच्या आणि म्हैसूरच्या मुलखांतील आपलें बहुतेक सारें लष्कर पुण्यांत आणून भरलें. पण इतक्या मोठ्या सैन्याची बाजीरावाला गादीवर बसविण्यासाठीं पुण्याच्या मुलखांत अवश्यकता होती कोणती ? सारांश, पेशव्यांना गादीवर बसविण्याचें हें बाह्यात्कारी ढोंग दाखवून खरोखर मराठा कॉन्फिडरसीची जूट मोडून टाकावयाची, हाच इतकें सैन्य आणण्यांत इंग्लिशांचा हेतु होता, हें उघड होत आहे.

ज. वेलस्ली हे हरिहरहून पुण्यास येण्याकरितां निघाले, त्या वेळीं पेशव्यांच्या मुलखांतून जाताना कदाचित् कोणी आपल्याला अडथळा करतील, अशी त्यांना भीति वाटत होती. व त्यासाठीं त्यांनीं कांहीं युक्त्याही योजिलेल्या होत्या. ज. वेलस्ली यांच्या हाताखालील सैन्य जवळ जवळ अकरा हजार होतें. व हैद्राबादेहून क. स्टीव्ह-

नसन यांच्या हाताखाली निघालेलें सैन्य सुमारे आठ हजार होते. व त्यांशेवाय क. स्टीव्हनसन यांच्या सैन्याबरोबर निजामाचें सहा हजार पायदळ आणि नऊ हजार घोडेस्वार इतकें सैन्य होतें. असे मि. थॉर्न यांचे आंकडे आहेत. या आंकड्यांप्रमाणें हें सगळें मिळून एकंदर सैन्य चवतीस हजार होतें. ज्या पुण्यांत शिंदे नव्हते, होळकर नव्हते, अमृतराव नव्हते, किंवा त्यांनीं लावलेली आगही नव्हती, त्या पुण्यांत स्वतःच्या वंशपरंपरेच्या बाजीरावाच्या मालकीच्या गादीवर त्याला नेऊन बसविण्याकरितां ३४,००० सैन्य लागतें काय ? तेव्हां ह्या इतक्या प्रचंड सैन्याचा हेतु वर सांगितल्याप्रमाणें उघडच होता. आणि हें इतकें मोठे सैन्य हैद्राबादहून आणि हरिहराहून पुण्याला येईपर्यंत त्याला कोणी अडथळा केला नाहीं, यावरूनही अडथळा करण्याची कोणाला फारशी बुद्धि नव्हती; व इतक्या मोठ्या सैन्याला अडथळा करणे शक्यही नव्हतें. तरी पण इतकें मोठे सैन्य बरोबर असतांही चोराच्या मनांत चांदणें या म्हणीप्रमाणें इंग्लिशांना मात्र थोडीबहुत भीति वाटतच होती. आणि दक्षिण महाराष्ट्रातील कोणी जहागीरदार या इंग्लिश सैन्याच्या विरुद्ध अडथळा करण्याला पुढें आले, तर त्यांचें पारिपत्य करण्याविषयी ज. वेलस्ली यांना वरून हुकूम मिळालेले होते. पण महाराष्ट्रामध्यें असा प्रसंग येतो आहे कशाला ? दक्षिण महाराष्ट्रातील पटवर्धन वगैरे कांहीं सरदार या वेळीं इंग्लिशांना आपल्या घरांत घेण्याला इतके उत्सुक झालेले होते कीं, त्यांच्याकडून इंग्लिशांना विरोध होणें शक्यच नव्हतें. पहिल्यानें बाजीरावानें इतकें मोठें सैन्य पुण्यास येऊं घावयाचें नव्हतें. पण बाजीराव चुकला असला, तर त्याच्या सरदारांपैकीं तरी कोणी असा विचार करावयाला पाहिजे होता कीं, हें आपल्या नाकापेक्षां जड होणारें मोर्तों—हें इंग्रजांचे चवतीस हजार सैन्य—आपल्या मुलखांत येतें आहे कशाला ? आणि याचा आपण इतका आदरसत्कार करतो आहों कशासाठी ! पण हा सुविचार आपत्कालीं कोणाला सुचणार ? जे पुढें आपलें राज्य आपल्यापासून हिरावून घेणार, त्यांना आपल्या पूर्वजांनीं मोठ्या इतमामानें पुण्यामध्ये आणलें ! राजे आणि त्यांचे सरदार अशा रीतीनें मूर्खपणानें आणि फितुरीनें आधीं आपल्या अकला आणि मागाहून आपलें स्वातंत्र्य घालविण्याला उद्युक्त होत असतां महाराष्ट्रातील निदान सामान्य लोकांनीं तरी या गोष्टीचा कोही विचार करावयाला पाहिजे होता. पण तसेंही कांहीं झालें नाहीं.

या प्रसंगासंबंधानें आणि या इंग्रजी लष्करासंबंधानें एका इतिहासकारानें पुढीलप्रमाणें उद्गार काढले आहेत. “At every step they were welcomed as deliverers; and nearly all the chiefs on the line of the route joined their forces to the British army and advanced with it to Poonah.” या वाक्यांत असें म्हळें आहे कीं, इंग्लिशांचें हें सैन्य आपली मुक्ता करण्याकरितां येत आहे असें मानून ठिकठिकाणच्या लोकांनीं त्यांचें स्वागत केले ! हें इंग्रजी सैन्य महाराष्ट्रातील लोकांची मुक्ता करणा-

करिता येत होतें खरेंच ! पण तें सैन्य महाराष्ट्रातील लोकांची कशापासून मुक्ता करण्याकरिता येत होतें ? महाराष्ट्रातील लोक त्या वेळपर्यंत स्वराज्याच्या आणि स्वातंत्र्याच्या दुःखांत सापडलेले होते; त्या स्वराज्याच्या आणि स्वातंत्र्याच्या दुःखापासून त्यांना सोडविण्याकरिता हें इंग्रजी सैन्य येत होतें, असा याचा अर्थ असेल, तर तो मात्र अक्षरशः खरा आहे ! जें सैन्य आपल्या देशाचे स्वातंत्र्य नाहीतें करून टाकण्याकरिता येत होतें, त्या सैन्याचे महाराष्ट्रातील लोकांनी आणि महाराष्ट्रातील सरदारांनी आगतस्वागत करावें, याच्यापेक्षा महाराष्ट्राचा आणखी राष्ट्रीय अधःपात तो काय व्हावयाचा राहिला होता ?

शिवाय हें सैन्य येऊन काय करणार होतें ? तर बाजीरावाला गादीवर बसाविणार होतें ! शिवाजी महाराजांच्या पराक्रमापासून तो नानाफडणवीसांच्या बुद्धिमतेपर्यंत ज्या मराठ्यांनी शेंकडो राजांना पदच्युत केलें आणि शेंकडो राजांना त्यांच्या तत्कावर फिरून बसविलें—फार काय, ज्यांनी दिल्लीचेही तत्त फोडलें आणि ज्यांनी त्याच दिल्लीच्या तत्कावर मोगल बादशहाना बसविलें,—त्या मराठ्यांच्या राजाला गादीवर बसविण्याकरिता त्या मराठ्यांच्या मुलखांतून या इंग्रजी सैन्यानें लोकांचें आगतस्वागत स्वीकारित हरिहरपासून पुण्यापर्यंत पटवर्धनांच्यासारख्या मुलखांतून अप्रतिहतपणें यावें, याच्यासारखी मराठे लोकांना दुसरी काळिमा कोणती होती ! बाजीरावसाहेबांनी जर आपल्या पूर्वजांच्या पूर्वपंडिकेचें आणि पूर्वपराक्रमाचें थोडेंसें तरी स्मरण केलें असतें, तर “ मला गादी मिळाली नाही तरी हरकत नाही, पण या परकीय सैन्याच्या मदतीनें मिळणाऱ्या गादीवर मी बसावें, ही गोष्ट माझ्या हातून कधीही घडणार नाही ! ” असेच उद्गार त्यांच्या तोंडून निघाले असते ! बाजीराव साहेबांनी हें लक्षांत आणावयाला पाहिजे होतें कीं, इंग्रजांना पुण्यात पाय टाकूं यावयाचा नाही, हा तर आपल्या पूर्वीच्या सुत्सद्यांचा बाणा ! व त्यासाठीं तर नानाफडणवीस, महादजी शिंदे, हरीपत-तात्या फडके आणि दुसरे शेंकडो मराठे सरदार वडगांवच्या लढाईत इंग्लिशांना अडवून धरण्याकरितां पुढें सरतावले ! असें नसतें, तर बोरघाटामध्ये जे शेकडों शूर मराठे शिपाई ठिकठिकाणीं लढले आणि प्रत्येक डोंगरांतील वाट अडवीत असतांना मरण पावले, त्यांनीं आपले प्राण कशाला खर्चा घातले असते ? त्या वडगांवच्या लढाईच्या वेळीं घाटांतून आणि डोंगरांतून ठिकठिकाणीं मरून पडलेल्या आपल्या जातभाईच्या आणि आपल्या देशबांधवांच्या छातीवर पाय देऊन आणि त्यांचीं पवित्र हाडें परकीयांच्या षोड्यांच्या टापाखालीं तुडवून बाजीरावसाहेब परदेशी पलटणांच्या संरक्षणाखालीं जेव्हां पुण्यास येत होते, त्या वेळीं तो असह्य देखावा पाहून त्या वडगांवच्या लढाईत मरून पडलेल्या लोकांना काय वाटलें असेल ! त्या मृत वीरांचे आत्मे रडले असतील, ओरडले असतील, किंवाळले असतील हळहळले असतील, आणि त्यांचे हात—मरणानंतर गळून पडलेल्या आपल्या त्या तरवारी कोठें आहेत म्हणून शोधूं लागले असतील !

अशा रीतीने पुण्यांत येऊन पोहोचलेल्या बाजीरावसाहेबांना ज्या दिवशी इंग्रजांनी पुण्याच्या गादीवर बसविले, त्या दिवशी पुण्याच्या लोकांना मोठा आनंद झाला, म्हणून इंग्लिश इतिहासकारांनी वर्णने केलेली आहेत. पण पुण्यातील लोकांना या देखाव्याने खरोखरच आनंद झाला असेल काय ? इंग्रजांना फितुर झालेले काही लोक आणि केवळ स्वार्थदृष्टीचे काही तोंडपुजे लोक यांना कदाचित् या गुलामगिरीच्या मंगलाभिषेकाचा देखावा पाहून आनंद वाटला असेल. पण या थोड्याशा लोकांव्यतिरिक्त दुसऱ्या कोणाला आनंद वाटला असेल, हें शक्य दिसत नाही. त्या दिवशीं सलामीच्या ज्या तोफा उडवावयाच्या होत्या, त्यांच्या तोंडांत बळेंच कोणी दारू कांबल्यामुळे त्यांनीं मोठाल्या, पण फुसक्या, गर्जना केल्यासारखें दिसलें असेल. पण आपल्या देशाच्या शत्रूंची दाणादाण करून देण्याकरितां ज्या तोफांचा जन्म आणि आपल्या देशाच्या शत्रूंची आपण छाती फोडून टाकूं अशी ज्या तोफांची महत्त्वाकांक्षा, त्या मराठ्यांच्या तोफांना इंग्लिशांच्या मदतीने बाजीरावाला मिळालेल्या गादीबद्दल जेव्हां बळजबरीने आनंद व्यक्त करावयाला लावण्यांत आलें असेल, तेव्हां त्यांचें सर्वांग स्वदेशभक्तीच्या संतापानें संतप्त होऊन गेलें असलें पाहिजे ! बाजीरावसाहेबांना गादीवर बसविण्यांत आलें, त्या दिवशीं पुण्यांतिल कांहीं देशद्रोही लोकांना आनंद झाला असेल; पण त्या दिवशीं पुण्यांतील बाकीच्या लोकांना बुद्धिन्हें काय काय झालीं असतील, याचें कोणी वर्णन केलेलें आहे काय ? त्या दिवशीं किती तरी लोकांना अपशकुन झाले असतील ! त्या दिवशीं चंद्राला खळें पडलेलें किती तरी लोकांनीं पाहिलें असेल ! त्या दिवशीं किती तरी भयंकर कुयोग असलेले ज्योतिष्यांना आपापल्या पंचांगांतून दिसले असतील ! आणि त्या दिवशीं किती तरी अशुभ ग्रहांच्या युति आकाशांत झाल्या असतील ! कोणी उल्कापात झालेले पाहिले असतील, कोणी भाळेंचे भेसूर शब्द ऐकले असतील, कोणी घोड्यांच्या डोक्यांतून गळालेले अश्रु पाहिले असतील, आणि कोणी निरनिराळ्या ठिकाणच्या देवळांतील देवतांना घाम सुटलेले पुसले असतील ! कोणाच्या निशाणांच्या काठ्या मोडल्या असतील; आणि कोणाच्या पालखीचे दांडे दुमंग झाले असतील ! कोणाला दिवसास भयंकर बुद्धिन्हें झालीं असतील आणि रात्रीं भयंकर स्वप्ने पडलीं असतील. इंग्लिशांनीं बाजीरावाला पुण्याच्या गादीवर आणून बसविलें, म्हणून पुण्यांतील लोकांना आनंद झाला, ही कल्पना आतांच्याही पुण्याच्या लोकांना जर असद्य आहे, तर त्या कल्पनेनें त्या वेळच्या लोकांना आनंद कोठून होणार ? फार काय, पण ज्या बाजीरावसाहेबांना इंग्लिशांनीं गादीवर बसविलें, त्या खुद्द बाजीरावसाहेबांना तरी त्या वेळीं आनंद झाला असेल किंवा नसेल, याबद्दलही शंकाही आहे. आणि पुढील इतिहासावरून व कृतीवरून बाजीरावसाहेबांनाही फारसा आनंद झालेला नसावा, असेंच दिसतें. कारण, गुलामगिरीच्या सोनेरी बिडीमध्ये आणि पारतंत्र्याच्या अमृतकलशामध्ये

काणाला गोडी वाटणार आहे ! आणि खुद्द बाजीरावसाहेबांच्या मनाचीच जर ही स्थिति असेल, तर बाकीच्या लोकांना इंग्लिशांनीं ता. ६ मे १८०३ रोजीं केलेल्या या शोकपर्यवसायी प्रहसनापासून आनंद होणे कसें शक्य असणार ?

या वेळीं जरी नानाफडणर्वास मरून गेलेले होते, तरी ज्यांना भविष्यकाळच्या काळोखांतील गोष्टी अंतर्ज्ञानाच्या दिव्यानें दिसू शकतात, असे कांहीं लोक त्या वेळीं पुण्यामध्ये होते. ते चिंताग्रस्त होऊन आणि आपल्या कपाळाला हात लावून स्तब्ध बसले असतां त्यांच्या त्या ध्यानस्थ स्थितीमध्ये त्यांच्या डोळ्यापुढें त्यांना पुढें होणारे काय काय अनर्थ दिसले नसतील ! त्यांना असईचें आणि आरगावचें रणक्षेत्र दिसलें असेल ! आणि त्या रणक्षेत्रावर आपल्या लोकांपैकीं कांही मरण पावलेले आणि कांहीं पळत सुटलेले लोक त्यांना दिसले असतील ! आपल्या सैन्याचीं निशाणे इंग्लिश लोक हस्तगत करीत आहेत आणि आपल्या तोफा इंग्लिशांचे बेल ओढून नेत आहेत, असें त्यांनीं पाहिलें असेल ! अशीरगड आणि गाविलगड हे किल्ले उंच डोंगरांच्या शिखरांवरून खालीं कोसळून पडलेले त्यांनीं पाहिले असतील ! दिव्ही, अलीगड, लासवारी, दींग, वगैरे ठिकाणचे पराभव त्यांनीं पाहिले असतील ! इतकेंच नव्हे, तर त्यांनीं आपली ज्ञानदृष्टि थोडी जास्त विस्तृत केल्यावर त्यांना आणखीही कित्येक गोष्टी दिसल्या असतील ! त्यांना खडकीचा पराभव आणि अष्ट्याच्या रणमैदानावरील बापूगोखल्यांचा मृत्यु हेही दिसले असतील ! बाजीरावाच्या शनवारच्या वाड्यावर बाळाजीपंतांनीं चढविलेलें इंग्रजांचें निशाण आणि ब्रह्मावर्ताच्या शिंगच्या कांठां स्नानसंध्या करीत बसलेले बाजीराव, यांचेही काळ्या रंगांतील चित्रपट दुर्दैवानें त्यांना दाखविले असतील ! आणि हे सगळे चित्रपट पाहून ते अगदीं घाबरून गेले असतील ! आणि ते मध्येंच ओरडून म्हणाले असतील की, “ अरे हे दुर्दैवा ! अरे हे भविष्य काळा ! तुम्ही हें आम्हांला काय दाखवीत आहां ! थांबा ! जर असलीच भविष्यकाळाचीं चित्रे पहावयाचीं असतील, तर त्यापेक्षा ही अंतर्दृष्टि आणि हें दूरदर्शनाचें सामर्थ्य नसलेले बरें ! ” आणि असें म्हणून त्यांनीं आपली समाधीची अवस्था मोठ्या बळजबरीनें मोडून ते फिरून आपल्या सर्भोवतालच्या जागृतावस्थेमध्ये लीन झाले असतील !

असो, अशा प्रकारचा हा बाजीरावाला पुण्याच्या गादीवर बसाविण्याचा वैधव्यपर्यवसायी लग्नसोहळा समाप्त झाल्यानंतर इंग्लिश लोक पुढल्या तजविजीला लागले. वसईच्या तहामध्ये अशी एक अट होती की, बाजीरावाच्या संरक्षणासाठीं इंग्लिशांनीं पुण्यामध्ये सहा हजार फौज ठेवावी. या तहाच्या अटीप्रमाणे त्यांनीं पुण्यामध्ये ज. बेलस्ली यांच्या बरोबर तितकी सहा हजार फौज आणली असती, तर त्यांत कांहीं वावगें झालें नसतें. व तेवढी फौज पुरेशीही झाली असती. पण भटाला ओसरी दिल्याबरोबर भटानें सर्व घरभर हातपाय पसरविले, त्याप्रमाणे इंग्लिशांना सहा हजार फौजेची परवानगी तहाच्या अन्वये मिळालेली असतांना त्यांनीं पुण्यामध्ये एकदम

३०।३५ हजार फौज आणून सोडली. या कृत्यांतील त्यांचा हेतु अगदी स्पष्ट होता. बाजीरावाचे संरक्षण हा त्यांतील केवळ एक अंगभूत हेतु असून मराठा संघाची जूट फोडून दौलतराव शिंदे यांचे जय्यत लष्कर आणि अजिंक्य तोफा यांचा नाश करावयाचा आणि त्याच्या आश्रयाखाली जी फ्रेंचांची सत्ता बळावत चाललेली होती ती नामशेष करावयाची, असे त्यांचे यांत अनेक अंतःस्थ हेतु होते. म्हणून त्यांनी ते साधण्याला आतां उघड रीतीने सुरवात केली. व त्यासाठीं आम्ही पेशव्यांच्यापाशीं जो वसईचा तह केलेला आहे, त्याला तुमची मान्यता असावी, अशाविषयी इंग्लिशांनीं दौलतराव शिंदे यांच्यापाशीं बोलणें सुरू केलें. वसईच्या तहाची बातमी दौलतरावाला समजली, तेव्हां त्याला ती गोष्ट फारशी आवडली, असें नाही. महादजी शिंद्यांच्या वेळेपासून पुण्याच्या दरबारामध्ये आपले जें वजन होतें, ते या वसईच्या तहानें इंग्लिश लोक मध्ये घुसल्यामुळे आतां जाणार, ही गोष्ट शिंद्यांच्या लक्षांत येऊन चुकली. तरी पण तो इंग्लिशांच्या विरुद्ध होता, असें नाहीं. व ही गोष्ट इंग्लिश इतिहासकारांनींही कबूल केली आहे. तरी पण या वसईच्या तहाच्या बाबतीत काय धोरण ठरवावयाचें, हें रघोजी भोंसले यांच्याशीं विचारविनिमय करून ठरवावें, असें त्यानें ठरविलें. व त्या हेतूनें आपल्या बरोबर आपलें कांहीं सैन्य घेऊन दौलतराव शिंदे उज्जनीहून निघाला, तो ता. २३ फेब्रुवारी १८०३ रोजी बऱ्हाणपूर मुक्कामीं येऊन दाख ५ झाला. पण वसईच्या तहाच्या बाबतीत दौलतराव काय धोरण स्वीकारणार, हें जाणण्याची इंग्लिशांना उत्कट इच्छा झालेली असणें स्वाभाविक होतें. म्हणून तें जाणण्याकरितां आणि शिवाय शिंद्यांच्या काय हालचाली होतात याच्यावर वचक ठेवण्याकरितां शिंद्यांच्या दरबारचा इंग्लिशांचा रेसिडेंट, मि. कॉलिन्स, याला त्यांनीं दौलतरावाच्या पाठापाठ पिटाळलें. आणि तो ता. २७ फेब्रुवारी १८०३ रोजी बऱ्हाणपुरास येऊन पोहोचला. व वसईच्या तहाबद्दल काय तें उत्तर देण्याविषयी तो शिंद्याला धाई करूं लागला.

पण दौलतरावाला या बाबतीत इतकी धाई नव्हती. शिंदे आणि हांळकर यांच्या आपसांत लढाया चाललेल्या होत्या. त्यामुळे या बाबतीत होळकराचा सल्ला घेणें शिंद्याला अशक्य होतें. म्हणून स्वाभाविक रीतीनेच शिंद्याचे लक्ष रघोजी भोंसल्याच्या सल्लामसलतीकडे वळलें. शिंदे व होळकर हे दोघेही तरुण होते. पण रघोजी भोंसले हें वयानें पोक्त, पराक्रमानें शूर आणि व्यवहारज्ञानानें चतुर असे होते. शिवाय सातारच्या महाराजांच्या वंशांतीलच ते असल्यामुळे त्यांचें वजन बाकीच्या सरदारांपेक्षा स्वाभाविकपणेंच जास्त होतें. म्हणून त्यांनीं सगळ्या मराठे सरदारांचा संघ फिरून एकत्र कसा जमवून आणावा याच्याबद्दल विचार चालविला होता; व त्या दृष्टीनें वसईच्या तहाबद्दल काय धोरण ठेवावयाचें, हें ठरविलें जावयाचें होतें. शिवाय या बाबतीत खुद्द बाजीरावसाहेब यांचे काय मत आहे, हेंही

आपल्याला समजणें जरूर आहे, असें शिंदे आणि भोंसले यांना वाटत होतें. व तुम्ही पुण्यास यावें, असा बाजीरावसाहेबांकडून शिधाकडे निरोपही गेलेला होता; व त्या कामाकरितां खुद्द बाळोबा कुंजर यांनाही बाजीरावसाहेबांनीं शिंदे आणि भोंसले यांच्याकडे पाठविलें होते. तेव्हां पेशवे, भोंसले, शिंदे, आणि होळकर, या सगळ्यांच्या खलवतामधून जें धोरण ठरेल, तें आपलें वसईच्या तहाबद्दलचें धोरण होय, असें दौलतराव शिंदे उत्तर देणार, हें अगदीं उघड होतें, व त्यासाठीं त्यांना कांहीं वेळ थांबणें जरूरच होतें. आणि म्हणून दौलतराव शिंदे इंग्लिश रेसिडेंट, मि. कॉलिन्स, यांना असें सांगत होते कीं, रघाजी भोंसले यांची आणि आपली गांठ पडल्यानंतर मग जें काय ठरेल, त्याप्रमाणें तुम्हांला उत्तर सांगण्यांत येईल. परंतु इंग्लिशांना अशी परिस्थिति उत्पन्न होऊं देणें इष्ट नव्हतें. पेशवे, भोंसले, शिंदे आणि होळकर, यांना नुस्त्या सल्लामसलतीसाठीं एकत्र होऊं दिलें, तरी देखील त्यांत आपल्या कारस्थानाला अपायच आहे, हें इंग्लिश लोक जाणून होते. व त्यामुळें या चौघांच्या सल्लामसलतींमध्ये जितके व्यत्यय आणतां येतील, तितके आणण्याचा त्यांनीं प्रयत्न चालविला होता. होळकराला त्यांनीं आधींच बराचसा आपल्या बाजूला वळवून घेतलेला होता, हें पूर्वी सांगण्यांत आलेलेंच आहे. तरी पण या वसईच्या तहाच्या विरुद्ध आपण सर्व मराठे सरदारांनीं एकत्र झालें पाहिजे, ही कल्पना होळकराच्या डोक्यांत नव्हती असें नाही. या बाबतींत यशवंतराव होळकरानें रघोजी भोंसल्याकडे जें एक पत्र पाठविलेलें उपलब्ध आहे, तें पुढें देण्यांत येत आहे. तें असें:—

श्रीम्हाळसाकांत चंद्र १० जमादिलावल
सन १२१३ (इ. स. १८०३)
नजीक देऊळगांव राजा.

राजश्री रघुजी भोंसले सेनासाहेब सुभा गोसावी यांसी सकल गुणालंकरण अखंडित लक्ष्मीअलंकृत राजमान्य लेहांकित यशवंतराव होळकर रामराम विनंति उपरी येथील कुशल जाणून स्वकीय लिहीत असावें, विशेष.....इंग्रजांस स्वराज्याचा लोभ उत्पन्न होऊन चाल करावी या इराद्यांत बहुत दिवस होतेच. प्रस्तुत श्रीमंत रा. बाजीराव-साहेब अनुकूल हें निमित्त्यास कारण होऊन पुण्यास येऊन अलीकडे चाल करून नगरचा किड्डा घेतला. आपल्यापाशीं वकील होता तो न पुसतां उठून गेला. नबाबाकडील फौज व दळ येथें औरंगाबादेनजीक आहेत. त्यांची चाल पाहून आपण व राजश्री दौलतराव शिंदे सडे होऊन भांदोल्याचे घाटावर चढून त्याची आपली छेटी थोडी आहे म्हणून वर्तमान ऐकतो. त्यास आजपयत फूट होती. याजमुळें त्याचा इतका पसार झाला. प्रस्तुत आपली त्रिवर्गाची एकदिली झाली. तेव्हा स्वराज्यांतील सर्व लहान थोर सरदार मराठे मुसलमान सामने होतील. हिंदुस्थान प्रांतीचे राजेरजवाडे व

राजप्री समशेर बहादुर बुंदेले व समशेर बहादुर आदि करून छोटे मोठे अनुकूल होतील. इतका भरणा पाहतां पांच सहा लाख फौजा दहा व कपू होतील. दोन भाग करून चाल केली असतां कांहीं जड पडावें ऐसें नाहीं. कर्नाटक, बंगाला व अंतर्वेदी आदि करून त्यांचा मुख्य कोठ्यावाधिका आहे. इतका आपल्या पोटांत पडल्यावर आपलें हित किती. त्याजला इकडील मुख्यांत येऊन नफा काय होणार. हें विचार लावून पाहिल्यानंतर बऱ्याच पक्ष इकडील पडून कायल होतील. आपण उतावळी करून गांठ घालून ते हावभरी होऊन चाल करतील ऐसें न करावें. धमकावून पोक्त विचारानें पाऊल पडल्यास सहजांत कायल होतील. त्यास त्याच बेतास लागावें. कांहीं अवघड नाहीं.....बहुत काय लिहिणें. ही विनंति.

यशवंतराव होळकर यांचे विचार वरील पत्रावरून स्पष्ट दिसत आहेत. त्याच-प्रमाणें बाजीरावाच्याही मनांतील मनसुबा अशाच प्रकारचा होता, असें दिसतें. बाजीरावानें बाळोबा कुंजर यास ज्याप्रमाणें दौलतराव शिंद्याकडे पाठविलें होतें, त्याच-प्रमाणें नारायणराव वैद्य यांना भोसल्याकडे पाठविलें होतें. व त्यांच्या बरोबर बाजीरावसाहेबांनीं शिंदे आणि भोसले यांना जें लिहून पाठविलें होतें, त्यावरून बाजीरावाचेंही असेच मनोगत होतें, असें स्पष्ट दिसून येतें. अलिजा बहादूर शिंदे यांच्या घराण्याचा रा. सरंजाम यांनीं जो इतिहास प्रसिद्ध केला आहे, त्यांतील हकीकती-वरून असें दिसतें कीं, बाजीरावानें शिंदे आणि भोसले या दोघांनाही पुढीलप्रमाणें मजकूर लिहून कळविला होता. तो असा कीं:—“तुम्ही उभयतां होळकराचे प्रसंगास पुण्यास नसल्यामुळें मला वसईस जाणें प्राप्त जाहलें. तेथें कंपनीसरकारचे शहास सांपडून त्यांनीं म्हटला तसा तहनामा मी त्यांस करून दिल्या आहे. हा तहनामा कायम राहिल, तर आपले सर्वांचे नाशस कारण होईल. याजकरितां तुम्ही एकत्र होऊन इंग्रज लोकांस दक्षिणेंतून काढण्याचा इलाज करावा.” याप्रमाणें बाजीरावसाहेबांच्याही मनांतील विचार हांते, हें सिद्ध होतें. याप्रमाणें होळकर आणि पेशवे यांची इच्छा होती; व होळकर आणि शिंदे यांचा जरी या पूर्वीं कित्येक दिवस तंटा चाललेला होता, तरी या प्रसंगां हे आपसांतील तंटे मिटावेत आणि मराठ्यांच्या संधामध्यें येऊन मिळण्याला होळकराला प्रोत्साहन मिळावें, म्हणून खंडेराव होळकर हा जो शिंद्याच्या कैदेत होता, त्याला सोडण्यालाही दौलतराव तयार झाला. व त्याशिवाय दौलतरावानें होळकराचा माळव्यांतील कांहीं मुख्य जिंकून घेतला होता, तोही सोडून दिला. एवंच या सर्वांचा हेतु काय कीं, आपण सगळ्यांनीं आपसांतील आपले तंटे मिटवून इंग्लिशांना दक्षिणेंतून हांकलून देण्याकरितां एकत्र व्हावें. पण हिंदुस्थानच्या दुर्दैवांमुळें तसा योग जुळून आला नाहीं. होळकराचें मन आतांच बिघडवूं घाबयाचें नाहीं व त्याला खूषांत ठेवावयाचें, असे इंग्रजांचे जे प्रयत्न चाललेले होते, त्या प्रयत्नांच्या जाळ्यांतच अखेरीस यशवंतराव होळकर फसून पडला. आणि बाजीरावाची कांहींही

इच्छा असली, तरी तो बोलून चालूनच इंग्लिशांच्या हातांतील बाहुलं बनून गेलेला होता. त्यामुळे मराठा संघ कायम टिकवून इंग्लिशांशी तोंड देण्याची सर्व जबाबदारी शिंदे आणि भोसले यांच्यावरच येऊन पडली. तेव्हा अशा स्थितीमध्ये शिंदे आणि भोसले यांनी एकत्र जमून कांहीं तरी विचार ठरविणे जरूर होते. व त्यासाठी रघोजी भोसले नागपुराहून निघून शिंद्याच्या छावणीकडे येत होता.

परंतु या वेळी कॉलिअन्सचा शिंद्याच्या मागे एकसारखा तगादा लागलेला होता. तेव्हा आमच्या उभयतांच्या गांठी पडून आणि पेशव्यांकडून आलेले बाळोबा कुंजर आणि नारायणराव वैद्य यांचे म्हणणे ऐकून घेतल्यावाचून आम्हांला कांहीं एक करिता यावयाचे नाही, असे दौलतराव शिंदे यांनी जेव्हा मि. कॉलिन्स याला निक्षून सांगितले, तेव्हा मि. कॉलिन्स यांची दुरदूर थांबली. अखेरीस ता. ४ जून १८०३ रोजी रघोजी भोसले शिंद्याकडे येऊन पोहोचले व त्यांचे बोलणे सुरू झाले. त्यानंतर कांहीं दिवस गेले. तरी शिंदे व भोसले यांनी कांहीं जबाब सांगितला नाही, म्हणून ता. १२ जून १८०३ रोजी मि. कॉलिन्स यांनी शिंदे व भोसले यांना अशा धमकी दिली की, तुम्ही जर आपला निकाल ताबडतोब सांगितला नाही, तर मी तुमची छावणी सोडून निघून जाईन. इंग्लिशांचे शिंद्याकडील वर्काल, मि. कॉलिन्स, यांनी शिंद्याची छावणी सोडून जाणे म्हणजे इंग्लिशांनी शिंद्याच्या विरुद्ध लढाई पुकारणे असाच त्याचा अर्थ व्हावयाचा होता. पण दक्षिणेंतील इंग्लिशांचे सेनापति जनरल वेलस्ली यांना आपल्या लढाईची तयारी परिपूर्ण करण्याला अद्यापि कांहीं अवकाश पाहिजे होता. आणि म्हणून मि. कॉलिन्स यांनी इतक्यांतच शिंद्याची छावणी सोडून निघून येणे हे जनरल वेलस्ली यांना इष्ट नव्हते. शिवाय मि. कॉलिन्स हे शिंद्याच्या लष्करात जे होते, ते तेथे उगीच बसलेले नव्हते. शिंद्याच्या लष्करात पितूर करण्याच्या कामी तेथे त्यांचा फार उपयोग होत असे. व शिवाय मि. कॉलिन्स हे शिंद्याच्या छावणीत असल्यामुळे शिंद्याच्या लोकांवर आणि त्याच्या हालचालींवर मि. कॉलिन्स यांचा एक प्रकारचा वचक असे. तो वचक कायम ठेवण्याचा फायदा एवढांशीच आपण चालवून बसावे, हे जनरल वेलस्ली यांना इष्ट वाटत नव्हते. व म्हणून आपली लढाईची तयारी पुरी होईपर्यंत मि. कॉलिन्स यांनी शिंद्याच्या लष्करातून निघून येण्याची घाई करू नये, असे ज. वेलस्ली यांचे मत होते. त्यामुळे ता. १२ जून १८०३ रोजी क. कॉलिन्स यांनी जरी शिंद्याच्या लष्करातून निघून जाण्याची पहिली धमकी शिंद्याला दिलेली होती, तरी ते ता. १ ऑगस्ट १८०३ पर्यंत शिंद्याच्या छावणीत लोंचटपणाने बिकटून बसलेले होते. व या मुदतीत शिंदे, भोसले, जनरल वेलस्ली व मार्क्स वेलस्ली, यांच्या दरम्यान वाटाघाटीची बोलणी चाललेली होती. या वाटाघाटीमध्ये शिंद्याचे असे म्हणणे होते की, वसईच्या तहाच्या पूर्वी पेशव्यांच्या सर्व कारभाराची जबाबदारी आपल्याकडे होती; त्याचप्रमाणे पहिल्या मराठा वारच्या नंतर जो साल-

बाईचा तह झाला, त्या तहाला शिंदे हेच जामीन होते; अशा स्थितीमध्ये आपल्या संमतीशिवाय इंग्लिशांनी पेशव्यापाशीं वसईचा तह केला, हें नीतीच्या दृष्टीनें बरोबर केलें नाहीं. व शिंद्यांचें हें म्हणणें अगदा बरोबरही होते. तरी पण शिंद्यांच्या बाजूला जरी हें एक सबळ कारण होतें, तरी तेवढ्या कारणासाठीं इंग्लिशांशी लढाई करण्याचा शिंदे किंवा भोसले यांपैकीं कोणाचाच विचार नव्हता. व तसें त्यांनीं इंग्लिशांना कळविलेंही होतें. परंतु शिंदे आणि भोसले याचा जरी इंग्लिशांशी लढाई करण्याचा विचार नसला, तरी इंग्लिशांचा त्यांच्याशीं लढाई करण्याचा विचार टरलेला होता, त्याला ते काय करणार ? नदाच्या प्रवाहांतील खालच्या बाजूला मुकाव्यानें आणि शांतपणाने पाणी पिणाऱ्या बकऱ्यानें जरी त्या नदीच्या प्रवाहांतील वरचे पाणी गळूळ करणे केव्हाही शक्य नव्हतें, तरी त्या प्रवाहांतील वरचे स्वच्छ पाणी पिणाऱ्या सिंहाच्या मनांतून त्या बकऱ्याला कसे तरी करून खावयाचें होतें, याला तें विचारें बकरें काय करणार ? शिंदे आणि भोसले हे दोघेही आपापलीं सैन्ये घेऊन आपल्या हद्दीमध्ये अजिंठ्याच्या घाटाच्या पलीकडे होते. ते इंग्लिशांच्या संरक्षणाखालील पेशव्यांच्या किंवा निजामाच्या हद्दींत मुळीच नव्हते. व आम्ही अजिंठ्याचा घाट चढून वर येणार नाहीं आणि इंग्लिशांशी लढाई करण्याचा आमचा विचार नाहीं, असेंही आश्वासन त्यांनी दिले होतें.

असे असतां क. कॉलिन्स यानें त्यांच्यामागे असें एक ठुमणें लावलें कीं, शिंदे व भोसले या दोघांनाही आपापलीं सैन्ये घेऊन आपापल्या मुलखांत परत जावें. पण जनरल वेलस्ली व क. स्टीव्हनसन हे दोघे मिळून आपल्या हाताखाली ३०।३५ हजार सैन्य घेऊन मराठ्यांच्या मुलखांत घुसलेले असतांना त्यांनीं शिंदे आणि भोसले यांना मात्र आपापलीं सैन्ये काढून नेण्याला सांगावें हा कोठला सभ्यपणाचा न्याय ? शिंदे आणि भोसले यांनीं आपापलीं सैन्ये माघारी न्यावीं, ही अट ज. वेलस्ली यांच्या सूचनेवरून क. कॉलिन्स यानें घातलेली होती. ही अट अन्यायाची कशी होती आणि ती मानण्याला शिंदे व भोसले हे कसे बांधलेले नव्हते, हें वर दाखविलेंच आहे. पण ही अट न्यायाची होती आणि ती शिंदे व भोसले यांनीं पाळावयाला पाहिजे होती, असें क्षणभर मानलें, तरी ज. वेलस्ली यांनीं ही अट घालण्यामध्ये जी एक गुप्त वस्तादागिरी करून ठेविलेली होती, तिचा त्यांनीं आपण होऊनच उघड रीतीनें स्फोट करून ठेविलेला नसता, तर ती भोळसर स्वभावाच्या सामान्य इंडियन लोकांच्या लक्षांत येणें शक्य नव्हतें ! ती जनरल वेलस्ली यांची वस्तादागिरी अशी कीं, शिंदे आणि भोसले यांनीं आपल्या फौजा घेऊन आपापल्या मुलखांत परत जावें, अशी अट ज. वेलस्ली यांनीं त्या दोघांना घातली होती; पण ह्या फौजा त्यांनीं किती दिवसांत परत नेल्या पाहिजे होत्या ? अट म्हणजे तिला कांहीं तरी मुदत पाहिजे कीं नको ? पण अशी मुदत ज. वेलस्ली यांनीं आपल्या अटीला कांहीं घातली होती काय ? नाहीं ! तर मग ही मुदत घालण्याचें त्यांच्या स्मरणांतून चुकीनें राहिलें काय ? तर

नाहीं ! तसेही नाहीं ! ही मुदत घालण्याचें चुकून राहिलें नसून ती मुदत न घालण्यांत ज. वेलस्ली यांच्या मनांत एक कयद्याचा डाव होता. आणि तो कयद्याचा डाव त्यांनीं आपल्या एका पत्रामध्ये कबूलही केलेला आहे ! ता. १७ जुलै १८०३ रोजी पुण्याचे रेसिडेंट, क. क्लोज, यांना पाठविलेल्या पत्रांत ज. वेलस्ली पुढीलप्रमाणें लिहितातः—“ I have not fixed when he (Dowlut Rao Scindhia) should withdraw; because I wish to keep in my own breast the period at which hostilities will be commenced; by which advantage it becomes more probable that I shall strike the first blow.” या वाक्यांत ज. वेलस्ली स्पष्टपणानें असें कबूल करतात कीं, “ सैन्य माघारें नेण्याविषयीं दौलतराव शिंद्याला जी अट घातली होती, त्यांत त्यानें सैन्य किती दिवसांच्या आंत माघारें न्यावें, ही मुदत मी मुद्दामच घातलेली नव्हती. व तसें करण्यांत माझ्या मनांतील हेतु असा होता कीं दौलतराव शिंद्यानें ही अट पाळली नाहीं, अशी कुरावत लढाई सुरू करतांना आपल्या सीर्याप्रमाणें आपल्याला पाहिजे तेव्हां काढतां यावी ! व असें झालें म्हणजे लढाई सुरू झाल्याबरोबर शिंद्यावर पहिला हल्ला करण्याची संधि आपल्याला मिळावी ! हा माझा यांतील हेतु होता.” हा इंग्लिशांच्या बाजूचा कशुलीजबाब लुच्चांगिरीचें माप त्यांच्या पदरांत भरपूरपणें घालीत आहे. पण या वाटाघाटीमधील आणखीही एक इंग्रजी वस्तादगिरी लक्षांत घेण्यासारखी आहे. व त्यावरून इंग्लिश लंक हे बाह्यात्कारी जरी न्यायाचें ढोंग करीत असले, तरी आंतून त्यांच्या मनांत कषट असतें, ही गोष्ट चांगली सिद्ध होते. शिंदे आणि भोसले यांनीं आपलीं सैन्यें आपापल्या मुलखांत परत न्यावीं. म्हणजे इंग्लिशांनीं महाराष्ट्रामध्ये जीं सैन्यें आणिलीं आहेत, तींही ते माघारीं नेतील, असें इंग्लिशांच्या बाजूचें बाहेरून दिसण्यांत सरळपणाचे बोलणें इंग्लिशांच्या वतीनें क. कॉलिन्स यानें दौलतराव शिंदे यांना कळविलें होतें. पण शिंद्याने आपलीं फौज माघारी नेली असती, तर मग तरी इंग्लिशांनीं आपली फौज खरोखरच महाराष्ट्रांतून काढून नेली असती काय ? परंतु इंग्लिशांचा तसा मुबंज विचार नव्हता. गव्हर्नर जनरलकडून पुण्याचे रेसिडेंट, क. क्लोज, यांच्याकडे आलेल्या एका पत्रामध्ये या बाबतीसंबंधाचा पुढील मजकूर आढळतोः—In the event of Scindhia's return to the northward of the Nerbuddah, it may still be necessary to retain the army in the field for the purpose of preventing Holkar's troops to Poona. शिंद्याचें लष्कर नर्मदेच्या उत्तरेस निघून गेलें, तरी होळकराच्या बंदोबस्ताकरितां आपले सैन्य आपल्याला रणांगणावर कायम ठेवणें जरूरच आहे, असें या पत्रामध्ये स्पष्ट म्हणण्यांत आलिले आहे. आणि असें जर होतें, तर तुम्ही आपलें सैन्य माघारें नेलें, म्हणजे आम्ही आपलें सैन्यही माघारें नेऊं, ही शिंद्यांच्यापुढें इंग्लिशांनीं

मांडलेली अट निवळ लबाडीची आणि खोडसाळपणाची नव्हती काय ? सारांश, काहीं तरी कुरापत काढून इंग्लिशांना शिंघापाशीं लढाई सुरू करवयाची होती. तेव्हां त्या धोरणाप्रमाणें इंग्लिशांच्या बाजूची लढाईची तयारी झाल्यानंतर क. कॉलिंग्स हें ता. १ आगष्ट १८०३ रोजी शिंघांची छावणी सोडून निघून आले. आणि अखेरीस ता. ६ आगष्ट १८०३ रोजी ज. वेलस्ली यांनीं शिंदे व भोसले यांच्याविरुद्ध लढाई पुकारली.

इंग्लिशांनीं उत्तर हिंदुस्थानांत आणि दक्षिण महाराष्ट्रांत अशी दोहोंकडेही शिंघावर एकदम स्वारी करण्याची तयारी करून ठेविऊेली होती. उत्तरेकडील सैन्याचें आधिपत्य लॉर्ड लेक यांच्याकडे देण्यांत आलेंलें होतें आणि दक्षिणेंतील सैन्यावर जनरल वेलस्ली यांना नेमलेलें होतें. तेव्हां शिंघाच्या विरुद्ध ता. ६ आगष्ट रोजीं लढाई पुकारण्यांत आल्याबरोबर उत्तरेकडे आणि दक्षिणेकडे अशी दोहोंकडेही शिंघाच्याविरुद्ध एकदम लढाई सुरू करण्यांत आली. यापैकीं उत्तरेकडील अलीगड, दिल्ली, लासवारी, वगैरे ज्या माठिमाठ्या लढाया झाल्या, त्यांचें वर्णन पुढें निराळें देण्यांत येणार असून येथें फक्त दक्षिणेंतील असई, आरगांव, वगैरे लढायांचीच हकीकत देण्याचें योजण्यांत आलेले आहे. इ. स. १८०३ च्या मे महिन्यांत बाजीरावसाहेबांना पुण्याच्या गादीवर बसवून झाल्यानंतर ज. वेलस्ली हे काहीं दिवस पुण्यास राहिले होते. पण पुढें ता. ४ जून १८०३ रोजीं त्यांनीं पुणें सोडलें. आणि आपल्या सैन्यासह ते अहमदनगरकडे जाण्याला निघाले. व अहमदनगरच्या अलीकडे काहीं थोड्या अंतरावर वाळकी म्हणून एक गांव आहे, तेथें ता. १४ जून रोजीं पोचून त्या ठिकाणीं ते आपल्या सैन्याचा तळ देऊन राहिले. नंतर ता. ६ आगष्ट १८०३ रोजीं लढाई पुकारली गेल्याबरोबर ते वाळकीहून अहमदनगरचा किल्ला घेण्याकरितां ताबडतोब पुढें निघाले. परंतु त्या दिवशीं पाऊस फार पडलेला असल्यामुळें सर्व रस्ते बिबडून गेलेले होते. म्हणून त्या दिवशीं त्यांना कुत्रे करितां आलें नाहीं. नंतर ता. ७ आगष्ट रोजीं त्यांची छावणी अहमदनगरच्या किल्ल्याजवळ येऊन पडली. व त्यांनीं ताबडतोब ता. ८ रोजीं नगरच्या किल्ल्याला वेढा घालण्याचें काम सुरू केलें; आणि ता. ११ आगष्ट रोजीं अहमदनगरचा किल्ला इंग्लिशांच्या ताब्यांत आला. ता. ६ आगष्ट रोजीं लढाई पुकारली गेली आणि ता. ७ आगष्टला ज. वेलस्ली अहमदनगरच्या किल्ल्यापुढें येऊन दाखल झाले; व पुढें दोन चार दिवसांत त्यांनीं शिंघांच्या ताब्यांत असलेला अहमदनगरचा किल्ला घेतला. यावरून काय व्यक्त होतें ? शिंदे आणि भोसले यांनीं आपले सैन्य अमुक मुदतांत माघारें न्यावें, अशी मुदत न घालण्यामध्ये ज. वेलस्ली यांना जी फायदा साधून घ्यावयाचा होता, तो हाच होय. लढाईतल्या पहिल्या जयावर पुढील पुष्कळ परिणाम अवलंबून असतात. कुस्ती करण्याकरितां दोन पांढेलवान उभे राहिले, तर पहिला पेच आपल्या प्रतिपक्षावर आपला पडावा, यासाठीं प्रत्येक जण आपापल्या परीनें निरनिराळ्या हिकमती करीत असतो; तशांतलीच ज. वेलस्ली यांची ही

हिकमत होती. शिंदे आणि भोसले यांच्या मनातून इंग्लिशांवर हल्ला करण्याचा इरादा आहे, असे आरोप त्यांच्यावर लढाईच्यापूर्वी लादण्यांत येत होते. परंतु हे जर खरे असतें, तर ६ आगष्टा लढाई पुकारली गेल्यानंतर लगेच एक दोन दिवसांत ज. वेलस्ली यांनी ज्याप्रमाणें अहमदनगरच्या किल्ल्याला वेढा घातला, त्याप्रमाणें शिंदे आणि भोसले यांनाही कांहीं करितां आलें असतें. पण तसें त्यांनीं कांहीं एक केलें नाहीं. यावरून लढाई करण्याचें कपट कोणाच्या मनांत वास्तविक होतें, हे दिसून येतें. शिंदे आणि भोसले यांनीं ताबडतोब कांहीं केलें नाहीं, इतकेंच नव्हे, तर इंग्लिशांनां ता. ६ आगष्ट रोजी लढाई पुकारली, तेव्हांपासून ता. २३ सप्टेंबर १८०३ रोजी असईची लढाई झाली, तेथपर्यंत-म्हणजे जवळ जवळ दीड महिना-कांहीं किरकोळ हालचालीशिवाय विशेष कांहीं एक न करितां ते स्वस्थ बसले होते. परंतु इंग्लिशांच्या मनांत पहिल्यापासूनच कपट असल्यामुळे आपणच लढाई पुकारल्याचें निमित्त करून नगरच्या किल्ल्याच्या रूपानें त्याचा पहिला फायदा घेण्याला ज. वेलस्ली हे तयार झाले. अहमदनगरचा किल्ला हा पेशव्यांकडून शिंद्याला मिळालेला असून तो त्या वेळीं शिंद्याच्या ताब्यांत होता, त्या किल्ल्यावर ज. वेलस्ली यांचा डोळा होता; व त्यासाठीं ते नगरच्या जवळच्या वाळकी या नांवाच्या एका गांवीं टपून बसलेले होते. आणि लढाई पुकारल्याबरोबर त्या किल्ल्यावर त्यांनी झडप घातली !

अहमदनगरच्या किल्ल्याला ज. वेलस्ली यांनीं वेढा घालण्याला सुरवात केली, त्या वेळीं त्यांनीं तिथें एक जाहीरनामा प्रसिद्ध केला. त्या जाहीरनाम्यांतील मुख्य सारांश असा होता कीं, शिंदे आणि भोसले हे आपल्या सरहद्दीच्या जवळ मोठी फौज घेऊन आलेले आहेत; व तेथून ते आपली फौज हालवीत नाहींत. याकरितां केवळ शांतता राखण्याकरितां म्हणून ज. वेलस्ली यांना त्यांच्याविरुद्ध लढाई सुरू करणें भाग पडत आहे ! पण याच्याशिवाय त्या जाहीरनाम्यामध्ये आणखीही एक महत्त्वाची वस्ताद-गिरी होती. त्या जाहीरनाम्यानें आसपासच्या सर्व रयत लोकांना असें फर्माविण्यांत आलेंलें होतें कीं, आम्ही तुम्हां रयत लोकांच्या विरुद्ध ही लढाई सुरू केलेली नाहीं ! आणि म्हणून सर्व रयत लोकांनीं आणि त्यांच्या त्या त्या अंमलदारांनीं आपापल्या जागां स्वस्थ असावे ! व त्यांना जे हुकूम देण्यांत येतील, ते त्यांनीं पाळावे ! त्याचप्रमाणें त्यांच्या मुलखांतून जाणाऱ्या इंग्लिश सैन्याला जर त्यांनीं कांहीं त्रास दिला नाहीं, तर त्या रयत लोकांनाही कांहीं त्रास न पोचेल अशी व्यवस्था करण्यांत येईल; पण रयत लोकांपैकीं आपलीं घरे सोडून कोणी बाहेर पडनील, किंवा इप्रजी सैन्याला कांहीं त्रास देतील, तर त्यांना शत्रूप्रमाणें समजून शासन करण्यांत येईल !

अशा प्रकारचे जाहीरनामे इंग्लिशांनीं हिंदुस्थानच्या इतिहासांत पुष्कळ वेळां प्रसिद्ध केल्याचे आढळून येतें; व या जाहीरनाम्यांनीं हिंदुस्थानांतील लोक फसलेले असल्याचेंही पुष्कळ वेळां आढळून येतें. तेव्हां असल्या या जाहीरनाम्यांच्या योगानें हिंदुस्थानांतील लोकांनीं फसावे कीं काय, हा त्यांनीं विचार करण्यासारखा एक

प्रश्न आहे. आणि म्हणून हल्लींच्या स्थितीतून निघून आपण त्या वेळच्या स्थितीमध्ये थोडा वेळपर्यंत जाऊं या. आपण १९२६ सालचे हिंदुस्थानचे राह-बासी नसून आपण १८०३ सालचे अहमदनगरच्या किल्ल्याच्या आसपासचे राहवासी असे रयत लोक आहोत, अशी आपण कल्पना केली, तर या वर दिलेल्या जाहीरनाम्याच्यासारख्या फसवणुकीच्या जाहीरनाम्याकडे आपण कोणत्या दृष्टीने पाहिले पाहिजे ? आपला अहमदनगरचा किल्ला आणि त्याच्या खालचा प्रांत हा शिंद्याचा प्रांत आहे. आणि त्या प्रांतात रहाणारे आपण शिंद्याची प्रजा आहो. आणि दौलतराव शिंदे हा आपला राजा आहे. त्या आपल्या राजाच्या अहमदनगरच्या किल्ल्यावर गनीम चालून येत आहे आणि तो आपल्याला असे सांगत आहे की, तुम्ही आमच्या सैन्याला त्रास देऊं नका. तर अशा वेळीं आपण जे शिंद्याची रयत त्या आपले कर्तव्य-कर्म काय असले पाहिजे ? आपल्या राजावर, आपल्या राज्यावर, आपल्या मुलखावर आणि आपल्या देशावर शत्रु चालू करून येत असतां तो जाहीरनामे काढून आपल्याला असे शिक-वीत आहे की, तुम्ही आपापल्या घरांत बसून रहा आणि जे हुकूम तुम्हाला पाठविण्यांत येतील, ते तुम्ही पाळा ! अशा वेळीं आपण घरांत बसून रहावें, हेंच आपले कर्तव्यकर्म आहे काय ? आणि आपली अशा प्रसंगांची कर्तव्यकर्म आपल्या स्वदेशाभिमानापासून शिकावी किंवा शत्रूंच्या खोडसाळ जाहीरनाम्यांपासून तीं आपण घ्यावी ? वरील जाहीरनाम्यांत असे भासविण्याचा प्रयत्न केला आहे की, ही लढाई रयत लोकांच्या-विरुद्ध पुकारण्यांत आलेली नाही ! तर मग ही लढाई कोणाच्या विरुद्ध पुकार-ण्यांत आलेली आहे ? दौलतराव शिंद्याच्या ? मग जी लढाई शिंद्याच्याविरुद्ध पुकारली आहे, ती शिंद्याच्या रयतेच्याही विरुद्ध नाही काय ? अर्थात् आहे ! राजा आणि त्याची प्रजा हे दोन्ही मिळून राज्यरूपी संस्था एकजीव झालेली असते, असे असतां प्रजेला सांगावयाचें की, ही लढाई तुमच्या विरुद्ध नाही, तर ती केवळ तुमच्या राजाच्या विरुद्ध आहे, ही निवळ लबाडी नव्हे काय ? एखाद्याला सांगावयाचें की, तुझ्या हातापायांना धक्का लावण्याचा आमचा बिल्कुल विचार नाही, तर केवळ तुझा गळा दाबून आम्ही प्राण घेणार आहो, तेव्हा अशा वेळीं तुझे हातपाय कांहीं एक हालवाल न करितां स्वस्थ राहिले, तर त्यांच्यावर आमची मोठी मेहेरनजर राहिल; याचा अर्थ काय ? असे कोणी दुसऱ्याला सांगितलें, तर त्याचा गळा दाबला जात असतां त्याचे हातपाय स्वस्थ रहातील काय ? आणि त्याचप्रमाणे शिंद्याच्या विरुद्ध हा जो हल्ला चाललेला आहे, त्यांत आपला कांहीं संबंध नाही, असे म्हणून शिंद्याच्या रयतेनें स्वस्थ बसावें काय ? पण असले हे इंग्लिशांचे फसवणुकीचे जाहीरनामे त्या वेळच्या मूर्ख लोकांना फसवीत होते; आणि राजावर संकट आलें असतां त्याच्या प्रजेला घरांत स्वस्थ बसवावयाला लावून हे जाहीरनामे शिंद्याच्या रयतेत शिंद्याच्या विरुद्ध जाहीर रीतीनें फितुरी उत्पन्न करित होते ! असले जाहीरनामे इंग्लिशांच्या देशांत

येऊन कोणी प्रसिद्ध केले, तर ते इंग्लिशांना पसंत पडतील काय ? गेल्या जर्मन लढाई-मध्येंच जर्मन लोक आपल्या ज्या विमानांनीं इंग्लंडवर स्वारी करण्याचा प्रयत्न करीत होते, त्या विमानांतून त्यांनीं अशीं हस्तपत्रकें खालीं टाकलीं असतीं कीं, हे इंग्लंड-मधील लोकांनीं, आम्ही फक्त इंग्लंडच्या राजाच्या विरुद्ध ही लढाई सुरू केली आहे, व ही लढाई आम्ही तुमच्या विरुद्ध मुळावें पुकारलेली नाही, तेव्हां आमच्या विमानांवर तोफा न सोडतां तुम्ही आपापल्या घरां स्वस्थ बसावें; तर इंग्लिश लोकांच्या स्वदेशाभिमानाला ही गोष्ट पटली असती काय ? सारांश, असले हे जाहीरनामे मूर्ख लोकांना फसविण्यासाठीं कसे काढलेले असतात, हें या ठिकाणीं आपण शिकलें पाहिजे. व जें आपल्या राजावर संकट, तें आपल्यावर संकट, अशा स्वदेशाभिमानाच्या भावनेनें अशा प्रसंगां प्रत्येकानें वागण्याला तयार झालें पाहिजे !

ता. ७ आगष्ट १८०३ रोजीं ज. वेलस्ली यांनीं बरील जाहीरनामा काढला आणि त्याच्याच दुसऱ्या दिवशीं त्यांनीं अहमदनगरच्या किल्ल्याला वेढा घातला. किल्ल्यामध्ये शिंद्यांच्या पायदळाची एक पलटण होती, कांहीं घोडेस्वार होते, आणि किल्ल्याचे नेहमींचे संरक्षक असे कांहीं अरब शिपाई होते. या सैन्याकडून किल्ला इंग्लिशांच्या स्वाधीन करण्याचें नाकारण्यांत आल्यावरून अहमदनगरच्या शहरासमोवतीं जो तट होता, त्याच्यावर चढून शहरांत प्रवेश करण्याकरितां ज. वेलस्ली यांनीं आपल्या कांहीं तुकड्या पाठविल्या. शहरासमोवतालच्या भिंती बऱ्याच उंच होत्या व मधून मधून उभारलेल्या बुर्जांच्या योगानें त्या भिंतींचें संरक्षण करतां येण्यासारखें होतें. शत्रूचे लोक शिंद्या लावून या भिंतींवर चढले. परंतु भिंतीच्या माथ्यावर उभें रहाण्याला जागा नसल्यामुळे किल्ल्याच्या आंतून या वर चढून आलेल्या शत्रूच्या लोकांवर जो गोळ्यांचा मारा होत होता व भिंतीच्या बुर्जावरून अरब लोकांनीं जो गोळीबार चालविला होता, त्यामुळे पुष्कळ वेळपर्यंत शत्रूचें कांहीं चोळना; आणि नंतर जेव्हा शत्रूचे लोक तटाच्या भिंतीवरून शहरांत शिरले, तेव्हाही शहरच्या घरांमधून आणि रस्त्यांमधूनही शत्रूवर जोराचा गोळीबार करण्यांत येत होता. परंतु ही स्थिति फार वेळ टिकली नाही; आणि शिंद्याचे लोक शहरांतून निघून किल्ल्यांत गेले. या झटापटी-मध्ये इंग्लिशांचे ३० लोक मरण पावले आणि सुमारे शंभर सवाशें लोक जखमी झाले.

ता. ८ आगष्ट रोजीं ही लढाई झाल्यानंतर ता. ९ रोजीं अहमदनगरच्या खास किल्ल्यावर कोटून कसा हल्ला करावा, याच्याबद्दल इंग्लिशांची टेढळणी सुरू झाली. पण शहराच्या समोवताळीं भिन जशी काबीज करतां आली, तशी किल्ल्याची भिंत सहज काबीज करतां येण्यासारखी नव्हती. या किल्ल्याची भिंत फार जाड असून मजबूत होती. पण किल्ल्याच्या भिंती कितीही मजबूत असत्या, तरी त्यांच्याजवळ येऊन त्या भिंतींच्या खालीं मोठमोठाले सुंग खणून त्या भिंती उडवून देतां येतात; किंवा

शत्रूला जवळ येतां आलें नाहीं, तरी दुरून मोठमोठ्या तोफांचे गोळे टाकून किल्ल्यांच्या भिंतींत भगदाडें पाडतां येतात. व होंबिदक्षर या नांवाच्या ज्या मोठमोठे गोळे फेकणाऱ्या तोफा असतात, त्यांच्या गाळ्यांपुढे तर किल्ल्यांच्या भिंती टिकणे फारच जड जातें. या तोफा कोठें तरी एखाद्या आसपासच्या टंकडांच्या आड सुरक्षितपणे ठेवतां येतात. व त्यांचा मारा कोणत्या जागेवरून चालेल असे, हें किल्ल्यांतील लोकांना दिसणें शक्य नसल्यामुळे किल्ल्यांतून त्या तोफांवर नेमका मारा करणें अशक्य होतें. आणि जमिनीच्या पातळीशां वाटेल तितका लहान किंवा मोठा कोन करून या होंबिदक्षर तोफांना आकाशांतून अर्धवर्तुळाकार मार्गानें गोळा फेकण्याची सोय असल्यामुळे तो गोळा मात्र विवक्षित ठिकाणीं नेमका मारतां येण्यासारखा असतो. सारांश, सुरंग आणि होंबिदक्षर तोफा यांच्यामुळे जुन्या किल्ल्यांच्या मजबूत भिंतींहां संरक्षणाच्या कामीं कमकुवत होऊं लागल्या. तेव्हां या संकटापासून किल्ल्यांच्या भिंतींचें संरक्षण करण्याकरितां पुढें पुढें एक निराळी युक्ति योजण्यांत येऊं लागली. किल्ल्यांच्या मुख्य भिंतीच्या पुढें काहीं अंतरावर मातीचे मोठमोठे ढीग रचण्यांत येऊं लागले. व या मातीच्या उंच उंच भिंती बन्नू लागल्या. या भिंतींची रचना अशा असे कीं, त्यांची किल्ल्याच्या अंगाकडील बाजू उंच असून दुसरी बाजू मात्र पुढील मैदानाच्या दिशेने उतरती उतरती होत गेल्ली असे. अशा प्रकारच्या या मातीच्या भिंतीपासून दोन प्रकारचे फायदे होतात. या मातीच्या भिंतींची तळाची रुंदी फार मोठी असल्यामुळे सुरंगाची भीति रहात नाहीं; व शत्रू कडून तोफांचे गोळे आले, तरी ते या मातींत गडप होऊन जातात; आणि एखाद्या किल्ल्याची दगडी किंवा विटांची भिंत तोफेनें कोसळून पडावी, तसा येथें कांहींच प्रकार होत नाहीं. व याच्याशिवाय आणखी एक मोठा फायदा आहे तो असा कीं, शत्रु या मातीच्या भिंतीच्या दरडीवरून वर चढून येऊं लागला असतां आतील किल्ल्याच्या भिंतिवरिल लोकांना आयताच समोहन मारा करण्याला फार सोईचें पडतें. अशा प्रकारच्या मातीच्या दरडी त्या वेळां नगरच्या किल्याच्या भोंवतीं चौफेर होत्या. त्यामुळे या किल्ल्यावर यशस्वी रीतीनें हल्ला करण्याचें काम फार अवघड होऊन बसलें होतें. तरी पण अशा स्थितीतही ज. वेलस्ली यांना इंग्रजी शौर्य दाखविण्याची एक युक्ति अखेरीस शोधून काढलीच ! ती युक्ति कोणती ? ती इंग्लिशांची नेहमींचीच युक्ति आहे ! व ती वाचकांनीं न सांगतांही सहज ओळखली पाहिजे ! या वेळां इंग्लिशानीं अहमदनगरचा किल्ला कसा शौर्यानें काबीज केला, याच्याबद्दलची अहमदनगर गॅझेटिअरमधील पुढील हकीकत सर्वांनीं लक्षांत ठेवण्यासारखी आहे. ती अशी:—

When after capturing the town General Wellesley reconnoitred the fort on the 9th August, the complete protection, which the glacis afforded to the wall, made it difficult to fix on a spot for bombardment. Raghurao Baba, the Deshmukh of Bhingar, received a bribe of £ 400 (Rs. 4000) and advised an attack on the east face. "

यांतील तात्पर्य असे आहे कीं, अहमदनगर शहर ता. ८ आगष्ट रोजी ताब्यांत आल्यानंतर ता. ९ आगष्ट रोजी ज. वेलस्ली यांनी अहमदनगरच्या किल्ल्याची जेव्हा पहाणी केली, तेव्हा त्या किल्याच्या संरक्षणाकरितां केलेली मजबुती पाहून त्या किल्ल्याच्या भिंतींवर कोठून तोफांचा मारा करावा, हें त्यांना कांहींच समजेना. तेव्हा अहमदनगरच्या किल्ल्याच्या जवळच भिंगार म्हणून जें एक गांव आहे, तेथील रघुरावबाबा देशमुख यांनी ४०० पोंडांचा (म्हणजे ४००० रुपयांचा) लांच घेतला आणि किल्ल्याच्या पूर्वे बाजूने हल्ला करण्याचा मार्ग दाखवून दिला !

हिंदुस्थान देशा ! तुझें स्वातंत्र्य कसे टिकावे ? आपलें स्वातंत्र्य गेलें, म्हणून तूं रडतोस ! पण तुझें स्वातंत्र्य काय म्हणून टिकावें ? जेथें तुझ्या पोटाचीच पोरे तुझ्या स्वातंत्र्याच्या इमारतीवर निखार ठेवण्याला तयार होतात, तेथे तुझें स्वातंत्र्य टिकणार कसे ? देशमुख म्हणजे देशाचें मुख ! त्या देशमुखानांच जर आपलें मुख अशा प्रकारच्या ह्या ४००० रुपयांच्या लांचाच्या नरकामध्ये खुपसलें, तर, हे हिंदुस्थाना, तुझ्या देशाचें मुख गुलामगिरीच्या दुर्गंधीनें हल्लीं लडबडून गेलेलें असलें, तर त्यांत नवल तें काय ! देशमुख म्हणजे देशाचे मुख्य ! त्या देशांतील मुख्यांनांच जर अशीं हीं हरामखोरपणाचीं कामें करण्याला सुरुवात केली, तर, हे हिंदुस्थान देशा, तुझें स्वातंत्र्य टिकावयाचें कोणाच्या जोरावर ? देशमुखांना देशमुखीच्या सनदा दिलेल्या असतात, त्या अशा प्रकारचीं देश बुडवण्याचीं कामें करण्याकरितां दिलेल्या असतात काय ? त्यांनीं देश वसवावा, लोकांना आबाद करावें आणि तेथें आपलें स्वराज्य उभारावें, यासाठीं त्यांना ह्या देशमुख्या मिळालेल्या असतात ना ? पण ज्यांनीं स्वराज्य उभारावयाचीं, तेच जर आपल्या किल्ल्यांच्या मान्याच्या जागा शत्रूंना दाखवूं लागले, तर, हिंदुस्थाना, हे बिचाऱ्या दुर्दैवी हिंदुस्थाना, तुझ्या पायांमध्ये लोकांनीं लोखंडी गुलामगिरीच्या बिड्या कां ठाकूं नयेत, याबद्दल तूं कांहीं कारण दाखवूं शकशील काय ? हिंदुस्थान देशांतील देशमुखच जर आपल्या फितुरीनें किल्ल्यांच्या भिंती फोडूं लागतील, तर त्या हिंदुस्थान देशांतील निर्जांव अशा बिचाऱ्या विटा आणि निर्जांव असे बिचांर दगड हे हिंदुस्थानांतील स्वातंत्र्याचे किल्ले किती दिवस पडावयाचे थांबवून धरतील ? अरबस्थानांतील अरब शिपायांनीं अहमदनगरच्या किल्ल्याच्या बचावासाठीं आपले प्राण द्यावे आणि अहमदनगरच्या जवळील भिंगारच्या एका रघुराव बाबांनीं त्या किल्ल्यावर कोठून हल्ला करावा ती वाट दाखवून द्यावी, ही किती शरमेची गोष्ट आहे ! या रघुराव बाबांनीं जे ४००० रुपये घेऊन हें अधमपणाचें कृत्य केलें, ते ४००० रुपये केव्हाच नाहींसे झाले असतील ! पण त्या त्यांच्या पातकाचीं फळे अजून—अजून सवाशे वर्षेपर्यंतही—टिकून राहिलेली आहेत ! रघुराव बाबांनीं जर हा मार्ग दाखवून दिला नसता, तर कदाचित् अहमदनगरचा किड्डा पुष्कळ दिवस लढला असता, कदाचित् आर्थर वेलस्ली यांचे बरेच दिवस अहमदनगरच्या किल्ल्यासमोरच कुचंबून बसण्यांत

फुकट गेले असते, आणि त्यामुळे कदाचित् शिंदे आणि भोंसले यांना आपल्या तयारीला आणि डावपेचाला जास्त अवकाश मिळून असई आणि आरगांव येथील लढायांचे परिणाम कांहीं निराळेच झाले असते ! पण रघुराव बाबांच्या द्रव्यतृष्णेचा खळगा भरण्याला ४००० रुपयांची जर जरूर असली, तर त्याच्यापुढे हिंदुस्थानच्या हिता-हिताचा त्या थोर द्रव्यलोभी विभूनांना काय प्रश्न आहे ? असल्या लोकांनी—इंग्लिशांनी नव्हे—हिंदुस्थानांतील लोकांना गुलाम केले आहे ! असले लोक हिंदुस्थानांत किती तरी पसरलेले आहेत ! कलबच्याचे उर्माचंद, पुण्याचे बाळाजीपंत, प्रतापसिंग महाराजांच्या पदरचे बळवंत मल्हार चिटणीस, रायगडचा रायनाक महार, मालेगांवचा नांव माहीत नसलेला न्हावी, सातारचा नरसु काकड्या, बुंदेलखंडचा हिंमत बहादूर, सहाराणपूरचा वेडंबूखान आणि भिंगारचा रघुराव बाबा, अशीं कांहीं थोडींशीं नांवें इंग्लिश इतिहासकारांनीं आपल्या गुलदस्तांतून बाहेर फोडलेलीं आहेत. पण यांच्या शिवाय त्यांच्या गुप्त कागदपत्रांत असल्या स्वदेशद्रोही लोकांची किती तरी नांवें झांकून ठेविलेलीं असतील. हिंदुस्थानांत कितीही निरनिराळ्या जाती असल्या, तरी त्या एक वेळ चालतील; पण ही स्वदेशद्रोही लोकांची जात हिंदुस्थानांत निर्माण झाल्यापासून हिनें हिंदुस्थानचें अगणित अकल्याण केलेलें आहे ! महाभारतांतील वनपर्वीत कौरव आपल्याला वनवासाला धाडीत आहेत, याबद्दल भीमाला त्वेष आला नाही; तर ज्या घूताचा हा परिणाम तें घूत धर्म ज्या हातांनीं खेळला, ते हात जाळून टाकण्याकरितां, भीम त्वेषानें आपल्या धाकड्या भावांपाशीं निखारे मागूं लागला ! त्याप्रमाणें हिंदुस्थानांतील स्वदेशद्रोही लोकांची ही जात आणि फितुरीचा दैसा घेण्यासाठीं पुढें सरसावणारे त्यांचे ते हात—हे हिंदुस्थानांतून नामशेष झाले पाहिजेत ! हिंदुस्थानचें स्वातंत्र्य मिळविण्याच्या कामीं ज्यांनीं प्रयत्न केले आणि ज्यांनीं यश संपादिलें, त्या थोर विभूनांचे उत्सव करण्याची आपल्यामध्ये हल्लीं प्रवृत्ति उत्पन्न झाली आहे, ही मोठ्या आनंदाची गोष्ट आहे. व एकेका शिवार्जाचे एकेका वर्षांतून तीन तीन चार चार वेळां महोत्सव साजरे करण्यांत येत आहेत, ही तर त्याच्याहिपेक्षां अभिनंदनीय गोष्ट आहे ! पण नुसते या स्वातंत्र्यप्रिय महात्म्यांचे उत्सव साजरे करून काय होणार आहे ? स्वातंत्र्यप्राप्तीकरितां एक महात्मा प्रयत्न करूं लागला, तर त्याचे पाय खड्यांत आणि खोड्यांत घालण्याकरितां शेकडो फितुरी महात्मे ईश्रजांच्यापुढें अहमहमिकेनें धावत येतात, अशी हिंदुस्थानची स्थिति आहे ! अशा स्थितीत नुसत्या स्वातंत्र्यप्रिय लोकांचे उत्सव करूनच भागावयाचें नाही ! तर त्यांच्याच बरोबर असले जे हे स्वदेशद्रोही आणि फितुरी लोक असतात, त्यांच्या निषेधाचेही दिवस साजरे करण्याची हिंदुस्थानानें सुरवात केली पाहिजे. आतां यांचे जन्म दिवस साजरे करावे किंवा मृत्यूचे दिवस साजरे करावे, असा साहजिकपणच इतिहाससंशोधकांच्यापुढें प्रश्न येईल. हे फितुरी आणि स्वदेशद्रोही लोक ज्या दिवशीं जन्मास येतात, तो दिवस हिंदुस्थानाला अतिशय अनिष्ट होय !

त्या दिवसापासून हिंदुस्थान देश भिडं लागतो कीं, आतां हा स्वदेशद्रोही मनुष्य मोठा झाला म्हणजे हा काय काय लांच घेईल, काय काय आपली खासगी कामें करून घेईल, काय काय पदव्या मिळवील आणि त्याच्या मोबदल्यामध्ये हा काय काय बातम्या फोडील, कोणकोणाच्या गळ्याला तात लावील आणि कोणकोणत्या रीतीनें आपल्या देशाच्या पारतंत्र्यामध्ये भर घालील कोण जाणे ! पण हा फितुरी महात्मा मरण पावला, म्हणजे हिंदुस्थान देशाचा जीव हायसा होतो ! त्याची धास्ती थांबते ! आणि आतां हा मेल्यामुळें यापुढें तरी हा स्वदेशाची फितुरी करू शकणार नाही, असें पाहून त्याची काळजी नाहीशी होणे ! तेव्हा अशी परिस्थिति असल्यामुळें ह्या विश्वासघातकी लोकचि मृत्यूचे दिवसच तीव्र निषेधाच्या जाहीर सभांनीं साजरे करणें हेंच योग्य होणार आहे. परंतु असल्या या क्षुद्र आणि घाणेरड्या लोकांच्या मृत्युतिथि शोधून काढावयाच्या म्हटलें, तर तें चांगल्या चांगल्या इतिहाससंशोधकांनाही एक मोठें अवघडच काम होणार आहे. तेव्हा ज्यांच्या मरणाचा दिवस ठाऊक नाही, त्यांचा पक्ष करण्याकरितां जशी एक सर्वपित्री अमावास्या धर्मशास्त्रानें ठरवून टाकलेली आहे, त्याप्रमाणें वर्षांतील एखादा अतिशय वाईट कुयोगाचा दिवस पाहून तो असल्या या कुतंत्र लोकांच्या जाहीर निषेधासाठीं मुकर करण्यांत यावा ! व कोणी देशद्रोहाचें अधम पणाचें काम केलें असतां त्याचा लोकांना किती तिटकारा आहे हें त्या दिवशीं त्याच्या फितुरीच्या कृत्यांचे इतिहास सांगून आणि त्यांच्या दुष्परिणामाबद्दल व्याख्याने देऊन व्यक्त करण्यांत यावें. स्तुति आणि निंदा ही लोकांच्या हातांत अमोघ अस्त्रे आहेत. त्यांपैकीं सार्वजनिक निंदाचा प्रयोग असल्या देशद्रोही लोकांच्या विरुद्ध जाहीर निषेधाच्या ह्यानें केल्याशिवाय हा रोग हिंदुस्थानांतून कधीही नाहीसा होणार नाही !

वर सांगितल्याप्रमाणें कपटानें आणि फितुरीनें अहमदनगरचा किल्ला हस्तगत करून घेतल्यानंतर ज. वेलस्ली यांचें सैन्य निजामच्या सरहद्दीच्या रोखानें निघालें. शिंदे आणि भोंसले यांचीं सैन्ये हीं अजिंक्य्याच्या घाटानें उत्तरेकडून खालीं उतरून औरंगाबाद, जालना, हैद्राबाद, वगैरे शहरांवर हल्ले करावे अशा हेतूनें निजामच्या सरहद्दीवर येऊन दाखल झालेलीं होती, असें इंग्लिशाना वाटत होतें. म्हणून त्यांना अटकाव करण्याकरितां आणि त्यांना लढाई देण्याकरितां इंग्लिशांचें सैन्य तिकडे निघालें. ज. वेलस्ली यांच्या हाताखालील सैन्य नगरहून दक्षिणच्या अंगानें गोदावरीच्या डाव्या बाजूच्या कांठानें कूच करीत चाललें होतें. परंतु याच वेळीं क. स्टिव्हन्सन यांच्या हाताखालील दुसरें एक सैन्य नगरच्या अलीकडे गारदौड येथे जमा झालेलें होते. या सैन्यानें उत्तरच्या बाजूनें कूच करून औरंगाबादकडे चाल करून यावें असा हुकूम देण्यांत आलेला होता. व अशा दोन निरनिराळ्या मार्गांनीं हीं इंग्लिशांचीं दोन सैन्ये शिंदे आणि भोंसले यांच्यावर चाल करून चाललेलीं होती.


जेव्हा एकादें मोठें सैन्य अशा रीतीनें कूच करण्याकरितां निघतें, तेव्हा त्या सैन्याचे दोन विभाग करून—त्या दोन विभागांना जरी अखेरीस एकाच उद्दिष्ट ठिकाणावर एकत्र

जमावयाचें असतें, तरी तोंपर्यंत मध्यंतरींच्या अवकाशांत-त्यांना दोन निरनिराळ्या रस्त्यांनीं बहुधा पाठविण्यांत येत असतें, हा लष्करी हालचालींचा एक ठराविक प्रघातच पडून गेलेला आहे. व याचें कारणही उघडच आहे. ज्यांत हजारों लोक एकत्र झालेले आहेत, असें एकादें मोठें सैन्य सगळेंच जर एकाच वाटेनें जाऊं लागेल, तर इतक्या लोकांना आणि त्यांच्या जनावरांना अन्नपाणी व दाणावैरण मिळण्याचीही पंचाईत पडते. व हे इनके लोक ज्या प्रांतांतून कूच करीत असतात, त्या प्रांतांत ते असा मोठा दुष्काळ उत्पन्न करतात कीं, त्या आपण उत्पन्न केलेल्या दुष्काळामध्येंच त्यांना मरणाची पाखी येते. शिवाय, एकाच रस्त्यानें इतकें मोठें सैन्य चालून जावयाचें झालें, तर त्या सैन्याची रांग अनेक कोसच्या कोस लांब वाढते व त्यामुळें सैन्याला जलदीनें कूच करतां येत नाही; व अशा स्थितींत सैन्याच्या ज्या हाडचाली जलदीनें व्हावयाला पाहिजे असतात, त्या होऊं शकत नाहीत. आणि सैन्याची अशी लांबच लांब रांग चाललेली असतां शत्रूनें जर त्या रांगेला मध्येंच गांठले, तर मात्र मग त्या रांगेंतिल सैन्याची दुर्दशा विचारावयालाच नको. त्या रांगेच्या तोंडाशीं पायदळ असले आणि त्या पायदळाची व शत्रूची लढाई जुंपली, तर त्या पायदळाचे घोंडेस्वार आणि तोफ-खाना हीं मागें राहिल्यामुळें त्यांचा कांही उपयोग होत नाही. व एक एक विभागावर जय मिळवीत मिळवीत शत्रूला सगळें सैन्य सहज जिंकता येतें. परंतु हेच त्या सैन्याचे दोन विभाग करण्यांत येऊन तीं दोन्ही सैन्ये निरनिराळीं कूच करीत असतील, तर निरनिराळ्या प्रांतांतून त्यांना अन्नपाण्याचा दुबलक पुरवठा होऊं शकतो, त्यांना कूच करण्याला ऐसपैस अवकाश मिळतो आणि त्यांतील एका विभागावर शत्रूनें हल्ला केला असता दुसऱ्या विभागातील सैन्य त्या शत्रूवर दुसरीकडून येऊन हल्ला करूं शकतें. असे या विभागणीच्या तत्त्वामध्यें अनेक फायदे आहेत.

हल्लीं रेल्वे आणि तारायंत्रें हीं नवीन उपयुक्त साधनें उपलब्ध झाल्यामुळें अलीकडच्या सैन्यांच्या हालचालींचें शास्त्र फारच प्रगतीला जाऊन पोचलेलें आहे. परंतु शंभर सवाशे वर्षांच्या पूर्वीं तशी स्थिति नव्हती. आगगाड्यांच्या अभावीं त्या वेळचीं सैन्ये पायांनींच कूच करीत असत. आणि तारायंत्रांच्या अभावीं हेर, बातमीदार, हरकरे, वगैरेंच्या साधनांनींच सैन्यांच्या हालचालींच्या बातम्या एकमेकांना कळविण्यांत येत असत. हल्लींचीं सुधारलेलीं साधनें पूर्वीं जरी नव्हतीं, तरी त्या वेळच्या मानानें त्या वेळच्या त्या सैन्यांमधून पुष्कळ प्रकारची शिस्त देवण्यांत येत असे. एकादें सैन्य कूच करून जावयाचें असलें, म्हणजे त्या वेळची पद्धत अशी होती कीं, सैन्याच्या तळावर पाहाटेच्या वेळीं हत्तीवरून किंवा उंटावरून कूच करण्याची नोंद वाजविण्यांत येत असे. ती झाल्याबरोबर बिनीवरचे लोक पुढें उण्याकरितां निघत असत. त्यांनीं पुढें जाऊन आपल्या लष्कराला पाण्याची आणि सावलीची वगैरे कोठें सोय होईल, हें पाहून त्याप्रमाणें त्यांच्याकडून मुक्कामाची उगा ठरविण्यांत येत

असे. नंतर साधारण दिसू लागलें, म्हणजे सैन्याच्या तळावर दुसरी नौबद वाजून सर्व लष्कर आपापल्या सामानसुमानासुद्धा कूच करण्याला सुरुवात करीत असे. हें लष्कर आपल्या नवीन मुकामाच्या ठिकाणी येऊन पोचलें, म्हणजे कोणत्या पथकानें कोणत्या ठिकाणी उतरावें, याच्या जागा बिनीवाल्यांनीं आधींच ठरवून ठेविलेल्या असत. व त्याप्रमाणें ज्यांचीं निशाणें जेथें उभारलेलीं असतील, त्या ठिकाणीं तीं पथकें जाऊन मोठ्या व्यवस्थेनें आपल्या डेरेंराहुच्या देत असत.

अशा प्रकारच्या या सैन्यांतून खूद लढणारे म्हणून जितके शिपाई किंवा घोडेस्वार असत, त्यांच्या मानाने बिनलढवय्ये अशा लोकांचीही संख्या त्यांच्या सभोवतीं पुष्कळ जमा झालेली असे. घोडे, उंट, हत्ती, या जनावरांचा निगा राखून त्यांना संभाळणारे नोकर, तंबू, डेरे, राहुच्या ठोकणारे लोक, मेणेवाले आणि डोलीवाले भोई, तोफांच्या गाड्या ओढणाऱ्या बैलांची निगा राखणारे नोकर, असे किती तरी अवांतर लोक सैन्यामध्ये जरूर लागत असत. शिवाय, इतक्या मोठ्या सैन्याला लागणारी अन्नसामग्री वाहून नेणाऱ्या वजारी लोकांच्या हजारों बैलांचे तांडेच्या तांडे असत ते निरनिराळेच. आणि याशिवाय या लष्कराच्या बरोबर जो एक फिरता बाजार चालत असे, त्यांतील माणसांची संख्या तर याहून निराळीच असे. हे जे फिरते बाजार या लष्कराच्या बरोबर फिरत असत, त्यांचा तळही सैन्याच्या तळाच्या जवळच कोठें तरी आसपास पडत असे. या बाजारांत सर्व कांहीं प्रकारचा माल मिळण्याची व्यवस्था असे. या लष्करी बाजारांतून केवळ जरूरीचे तेवढेच शिधासामग्रीचे जिनस मिळत असत असें नसून मोठमोठ्या स्थायिक शहरांतून मिळणाऱ्या सर्व प्रकारच्या चीज-वस्तु या बाजारांतूनही विकल्या जात असत. अशी या बाजारांची आणि एकंदर छावणीची व्यवस्था फार उत्तम प्रकारची असे. त्या वेळच्या शिधांच्या अशा प्रकारच्या एका छावणीचे एक उपलब्ध असलेलें चित्र जें पुढें दिलें आहे, त्यावरून वाचकांना त्या वेळच्या लष्करी परिस्थितीची कांहीं अंशी कल्पना येण्यासारखी आहे. व अशाच प्रकारची बहुतेक व्यवस्था इंग्रजांच्या हाताखालील लष्करामध्ये असे. त्यांचें लष्कर जेव्हां एकाद्या ठिकाणीं छावणी देऊन उतरत असे, तेव्हां एका बाजूला पायदळाचा तळ असे आणि दुसऱ्या बाजूला घोडेस्वारांच्या पागा असत. आणि या दोहोंच्या पोटांत तोफखाना, सामानसुमानाच्या गाड्या बगैरे असत. यांच्या छावणीत जो बाजार असे, त्यामध्येही सर्व जिनसा मिळत असून सर्व प्रकारचे लोक त्यांत सामील झालेले असत. यांत उपयो-गाच्या आणि नैनीच्या अशा सर्व वस्तूंचीं दुकानें असत. तेथील सराफांच्या दुकानांतून चांदवडी, बाबाशाही, शिवराई, वगैरे सर्व प्रकारचीं नाणीं वटवलीं जात असून सर्व ठिकाणांच्या दुंद्या देण्यांत आणि घेण्यांत येत असत. सोने, चांदी, हिरे, मोती, वगैरेचे दुकानदारही या छावण्यांतून असत. आणि सामान्य वस्त्रांची तर गोष्ट राहोच, पण डाक्याची मलमल आणि कादमीरच्या शाली, गजनी, मश्रु, मखमल, वगैरे सारखें उंची



।राधाज्या छावणींतल एक देखावा,

कापडही येथें मिळूं शकत असे. कदाचित् एकाद्या शत्रूचा अकरमात् छापा येऊन आणि एकादी मोठी लढाई जुंपून ज्या लष्करांतील हजारों लोक दुदैवाच्या अवकृपेने मारले जाण्याचा प्रतिक्षणीं संभव आहे, अशा लष्करांतील या बाजारांमध्ये शिंपी उंची कपडे शिबीत आहेत आणि सोनार सोन्यामोत्याचे दागिने घडवीत आहेत हें पाहून दुःखांत सुख मानून घेण्याची जी ही मानवी प्रवृत्ति, तिच्याबद्दल कोणालाही आश्चर्य वाटल्या-वांचून रहाणार नाही ! उद्यां हे कपडे आणि हे दागिने शत्रूच्या लुट्यांत लुटले जाणार नाहीत कशावरून आणि ते लुटले गेले नाहीत तरी ते कपडे आणि ते दागिने अंगावर घालण्याला उद्यां कोण जिवंत रहाणार आहे, याबद्दल काडीचीही शाश्वती नसतांना शिंपी कागडाला टाके घालीतच आहे आणि सोनार सोने ठोकतीतच आहे, हें पाहून मनुष्याच्या या अव्याहत व्यवहाराबद्दल आश्चर्यही वाटतें आणि उद्देगही वाटतो !

पूर्वीच्या काळच्या या लष्करी छावण्यांतून दुसरेही अनेक प्रकार दृष्टोत्पत्तीस येतात. हल्लींच्या किंवा त्या वेळच्या दिन्ही, आप्रा, काशी, कलकत्ता, ग्वालर, इंदूर, हैद्राबाद, वगैरे शहरांच्या मोटमोठाल्या बाजारांतील रस्त्यावरून ज्या गोष्टी दिसत, त्या सगळ्या या लष्करी बाजारांतूनही दृष्टोत्पत्तीस येत असत. त्रागा करून पैसा मिळविणारे फकीर आणि बैरागी हे तेथें असत, दुपारची पोटाची भ्रांत असतांही आपल्या पोतडांतून चाट्टीतील तितके रुपये काढणारे आणि आपल्या टोपल्यातून वाट्टीतील तितके साप काढणारे गारोडी आपली पुंगी वाजवीत देखील रस्त्यातून फिरत असत. जादुटोणा करणारे मांत्रिक आणि औषधें देणारे वैदु हे तेथें होते. त्याचप्रमाणें उंच काठीच्या टोकावर चढून तेथून कोलाट्या उज्या मारणारे कोल्हाट्टी दिवसास रस्त्यातून आपलें ढोलकें बडवीत जात असत; आणि रात्री त्यांच्याच पैकीं ज्या कोल्हाट्टणी असत, त्यांचे डफतुणतुण्यावरील तमाशेही ठिकठिकाणीं चालत असत. व या व्यसनाला ज्यास्त रंग आणून देण्याकरितां तेथें आसपास कलालांचीं दुकानेही नसत असें नाहीं. शिवाजी महाराजांच्या वेळेला सैन्याच्या छावणींतील शिस्त फार कडक असे, अशीं वर्णनें आढळतात. लष्करामध्ये बटाक किंवा कलावंतीण कोणाच्याही बरोबर असूं नये व त्याचप्रमाणें लष्करामध्ये कोणा कलालाचेंही दुकान असतां कामा नये, अशी सक्त ताकीद असे. पण तो धर्मेभीरुपणा पुढें इंग्लिशांच्या छावण्यांमधून मुर्खांचे टिकवण्यांत आला नाहीं. आणि आपल्या शिपायांचें नैतिक वर्तन चांगलें असावें, अशी चाड इंग्लिशांनीं बाळगण्याचें तरी काय कारण होतें ? या हिंदी शिपायांना आपल्या हिंदी देशबांधवांवर बरोबर गोळीबार केला म्हणजे झालें; मग छावणीत गेल्यावर ते शिपायी वाटेले तें बदमाशपणाचें काम करितात ! अशी त्या वेळेची परिस्थिति होती.

ज. वेलस्ली हे स्वतः नगरहून दक्षिणच्या बाजूकडून औरंगाबादेकडे जाण्या-करितां निघाले, व गारदौंड येथें असलेलें सैन्य आपल्या बरोबर घेऊन क. स्टिळहूम्सन यांनीं उत्तरच्या बाजूनें यावें, अशी व्यवस्था ठराविण्यांत आली होती, हें वर सांगितलेंच

घाटावरून तेथें येऊन ता. २ सप्टेंबर रोजी आपल्या कबजांत घेतला. अशा रीतीनें औरंगाबाद आणि जालना यांच्या दरम्यानच्या सुमारे ४० मैलांच्या अंतरामध्यें इंग्लिशांच्या फौजा फिरत असल्यामुळें शिंदे व भोंसले यांचा गोदावरी उतरून दक्षिणेकडे जाण्याचा मार्ग बहुतेक बंद झाल्यासारखाच झाला होता. आणि म्हणून ते उत्तरेकडे चळले होते. परंतु ज. वेलस्ली हे त्यांच्यावर हल्ला करण्याकरितां न जातां औरंगाबादसच थांबून राहिले होते. व त्याचें कारण असं होतें कीं, ले. ज. स्टुअर्ट यांनीं दक्षिणेंतून मुद्दल येथून मेजर हिल याच्याबरोबर जें धान्य आणि जो खाजिना रवाना केला होता, तो आपल्याला सुरक्षितपणें येऊन पोचावा, यासाठीं ते वाट बघत बसलेले होते. ती कुमक त्यांना ता. २० सप्टेंबरपर्यंत येऊन मिळाली. व नंतर त्यांनीं आपल्या मुक्कामावरून निघण्याचा विचार ठरविला पण या मुदतींत जशी इंग्लिशांना कुमक येऊन पोहोंचली, त्याचप्रमाणें शिंद्यांच्या मदतीलाही हिंदुस्थानांतून बरेंच जास्त सैन्य येऊन पोहोंचलें. पोलमन आणि ड्यूपॉट हे दोन फ्रेंच अधिकारी आपल्या बरोबर १६ पलटणी आणि कित्येक चांगल्या तोफा घेऊन शिंद्याला येऊन मिळाले. व त्यानंतर ता. २१ आगष्ट्या सुमाराला अजिंक्य्याच्या घाटाखालील जाफराबाद आणि भोकरदन या दोन गांवांच्या दरम्यान मराठ्यांच्या फौजेचा तळ पडला. इकडे ता. २० आगष्ट्यापर्यंत सगळी कुमक येऊन पोहोंल्यानंतर इंग्लिशांच्या फौजाही पुढें चालून जाऊ लागल्या. क. स्टिव्हन्सन यांच्या हाताखालील सैन्य जें जालना येथें होतें, तें तेथून सुमारे ११ मैलांवर असलेल्या बदनापूर या गांवां ता. २१ सप्टेंबर रोजी येऊन पोहोंचलें. व तेथें त्या दिवशीं क. स्टिव्हन्सन आणि ज. वेलस्ली यांचीं सैन्यें एकत्र झालीं. त्यानंतर ज. वेलस्ली यांनीं पुढील लडाईची योजना अशी ठरविली कीं, या दोन्ही सैन्यांनीं ता. २२ सप्टेंबर रोजी सकाळीं बदनापूर येथून निघावें. आणि बदनापूर व जालना यांच्या दरम्यान जे डोंगर आहेत, त्या डोंगरांच्या पूर्वेच्या बाजूनें ज. वेलस्ली यांनीं जावें आणि पश्चिमेच्या बाजूनें क. स्टिव्हन्सन यांनीं जावें. आणि ता. २४ सप्टेंबर रोजी सकाळीं भोकरदन आणि जाफराबाद यांच्या दरम्यान छावणी देऊन राहिलेल्या मराठ्यांच्या सैन्यावर दोघांनीं मिळून हल्ला करावा. याप्रमाणें बेत ठरवून हें दोघेही सेनापति ता. २२ रोजी सकाळीं आपापल्या रस्त्यानें कूच करून निघाले.

ज. वेलस्ली हे जे आपल्या ठरलेल्या रस्त्यानें ता. २२ सप्टेंबर रोजी निघाले. ते ता. २३ रोजी सकाळीं नालनी या नांवाच्या गांवीं येऊन पोचले. पण येथें आल्यावर त्यांना असं कळलें कीं, नालनीपासून सुमारे ६ मैलांच्या अंतरावर असलेल्या असई या नांवाच्या गांवाजवळ शिंदे आणि भोंसले यांचीं सैन्यें तळ देऊन राहिलेलीं आहेत. ही बातमी कळल्याबरोबर ज. वेलस्ली यांनीं शत्रूच्या सैन्यावर ताबडतोब हल्ला करण्याचा निश्चय केला; व आपल्या जवळचीं अन्नसामग्री व इतर सामानसुमान हें नालनी येथेंच काहीं नेटिव पलटणींच्या संरक्षणाखाली ठेवून त्यांनीं आपल्या पलटणींना ताबडतोब निघण्याचा हुकूम केला. ता. २३ सप्टेंबर रोजी सकाळीं

नालनीला येऊन पोचेपर्यंत ब्रिटिश सैन्याने आधीच १४ मैलांची मजल मारली होती. व आतां नालनीच्या मुक्कामापासून त्यांना आणखी पुढे ६ मैल चालून जावयाचे होते. हे अंतर चालून जाऊन ते असईच्या रणक्षेत्रापर्यंत जाऊन पोचण्याला त्यांना दुपारचा एक वाजला. यावेळीं क. स्टिब्लनसन यांचे सैन्य आणि ज. वेलस्ली यांचे सैन्य यांच्यामध्ये आठ मैलांचे अंतर होते. तेव्हा ते दुसरे सैन्य लढाईच्या वेळेवर येऊन पोचण्याचा मुळीच संभव नव्हता. ते सैन्य आपल्या मदतीला येईपर्यंत थांबावे, तर इकडे शिंदे आणि भोसले यांचे सैन्य जे आपल्या आडोक्यांत आले आहे, ते दुसरीकडे निघून जाईल, अशी ज. वेलस्ली यांना भीति होती. आणि म्हणून क. स्टिब्लनसन यांची वाट न पाहता ज. वेलस्ली यांनी शिंदे आणि भोसले यांच्या लष्करांशी लढाई देण्याचे ठरविले. या वेळीं ज. वेलस्ली यांच्या हाताखाली सुमारे ४॥ हजार ब्रिटिश फौज होती व म्हैसूरचे आणि पुण्याचे मिळून जे घोडेस्वार त्यांच्या मदतीला देण्यांत आले होते त्यांची संख्या सुमारे ५ हजार होती. इतक्या सैन्यानिशी ज. वेलस्ली यांनी ताबडतोब हल्ला करण्याचे ठरविले.


या असईच्या लढाईच्या जागेचा जो नकाशा दिलेला आहे, त्यावरून असे दिसून येईल की, खेळणा आणि जुवा या दोन नद्यांचा येथे पूर्वेच्या बाजूला संगम झाला आहे; आणि या दोन नद्यांच्या मध्ये जे मैदान आहे, त्या मैदानावर मराठ्यांचे लष्कर तळ देऊन राहिले होते. या मराठ्यांच्या लष्कराची उजवी बाजू भोकरदन या गांवाच्या नजीकपर्यंत पसरली असून या बाजूला घोडेस्वारांच्या पलटणी उभ्या करण्यांत आलेल्या होत्या; व त्या सैन्याच्या डाव्या बाजूला पायदळ आणि तोफखाना असून त्यांच्या रांगा पूर्वेकडे दूरवर पसरलेल्या होत्या. व या घोडेस्वारांच्या आणि पायदळाच्या पलटणीच्या रांगांच्या समोरून खेळणा नदीचा प्रवाह पश्चिमेकडून पूर्वेकडे वहात चाललेला होता. या नदीचे पाणी बरेच खोल असून हिच्या दरडी पुष्कळ उंच होत्या. त्यामुळे दक्षिणेच्या बाजूने येणाऱ्या शत्रूला या खोल पाण्यातून उतरून आणि इतक्या उंच दरडी चढून वर येणे शक्य नव्हते. ही जी मराठ्यांच्या सैन्याची छावणी खेळणा नदीच्या काठी अशा रीतीने पडलेली होती, तिच्या संरक्षणाकरिता तिच्या समोवती हा पाण्याने भरलेला आयताच एक खोल खंदक तिला मिळालेला होता. या सैन्याच्या पिछाडीच्या बाजूने काही अंतरावरून जुवा या नांवाची एक नदी वहात येत होती. व तिचा या खेळणा नदीशी वरूड नांवाच्या गांवाजवळ संगम झालेला आहे. या जुवा नदीच्या काठांचे असई या नांवाचे एक खेडे आहे. व पहिल्याने जरी मराठ्यांची सैन्य शत्रूला लढाई देण्याकरिता खेळणा नदीच्या काठांचे उभी राहिलेली होती, तरी पुढे लढाईचे तोंड बदलतां बदलतां अखेरीस पायदळ, घोडेस्वार आणि तोफखाना, या सगळ्यांचा मारा असईच्या गांवाच्या बाजूलाच फार होऊ लागला. आणि त्यामुळे या लढाईला असईची लढाई असेच नांव देण्यांत आले आहे.

ज. वेलस्ली हे सकाळीं नालनीच्या मुक्कामावरून निघाले ते दुपारी १ वाजण्याच्या सुमारास खेळणा नदीपासून सुमारे एक मैलाच्या अंतरावर येऊन पोचले व तेथून त्यांना खेळणा नदीच्या पलीकडच्या काठावर उभी असलेली मराठ्यांची सैन्य दिसली.

ते जे प्रथम आले ते मराठ्यांच्या उजव्या बाजूच्या घोडेस्वारांच्या रांगांच्या (१) समोर आले. पण तेथून त्यांनीं जेव्हा शत्रूच्या सैन्याची सगळी रचना कशी केली आहे हे पाहिले, तेव्हा या उजव्या बाजूच्या घोडेस्वारांच्या पलटणीवर हल्ला करण्यापेक्षा डाव्या बाजूकडे जेथे मराठ्यांचे पायदळ (२) उभे होते, तिकडून हल्ला करणे जास्त फायदेशीर आहे, असे त्यांनीं ठरविले. शिवाय, मराठ्यांच्या उजव्या बाजूवर हल्ला करावयाचा असे त्यांनीं ठरविले असते, तरी त्या बाजूने खेळणा नदी उतरून परीकडे आण्याला त्यांना मुळांचे मार्ग मिळाला नसता. परंतु डाव्या बाजूची स्थिति याच्या-पेक्षा अगदी निराळी होती. या बाजूला खेळणा आणि जुवा या नद्यांच्या संगमाजवळ अलीकडच्या कांठावर पिंपळगांव आणि परीकडच्या कांठावर वरूड अशी दोन गावे होती. ज्या अर्थी येथे या दोन कांठांवर ही दोन गावे आहेत, त्या अर्थी येथे नदीला बहुतकरून उतार असला पाहिजे, व या गावच्या लोकांनी आपल्या नेहमीच्या सोयी-करता या नदीच्या उंच दरडीही तोडून काढून तेथून जाण्यायेण्यासारखा चांगला रस्ता केलेला असला पाहिजे, हां गोष्ट ज. वेलस्ली यांनीं अदमासाने जाणली; व या उताराच्या वाटेचे (३) संरक्षण करण्याकरितां मराठ्यांनीं तेथे काहीं सैन्यही ठेविलेले नव्हते, ही मराठ्यांची ढोबळ चूकही त्यांच्या लक्षांत आली. आणि त्यामुळे त्यांनीं आपल्या सैन्याचा मोर्चा एकदम या उताराच्या वाटेकडे वळावला. या वेळीं इंग्लिशांचे पायदळ (४) या पायउताराच्या वाटेकडे कूच करून चालले असतां इंग्लिशांचे घोडेस्वार (५) त्या पायदळाच्या पिछाडीचे संरक्षण करीत होते; आणि पुण्याच्या आणि म्हैसूरच्या घोडेस्वारांच्या पलटणी या सैन्याच्या उजव्या बाजूने (६, ७, ८) चालत्या होत्या. खेळणा नदीच्या दक्षिणच्या बाजूच्या मैदानांत मधून मधून ज्या खोल घळी होत्या, त्यातून हे इंग्लिश सैन्य लपतछपत येत होते, व त्यामुळे ते बरेच जवळ येईपर्यंत मराठ्यांच्या नजरेस पडू शकले नाहीं.

अशा रीतीने चाललेले हे जे इंग्रजी सैन्य, ते पिंपळगांवच्या पायउताराने परीकडे गेल्यानंतर ज. वेलस्ली यांनीं खेळणा आणि जुवा या दोन नद्यांच्या दरम्यान जे सुमारे एक मैल रुंदीचे मैदान होते, त्या मैदानावरील सुमारे अर्ध्या मैलाच्या जागेत आपल्या पायदळाच्या दोन रांगा (१४) उभ्या केल्या व त्या पायदळाच्या पाठीमागे त्यांनीं आपल्या घोडेस्वारांची पलटणे (१५) उभी केली. इंग्लिश सैन्याच्या या हालचालीवरून मराठ्यांना हे आर्धांचे उघड दिसून येऊ लागले होते की, आपल्या समोरून खेळणा नदी उतरून इंग्लिश सैन्य आपल्यावर हल्ला करण्याकरितां येऊ शकत नसून आपल्या पायदळाच्या रांगेच्या (२) डाव्या बगलेवर हल्ला करण्याचा त्यांचा विचार असला पाहिजे. आपल्या पायदळाच्या रांगेच्या डाव्या बगलेवर अशा रीतीने इंग्लिशांच्या सगळ्या सैन्याचा आपण मारा हाऊं दिला, तर आपल्या पायदळाच्या डाव्या बाजूची फार खराबी होईल, ही गोष्ट लक्षांत येऊन मराठे सरदारांनीं आपल्या पायदळाची आणि तोफखान्याची पहिली रांग (२) बदलून त्यांनीं आपले पायदळ ताबडतोब खेळणा नदीच्या डाव्या किनाऱ्यापासून तो जुवा नदीच्या उजव्या किनाऱ्यापर्यंत (१२) पसरविले. ही मराठ्यांच्या पायदळाची रांग सुमारे

असईच्या लढाईचा नकाशा



एक मैलपर्यंत पसरली असून, त्याची डावी बाजू जुवा नदीच्या काठच्या थेट असईच्या गांवापर्यंत जाऊन पोहोचलेली होती; व या असईच्या गांवाच्या आश्रयानेच त्यांनी आपला मुख्य तोफखाना ठेविला होता. त्याशिवाय मराठ्यांनी आपल्या या पहिल्या रांगेच्या (१२) पिछाडीशी काठकोन करून असईच्या गांवापासून जुवा नदीच्या उजव्या काठाच्या बाजूने पश्चिमेकडे सुमारे एक मैलभर पसरलेली अशी आपल्या सैन्याची दुसरी एक रांग (१३) उभी केली होती. मराठ्यांनी आपल्या पायदळाच्या या ज्या दोन रांगा उभ्या केल्या होत्या, त्यांमध्ये पोलमन याच्या हाताखालील सहा हजार शिपायांची एक तुकडी होती. त्याचप्रमाणे ड्यूरांट याच्या हाताखालील अडीच हजार निवडक सैन्यही येथेच असून बेगम समरु हिच्याकडून मदतीकरिता आलेल्या चार पलटणी मिळून दोन हजार शिपायांची येथेच होते. याप्रमाणे या फ्रेंच अंमलदारांच्या हाताखालील एकंदर सैन्याची संख्या सुमारे साडे दहा हजार झाली होती. आणि याशिवाय शिपायांच्या बाजूला तोफांची संख्या सुमारे शंभराच्या वर होती. व हा तोफखानाही फार चांगल्या रीतीने तयार करण्यांत आलेला होता. आणि या सगळ्यांच्या मदतीला सुमारे तीस चाळीस हजार घोडेस्वार असून शिवाय शिंदे आणि भोमले यांची पायदळाची जी पलटणे होती, ती निराळीच. मराठ्यांच्या या प्रचंड सैन्याच्या विरुद्ध लढण्याकरिता ज. वेलस्ली यांच्या हाताखाली जे सैन्य उलट बाजूला उभे राहिले होते, त्या इंग्रजी सैन्याची संख्या त्या मानाने पुष्कळच कमी होती, असे इंग्रजी इतिहासकारांचे म्हणणे आहे. त्यापैकी इंग्लिशांच्या पायदळामध्ये तेराशे युरोपियन शिपायी होते; आणजे दोन हजार नेटिव शिपायी होते. व युरोपियन आणि इंडियन घोडेस्वार मिळून एकंदर घोडेस्वारांची संख्या सुमारे बाराशे पर्यंत होती. व याशिवाय काही तोफखान्याचे लोक होते. म्हणजे सगळे मिळून एकंदर ज. वेलस्ली यांच्या हाताखाली साडेचार हजारपासून पांच हजारपर्यंत लोक होते, असे दिसते. आणि यांच्याशिवाय पुण्याच्या आणि म्हैसूरच्या घोडेस्वारांच्या ज्या पलटणी इंग्लिशांच्या बरोबर होत्या, त्या त्यांनी खेळणा नदीच्या पलीकडेच (९, १०, ११) ठेविल्या असून इंग्लिश सैन्याच्या डाव्या बगलेचे नदीच्या पलीकडून संरक्षण करण्याचे काम त्यांच्याकडे देण्यांत आले होते. ज. वेलस्ली यांनी आपल्या पायदळाच्या दोन रांगा (१४) केल्या होत्या, हे पूर्वीच सांगितले आहे. त्यापैकी पहिल्या रांगेमध्ये ७८ वी इंग्रजी पलटण व दोन नेटिव शिपायांच्या पलटणी असून दुसऱ्या रांगेमध्ये ७४ वी इंग्रजी पलटण असून तिच्या जोडीला दोन नेटिव शिपायांच्या पलटणी होत्या. आणि त्यांच्या पाठीमागे घोडेस्वारांची जी तिसरी रांग (१५) होती, त्या रांगेमध्ये १९ व्या ड्यून्सच्या पलटणीतील इंग्लिश घोडेस्वार असून त्यांच्याशिवाय नेटिव घोडेस्वारांच्या आणखी तीन पलटणी होत्या. अशा रीतीने ज. वेलस्ली यांनी आपल्या सैन्याच्या ज्या रांगा उभ्या केल्या होत्या, त्यांच्या उजव्या बाजूला, म्हणजे जुवा नदीच्या बाजूला, त्यांनी क. मॅक्सवेल याची योजना केली होती; व ज. वेलस्ली हे स्वतः त्या रांगांच्या डाव्या बाजूला, म्हणजे खेळणा नदीच्या बाजूला, उभे राहिले होते.

अशा रीतीनें हीं दोन्ही सैन्ये त्या खेळणा आणि जुवा या दोन नद्यांच्या दरम्यानच्या दुर्दैवी मैदानावर एकमेकांच्या समोरासमोर लढाईच्या उद्देशानें आणि तयारीनें ता. २३ सप्टेंबर १८०३, शुक्रवार, रोजी तिसरे ऋषीं अदमासें तीन वाजण्याच्या सुमारास जेव्हां उर्भो राहिली, त्या वेळीं हिंदुस्थानचें स्वराज्य आपल्या अंतःकरणामध्यें थरथर कांपत होतें ! स्वदेशभक्तीनें प्रेरित होऊन आपल्या जिवार उदार होऊन लढणाऱ्या लोकांचा विजय होतो, किंवा फितुर झालेल्या लोकांच्या स्वदेशद्रोही गळ्यामध्ये व्यभिचारिणी विजयश्री माळ घालते, याच्याबद्दल हिंदुस्थानची स्वातंत्र्यदेवता साशंक होऊन राहिली होती ! फ्रेंचांच्या लढाईमध्येही इंग्लिशांच्या बाजूला असेंच असईच्याप्रमाणें अगदीं थोडें सैन्य होतें. आणि सुजाउद्दौलाच्या सैन्यांतून तोफांचा भडिमार चालला असतां क्वाइव्ह साहेबांचें सैन्य जवळच्या एका आंबराईमध्ये संचित मुद्देनें उभें राहिलेलें होतें. पूर्वीं फितुरीचा बेत ठरल्याप्रमाणें सुजाउद्दौलाचा वजीर, मिरजाफर, हा आपल्या धन्याशीं निमकहरामपणा करून आपली फौज घेऊन इंग्लिशांच्या छावणींत केव्हां येऊन मिळतो, इकडे क्वाइव्ह साहेबांच्या शौर्याचे सगळे डोळे लागून राहिलेले होते ! त्याप्रमाणें अखेरीस मिरजाफर आपल्या धन्याला सोडून इंग्लिशांना येऊन मिळाला; आणि इंग्लिशांच्या शौर्यानें फ्रेंचांची लढाई जिंकली ! असईच्या लढाईमध्ये असें जरी कांहीं प्रत्यक्ष झालें नाहीं, व ज. वेलस्ली यांना येथें जरी शिकस्तीची लढाई करावा लागली, तरी मराठ्यांच्या सैन्यांत किती आणि कस-कसा फितुर करण्यांत आला होता, हें जें पूर्वीं सांगण्यांत आलें आहे, त्यावरून या लढाईचा असा शेवट कसा झाला, हें कोणाच्याही लक्षांत येण्यासारखें आहे.

दोन्ही सैन्ये समोरासमोर उभो राहिलीं, तेव्हां त्यांच्यामध्ये सुमारे पाव मैलाचें अंतर होतें. इतक्या अंतरावरून ज. वेलस्ली यांनीं मराठ्यांच्या सैन्यावर आपल्या तोफखान्याचा मारा सुरू करण्याचा हुकूम दिला. त्या हुकुमाप्रमाणें कांहीं वेळपर्यंत इंग्लिशांची तोफ चालू राहिली. पण मराठ्यांचें सैन्य इतक्या शौर्यानें आणि इतक्या स्फूर्तीनें लढत होतें कीं, इंग्लिश तोफांच्या माऱ्याचा त्यांच्या उसाहावर कांहींच परिणाम झाला नाहीं. फ्रेंच शिक्षणाखालीं तयार झालेल्या शिंयाच्या तोफखान्यामधून इंग्लिशांच्यावर जे गोळे फेकण्यांत येत होते, त्यांच्या योगानें इंग्लिशांच्या बाजूकडील पुष्कळच नुकसान झालें. मराठ्यांच्या तोफखान्याच्या बिनचूक माऱ्यामुळे इंग्लिशांच्या तोफांचे गोळंदाज आणि त्यांच्या तोफांच्या गाड्या ओढणारे बैल हे पुष्कळच मरून पडले. त्यामुळे शत्रूवर पुढें चाल करून जाण्याकरितां आपल्या तोफा ज्या पुढें पुढें ढकलीत न्यावयाला पाहिजे होत्या, त्या ज. वेलस्ली यांना बैलांच्या अभावामुळे पुढें ओढून नेतां येईनात. त्यामुळे त्यांनीं आपल्या तोफा मार्गे टाकून दिल्या आणि आपल्या बाकीच्या सैन्याला मराठ्यांच्या अंगावर चालून जाऊन त्यांच्यावर हल्ला करण्याचा हुकूम केला.

या वेळीं इंग्लिशांनीं मराठ्यांच्या सैन्यावर जो हल्ला केला, तो फार जोराचा होता. पण तो हल्ला परतावेण्यासाठीं शिंयाच्या सैन्याकडून जे प्रयत्न करण्यांत आले, तेही

काहीं कमी चिकाटीचे होते, असे नाही. मराठ्यांनी आपल्या पराक्रमाची शिकस्त केली. व इंग्लिशांच्या सैन्याचे काहीं वेळपर्यंत त्यांनी काहीं चालू दिले नाही. आणि असईच्या बाजूला शिंद्याचा जो तोफखाना होता, त्याने तर इंग्लिशांच्या सैन्याची इतकी खराबी केली की, त्यामुळे इंग्लिश सैन्याचे हातपायच गळून गेले. ज. वेलस्ली याच्या पायदळाच्या ज्या दोन रांगा (१४) उभ्या होत्या, त्यांतील दुसऱ्या रांगेमध्ये उजव्या टोंकाला ७४ वी जी पलटण होती, तिच्यातील माणसे तर शिंद्यांच्या गोळंदाजीमुळे इतकी मरून गेली होती की, त्या पलटणीच्या रांगेमध्ये फारच थोडी माणसे शिल्लक राहिली होती. आपल्या तोफखान्याने या ७४ व्या पलटणीची ही अशी स्थिति केलेली पाहून जुवा नदीच्या अलीकडच्या कांठावर जी मराठ्यांच्या घोडेस्वारांची एक रांग (१३) उभी होती, त्या रांगेतील काहीं घोडेस्वारांनी या पलटणीवर हल्ला केला. परंतु इंग्लिशांचे घोडेस्वार अगदी आयत्या वेळी या ७४ व्या पलटणीच्या मदतीला आले, आणि म्हणूनच त्यांतील बाकी उरलेल्या लोकांचा वचाव झाला.

पण शिंद्याच्या लष्करातील तोफांचा मारा जरी अशा जोराने चालला होता, तरी इंग्लिशांच्या पायदळांतील शिपायी त्या माऱ्याला न जुमानता आपल्या हातांत बागनेट घेऊन मराठ्यांच्या फौजेवर तुटून पडले. तेव्हा अशी ही हातघाईची लढाई काहीं वेळपर्यंत चालली होती. मराठ्यांच्या तोफा चालू असताही इंग्लिशांचे शिपायी त्यांच्या तोफांवर चालून आले; व तेथील गोळंदाजांना त्यांनी आपल्या बागनेटांनी मारून टाकून काहीं तोफा बंद पाडल्या. अशी निकराची आणि हातघाईची लढाई काहीं वेळ झाल्यानंतर मराठ्यांचे पायदळ थोडथोडे मागे हटू लागले. इंग्लिशांचे सैन्य आपल्यापेक्षा अगदी थोडे आहो, हे त्यांना माहित होते; व अशा थोडक्याशा सैन्याच्या समोरून आपण मागे हटावे हे बरोबर नाही, असे वाटून मराठ्यांचे शिपायी फिरून आपल्या रागा धरून शत्रूला तोंड देण्यासाठी उभे राहण्याचा प्रयत्न करीत होते. परंतु त्यांत त्यांना यश आले नाही. इंग्लिशांच्या पायदळांनी त्यांना मागे हटवावे जेले; आणि इंग्लिशांचे घोडेस्वार त्यांच्या रांगांमधून शिरून त्यांनी मराठ्यांच्या सैन्याची शिकस्त मोडून टाकली. त्यामुळे शिंद्यांच्या सैन्याला मागे हटण्याशिवाय दुसरा मार्गच उरला नाही. म्हणून शिंद्यांचे सर्व लष्कर मागे हटत हटत मोठ्या व्यवस्थेने जुवा-नदीच्या फलीकडे गेले व तेथे त्यांनी आपल्या सैन्याची फिरून एक रांग (१६) बनविली.

मराठ्यांचे सैन्य अशा रीतीने मागे हटत चाललेले आहे, असे जेव्हा इंग्लिशांनी राहिले, तेव्हा आतां मराठ्यांचा खास पराजय झाला आणि आपला खात्रीने जय झोणार, असे वाटून इंग्लिशांचे शिपायी हुरळून गेले. व ते मराठ्यांच्या सैन्याचा मोठ्या जोराने पाठलाग करू लागले (१७). या विजयाच्या आनंदामध्ये ते मराठ्यांचा पाठलाग करू लागले असतां या वेळी आपण आपल्याला कोणत्या संकटांत घालून नेत आहो, याबद्दलची त्या हुरळून गेलेल्या इंग्लिश शिपायांना काचतच कल्पना आली

असेल. पण या त्यांच्या कृतीने त्यांनी आपल्याला ज्या एका भयंकर अवस्थेमध्ये घालून घेतले, त्याचा प्रकार असा झाला. मराठ्यांच्या सैन्याची पहिली फळी (१२) जेव्हा फुटली आणि जेव्हा इंग्लिशांचे घोडेस्वार त्या मराठ्यांच्या विस्कळीत झालेल्या पहिल्या रांगेमधून पलीकडे जाऊ लागले, तेव्हा मराठ्यांच्या तोफा चालेनाशा झाल्या. आणि अशा वेळी आपण उगीच उभे राहिलो, तर शत्रूच्या लोकांकडून आपण विनाकारण मारले जाण्याचा संभव आहे, ही गोष्ट लक्षात आणून मराठ्यांच्या सैन्यापैकी पुष्कळ गोलंदाज आपापल्या तोफांच्या खाली मेल्याचे सांग घेऊन पडले; व त्यांनी इंग्लिश सैन्याला आपल्यावरून खुशाल पलीकडे जाऊ दिले. अशा रीतीने इंग्लिशांचे जे सैन्य पहिल्याने (१४ आणि १५) या ठिकाणी उभे होते, ते तेथून पुढे चाल करून (१७) या जागेकडे गेल्यानंतर हे जे मेल्याचे सांग घेऊन पडलेले मराठ्यांच्या सैन्यातील गोलंदाज होते, ते फिरून जिवंत झाले ! आणि मागे ज्या तोफा शिल्लक राहिल्या होत्या, त्या चालू करून त्यांनी इंग्लिशांच्या पुढे गेलेल्या त्या सैन्याच्या (१७) पिछाडीवर जोराने हल्ला करण्याला सुरुवात केली ! पण इंग्लिश शिपायांना या गोष्टीची खबरदारी नव्हती. आता मागे कोणी शत्रू उरला नाही असे समजून ते जुवा नदीच्या पलीकडे गेलेल्या (१६) मराठ्यांच्या फौजेचा पाठलाग करीत पुढे चालले होते. व आता आपण विजयी होऊन मराठ्यांच्या फौजेचा पाठलाग करीत आहो या कल्पनेमुळे हुरकडून गेल्या कारणाने इंग्लिशांचे शिपायी शत्रूचा पाठलाग करण्याकरिता म्हणून चार चौहोंकडे वाटतील तसे पांगत चाललेले होते; व त्यामुळे त्यांच्या लाईनमध्ये शिस्त कशी ती मुळीच राहिली नव्हती.

अशा स्थितीत या विस्कळीत झालेल्या इंग्रजी सैन्यावर केवळ त्यांच्या पिछाडीकडूनच मराठ्यांच्या तोफांचा मारा होऊ लागला होता, असे नसून जुवा नदीच्या पलीकडे (१६) मराठ्यांच्या ज्या पलटणी मोठ्या शिस्तीने मागे हटत गेल्या होत्या, त्यांनीही फिरून समोरून या इंग्लिशांच्या पलटणीवर गोळीबार करण्याला सुरुवात केली; व त्यामुळे इंग्लिशांचे सैन्य मोठ्या कचाटीत सापडले. आणि त्या सैन्यावर दोहोंकडून मारा होऊ लागला. या वेळच्या या युद्धाच्या हालचालीमध्ये मराठ्यांनी आपल्या शत्रूला दोहोंकडून गांठण्याची ही जी युक्ति काढली, ती खरोखरच फार वर्णनीय आहे. व असईच्या लढाईमध्ये मराठ्यांना विजय मिळाला असता, तर रणमैदानावरील सैन्याच्या हालचालीच्या बाबतीतील मराठ्यांच्या या कौशल्याची भावी लष्करी इतिहासकारांनी किती तरी तारीफ केली असती; आणि ज. वेलस्ली-सारखा पुढे अतिशय प्रसिद्धास आलेला सेनापति या असईच्या लढाईमध्ये हजार असतांना त्याने आपले सैन्य दोन्हीकडच्या गोळीबाराच्या टप्प्यामध्ये येऊ दिले, या त्याच्या चुकीबद्दल लष्करी लेखकांनी त्याला किती तरी दोष दिला असता. परंतु मराठ्यांनी इंग्लिशांच्या सैन्याला जरी अशा रातीने दोहोंकडच्या पंचामध्ये धरले होते, तरी त्यांचा अखेरीस पराभव घडवून आणणारी अनेक कारणे ह्या असईच्या रणक्षेत्रावर इंग्लिशांकडून चौहोंकडे तयार करवून ठेवण्यात आली होती. त्यांच्यामुळे आपल्या

सैन्याच्या दोन रांगांमध्ये इंग्लिशांच्या पलटणी कॉइन धरण्याची मराठ्यांनीं जरी युक्ति योजिली होती, तरी ती घडी विस्कटली. ज. वेलस्ली यांना जेव्हां असें दिसून आलें कीं, आपलें सैन्य मोठ्या अडचणींत सांपडलें आहे, तेव्हां ७८ वीं इंग्रजी पलटण आणि नेटिव घोडेस्वारांची पलटण, या पलटणी आपल्या हाताखालीं घेऊन ज. वेलस्ली हे निघाले; व ज्या मराठ्यांच्या गोळंदाजांनीं इंग्लिशांच्या पिछाडीवर आपल्या तोफांचा हल्ला चालविला होता, त्यांच्यावर ते चाल करून गेले. आणि त्यांनीं त्या तोफांचा मारा बंद पाडला. या वेळीं ते ज्या घोड्यावर बसले होते, त्या घोड्याला गोळी लागून तो मरण पावला; व खुद्द तेही या वेळीं मोठ्या संकटांत सांपडले होते, परंतु अखेरीस त्यांनीं पिछाडीकडील मारा बंद पाडला. त्याचप्रमाणें इंग्लिश लाइनीच्या उजव्या बाजूला असलेले क म्येक्स्वेल यांनींही आपल्या हाताखालीं १९ व्या ड्यून्सच्या पलटणींतिल इंग्रजी घोडेस्वार आणि काहीं इतर नेटिव घोडेस्वार घेऊन मराठ्यांच्या पायदळ्याच्या ज्या पलटणी जुवा नदीच्या पलीकडून समोरून मारा करीत होता, त्यांच्यावर हल्ला केला. या हल्ल्याच्या योगानें जरी मराठ्यांना अखेरीस मार्गें हटावें लागलें, तरी ते या प्रसंगां इतक्या निकरानें लढले कीं, या लढाईत खुद्द कर्नल म्येक्स्वेल हा मारला जाऊन शिवाय दुसरेही पुष्कळ इंग्लिशांकडेचे लोक मरण पावले.

ही लढाई दुपारीं सुमारे तीन वाजतां सुरू होऊन संध्याकाळीं ६ वाजेपर्यंत चाललेली होती. या लढाईत शिंद्यांचा प्रधान यादवराव हा मरण पावला. त्याचप्रमाणें इंग्लिशांकडील क. म्येक्स्वेल, कॅ. म्येके, वगैरे बरेच इंग्लिश ऑफिसर्स या लढाईत मरण पावले. या लढाईत आपल्याला मराठ्यांकडील ९० तोफा मिळाल्या व त्यांचीं बराच निशाणेंही आपल्या हातीं लागलीं, अशीं वर्णनें इंग्लिशांनीं दिलीं आहेत. या लढाईत ज. वेलस्ली यांच्या हाताखालीं सुमारे १० हजार सैन्य होते व मराठ्यांच्याकडील सैन्याची संख्या अदमासें ५० हजार होती. यापैकी इंग्लिशांकडील मेलेल्या शिपायांचा एकंदर मिळून आंकडा ४०० पर्यंत येतो. व शिंद्यांकडील सुमार १२०० शें लोक मेले असावेत, असा खुद्द ज. वेलस्ली यांचा अदमास आहे. आतां इंग्लिशांच्या १० हजार सैन्यापैकीं जर ४०० लोक मरण पावले, तर त्या मानानें पाहतां सरासरीच्या प्रमाणानें शिंद्यांच्या ५० हजार सैन्यापैकीं फक्त बाराशेंच लोक मरण पावले, यावरून इंग्लिशांची या लढाईमध्ये किती खराबी झाली आणि मगठे लोक किती शौर्यानें लढले, हें दिसून येण्यासारखें आहे.

या असईच्या लढाईत शिंद्यांचें सैन्य चांगल्या रीतीनें तयार केलें गेलेलें असतां व त्या सैन्याची संख्याही इंग्लिशांच्या सैन्यापेक्षा पुष्कळ मोठी असता अशा सैन्याचा पराभव कां व्हावा, हा एक मोठा प्रश्न आहे. पण या प्रश्नाचें उत्तर शोधण्याकरितां कोणालाही फार लांब जावयाला नको. फ्रेंच ऑफिसरांकडून चांगल्या रीतीनें तयार कराविलेल्या शिंद्यांच्या पलटणींमध्येच त्यांच्या पराभवाचें कारण हेतें ! शिंद्यांच्या नोकरीतील बहुतेक फ्रेंच ऑफिसर इंग्लिशांनीं फितुर करून ठेविलेले होते, हे पूर्वी सांगितलेलेंच आहे. त्याशिवाय शिंद्यांशीं लढाई सुरू होण्याच्या पूर्वी इंग्लिशांकडून

असा एक जाहिरनामा प्रसिद्ध करण्यांत आला होता कीं, कोणत्याही नेटिव संस्था-
नांतील मराठ्यांच्या फौजेमध्ये जे कोणी इंग्लिश, फ्रेंच किंवा इतर युरोपियन ऑफि-
सर नोकरीवर असतील, ते मराठ्यांच्या लष्करांतील त्या आपापल्या जागा सोडून जर
इंग्लिशांच्या लष्करांत येऊन मिळतील, तर त्यांचा बंदोबस्त चांगल्या रीतीने ठेवण्यांत
येईल. या जाहिरनाम्याचा फायदा घेऊन पुष्कळ युरोपियन ऑफिसर शिंघाची नोकरी
सोडून इंग्लिशांना जाऊन मिळाले. यापैकी काहीं युरोपियन ऑफिसर असईच्या
लढाईच्या पूर्वी शिंघाचे सैन्य सोडून गेले व काहीं असईच्या लढाईनंतर गेले. ता. २४
ऑक्टोबर १८०३ रोजी ज. वेलस्ली यांना गव्हर्नर जनरलला जें एक पत्र लिहिलें
आहे, त्यांत ते स्पष्टपणें असें म्हणतात कीं:—Sixteen officers and ser-
geants belonging to the Campoos, have joined Colonel
Stevenson under your Excellency's proclamation of
the 29th August. I will hereafter send a list of their
names, and an account of the pay each is to receive."

या इंग्रजी उतान्यामध्ये ज. वेलस्ली हे असें लिहित आहेत कीं, शिंघाच्या
लष्करां कंपुसंधील एकंदर सोळा ऑफिसर आणि सार्जेंट, गव्हर्नर जनरलच्या ता. २९
ऑगस्टच्या जाहिरनाम्याप्रमाणें, क. स्टिव्हनसन यांच्या सैन्यांत येऊन दाखल झाले
आहेत; त्यांचीं नांवें आणि त्यांच्यापैकीं प्रत्येकाला काय काय पगार दिला पाहिजे,
याच्याबद्दलची यादी मी मागाहून पाठवीत आहे. या ज्या सोळा फ्रेंच आफिसरांनां
शिंघाची नोकरी सोडली, त्यांमध्ये ड्यूपांट हा एक होता. व हा शिंघाची नोकरी सोडून
बाकीच्या पंधरा ऑफिसरांबरोबर इंग्लिशांना येऊन मिळाला असतां, त्यांना इंग्लिशां-
कडून पगार मिळण्याची व्यवस्था होत होती, यावरून हे ऑफिसर पूर्वीपासूनच इंग्लि-
शांना फितुर झालेले असले पाहिजेत, आणि असईच्या लढाईमध्ये या आफिसरांनां
फितुरी केली असली पाहिजे, असें अनुमान करण्याला पुष्कळ जागा आहे. त्याचप्रमाणें
बेगम समरू हिच्या पलटणीही असईच्या लढाईमध्ये शिंघाशीं फितुरी करून इंग्लिशांना
जाऊन मिळाल्या असल्या पाहिजेत, असा संशय येण्यालाही कित्येक कारणे आहेत.
बेगम समरू हिला फोडण्याचे इंग्लिशांचे प्रयत्न चाललेले होते व त्याप्रमाणें ती केवळ
योग्य संधीचीच वाट पहात होती. तिच्या एकंदर चार पलटणी असईच्या लढाईच्या
वेळीं शिंघाच्या लष्करांत होत्या. त्या पलटणींच्या संबंधानें ज. लेक हे
आपल्या एका पत्रामध्ये गव्हर्नर जनरल यांना असें कळवितात कीं:—
"Four of her battalions are now with Scindhia, and.....means
might be contrived to enable those battalions to join General Wel-
lesley." यावरून बेगम समरूची पलटणें फितुर करून तीं इंग्लिशांनीं आपल्या
बाजूला वळवून घेतलीं असलीं पाहिजेत, असें उघड दिसते.

याच्याशिवाय प्रॅट डफ यानेंही आपल्या इतिहासामध्ये या असईच्या लढाई
संबंधानें लिहितांना पुढीलप्रमाणें उद्गार काढलेले आहेत:—Most of Scin-
dhia's battalions (at Assye) laboured under disadvantages by

the cassation of the British part of their European officers, who, in consequence of a proclamation by the British Government, quitted the Maratthas at the breaking out of the war.

या इंग्लिश वाक्यांत ग्रँट डफ असें लिहिता कीं, ब्रिटिश सरकारनें या वेळीं एक जाहिरनामा प्रसिद्ध केल्यामुळे शिंद्याच्या नोकरांमध्ये जे युरोपियन ऑफिसर होते, त्यांनीं आपल्या नोकऱ्या सोडल्या आणि ते इंग्लिशांच्या सैन्याला येऊन मिळाले; त्यामुळे असईच्या लढाईच्या वेळीं शिंद्याच्या लष्करामध्ये बराच धोटाळा उडून गेला.

इंग्लिशांनीं या वेळीं अंतःस्थ रीतीनें तर अनेक प्रकारची फितुरी चालविली होतीच. पण ता. २९ आगस्ट १८०३ चा हा जो जाहिरनामा प्रसिद्ध करण्यांत आला होता, त्यामुळे तर फितुरी लोकांना उजळ माथ्यानें आणि राजरोसपणानें फितुरी करण्याला सबब सांपडली. इंग्लिशांनीं असले फितुरीला उतेजन देणारे जाहिरनामे प्रसिद्ध केले म्हणून काय झाले ? ज्यांनीं शिंद्याची नोकरी पत्करिली होती, त्यांनीं ती इमानें इतबारें बजावणें हें त्यांचें कर्तव्यकर्म होतें. परंतु जो फितुर होण्याला उद्युक्त झाला, त्याला आपल्या वर्तव्यकर्माची ओळख कोटून रहाणार ? असईच्या लढाईच्या वेळीं इंग्लिशांच्या पलटणींमध्येही हिंदुस्थानांतील एतद्देशीय लोक थोडेथोडेके होते, असें नाहीं. त्यांना उद्देशून दौलतराव शिंद्यांनीं जर असाच एकादा जाहिरनामा काढला असता, तर कसें झालें असतें ? दुसरे बाजीराव साहेब अशा प्रकारचे कांही प्रयत्न खडकीच्या लढाईच्या आधीं करीत होते. व जे एनेदेशीय लोक इंग्लिशांच्या नोकरांत असताले, त्यांनीं ती नोकरी सोडून आपल्या पक्षाला येऊन मिळावे, अशी त्यांची खटपट होती. याबद्दल त्यांच्यावर फितुरीचा आरोप जर करण्यांत येतो, तर असईच्या लढाईच्या वेळच्या इंग्लिशांच्या या कृत्याला फितुरीशिवाय दुसरें काय नांव द्यावयाचें ? पण परकीय लोकांची नोकरी धरून आपल्या स्वतःच्या राजाच्या विरुद्ध लढणे हें एक स्वदेशद्रोहाचें अत्यंत घोर पातक आहे, याबद्दलची कल्पनाही जेथें हिंदुस्थानांतील लोकांना नाहीं, तेथें इंग्लिशांनीं अमुक केलें आणि आपल्या लोकांनीं अमुक केलें नाहीं, असें म्हणण्यांत तरी काय अर्थ आहे ? स्वदेशभाक्त हा एक सहुण आहे आणि स्वदेश-द्रोह, मग तो कोणत्याही सबबीखालीं असो, हा एक भयंकर गुन्हा आहे, या गोष्टी जेव्हां हिंदुस्थानांतील लोकांना समजू लागतील, तेव्हां तो सुदिन होईल !

या असईच्या लढाईमध्ये आणि त्यानंतरच्या दुसऱ्याही कित्येक लढायांमध्ये मराठ्यांचे जे लागोपाठ पराभव होत गेले, त्यांच्यासंबंधानें सर टॉमस मनरो यांनीं *Rationals of Mahratta defeats* या विषयाला अनुलक्षून आपल्या कांहीं पत्रांमधून विवेचन केलेलें आहे. त्यांत अर्थात् त्यांनीं इंग्लिशांच्या फितुरीचें कोठे नांवही काढलेलें नाहीं. पण हें मुख्य कारण झालून ठेवून त्यांनीं ज्या अवांतर कारणांची आपल्या पत्रांतून मीमांसा केलेली आहे, त्यांत त्यांनीं मुख्य असें प्रतिपादन केलें आहे कीं, फ्रेंच ऑफिसरांच्या नादीं लागून शिंद्यानें आपलें पायदळ व तोफखाना ज्यास्त वाढवून बोडेस्वारांची संख्या कमी केली, ही त्याची चूक झाली. त्याचे घोडे-

स्वार पुष्कळ असते, तर गानेमी काव्यानें लहून इंग्लिशांना जेरीस आणण्याचें काम त्याला यशस्वी रीतीनें पार पाडतां आलें असतें. आतां त्याचें पायदळ आणि तोफ-खाना यांची जघ्यत तयारी असल्यामुळें असईसारख्या रणक्षेत्रावर शिंघाचीं सैन्ये इंग्लिशांच्या समोर उभीं राहून कांहीं वेळ लढूं शकलीं हें खरें; पण त्या पायदळामध्यें जो एक प्रकारचा चिवटपणाचा गुण लागतो, तो त्यांत नव्हता. ते म्हणतात:—

His infantry was regular enough, but it wanted steadiness, in which it must always be greatly inferior to ours, from the want of a national spirit among its officers....At the battle of Assaye, I do not recollect, among all our killed and wounded officers, one that suffered from a musket-ball or a bayonet, a convincing proof that the Mahratta infantry made very little serious opposition.....As long as his battalions are not under French influence, by being commanded by officers of that nation, it is more our interest that he should keep them up than that he should disband them and raise horse.

या वर दिलेल्या उताऱ्यामध्ये सांगितल्याप्रमाणें इंग्लिशांना शिंघाकडील फ्रेंच ऑफिसरांचीच काय ती भीती होती. आणि ते फ्रेंच ऑफिसर फितुर करून शिंघाच्या लष्करांतून काढून घेतल्यानंतर शिंघाच्या नुसत्या पायदळामध्यें कांहीं त्राण उरणार नाहीं, हें इंग्लिशांना माहित होतें. प्राण गेला तरी आपल्या जगिवरून मागें हटावयाचें नाहीं, हा जो एक प्रकारचा सर टॉमस मनरो म्हणतात त्याप्रमाणें शिपायांच्या अंगा-मध्ये चिवटपणा आणि खंबीरपणा (steadiness) लागत असतो, तो गुण आपल्या मराठ्यांच्या पुढील पुढील सैन्यांतील शिपायांच्या अंगांमध्ये राहिलेला नव्हता किंवा उत्पन्न झालेला नव्हता, असें मोठ्या कष्टानें म्हणावें लागतें. त्या वेळचीं मराठ्यांचीं सैन्ये दिसावयाला मात्र अर्धा लाख आणि पाऊण लाख दिसावयाचीं; पण इतकें मोठें सैन्य असूनही प्रत्येक लढाई पहावी, तर दान तीन तासांत खलास ! या सैन्याची मोठी संख्या लढाईच्या वेळीं जय मिळविण्याला फारशी उपयोगी पडत नसून पराभवाच्या आणि पाठलागाच्या वेळीं घोटाळा उत्पन्न करण्याला मात्र चांगली उपयोगी पडत असे ! आपलीं इतकीं मोठालीं सैन्ये असून आणि त्या मानानें इंग्लिशांचा सैन्ये अगदीं लहान असूनही जेथें तेथें आपला पराभव होतो, ही मागील इतिहासांतील गोष्ट पाहून भावी तरुण पिढीच्या मनावर फार वाईट परिणाम होतो, व असला हा घैर्य खंखविणारा परिणाम कोणाही तरुण मनुष्याच्या मनावर होणें हें प्रस्तुतच्या राष्ट्रीय दृष्टीनें केव्हाही इष्ट नाहीं. व त्या दृष्टीनें पाहतां आपल्या देशांतील प्रत्येक भावी शिपायाच्या अंतःकरणामध्यें वर सांगितलेला चिवटपणाचा सद्गुण त्याच्या स्वदेशप्रीती-बरोबर आणि त्याच्या शौर्याबरोबरच वृद्धिंगत होत गेला पाहिजे, हें अत्यंत जरूरीचें आहे.

शिवाय, या असईच्या लढाईमध्ये इंग्लिशांच्या बाजूला फक्त सुमारे दहा हजारच सैन्य असून एवढ्या लहानशा सैन्यानें शिंदे आणि भोसले यांच्याकडील पन्नास हजार

सैन्याचा पराभव करून विजय मिळविला, अशी स्थूल मानानें इंग्लिश इतिहासकारांकडून जी एक प्रौढि मारण्यांत येत असते, तिच्यामध्येही कित्येक गोष्टी बाद करण्यासारख्या असतात, हें आपण इंडियन लोकांना लक्षांत घेतलें पाहिजे. नेटिव राजांच्या सैन्यातील बाजार आणि त्यांचे बाजारवुणगे, नोकर चाकर लोक, वगैरे सगळे धरून नेटिव सैन्याची संख्या इंग्लिश इतिहासकारांकडून बहुधा फुगवून दाखविण्यांत आलेली असते. पण असईच्या लढाईत शिंयाच्या बाजूला पन्नास हजार प्रत्यक्ष लढवय्ये लोक होते, असें जरी क्षणभर गृहीत धरलें, तरी त्या लढाईत हे इतके सगळे शिपायी प्रत्यक्ष उपयोगांत आणले गेलेले नव्हते, ही गोष्ट आपण विसरता कामा नये. दुसऱ्या बाजारावसाहेबांच्या वेळीं पुढें पुण्यास प्रसिद्धीस आलेले पुण्याचे रेसिडेंट, मि. एल्फिन्स्टन, हे या असईच्या लढाईच्या दिवशी सकाळपासून रात्र पडेपर्यंत ज. वेलस्ली यांच्या बरोबर घोड्यावर बसून फिरत होते. त्यांनीं या असईच्या लढाईचे आपल्या पत्रांतून बरेच तपशीलवार वर्णन दिलेलें आहे. त्यांचें मि. फॉरेस्ट यांनीं जें एक चरित्र प्रसिद्ध केलें आहे, त्यांत या असईच्या लढाईमध्ये इंग्लिशांच्या विरुद्ध लढणाऱ्या शिंयाच्या सैन्याविषयीं पुढीलप्रमाणें एक मुद्देसूद उल्लेख आढळतोः—

The narrow delta between the Kailna and its northern affluent, the Juah gave sufficient space for Wellesley to employ his small force, but the space was so confined as to restrict the enemy from bringing his immense superiority of numbers into action, and the decisive struggle was therefore limited to almost equal numbers of the two forces.

G. W. Forrest.


या वर दिलेल्या इंग्रजी उताऱ्यावरून हें कोणाच्याही लक्षांत येईल कीं, एका बाजूला खेळणा नदी आणि दुसऱ्या बाजूला जुवा नदी यांच्या दरम्यानच्या आकुंचित जागेमध्ये शिंयांकडील सगळें पन्नास हजार सैन्य उभें राहणेंच अशक्य होतें. अशा स्थितीत इंग्लिशांचे जितकें सैन्य तेथे उभें राहूं शकलें होते, तितकेच जवळ जवळ सैन्य शिंयाच्या बाजूकडे उभें राहिल्लें होतें. व एल्फिन्स्टनसाहेबांच्या प्रत्यक्ष माहितीप्रमाणे असईची लढाई ही खरें बोलावयाचें असल्यास दहा हजार इंग्लिश आणि पन्नास हजार मराठे यांच्या दरम्यान लढली गेली नसून दोन्ही बाजूंची प्रत्यक्ष लढणारी सैन्ये जवळ जवळ सारखांच होती, अशी जुनी माहिती आढळून येते.

नवीन प्रकारची यंत्रसामग्री आणि दाहगोळा आपल्यापार्शीं नसतो, म्हणून आपले शिपायी पराभव पावतात, असेंही एक कारण देण्यांत येतें; व त्यामध्येही सत्याचा अंश नाही, असें नाही. पण असईच्या लढाईच्या वेळीं हें कारण लागू पडण्यासारखें नव्हतें. त्या वेळची तोफखान्याची, बंदुकांची आणि दाहगोळ्याची फ्रेंच अंमलदारांनी शिंयांच्या कंपूंमध्ये करून दिलेली तयारी प्रतिपक्षाच्या अगदीं बरोबरीची होती. पण नुसत्या चांगल्या तोफा आणि नुसता चांगला दाहगोळा यांनींच विजय मिळत नसून त्या तोफांच्या आणि दाहगोळ्यांच्या पाठीमागे तितकीच चांगली माणसें असावी लाग-

तात. पण शिंयांच्या लष्करातील फ्रेंच अंमलदार आणि त्यांच्या हाताखालील पलटणेच्या पलटणे फितुर झालेली असल्यानंतर, तेथे त्या बिचाऱ्या चांगल्या तोफा असूनही काय करतील ? शत्रूच्या हाती लूट म्हणून सांपडण्याच्या कामांच अशा स्थितीत त्या तोफांचा उपयोग व्हावयाचा, हें उघडच आहे. पण ही जर फितुरी नसती, तर शिस्त आणि शस्त्रास्त्रे यांच्या दृष्टीने असईच्या रणांगणावर शिंयांच्या शिपायांना विजयश्री प्राप्त होण्याला कोणती कमतरता होती, असे नाही. कारण, इंग्लिशचे असईच्या रणक्षेत्रावरील सेनापति, ज. वेल्स्ली, हे पुढे कितीही नावालाकिकाला चढले असले, तरी निःपक्षपातबुद्धीने बोलावयाचे झाल्यास असईच्या लढाईमध्ये त्यांना फारसे मोठे लष्करी कौशल्य दाखविले, असे नाही; इतकेच नव्हे, तर त्यांनी एकट्यांनी जी असईची लढाई सुरू केली, त्याबद्दल सर टॉमस मनरो यांनी आपल्या एका पत्रामध्ये ज. वेल्स्ली यांच्या त्या वेळच्या लष्करी हालचालींबिरुद्ध फार जोराचे आक्षेप उर्यापित केले आहेत.

सर टॉमस मनरो यांचे असे म्हणणे होतें कीं, क. स्टिव्हनसन यांचे सैन्य येऊन पोचण्याचे पूर्वी ज. वेल्स्ली यांनी आपल्या एकट्याच्याच सैन्यानिशी शिंयाबरोबर लढाई सुरू केली, ही गोष्ट योग्य केली नाही. कारण, जर कदाचित् शिंयांच्या सैन्याने त्या वेळी ज. वेल्स्ली यांचा आधी पराभव केला असता आणि मग क. स्टिव्हनसन यांच्या सैन्याकडे वळून त्याचा मागाहून निराळा पराभव केला असता, तर इंग्लिशचे त्या योगाने किती तरी नुकसान झाले असतें, व शिंयांचे वजन किती तरी पटीने वाढले असतें. दुर्दैवाने शिंयांच्या सैन्याकडून इंग्लिशचा असई येथे पराभव झाला नाही व दैवगतीने इंग्लिशांना विजय मिळाला, ही गोष्ट वेगळी; परंतु लष्करी सावधानीच्या दृष्टीने ज. वेल्स्ली यांच्या हातून ही चूकच झाली, असे सर टॉमस मनरो यांचे मत आहे. या बाबतीमध्ये सर टॉमस मनरो आणि ज. वेल्स्ली यांच्या दरम्यान त्या वेळी झालेला पत्रव्यवहार लष्करी हालचालींच्या धोरणाच्या दृष्टीने मोठा महत्त्वाचा आणि मनोरंजक आहे. त्यांत ज. वेल्स्ली यांनी क. स्टिव्हनसन यांच्याकरितां न थांबतां आपण एकट्यानेच कां लढाई दिली याची समर्थने दिली आहेत. पण जर दैव प्रतिकूळ झाले असतें, तर हीं सगळीं समर्थने निरुपयोगी आहेत, असेच इतिहासकारांनीं आपले मत दिले असतें. परंतु एकदा जय झाला, म्हणजे त्याच्याखालीं सर्व चुका झांकून जातात. व त्याप्रमाणे येथेही स्थिति होऊन अखेरीस सर टॉमस मनरो यांनाही ज. वेल्स्ली यांचे अभिनंदनच केले आहे. तरी पण त्यामुळे ज. वेल्स्ली यांच्या हातून झालेली गैरसावधानीची चूक इतिहासामध्ये जी नमूद केली गेली आहे, ती अद्यापि तशीच कायम आहे.

असो; अशा प्रकारच्या या असईच्या लढाईच्या इतिहासापासून हल्लींच्या व भावी पिढीतील लोकांनीं पुष्कळ गोष्टी शिकण्यासारख्या आहेत. तिकडे त्यांचे लक्ष गेलें, तर त्यांत आपल्या देशाचा पुष्कळ फायदा आहे.

[illegible]

असईच्या लढाईनंतर अजिंक्याचा घाट उतरून शिंदे आणि भोंसले यांचे सैन्य खानदेशात खाली उतरल्यावर ती दोन्ही सैन्ये निरनिराळ्या मार्गांनी आपापल्या मुलखाकडे वळली. त्या दोन्ही सैन्यांच्यामध्ये भांडणे सुरू झाली होती, असे इंग्लिश इतिहासकारांनी कित्येक ठिकाणी उद्गार काढले आहेत. परंतु वस्तुस्थिती तशी नसून ती दोन्ही सैन्ये स्वाभाविकपणेच आपापल्या हद्दीकडे वळली. त्यापैकी शिंद्याच्या सैन्याचा पाठलाग क. स्टीव्हनसन यांनी सुरू केला व भोंसल्यांच्या सैन्याचा पाठलाग करण्याचे काम पुढे कांही दिवसांनी ज. बेलस्ली यांनी आपलेकडे घेतले. क. स्टीव्हनसन हा जरी शिंद्याचा पाठलाग करण्याकरिता ता. २४ सप्टेंबरपासून निघालेला होता, तरी पहिले कित्येक दिवसपर्यंत त्याला शिंद्याचिविद्द कांही एक करतो आले नाही. असईच्या लढाईनंतरही शिंद्याचे घोडेस्वार आणि पायदळ ही दोन्ही प्रकारचांही सैन्ये इतक्या जग्न्यत तयारीमध्ये होती की, त्यांचा पाठलाग करण्याकरिता त्यांच्यावर चालून जाण्याचे क. स्टीव्हनसन याला धैर्य होईना. शिवाय अजिंक्याचा घाट उतरल्या

नंतर तापी नदीच्या काठाकाठाने जरी शिंद्याचे लष्कर चालले होते. तरी त्याचा पुढील रोंख कोणाकडे आहे, हे इंग्लिशांना काही एक कळना. एकदां ते सैन्य नर्मदेकडे जात आहे, असे इंग्लिशांना वाटे; तर फिरून ते सैन्य कासाच्याचे घाटाने उतरून दक्षिणेत अहमदनगर, पुणे, वगैरे प्रांतांकडे वळेल की काय, अशी इंग्लिशांना भीति वाटत होती. अशा अनिश्चित स्थितीत हल्लेखू पाठलाग करता करता क. स्टीव्हनसन हे बऱ्हाणपूर येथे येऊन पोचले. व ता. १६ ऑक्टोबर १८०३ रोजी त्यांनी ते शहर हस्तगत केले. व तेथून अशीरगडच्या किल्ल्यावर हल्ला करून तो किल्लाही त्यांना ता. २१ ऑक्टोबर रोजी आपल्या स्वाधीन करून घेतला.

इंग्लिशांच्या या विजयाच्या मुळाशीही विश्वासघाताचे बाज दिसून येते. अस-ईच्या लडाईंमध्ये कित्येक युरोपियन ऑफिसरांना शिंद्याला ज्याप्रमाणे दगा दिला, त्याचप्रमाणे बऱ्हाणपूर आणि अशीरगड येथेही फितुरी आणि विश्वासघात ही दोन बद्दीणभावंडे इंग्लिशांच्या वर्तने गुप्त रीतीने काम करीत होतीच. अशीरगडचा किल्ला स्वाधीन होण्याच्यापूर्वी तीन दिवस शिंद्याच्या लष्करातील नऊ युरोपियन ऑफिसर ब्रिटिश कमांडरच्या छावणीत येऊन दाखल झाले; व गव्हर्नर जनरलने काढलेल्या जाहिरनाम्याप्रमाणे आम्हांला इंग्लिशांनी आपल्या संरक्षणाखाली घ्यावे, असे त्यांनी मागितले. अशा प्रकारची फंदफितुरी ज्या किल्ल्यातून चाललेली आहे, ते किल्ले टिकाव धरून कसले राहू शकणार आहेत !

इकडे शिंद्याच्या लष्कराशी बऱ्हाणपूर, अशीरगड, वगैरे ठिकाणी क. स्टीव्हनसन यांच्या लढाया चालल्या असता, दुसरीकडे भोसल्याच्या सैन्याच्याविरुद्ध ज. वेलस्ली यांनीही काही किरकोळ हालचाली चालविल्या होत्या. परंतु त्यात त्यांना फारसे यश कोठेही आले नाही. पण शिंदे यांचा अशीरगडचा किल्ला सर करून घेतल्यानंतर भोसल्याचा जो गाविलगडचा एक अवघड किल्ला होता, तो हस्तगत करून घेण्याकडे क. स्टीव्हनसन यांनी आपला मोर्चा वळविला.

आपल्या सैन्यांतील फितुरीमुळे बऱ्हाणपूर आणि अशीरगड ही दोन ठिकाणे शत्रूच्या स्वाधीन झालेली पाहून अशा वेळी शत्रूपाशी आपण तूर्त तह करणे हेच ज्यास्त श्रेयस्कर आहे, असा विचार दौलतराव शिंदे यांनी आपल्या मनामध्ये आणिला; व बाळोबा कुंजर यांच्या मार्फतीने त्यांना इंग्लिशांशी तहाचे बोलणे सुरू केले. या वेळी इंग्लिशांच्याकडूनही शिंदे आणि भोसले यांचे फारसे मोठे पारिपत्य होत होते, असे नाही. ज. वेलस्ली हे रघोजी भोसल्याचे विरुद्ध फारसे काहीच करू शकले नाहीत; आणि क. स्टीव्हनसन यांना बऱ्हाणपूर आणि अशीरगड ही जरी शिंद्याची दोन ठिकाणे विश्वासघाताच्या बळावर आपल्या स्वाधीन करून घेतली होती, तरी त्यामुळे शिंद्याचे सामर्थ्य फारसे कमी झालेले होते, असे नाही. तेव्हा अशा स्थितीत दौलतराव शिंद्याकडून जे हे आयतेंच तहाचे बोलणे सुरू करण्यांत आले आहे, त्याचा आपण फायदा घ्यावा, असे ज. वेलस्ली यांना वाटू लागले. व शिंद्याकडून तहाचे बोलणे सुरू करण्याकरिता जे कोणी वर्काल येताले, त्यांचे स्वागत करून आम्ही त्यांच्याशी तहाचे बोलणे करतो, असे ज. वेलस्ली यांनी अखेरीस बाळोबा कुंजर यांजला कळविले. व त्याप्रमाणे ता.

११ नोव्हेंबर १८०३ रोजी यशवंतराव घोरपडे हे वकील म्हणून येऊन त्यांच्या मार्फतीने दौलतराव शिंदे आणि ज. वेलस्ली यांच्या दरम्यान ता. २३ नोव्हेंबर १८०३ रोजी एक तात्पुरता करारनामा ठरविण्यांत आला. या करारनाम्याच्या अन्वये शिंदे आणि इंग्लिश यांच्या दरम्यानची लढाई तात्पुरती बंद ठेविण्यांत आली. पण ही लढाई बंद ठेवताना उभय पक्षांमध्ये जो मुख्य करार ठरलेला होता, तो असा की, एलिचपूरच्या पूर्वेस वीस कोसांवर शिंद्याने आपले लष्कर ठेवावे व इंग्लिशांनी शिंद्याच्या मुलखामध्ये आपले सैन्य न आणतां शिंदे आणि इंग्लिश यांच्या सैन्याच्या दरम्यान वीस कोसांचे अंतर कायमच ठेवण्यांत आले पाहिजे.

शिंदे आणि भोसले या दोघांच्या मनांत या वेळीं इंग्लिशांशी तह करण्याची इच्छा होती. परंतु आपण दोघ जोपर्यंत एकत्र आहो, तोपर्यंत धूर्त इंग्लिश आपल्याशी तह करणार नाहीत, हें इंग्रजां मुत्सद्यांचे धोरण कदाचित् त्यांच्या लक्षांत येऊन शिंदे आणि भोसले यांनी आपली सैन्ये एकमेकांपासून या वेळीं विभक्त केली होती. व इतकेंच नव्हे, तर शिंदे आणि भोसले यांच्या दरम्यान हल्लीं भांडणे सुरू झाली आहेत, अशाही बातम्या त्या वेळीं बऱ्याच ठिकाणी पसरलेल्या होत्या. या बातम्यांसंबंधाने ज. वेलस्ली यांनी ता. २४ ऑक्टोबर १८०३ रोजी गव्हर्नर जनरलला जें एक पत्र लिहिले आहे, त्यांत पुढीलप्रमाणे उल्लेख आहे.

" It is reported that Dowlut Rao Scindia and the Pajah of Berar have quarrelled, that the latter intends to endeavour to obtain a peace through the mediation of Amrut Rao, and the former through that of the Peishwa or by secret negotiation. Excepting that these chiefs have separated their armies, I have no reason to believe that they have quarrelled, and I can give your Excellency no information to enable you to form judgement of the truth of the remainder of the report.

शिंदे आणि भोसले यांनी आपापली सैन्ये एकमेकांपासून विभक्त करण्यांत, व त्यांच्यामध्ये भांडणे चालली आहेत अशा बातम्या पसरविल्या जाण्यांत, कोणाचा काय हेतु होता, हे आज सांगणे कठिण आहे. परंतु या दोन राजांची सैन्ये आपो-आपच विभक्त झालेली पाहिल्यानंतर त्यांपैकी प्रत्येक सैन्याशी निरनिराळ्या लढाया करून त्यांना जेरीस आणावे, ही कल्पना साहाजिकपणेच इंग्लिशांच्या डोक्यांत शिरली; व ते नागपूरच्या भोसल्यांचा जो गाविलगडचा अवघड किल्ला तो हस्तगत करून घेऊन भोसल्यांच्या सैन्याचा पाडाव करण्याच्या प्रयत्नाला लागले शिंदे आणि भोसले यांच्यामध्ये भांडणे सुरू झाल्याच्या बातम्या जरी पसरल्या होत्या, तरी यशवंतराव घोरपडे हे जनरल वेलस्ली यांच्यापाशी जेव्हां तद्वाचे बोलणे सुरू करू लागले, तेव्हां शिंदे आणि भोसले या दोघांशाही इंग्लिशांनी तह करावा, असेच त्यांचे म्हणणे होतें. परंतु भोसल्यांच्या सैन्याचा नाश केल्याशिवाय भोसल्यांशी तह करू नये, असे इंग्लिशांचे धोरण असल्यामुळे शिंदे आणि भोसले यांची जूट मोडून त्यांच्यापैकी इंग्लिशांना भोसल्यांशी गाविलगडच्या बाजूला लढाई सुरू ठेविली आणि शिंद्यांशी मात्र तह करण्याचा आव आणला.

परंतु शिंद्याशीं देखील तह करण्याची इंग्लिशांची खरोखरीची इच्छा फारशी नव्हतीच. यशवंतराव घोरपडे यांच्याशीं दहा दिवसपर्यंत तात्पुरती लढाई बंद करण्याचा जो करारनामा करण्यांत आला, त्याबद्दलचा वर उल्लेख आला आहे. पण त्या करारनाम्याच्या मूळाशीं इंग्लिशांचे हेतु अगदी निराळे होते. शिंद्याच्या हाताखाली जें सैन्य शिल्लक उरलेलें होतें, त्यांत बहुतेक सर्व घोडेस्वाराच हाते. या घोडेस्वारांच्या पलटणींशीं इंग्लिशांनीं आणखी पुढें लढाई चालू ठेविली असती, तरी त्या लढाईचा त्यांच्यावर कांहीं एक परिणाम झाला नसता. कारण, त्या घोडेस्वारांनीं गनिमी काव्यानेच लढाई चालविली असती; आणि त्यांचा पाठलाग करावयाचा म्हटला, म्हणजे तर आपल्या अन्नसामग्रीच्या पुरवठ्याची साधनें सोडून इंग्लिशांना त्यांच्या पाठीमागे कोठें तरी भटकत फिरावें लागलें असतें. हे आपले सगळे गुप्त हेतु ज. वेलस्ली यांनीं ता. २४ नोव्हेंबर १८०३ रोजीं क. क्लोज यांना लिहिलेल्या एका पत्रामध्ये पुढीलप्रमाणे नमूद केले आहेत:—

“I have agreed to the cessation of hostilities on the ground of my incapability to do Scindhia further injury, as stated in my dispatch to the Governor-General of the 24th October; on that of it being impossible to injure his army of horse; on that of the injury he may do me in the operations against Gawilghur and in Guzerat, to which quarter he has sent Pappoojee Scindhia; and on the political ground of dividing his interests from those of the Raja of Berar, and thereby, in fact, dissolving the confederacy.”

ज. वेलस्ली यांच्या पांटांतील कपट वर दिलेल्या प्रकारचें असल्यामुळे त्यांनीं आपल्याला लढाईची तयारी करण्याला फुरसत मिळावी या मुख्य हेतूनें यशवंतराव घोरपडे यांच्याशीं लढाईच्या तात्पुरत्या तहकुर्बीचा तह केला होता. पण तो तह देखील त्यांनीं टिकविला नाहीं; आणि ता. २३ नोव्हेंबर १८०३ रोजीं हा तात्पुरता तहनामा झाल्यापासून फक्त पांच दिवसामध्येच इंग्लिशांनीं शिंद्याच्या लष्कराशीं अरगांव येथें लढाई केली !

यशवंतराव घोरपडे यांच्याशीं केलेल्या तहनाम्यामध्ये अशी एक अट होती की, या तहनाम्यावर दौलतराव शिंदे यांचा सही शिक्षा वगैरे होऊन त्याची प्रत यशवंतराव घोरपडे यांनीं ज. वेलस्ली यांचेकडे ता. २३ नोव्हेंबरपासून १० दिवसांचे आंत आणून द्यावी. पण अशा रीतीनें शिंद्याला १० दिवसांची मुदत दिली असतां ती मुदत संपण्याच्या आतच ज. वेलस्ली यांनीं शिंद्याशीं लढाई सुरू केली.

बरील करारनाम्यांत अशी एक शर्त होती की, दौलतराव शिंदे यांनीं आपलें सैन्य एलिचपूरच्या पूर्वेकडे न्यावें, व इंग्लिशांच्या सैन्यामध्ये व आपल्या सैन्यामध्ये बीस कोसांचें अंतर कायम ठेवावें. या कराराप्रमाणें दौलतराव शिंदे आपलें लष्कर दहा दिवसांच्या ठरलेल्या मुदतीच्या आंत एलिचपूरच्या पूर्वेला नेण्याची तजवीज करूं लागले होते. व ही गोष्ट घडवून आणण्याला जर १० दिवसांची मुदत उभयपक्षां ठरविण्यांत आली होती, तर त्या १० दिवसांच्या आंत तरी निदान इंग्लिशांनीं

शिंघांच्या लष्करावर हल्ला करणें अन्यायाचें होतें. परंतु इंग्लिशांच्या सैन्याची लढाई देण्याला तयारी झाल्यानंतर मग न्याय-अन्यायाकडे त्यांना पहाण्याची काय जरूरी आहे ?

याशिवाय दुसरीही एक गोष्ट अशी होती की, अशीरगडचा किल्ला काबीज करून झाल्यानंतर गाविलगडचा किल्ला हस्तगत करून घेण्यासाठी क. स्टीव्हनसन हे नोव्हेंबरच्या १५ तारखेच्या सुमारा आपल्या सैन्यासह गाविलगडकडे जाण्याकरिता बऱ्हाणपुराहून निघालेले होते. व त्या सैन्याला मदत करण्याकरिता ज. वेलस्ली यांच्या हाताखालीलही काहीं सैन्याच्या दिशेकडे चालून जात होतें. त्यामुळे शिंघांचें सैन्य जरी एलिचपूरच्या पूर्वेकडे आपल्या ठराव्या कराराप्रमाणें जात चालले होते, तरी ज. वेलस्ली यांचेही सैन्य त्याच दिशेने पुढें चाल करून जात असल्यामुळे त्या दांग्ही सैन्याच्या दरम्यान २० बीस कोसांचें अंतर कायम ठेविले पाहिजे ही अट एकट्या शिंघालाच कशी पाळतां येणे शक्य होतें ? शिवाय हें दोन्ही सैन्यांमधील २० कोसांचें अंतर किती दिवसांना वायम झाले पाहिजे, याच्याबद्दलचा उलगडा त्या तहाच्या अटीमध्ये कांहींच केलेला नव्हता. तेव्हां त्या तहावर शिंघांचें शिक्का मारून होण्याला जी दहा दिवसांची मुदत ठरविण्यांत आलेली होती, तेथपर्यंत तरी निदान इंग्लिशांनीं वाट पहावयाला पाहिजे होती. परंतु इंग्लिशांच्या प्रामाणिकपणाला तसें कांही एक बरण्याची जरूरी भासली नाहीं. आणि ठरलेल्या मुदतीच्या आंत—तुम्ही शिंघांच्या सैन्यावर हल्ला करणें न्याय्य होणार नाहीं, असें शिंघांचें वकील ज. वेलस्ली यांना बजावून सांगत असतां, तिकडे दुर्लक्ष करून—ता. २३ नोव्हेंबर रोजीं केलेला तह ता. २९ नोव्हेंबर रोजीं अरगांव येथे सत्यवादी इंग्लिशकडून मोडला गेला.

दौलतराव शिंघांच्या वतीनें यशवंतराव घोरपडे यांनी ज. वेलस्ली यांच्याशीं जो करार केला होता, तो करार शिंघांकडून कांठें आणि कसा मोडला गेला, हें आपल्यासारख्या सामान्य वाचकांना तर समजत नाहींच; पण हिंदुस्थानचे त्या वेळचे गव्हर्नर जनरल आणि ज. वेलस्ली यांचे बंधु, खुद्द मार्क्स वेलस्ली, यांनाही हें समजेना कीं, दौलतराव शिंदे यांच्याकडून त्या तात्पुरत्या तहाच्या अटी पाळण्यामध्ये काय चूक झाली आहे, की ज्याच्यासाठीं त्यांच्याशीं अरगांव येथे लढाई करूनच त्यांचें पारिपत्य करणे जरूर होतें ! कारण याच आपल्या शंका मार्क्स वेलस्ली यांनीं अरगांवच्या लढाईनंतर ता. २३ डिसेंबर १८०३ रोजीं लिहिलेल्या आपल्या एका पत्रामध्ये ज. वेलस्ली यांना पुढीलप्रमाणें विचारलेल्या आहेत. त्या अशाः—I have not yet discovered whether the battle was occasioned by a rupture of the truce on the part of Scindhia; or by Scindhia's refusal to grant to his vakeels the powers which you most properly have required, for the purpose of founding the basis of the negotiation, on the admission of our retention of a part of our conquests; or

by Scindhia's re-disavowal of his avowal of Jeswint Rao Gooipareh; or by an accidental rencontre of the armies before the truce had commenced; or by a treacherous junction between Scindhia and the Rajah of Berar.

अशा रीतीने अरगावच्या लढाईला शिंयांच्याकडून काय कारण घडून आलें, हें खुद्द गव्हर्नर जनरलला देखील जेथें समजलें नाहीं, तेथें तें इतरांना कोटून समजणार ? तरी पण तें कारण ज. वेलस्ली यांना मात्र समजलें ! आणि शिंयांनीं बीस कोस अंतर टेंवण्याची तहांतील अट मोडली, या सबबीवर अरगावच्या लढाईला ता. २९ नोव्हेंबर रोजी तिसरे प्रहरां त्यांनीं सुरवात केली.


गाविलगडचा किला भोसल्यांच्या ताब्यांत होता. तो किला हस्तगत करून घेण्याच्या इराद्यानें क. स्टीव्हनसन हा बऱ्हाणपूर येथून नोव्हेंबर महिन्याच्या पंधरा तारखेच्या नंतर निघात्याचे पूर्वीच सांगितले आहे. त्यानंतर ता. २४ नोव्हेंबरला बाळापूर अकोला येथें वाटेत त्याचा तळ येऊन पडला. क. स्टीव्हनसन याच्या सैन्याला मदत करण्यासाठी ज. वेलस्ली हेही आपल्या हाताखालील काहीं लष्कर घेऊन राजू-यांच्या घाटानें खाली उतरले व अशा रीतीनें एकत्र होऊन हीं दोन्ही सैन्ये गाविलगडकडे चाल करून निघालीं. या वेळीं रघोजी भोसले आपल्या मुलखांत परत जाण्याकरितां माघारे वळलें असल्यामुळें नागपुराकडे परत जाणाऱ्या त्यांच्या सैन्याची छावणी पाथरडी येथें पडलेली होती. या सैन्यावर मन्याबापू हे मुख्य अधिकारी होते. व एलिचपूरपासून २० कोस अंतरावर पूर्वेस दौलतराव शिंदे यांनीं आपले लष्कर न्यावे असं तहाच्या अटीप्रमाणें ठरलें असल्यामुळें शिंयांचें लष्करही त्या वेळीं त्याच बाजूनें एलिचपूरकडे चाल करून जात होतें. व या शिंयांच्या लष्कराची छावणी मन्याबापूच्या छावणीपासून सुमारे चार मैलांच्या अंतरावर शिरसोली येथें होती. शिंयांच्या लष्करांत बहुतेक सगळा धोडेस्वारांचाच भरणा होता. पण मन्याबापू यांच्या हाताखालील भोसल्यांच्या लष्करामध्ये पायदळ, घोडेस्वार आणि तोफखाना, असें तिन्ही प्रकारचें लढाऊ सैन्य होतें. अशा रीतीनें शिंदे आणि भोसले यांच्या लष्करांच्या छावण्या पडलेल्या असतांना त्यांच्या जवळपासच्याच वाटेनें क. स्टीव्हनसन आणि ज. वेलस्ली यांचीही संयुक्त सैन्ये गाविलगडकडे कूच करून चाललेलीं होती. आतां आपण नकाशाकडे पाहिलें, तर एलिचपूर आणि गाविलगड हीं दोन्हीही ठिकाणे जवळ जवळ एकाच दिशेला आणि एकमेकांच्या जवळजवळ असल्याचें आपल्याला आढळून येईल. अशा स्थितीत तहाच्या अटीप्रमाणें एलिचपूरकडे जावयाला निघालें शिंयांचें लष्कर आणि गाविलगडचा किला ध्यावयाला निघालें इंग्लिशांचें लष्कर, हीं दोन्ही जवळजवळ एकाच दिशेनें चाललीं असल्यामुळें त्या दोन सैन्यांच्यामध्ये बीस कोसांचें अंतर कायम टिकविणें हें एकट्या शिंयांच्याच हातांत कसें असूं शकणार ? या ठरलेल्या तहाच्या अटीतील नंबर दोनची अट अशी होती

कीं, शिंद्यानें एलिचपूरच्या पूर्वेस २० कोसावर आपलें सैन्य न्यावें, पण तें नेतानाही आपलें सैन्य आणि इंग्लिशांचें सैन्य यांच्या दरम्यान वीस कोसांचें अंतर ठेविण्याची खबरदारी शिंद्यानें घेतली पाहिजे. (To prevent accidents, and in order to ensure the execution of the 1st article, it is agreed that there shall be an interval of twenty coss between the different British and allied armies, and that the Maharajah will march with his army, and take up a position twenty coss to the eastward of Ellichpor, and he will forage still further to the eastward.) पण ही अट एकट्या शिंद्यानेच कशी पाळावयाची ? हा अट दोघांच्याकडून मिळून पाळली गेली पाहिजे. जी टाळी दोन हातांनीं मिळूनच वाजावयाची, ती टाळी वाजली गेल्याबद्दलचा अर्राध एकाच हातावर लादणें हें योग्य होईल काय ? ज्या दिशेनें शिंद्याचें लष्कर एलिचपूरकडे जात आहे, त्याच दिशेकडे गाविलगडच्या किड्यावर चाल करून जाणारं इंग्लिशांचें सैन्य मागाहून कूच करून आले आणि त्या दोन्हां सैन्यांत वीस कोसांपेक्षा बऱ्या अंतर एखादे वेळीं राहिलें तर त्याचा दोष शिंद्यावर कसा यावा ? पण हा विचार कोण करणार ? ज. वेलस्ली यांनीं जगाला असें जाहीर करून टाकलें कीं, या बाबतींत शिंद्यानें तह मांडला आणि म्हणून मला निरुपायास्तव शिंद्यावर हल्ला करणें भाग पडत आहे ! आणि शिंद्यानें अशा रीतीनें तह मांडल्यानंतर गरीब विचारे ज. वेलस्लीसहिब हे लढाईशिवाय दुसरें काय करणार ?

पाथरडी येथे भोसल्यांच्या लष्कराची जी छावणी होती, ती तेथून हलविण्यांत येऊन भोसल्यांचें आणि शिंद्यांचें अशीं दोन्हीही लष्करें शिरसोलीच्या पलीकडे चालून गेलीं होती. पाथरडीची छावणी मराठ्यांच्या लष्करानें सोडल्यानंतर त्याच ठिकाणां ज. वेलस्ली हे आपल्या सैन्यासह येऊन दाखल झाले. व क. स्टीव्हनसन हेही त्यांना तेथें येऊन मिळाले. त्या वेळीं पाथरडी येथील एका उंच जागेवरून जेव्हां ज. वेलस्ली हे पाहूं लागले, तेव्हां शिंदे आणि भोसले यांचीं सैन्ये आपल्यापासून पुढें जवळच ४१५ मैलांवर असल्याचें त्यांना दिसून आलें. तरी पण इंग्लिशांचें सैन्य बऱ्याच लांबवरून कूच करून आलेलें असल्यामुळे त्याच वेळीं शत्रूशीं सामना करणें बरोबर नाहीं, असे ज. वेलस्ली यांना वाटत होते. परंतु इंग्लिश सैन्याच्या आघाडीवर म्हैसूरच्या घोडेस्वारांच्या ज्या कांहीं पलटणी होत्या, त्यांच्याशी शिंदे आणि भोसले यांच्याकडील घोडेस्वारांच्या झटापटी सुरू झालेल्या ज. वेलस्ली यांना आढळून आल्या. तेव्हा म्हैसूरच्या त्या घोडेस्वारांच्या मदतीला कांहीं पायदळ पाठविण्यासाठीं आणि आपल्या छावणीची जागा मुकर करण्यासाठीं ज. वेलस्ली हे पुढें गेले, त्या वेळीं अरगावच्या मैदानावर शिंदे आणि भोसले यांचें सैन्य लढाईच्या तयारीनें उभें राहिलेलें त्यांना दिसलें. तेव्हा दिवस जरी बराच खालीं गेलेला होता, तरी त्याच वेळीं ताबडतोब लढाई सुरू करण्याचा ज. वेलस्ली यांनीं निश्चय केला.

(१९२)

अरगाव (अडगाव) हें एक लहानसें खेडें असून त्या खेड्यापासून काही अंतरावर मराठ्यांचे सैन्य एका सरळ रेषेमध्ये शत्रूवर हल्ला करण्याकरिता उभे करण्यांत आलेले होते. मराठ्यांच्या सैन्याची जी रांग शत्रूवर हल्ला करण्याकरिता उभी राहिली होती, तिच्या जवळ जवळ मध्य भागांतून एक लहानसा ओढा वहात चाललेला होता. व त्या




ओढ्याने मराठ्यांच्या रांगेचे दोन विभाग केलेले होते. त्यापैकी डाव्या बाजूला मराठ्यांचे पायदळ आणि तोफा असून त्या तोफांच्या पुढे डाव्या बाजूला मराठ्यांचे काही घोडेस्वार उभे होते. आणि त्या ओढ्याच्या उजव्या बाजूला शिंध्याचे लष्कर उभे असून

त्याच्या पलीकडे शिवाच्या घोडेस्वारांची पलटणे उभी होती. मराठ्यांच्या सैन्याची ही एकंदर रांग सुमारे पाच मैलपर्यंत पसरलेली होती. अशा रीतीने उभे राहिलेल्या मराठ्यांच्या सैन्याला तोंड देण्याकरिता इंग्लिशांनी आपले सैन्य दोन रांगांमध्ये त्यांच्या समोर उभे केले. त्यांपैकी पहिल्या रांगेमध्ये पायदळ होते व दुसऱ्या रांगेत घोडेस्वार होते. इंग्लिशांच्या उजव्या बाजूला ७४ वी आणि ७८ वी अशा दोन पलटणी मुख्य असून त्यांच्या पाठीमागे घोडेस्वारांच्या पलटणी होत्या. डाव्या हाताच्या बाजूला क. स्टीव्हनसन यांचे सैन्य असून त्यांच्या पिछाडाचे संरक्षण निजा. मर्चा आणि म्हेसूरच्या घोडेस्वारांकडून करण्यात येत होते. इंग्लिशांच्या सैन्याच्या या रांगा अशा रीतीने उभ्या करण्यात येत असतांनाच त्यांच्यावर मराठ्यांच्याकडून तोफांचा मारा सुरू झाल्यामुळे इंग्लिशांच्या सैन्यात बरीच गडबड उडाली. परंतु ते सैन्य एकदा व्यवस्थित रीतीने उभे करण्यात आल्यावर मग ते मराठ्यांवर चाल करून जाऊ लागले. त्या वेळी इंग्लिशांच्या उजव्या बाजूला ७४ वी आणि ७८ वी अशा ज्या दोन पलटणी होत्या त्यांच्यावर मराठ्यांच्या डाव्या बाजूकडील पठाणांच्या पलटणींनी हल्ला करून त्या दोन्ही पलटणींना बरेच जरीस आणिले. त्याचप्रमाणे इंग्लिशांच्या डाव्या बाजूकडे क. स्टीव्हनसन यांच्या हाताखाली ६ व्या रेजिमेंटपैकी जी पहिली बॅटेलियन उभी होती, तिच्यावर समोरून मराठ्यांच्या उजव्या बाजूकडून शिवाच्या घोडेस्वारांनी मोठ्या जोराचा हल्ला केला. परंतु या हल्ल्यामध्ये इंग्लिशांकडील सैन्य ठिकाव धरून राहिले; व त्यामुळे मराठ्यांच्या सैन्याचे काही चालिनासे झाले. व इंग्लिशांच्या सैन्याने जेव्हा उलट हल्ला केला, तेव्हा मराठ्यांचे सर्व सैन्य मागे हटून रणांगणावरून निघून गेले.

यानंतर इंग्लिशांकडील घोडेस्वारांनी बऱ्याच दूरपर्यंत आणि रात्रीच्या बऱ्याच वेळपर्यंत चांदण्यामधून मराठ्यांचा पाठलाग केला. व त्यामुळे मराठ्यांचे बरेच नुकसान झाले. या लढाईत मराठ्यांच्या कडील ३८ तोफा आणि पुष्कळ दारूगोळा, याचप्रमाणे हत्ती, उंट, आणि इतर पुष्कळ सामानसुमान इंग्लिशांच्या हाती लागले. तरी पण या लढाईत इंग्लिशांचेही कमी नुकसान झाले असे नाही. कारण अरगांव येथे इंग्लिशांकडील सुमारे नऊ दहा युरोपियन ऑफिसर जखमी होऊन सुमारे साडेतीनशे शिपायी मारले गेले.

या अरगांवच्या लढाईनंतर इंग्लिशांचे सैन्य पुढे गाविलगडचा किल्ला हस्तगत करून बेण्याकरिना लगेच दुसरे दिवशी निघाले. व तो किल्ला पुढे ता. १४ डिसेंबर रोजी हस्तगत करून झाल्यानंतर ता. १७ डिसेंबर रोजी रघोजी भोसले यांच्याबरोबर देवगांव येथे तह करण्यात आला. आणि त्यानंतर ता. ३० डिसेंबर १८०३ रोजी सुर्जी अंजमगाव येथे शिंदे आणि इंग्लिश यांच्यामध्ये तह होऊन ही दक्षिणेतील लढाई इ. स. १८०३ या वर्षाच्या समाप्तीबरोबर समाप्त झाली.


उत्तर हिंदुस्थानांतील लढाया. कोइलची लढाई.



नीं असईच्या आणि आरगांवच्या लढायांची जी वर्णने देण्यांत आली आहेत, तीं फक्त दौलतराव शिंदे यांच्यापाशीं झालेल्या दक्षिणेंतील लढायांची वर्णने होत. दक्षिणेकडे या लढाया चालल्या असतां उत्तर हिंदुस्थानांमध्येही शिंदे आणि इंग्लिश यांच्या दरम्यान याच सुमाराला लढाया चाललेल्या होत्या. त्या उत्तर हिंदुस्थानांतील लढायांकडे आतां आपल्याला वळावयाचें आहे. दक्षिणेंतील पेशवे आणि निजाम या दोन बलाढ्य राजांचीं राज्यां इंग्लिशांनीं आपल्या अनेक प्रकारच्या युक्तींनीं बहुतेक आपल्या कबजांत आणल्यासारखीं केलीं होती, व त्यांच्यापासून आतां त्यांना फारशी भीति उरलेली नव्हती. त्या वेळीं इंग्लिशांना जी भीति होती, तीं मध्यहिंदुस्थानांतील शिंदे, होळकर आणि भोंसले, या तीन सजांचीच कार्य तीं होती. त्यांपैकी होळकर याचें शिंयांशीं ठीक नसल्यामुळे तो या वेळीं मराठ्यांच्या बनल्या जाणाऱ्या राष्ट्रसंघामध्ये सामील न होतां अलग राहिला होता. आणि त्यामुळे इंग्लिशांचें एक काम आयतेंच झालें होतें. परंतु यशवंतराव होळकर हा जरी या जुटोंत सामील झाला नाही, तरी शिंदे आणि भोंसले यांच्या जुटीची इंग्लिशांना कमी भीति होती, असें नाही. शिवाय, उत्तर हिंदुस्थानांत इंग्लिशांना आणखीही एक जे मोठे प्रबळ शत्रु होते, ते म्हटले म्हणजे फ्रेंच लोक हे होत. या फ्रेंच लोकांचें आणि इंग्लिशांचें युरोपखंडामध्येच मूळचें हाडवैर जुंपलेलें होतें, व त्याचे परिणाम हिंदुस्थानामध्येही उद्भवत होते. महादजी शिंदे यांनीं आपल्या सैन्यांत फ्रेंच लष्करी अंमलदार नेमून त्यांच्याकडून युरोपियन धर्तीवर आपलीं पलटणे तयार केली होती. व तींच पद्धत महादजीच्या पाठीमागे दौलतराव शिंयांनहीं चालू ठेविली होती. ज्या वेळची ही हकीकत लिहिण्यांत येत आहे, त्या वेळीं अंबाजी इंगळे या नांवाचा शिंयांचा एक मोठा सेनापति होता, व त्याच्या हाताखाली शिंयांची बरीच मोठी फौज होती. पण त्याच्याशिवाय शिंयांची बाकीची बहुतेक फौज फिलोज, ड्यूपांट, ब्राऊनरिंग, हेसिंग, बोरकिन, ड्यूडरनेग, पेरन, डी बॉयनी, वगैरेसारख्या मोठमोठ्या फ्रेंच अंमलदारांच्या ताब्यांत देण्यांत आलेली होती. व त्या फौजेच्या बंदोबस्ताकरितां दौलतराव शिंयांचें गंगा अग्नि यमुना यांच्यामधील दुआबाबा प्रांत

या फ्रेंच अंमलदारांकडे तोडून दिलेला होता. त्यामुळे उत्तर हिंदुस्थानात फ्रेंच लोकांचे अ वर्षेभर वाढलेले होते, ते इंग्लिशांना पहावत नव्हते. आणि त्यामुळे दोस्तारांचे शिष्टाचार्य बरोबरच या फ्रेंच सेनापतींचाही इंग्लिश लोक मोठा द्वेष करित असत.

पण या द्वेषाला आणखीही एक अंतःस्थ कारण होतें. हिंदुस्थानच त्या वेळचे



अंतरवेदीचा मुलुख

गम्हर्नर जनरल, मार्क्सिस वेलस्ली, हे मोठे महत्त्वाकांक्षी होते. आणि त्यांची महत्त्वाकांक्षा अशी होती की, सगळ्या हिंदुस्थानची बादशाही आपणा इंग्लिश लोकांच्या हातांत यावी. पण पूर्वीची हिंदुस्थानची बादशाही मुसलमान लोकांच्या हातांत होती; आणि त्या बादशाहीचा नामधारी मालक, बादशहा शहाआलम, हा होता. हा शहाआलम बादशहा हजी दौलतराव शिंदे याच्या ताब्यांत होता. व त्याच्या राज्यकारभाराची जी व्यवस्था म्हादजी शिवापासून दौलतराव शिंद्याकडे आली होती, ती त्यानें एम्. पेरन या फ्रेंच सेनापतीकडे सोंपविलेली होती. सारारश, हिंदुस्थानच्या मुसलमानांनी बादशाहीची सत्ता या वेळीं दौलतरावशिंदे यांच्या हातांत आणि त्यांच्या मार्फतीनें एम्. पेरन त्या नांवाच्या एका फ्रेंच मनुष्याच्या हातांत होती. ही गोष्ट मार्क्सिस वेलस्ली यांच्या महत्त्वाकांक्षेला सहन होत नव्हती. आणि म्हणून शहाआलम बादशहा आणि त्याच्या त्या नामधारी बादशाहीचा अधिकार हा आपल्या

हातांत यावा, यासाठी इंग्लिशांची धडपड चाललेली होती. या बादशाहीपणाच्या महत्त्वाकांक्षेने इंग्लिशांच्या सामान्यतः दगडी अंतःकरणांत दयेचे झरे उत्पन्न केले ! व शहाआलम बादशहाबद्दल त्यांच्या मनांत एकदम कळकळ उत्पन्न होऊं लागली ! दील्ल-राब शिंदे आणि एम. पेरेन हे शहाआलम बादशहाला अतिशय निर्दयपणाने बागवीत आहेत, असें इंग्लिशांना वाटूं लागलें ! आणि त्या शहाआलम बादशहाला त्यांच्या त्या संकटावस्थेमधून सोडविल्यावांचून आणि त्याची ती बादशाही हुकमत आपल्या हातांत घेतल्यावांचून परमेश्वराने आपल्यावर टाकलेल्या जबाबदारीतून आपण मुक्त होणार नाही, आणि त्यामुळे देवाच्या घरी आपण अन्यायी ठरूं, या जबरदस्त धार्मिक भीतीमुळे इंग्लिश सुस्थानांना रात्रीची झोंप येईनाशी झाली ! व अशी परिस्थिति उत्पन्न झाल्यामुळे मराठे आणि फ्रेंच या दोघांच्याही सामर्थ्याचा नायनाट करण्याच्या कार्याला मार्क्स वेलस्ली हे लागले.

वर सांगितलेल्या अंतःस्थ हेतुसाठी गव्हर्नर जनरल, मार्क्स वेलस्ली, यांनी मराठ्यांशी जें युद्ध या वेळीं उकरून काढिलें, त्याची पूर्व तयारी त्यांनी गुप्त रीतीने कशी केली होती आणि शिंघाच्याविरुद्ध त्याच्या सभोवती लांचलुचपतीने त्यांनी चौफेर फंद-फितुरीचें जाळें कसे निर्माण केलें होतें, हें पूर्वीच्या असईच्या लढाईच्या प्रसंगामध्यें सविस्तर रीतीने विशद करून दाखविण्यांत आलेलें आहे. त्याच्याशिवाय उघड रीतीने त्यांनी जी तयारी केली होती, तिचें स्वरूप असें होतें कीं, शिंदे, भोंसले आणि शिंघाच्या हाताखालील फ्रेंच सरदारांची पल्लटणे, यांची बहुतेक सर्व ठिकाणें हिंदुस्थानच्या मध्यभागांत असल्यामुळे त्यांच्या सभोवार चारी बाजूंनी ठिकठिकाणी सैन्याच्या चौक्या बसवून मराठ्यांच्या सभोवती इंग्लिशांनी आपल्या सैन्याचा एक प्रकारें गराडाच घातला होता ! पश्चिमेकडे सुरत, बडोदें, खंवायत वगैरे ठिकाणें रोखून धरण्याकरितां कर्नल मरे यांच्या हाताखाली सुमारे ८ हजार फौज देऊन त्यांना तिकडच्या बंदोबस्ताकरितां ठेवण्यांत आलेलें होतें. त्यानंतर आपण दक्षिणेकडे वळून पाहिलें, तर पुणे, म्हैसूर आणि हैद्राबाद, या तिन्ही ठिकाणचीं राज्यें इंग्लिशांनीं नुक तीच आपल्या दडपशाहीखालीं अजणलेलीं असल्यामुळे त्यांच्याबद्दलही त्यांना भीति होतीच. आणि मध्य हिंदुस्थानांत व उत्तर हिंदुस्थानांत शिंघाच्या विरुद्ध आपण लढाई सुरू केली असतां पुणे, म्हैसूर आणि हैद्राबाद, येथील असंतुष्ट असलेले लोक कदाचित् उठून आपल्या पाठीमागून येऊन आपल्यावर हल्ला करतील, अशी इंग्लिशांच्या मनांत शंका असणें स्वाभाविक होतें. आणि म्हणून त्यांनी पेशव्याच्या संरक्षणाच्या नांवाखाली वास्तविक आपल्या स्वतःच्याच संरक्षणासाठी पुण्यास सुमारे दोन हजार सैन्य ठेविलें होतें. आणि त्यानंतर पुण्याच्या दक्षिणेस कृष्णा नदीच्या कांठच्या सुदूरल येथील छावणीमध्यें मेजर जनरल कॅवेल यांच्या हाताखाली सुमारे ४ हजार लोक ठेवण्यांत आलेले होते. दक्षिण महाराष्ट्रातील कोणी सरदार किंवा जहागिरदार कदाचित् चुकून स्वदेशभक्तीने प्रेरित होऊन शिंघाच्या मदतीला जाण्याला उद्युक्त होतील, तर त्यांना तसें करितां येऊं नये, यासाठी कॅवेल साहेब ही जागा धरून बसले होते. आणि


त्याच्याशिवाय म्हैसूरच्या मुलखांत काही गडबड होऊ नये, म्हणून मुद्रलच्या खाली म्हैसूरच्या सरहद्दीवरही काही सैन्य ठेवण्यांत आले होते. त्याचप्रमाणे निजामसरकारची राजधानी, हैद्राबाद, येथेही दोन हजार सैन्य जमवत तयार होते, त्यानंतर पूर्व किनाऱ्यावरील भागांत कटकच्या बाजूला भोंसल्याचे बरेच मुख्य होते; म्हणून त्या बाजूला कर्नल हारकोर्ट याच्या हाताखाली सुमारे ५ हजार सैन्य देऊन त्याची तिकडील बंदोबस्ताकरिता नेमणूक करण्यांत आली होती. अशा रीतीने पश्चिम, दक्षिण आणि पूर्व या बाजूकडील बंदोबस्त करण्यांत आल्यानंतर उत्तरच्या बाजूला बंगाल, बहार, बनारस, बुंदेलखंड, वगैरे ठिकाणीही सैन्याचे चौकीपहारे बसविणे जरूर होते; व म्हणून बंगालच्या संरक्षणाकरितां मिदनापूर येथे कर्नल फेनवुडक याच्या हाताखाली तेराशे लोक ठेवण्यांत आले होते. तसेंच शोणभद्र नदीच्या काठी कर्नल ब्राऊटन याच्या हाताखाली काही सैन्य ठेवण्यांत आले होते. आणि चुनार व भिर्झापूर या दोन ठिकाणी मिळून बनारसच्या संरक्षणासाठीं सुमारे दोन हजार सैन्य भेजर जनरल डियर हे आपल्या हाताखाली घेऊन राहिले होते. त्याचप्रमाणे वायव्य दिशेकडील रजपूत लोकांची आणि शीख लोकांची संस्थाने आपल्याला बचकून रहावांत आणि त्यांनीं मराठ्यांच्या मदतीला येऊ नये, यासाठीं तिकडेही थोडे थोडे सैन्य ठेवण्याची व्यवस्था करण्यांत आलेली होती. अशा रीतीने सुमारे २५,१३० हजार सैन्याचा चौफेर गराडा इंग्लिशांनीं मराठ्यांच्या सभोवतीं या वेळीं घातलेला होता. यावरून इंग्लिशांच्या दूर दृष्टीच्या धोरणाची आणि अवाढव्य तयारीची वाचकांना बरीच कल्पना येण्यासारखी आहे. असा हा सैन्याचा चौफेर गराडा मराठ्यांच्या लष्कराला पडलेला असल्यामुळे हा त्यांच्या सभोवतालचा चक्रव्यूह फोडून त्यांना बाहेर जाणे शक्य नव्हतें; किंवा बाहेरून त्यांच्या मदतीला दुसरा कोणी येऊं म्हणेल तर तेंही कोणाला शक्य नव्हतें. आपल्या हिंदुस्थान देशाच्या स्वातंत्र्याच्या संरक्षणाकरितां जिवावर उदार होऊन लढण्याला तयार झालेले जे शिंदे आणि भोंसले, त्यांच्या मदतीला स्वदेशभक्तीच्या प्रेरणेनें धावून जाण्याची इच्छा त्या वेळींही लोकांच्या स्वार्थाप्रवृत्तीमुळे आणि लांचखाऊ हलकटपणामुळे आधींच उत्तरोत्तर कमी होत चाललेली होती. व त्यांतून कदाचित् कोणा प्रामाणिक सरदाराच्या मनांत अशी बुद्धि उत्पन्न झाली, तरी या ठिकठिकाणीं ठेवलेल्या इंग्लिशांच्या सैन्याच्या भीतीमुळे ती जागच्या जागींच जिरून जात होती; इतकेंच नव्हे, तर एखाद्या जमिनीखालून वहात असणाऱ्या नदीप्रमाणें गुप्त रीतीने पाण्यासारख्या वहाणाऱ्या लांचाच्या पैशानें त्या वेळच्या लोकांचीं मनें इतकीं कृतज्ञ बनून गेलेली होती कीं, आपला देश, आपला धर्म आपलें राज्य किंवा आपलें स्वातंत्र्य, यांपैकी त्यांच्या डोळ्यांला काही एक दिसत नसून निमकहरामपणा हा त्यांचा त्या वेळीं एक धंदाच बनून गेलेला होता: व त्यासाठीं ते वाटतील तो लज्जास्पद कृत्ये करण्याला तयार होत असत. यामुळे उत्तरहिंदुस्थानांत बुंदेलखंडच्या बाजूला यावेळीं कित्येक स्थळीं असे प्रसंग झालेले आहेत कीं, जीं सैन्ये शिवाच्या मन्तीकरितां म्हणून तयार होत होती, त्याच सैन्यांना शिवाच्या विरुद्ध लढण्याला इंग्लिशांच्या पैशानें उत्सुक केले.

बाहेरून अशा या राजरोसपणाच्या बीफर सैन्याच्या नाकेबंदीने आणि अंतःस्थ रीतीने लांचलुचपतीच्या नाकेबंदीने सप्तीवार कडेकौट बंदोबस्त करून झाल्या-
नंतर या दुहेरी चक्रव्यूहाच्या आंतमध्ये आपल्या बाकी राहिलेल्या सैन्याचे जनरल
बेलस्ली आणि लॉर्ड लेक या दोन सेनापतींच्या हाताखाली एक दक्षिणेकडे आणि एक
उत्तरेकडे असे दोन विभाग करून दोहोंकडेहि मार्क्स बेलस्ली यांनी शिंयाशी एकदम
लढण्याला सुरवात केली. यांपैकी दक्षिणेकडील लढायाचा शेवट कसा झाला आणि
त्यांत सत्याला आणि स्वदेशभक्तीला अपयश येऊन लांचखाऊपणाला आणि पारतंत्र्य-
प्रीतीलाच अखेरिस विजयश्रीने कशी माळ घातली, यांचे वर्णन पूर्वी करण्यांत आलेले
आहे. आतां त्याच दुर्दैवी इतिहासाचा उत्तरेकडील प्रसंग कसा घडून आला, इकडे
आपल्याला वळावयाचे आहे.

दक्षिणेंत ज. बेलस्ली यांनी शिंयाशी इ. स. १८०३ च्या ऑगस्ट महि-
न्याच्या ६ तारखेला लढाई पुकारली. ही नक्की बातमी उत्तर हिंदुस्थानांत इंग्लि-
शांच्या फौजेचा सेनापति लॉर्ड लेक यांना गव्हर्नर जनरलकडून कळण्याच्या पूर्वीच
ता. ७ ऑगस्ट रोजी लॉर्ड लेक हे आपली कानपूरची छावणी सोडून शिंयाच्या
सरहद्दीकडे आर्धाच चाल करून निघाले होते. दक्षिणेकडे आणि उत्तरेकडे अशा दोन्ही
बाजूंकडे एकदम लढाया सुरू करून शिंयाच्या सैन्याला दोहोंकडून दोघांनी गुंतवून
ठेवावयाचे, हा इंग्लिशांचा बेत पूर्वीच ठरलेला असल्यामुळे लॉर्ड लेक हे आपल्या
हाताखालील सर्व सैन्यासह कानपूर येथून निघून ता. २८ ऑगस्ट रोजी ते
शिंयाच्या सरहद्दीवरील कोइल या गांवाजवळ येऊन दाखल झाले. या वेळी त्यांच्या
हाताखाली प्रत्यक्ष फौज सुमारे ११ हजारपर्यंत होती. व सुमारे ३१ हजारपर्यंत
फौज त्यांनी बुंदेलखंडच्या मान्यावर ठेविली होती. ज. लेक यांच्या हाताखालील
सैन्यामध्ये तीन इंग्रजी घोडेस्वारांच्या पलटणी आणि पांच नेटिड्घ घोडेस्वारांच्या
पलटणी असून पायदळ पलटणीमध्ये एक युरोपियन पलटण होती. व बाकीच्या
अकरा पलटणी नेटिड्घ पायदळाच्या होत्या. या वेळी अयोध्येच्या नबाबाचे जें राज्य
इंग्लिशांनी आधीच आपल्या ताब्यांत घेतलेलें होतें, त्या राज्यांतून इंग्लिशांना
घोड्यांचा व इतर लढाऊ सामानसुमानाचा पुष्कळ पुरवठा झाला. असली ही नेटिड्घ
संस्थानें असल्या वेळी इंग्लिशांच्या कशी उपयोगी पडतात, हें सर्वांना माहीतच
आहे. अशा रीतीने सर्व तयारीनिशी ता. २८ ऑगस्ट रोजी आपल्या ब्रिटिश हद्दीच्या
अगदी दोंकापर्यंत येऊन ता. ३९ ऑगस्ट रोजी लॉर्ड लेक यांनी कोइल येथून लाग-
णाऱ्या मराठ्यांच्या हद्दीमध्ये पहाटे ४ वाजतां प्रवेश केला.

अलीगड या गांवाचा दिक्कीपसून सुमारे १४।१५ कोसांवर जो एक अतिसय मजबूत
असा सुप्रसिद्ध किला आहे. त्यांच्या समोरच्या मैदानांत किल्ल्याच्या जवळच कोइल हें गांव
वसलेले आहे. अलीगडचा किला या वेळी एम्. पेरु यांच्या ताब्यांत होता. व सेनापति
एम्. पेरु यांनी आपल्या हाताखालील शिपायांना रहाण्याकरिता कोइलच्या
गांवाजवळील उंचवट्याच्या एका मैदानावर बऱ्याच बराकी बांधल्या होत्या. व

त्यांच्यावरील ऑफिसर लोकांकरिताही त्यांनी तेथे बंगले उभारले होते. त्याचप्रमाणे त्यांनी आपल्या स्वतःच्या रहाण्याकरिता जी एक जागा अलीगडचा किर्झा आणि कोइल



गांव यांच्या दरम्यानच्या वाटेवर मध्यभागाच्या सुमारास तयार केली होती, तीही फार रमणीय होती. याठिकाणी या वेळी ज. एम्. पेरन याच्या हाताखाली २००० शिपाई ८००० घोडेस्वार आणि बराच मोठा तोफखाना इतके सैन्य होते. व याशिवाय अलीगडच्या किर्झाच्या संरक्षणाकरिता किर्झात जे काही सैन्य होते ते निराळेंच. अशा सैन्यासह एम्. पेरन हा कोइल येथे रहात असता, ता. २९

वाजतां निघालें. व मध्यंतरीचें ४१५ मैलांचें अंतर चालून आल्यानंतर या इंग्लिशांच्या सैन्यानें सकाळीं ७ वाजतां फ्रेंचांच्या छावणीवर हल्ला करण्याला सुरुवात केली. अलीगडचा किल्ला आणि कोइल येथील फ्रेंच लोकांची छावणी यांच्या दक्षिणेला एक मोठी दलदल होती. व त्यामुळे त्या दलदलीपासून अलीगडच्या किल्ल्याला एक प्रकारचा गुरक्षितपणा प्राप्त झालेला होता. तो इतका की, पावसाळ्यांत तर त्या बाजूनें कोणी शत्रु चालून येणें अगदीं अशक्यच होतें. तेव्हां या दलदलीच्या जागेला दक्षिणच्या बाजूनें वळसा घालून मगच कोइलच्या छावणीवर हल्ला करण्याकरितां जाणें इंग्लिशांना जरूर होतें. म्हणून इंग्लिशांचे घोडेस्वार आणि पायदळ असें सैन्य त्या दलदलीच्या बाजूबाजूनें (१, १) कूच करून जाऊं लागलें. तें दुरून दृष्टीस पडतां क्षणींच मराठ्यांचें सैन्य त्या दलदलीच्या पूर्वेच्या बाजूने शत्रूला तोंड देण्याकरितां आणि अडवून धरण्याकरितां पुढें आलें. या मराठ्यांच्या सैन्याच्या रांगा उत्तरेस अलीगडच्या किल्ल्यापासून तों दक्षिणेस असलेल्या दलदलीच्या शेवटच्या टोंकापर्यंत ताबडतोब पसरल्या. या सैन्यांत सुमारे २०,००० लोक असावे, असा इंग्लिश इतिहासकारांनीं केलेला अजमास आहे. दलदलीच्या दक्षिणच्या टोंकाला एक खेडेगांव (२) आहे, त्या खेडेगांवापर्यंत मराठ्यांच्या सैन्याची डावी बाजू येऊन पोचलेली होती. आणि त्या सैन्याच्या उजव्या बाजूचें टोंक थेट अलीगडच्या किल्ल्यापर्यंत जाऊन पोचलें होतें. दुसऱ्या बाजूनें दलदलीच्या कांठाकांठांनें येणारें जें इंग्लिशांचें सैन्य त्याच्या उजव्या बाजूला वर सांगितलेलें खेडेगांव (२) आणि डाव्याबाजूला असलेली चिखलानें भरलेली खोल दलदल यांच्या मधूनच त्या सैन्याला वाट काढून येणें जरूर होतें. तेव्हां त्या इंग्लिश सैन्याला या जागीं अडविणें आपल्याला सोईस्कर आहे, हें पाहून मराठ्यांच्या घोडेस्वारांनीं ती नाक्याची जागा अडवून धरली. व या जागेवर हल्ला करून आपली वाट मोकळी करून घेतल्यावांचून आपल्याल पुढें जातां येणार नाहीं, ही गोष्ट ज. लेक यांच्या जेव्हां लक्षांत आली, तेव्हां याच जागेवर जोराचा हल्ला करण्याला ज. लेक यांनीं आपल्या सैन्याला हुकूम केला. येथें बरीच निकराची लढाई झाली. परंतु त्यांत अखेरीस मराठ्यांच्या सैन्याला मागे हटावें लागलें. तरी पण मागे हटतां हटतांही तें सैन्य इंग्लिशांवर हल्ले करीतच होतें. परंतु एका बाजूला दलदल आणि दुसऱ्या बाजूला असलेल्या खेडेगांवाजवळ उभें राहिलेलें मराठ्यांचें डाव्या टोंकाकडील सैन्य यांच्यामधून वाट काढून इंग्लिशांचें लष्कर पुढील मोकळ्या मैदानावर गेल्यानंतर इंग्लिश सेनापतींनीं हल्ला करण्याच्या शिस्तीनें आपल्या घोड्यावरील तोफखान्याच्या आणि घोडेस्वारांच्या रांगा (३, ३, ३) बनविल्या. व त्यांच्या पाठीमागे त्या घोडेस्वारांच्या संरक्षणाकरितां इंग्लिशांचें पायदळ (४ आणि ५ अशा) दोन रांगांमध्ये उभें राहिलें. अशा रीतीनें उभें राहिलेलें इंग्रजांकडील सैन्य पुढें कूच करून जाऊं लागलें, त्या वेळीं त्यांच्या पाठीमागच्या खेडेगांवां (२) तून त्यांच्यावर मराठ्यांच्या कांहीं शिपायांकडून बंदुकांची फैर झडूं लागली. व त्या इंग्रजी लष्कराच्या समोर ज्या मराठ्यांच्या फौजा होत्या त्यांच्याही बंदुकीच्या

गोळ्या त्यांच्यावर येऊन पडू लागल्या. अशा रीतीने दोहोंकडच्या माऱ्यांत या वेळी इंग्लिशांचें सैन्य सांपडलें. परंतु पाठीमागच्या ज्या खेड्यां (२) तून गोळीबार चाललेला होता, त्याच्यावर इंग्लिशांच्या एका पलटणीने हल्ला करून तो गोळीबार थांबविला. आणि नंतर इंग्लिशांचे घोडेस्वार आणि पायदळ असें सैन्य मैदानें चालू करून पुढें जाऊं लागलें. त्या वेळीं मराठ्यांचें सैन्य जरी थोडें थोडें मार्गे हटत चाललें होतें, तरी त्यांनीं आपल्या बंदुकींचा मारा इंग्रजांच्या फौजेवर एकसारखा चालू ठेविला होता. अशा रीतीनें आपल्या बंदुकींचा मारा चालू ठेवून मराठ्यांचें सैन्य इंग्लिश शिपायांना पुढें पुढें ओढून आणीत होतें. यांत त्यांचा आणखीही एक डाव उघड उघड असला पाहिजे, असें दिसतें. या वेळपर्यंत इंग्लिशांचे घोडेस्वार (६) व पायदळ (७) यांना मराठ्यांच्या शिपायांनीं किल्ल्याच्या बरेंच जवळ जवळ ओढून आणिलें होतें. आणि इतक्या सुमाराला तें इंग्लिशांचें सैन्य येऊन पोंचल्यानंतर किल्ल्याच्या बुरुजांवरील तोफांना सरबत्ती देण्याची सुरवात करण्यांत आली. या वेळीं मराठ्यांच्या घोडेस्वारांच्या पलटणी (८) किल्ल्याच्या बऱ्याच जवळ जाऊन पोंचलेल्या होत्या. त्यामुळे किल्ल्याच्या बुरुजांवरील तोफांचे गोळे त्यांना लागणें शक्यच नव्हतें. तेव्हां अशा रीतीनें त्यांचें संरक्षण होऊन किल्ल्याकडे चालून येणाऱ्या इंग्लिशांच्या घोडेस्वारांवर आणि पायदळावर त्या तोफांचे गोळे पडवे आणि त्या शत्रूच्या सैन्याचा नाश व्हावा, असा त्या गोलंदाजीचा इरादा होता. व त्याप्रमाणें या गोलंदाजीनें इंग्लिशांचें कांहीं नुकसान झालेंही. पण या किल्ल्यावरील तोफांच्या गोळ्यांना पहिल्यापहिल्यानें गनीम आपल्यापासून किती अंतरावर आहे याचा अदमास कळना. त्यामुळे कांहीं गोळे इंग्रजी सैन्यातील शिपायांच्या डोक्यांच्या पलीकडे पडून फुकट जाऊं लागले. परंतु या वेळीं आपण हळू हळू मार्गे हटत गेल्यासारखें दाखवून शत्रूला आपल्या पाठीमागच्या किल्ल्यावरील तोफांच्या माऱ्यांत नेमके आणून सोडावयाचें, ही जी युक्ति मराठे शिपायांनीं या प्रसंगी योजिली, ती खरोखर लष्करी कौशल्याच्या दृष्टीनें अतिशय वर्णन करण्यासारखी आहे. परंतु हें असें कौशल्य जरी मराठ्यांनीं या स्थळीं उपयोगांत आणिलें होतें, तरी देव अनुकूल नसल्यामुळे तें फुकट गेले. कांहीं तोफांचे नेम चुकू लागले आणि कांहीं तोफांचे मारे इंग्लिशांच्या सैन्यानें सहनही केले. आणि त्यांतूनच वाट काढीत काढीत इंग्लिशांचें सैन्य पुढें सरसावलें. व इंग्लिशांचा घोड्यांवरील जो तोफखाना होता, त्यानेंही त्यांना कांहीं मदत केली. आणि अशा रीतीनें अखेरीस इंग्लिशांचें सैन्य पुढें सरसावत किल्ल्याच्या समोर (९) गेले. येथें खरोखर पाहिलें असतां त्यांच्यावर शिपायांच्या सैन्यांतील मुख्य सेनापति, एम० पेरेन, यानें हल्लाच करावयाला पाहिजे होता. व त्यानें तसें केलें असतें, तर तें मराठ्यांच्या इश्टीला श्रेयस्कर असेंच झालें असतें. व बहुधा या हल्ल्यांत त्याला जयही मिळाला असता. परंतु या वेळीं मॅज० सेनापति, एम्. पेरेन, याला भलताच मार्ग अवलंबण्याची दुर्बुद्धि उत्पन्न झाली. आपल्या हाताखालील कर्नल पेडून याच्याकडे अलिंगडच्या किल्ल्याच्या संरक्षणाचें

काम सोंपवून देऊन ज. पेरेन हा आपल्या हाताखालील इतर कांहीं सैन्यानिशी त्या रणांगणावरून निघून मुकाब्याने हथरसकडे निघून गेला. त्यामुळे कोइलच्या लढाईत अखेरीस जय मिळविल्याचें श्रेय इंग्लिशांना आयतेंच मिळालें.

त्यानंतर अनायासानें आपल्या हातीं लागलेलें जें कोइलचें लष्करी ठाणें तेथेंच इंग्लिशांच्या सैन्यानें आपला तळ देऊन मुकाम केला. ही कोइलची एक लहानशी लढाई होती. व ज. पेरेन हा या लढाईत मनापासून लढला असता, तर त्यांत खात्रीनें त्याचा जय झाला असता. पण तो या लढाईत मुळीं लढलाच नाही. व त्यानें आपल्या सैन्यालाही लढण्याचा हुकूम दिला नाही. त्याची फौज ज. पेरेन आपल्याला लढाईचा कांहीं तरी हुकूम देईल म्हणून वाट बघत बसली होती. परंतु कोइल येथील त्या त्याच्या फौजेवर इंग्लिशांचे गोळे येऊन पडूं लागले, तरी त्यांच्या सेनापतीकडून त्यांना कांहीं हुकूम मिळना. तेव्हां अखेरीस इंग्लिशांच्या गोळ्यांखाली मरून जाण्याच्या ऐवजी त्यांनीं मार्गे हटण्याचा मार्ग पतकरला. व अखेरीस ज. पेरेन हाही स्वतः निघून हथरसला गेला. प्रत्यक्ष लढाईच्या रणांगणावर जेथें सेनापतींची अशी वर्तणूक, तेथें मराठ्यांच्या पक्षाला यश कसें मिळणार ? या युद्धांत इंग्लिशांचा जय झाला, असें इंग्रजी फौजेचे गोडवे इंग्रजी इतिहासांतून गायिले जातात; आणि आपल्याकडून ते वाचविले जातात. पण या लढायांतून आपले पराभव कसे करविण्यांत आले, याच्याबद्दलचा विचार आपल्यापैकीं कोण करतो ? विचारा दौलतराव शिंदे आपली उत्तरेकडील बाजू फ्रेंच सेनापति, ज. पेरेन, आणि त्याचे बाकीचे युरोपियन साथीदार सुरक्षित रातीनें संभाळतील, अशा भयंकरावर दक्षिणेकडे युद्ध करण्याकरितां गेला. पण ज्या इंग्लिशांना दक्षिणेंत फितुरी उत्पन्न करितां येतें, त्यांना ती काय उत्तरेस करितां येणार नाही ? हिंदुस्थानांतल्यासारखे स्वार्थासाठीं ह्मणपलेले आणि स्वदेशाच्या कल्याणाबद्दल सदांचित बेपर्वा असलेले लोक जोंपर्यंत आहेत, तोंपर्यंत फितुरी करणारांना हिंदुस्थानांतल्या कोणत्याहि भागामध्ये वाटेल तितका अवसर आहे ! दक्षिणेंतल्याप्रमाणें उत्तर हिंदुस्थानांतही इंग्लिशांनीं या फितुरीचें बीज पूर्णपणें पेरून ठेविलें होतें. ता. २९ ऑगस्ट रोजी इंग्रजी सैन्यानें कोइलचें ठाणें आपल्या ताब्यांत घेतलें, त्याच दिवशीं ज. लेक यांनीं मार्शल बेल्जेली यांना जें एक पत्र लिहिलें आहे, त्यांत पुढीलप्रमाणें मजकूर आहे.

I am convinced the day has had a most wonderful effect upon the minds of the natives, who always thought M. Perron invincible; indeed I have every reason to believe that some of his confederats left him the moment they heard of our approach, particularly the Jauts, and few Sikhs who were reported to have been with him; and I think most of the others have gone to their homes, and never will encounter us again.....Six officers of Perron's second brigade are just come in, having resigned the Service.

बरील उताऱ्यांतील तात्पर्य असें आहे कीं, इंग्लिशांचें सैन्य चाल करून येत आहे, असें कळल्याबरोबर एम्. पेरन याच्याजवळ जे काहीं जात आणि शीख लोके होते, ते त्याला सोडून गेले. त्याचप्रमाणे पेरनच्या हाताखालील एका पलटणीतील सहा अंमलदार आपल्या जागेचे राजीनामे देऊन कोइलच्या लढाईनंतर लगेच ज. लेक याच्या स्वाधीन झाले. अशी जेथें सैन्यांत फाटाफूट आणि फंदाफितुरी आहे, तेथें त्या सैन्याला जय कोटून मिळणार ? ज्या जात आणि शीख लोकांनी शिंघाच्या लष्करामध्ये नेहमी नोकरी धरून रहावें, त्यांनीं फितुर होऊन गनीम आपल्यावर चालून येत आहे अशी बातमी ऐकल्याबरोबर शिंघाचें लष्कर सोडावें, आणि आपल्या घरी जाऊन बसावें, ही शिपाईगिरीची, स्वदेशभक्तीची आणि स्वाभिनिष्ठेची शिस्त झाली काय ? पण या अडाणी आणि अशिक्षित शिपायांची गोष्ट एक वेळ राहो. पण जे इंग्लिशांना आपले हाडवैरी म्हणून समजत होते आणि इंग्लिशांना हिंदुस्थानांतून हांकलून लावण्याच्या इराद्यानें ज्यांनीं अखेरीस शिंघाचा आश्रय घेतला होता, त्या फ्रेंच अंमलदारांनीं तरी निदान आपल्या पलटणी सोडून लॉर्ड लेक यांना शरण जावयाला नको होतें. परंतु त्यांनाही तशीच दुर्बुद्धि हिंदुस्थानच्या कमनशिबामुळे आठवली ! पण याहीपेक्षा जी जास्त आश्चर्यकारक गोष्ट आहे, ती खुद्द एम्. पेरन याच्याच बाबतीतील होय. हा सेनापति ता. २९ ऑगस्ट रोजी कोइलचें रणांगण आणि त्यावरील लढाई सोडून निघून गेला; व पुढें सहा सात दिवसांनीं ता. ४ सप्टेंबर १८०३ रोजीं अलीगडचा किष्ठा इंग्लिशांच्या हस्तगत झाल्यानंतर हाही स्वतः इंग्लिशांच्या स्वाधीन झाला ! लॉर्ड लेक हा शिंघाच्या मुलखावर स्वारी करून येणार असें समजल्यापासून एम्. पेरन यानें त्याला तोंड देण्याकरितां आपल्या सैन्याची चांगली तयारी केली होती. तसेंच त्यानें क. बेडन याला अलीगडच्या किष्ठाच्या संरक्षणाच्या बाबतींत जें एक अत्यंत प्रोत्साहनपर असें पत्र (हें पत्र पुढें देण्यांत येत आहे) लिहिलें, त्यावरूनही त्याचा उत्साह कमी झालेला असल्याचें यत्किंचित्ही दिसून येत नाहीं. तरी पण काय असेल तें असो, कोइलच्या लढाईतील व त्यानंतरचें त्याचें वर्तन योग्य प्रकारचें झालें नाहीं, यांत संशय नाहीं. आपल्या सभोवतीं सर्वत्र फितुरी पसरलेली आहे आणि आपल्या हाताखालचे युरोपियन अंमलदार हे देखील कृतघ्न बनून आपला पक्ष सोडून जात आहेत, हें पाहून त्याच्या मनावर निराशेचा असह्य परिणाम झाला असला पाहिजे, असें दिसतें. (M. Perron also observed, that the treachery and ingratitude of his European officers convinced him that further resistance to the British arms was useless.)

एम्. पेरन यांच्या जागीं अंबाजी इंगळे या सेनापतीची नेमणूक या वेळीं करण्यांत आली होती. आणि म्हणूनही बरेचवेळें जोकें बिघडून गेलें होतें, असें म्हणतात. व ईस्ट इंडिया कंपनीच्या बँकामधून त्याचे जे बरेच पैसे ठेविलेले होते, ते बुडतील, या भीतीचाही त्याच्या मनावर परिणाम झाला असावा, असा कित्येकांचा तर्क आहे. परंतु यापैकी कोणतीही निमित्तें कारणाभूत झालीं असलीं, तरी त्यामुळे एकंदरीत

अखेरीस शिंघाच्या पक्षाला पराभव प्राप्त झाला, ही गोष्ट निर्विवाद आहे. आणि त्यामुळे पेरन गेले आणि त्याचे युरोपियन अंमलद्वारही गेले, पण या सगळ्या मिन्निराळ्या कारणपरंपरेमुळे हिंदुस्थानच्या मानेवर जे पारतंत्र्याचे जोखंड देऊन बसले आहे, ते मात्र अजून गेलेले नाही !

हे फ्रेंच अंमलदार आयल्या वेळीं असा दगा देतील असें दौलतराब शिंघाच्या आधी कळतें, तर त्यानें या लोकांना इतक्या मोठ्या अधिकाराच्या जागेवर कधी नेमलेही नसतें. दौलतराब शिंघाच्या पदरीं दुसरे कोणी यांच्याबरोबरीचे शूर मराठे मखद्वार नव्हते, म्हणून त्यानें यांना आपल्या फौजेवर नेमिलें होतें, अशी वस्तुस्थिति नव्हती. परंतु आपल्याला इंग्लिशांशी लढावयाचें आहे, तेव्हां त्यांच्या बरोबरीचे आणि त्यांच्याइकडील परिस्थितीच्या माहितीचे असे आपल्या पक्षाकडे कोणी फ्रेंच अंमलदार असले तर ते बरे, अशा धोरणानेंच या लोकांना ठेवण्यांत आलेलें असलें पाहिजे. या फ्रेंच लोकांचें मूळचेंच इंग्लिशांची युरोपखंडांतील बैर होतें. या वेळीं, म्हणजे इ. स. १८०३-४ च्या सुमारास, युरोपखंडांत नेपोलियनच्या अद्वितीय पराक्रमांमुळे फ्रान्स आणि इंग्लंड यांच्यामध्ये किती मोठा द्वेषाभि भडकलेला होता, हें इतिहासाच्या सर्व वाचकांना माहीतच आहे. व त्याच द्वेषाभ्रीच्या ज्वाळा फ्रेंच लोक हिंदुस्थानांतही इंग्लिशांच्याविरुद्ध प्रज्वलित करित होते. हिंदुस्थानांतील राजेरजवाड्यांचीं मनं इंग्लिशांच्या विरुद्ध चेतविण्याकरितां फ्रेंच लोकांकडून जे अनेक उपाय योजविण्यांत येत होते, त्यांत त्यांनीं प्रसिद्ध केलेला एक जाहीरनामा या बाबतींत वेधें उदाहरणादखेल घेतां येण्यासारखा आहे. हा जाहीरनामा मॉरिशस बेटाच्या गव्हर्नरकडून हिंदुस्थानांतील राजांच्याकरितां प्रसिद्ध करण्यांत आलेला असून त्यांत त्यांना उद्देशून असें सांगण्यांत आलेलें होतें कीं:—

हिंदुस्थानांत इंग्लिशांनीं आपलें वर्तन कसें चालविलें आहे, हें, हे हिंदुस्थानांतील राजेरजवाड्यांनीं, तुम्ही पहातच आहां. बंगाल आणि बहार हे प्रांत त्यांनीं विश्वासघातानें कसे काबीज केले, हें तुम्हांला माहीत आहे. तुमच्या बनारस शहरामधून तुमचा राजा चेतसिंग याला घालवून लावण्याच्या कार्यां त्यांनीं किती जुलूम आणि किती क्रूरपणा केला, हें तुम्हांला सांगितलें पाहिजे असेंही नाही. त्याचप्रमाणें फैजाबाद येथें अयोध्येच्या बेगमांच्या बाबतींत त्यांच्याहातून घडलेलें नामर्दपणाचें आणि रानटीपणाचें वर्तन तुमच्या नजरेस आणून दिलें पाहिजे, असेंही नाही, अयोध्या, अर्काट आणि सुरत, येथील खऱ्या वारसदार नबाबांचे वारसाचे हक्क त्यांच्याकडून कसे बळकावून घेण्यांत आले, हें तुम्हांला निवेदन केलें पाहिजे काय ? टिपु सुलतानाचा सुखस्व त्यांनीं आपल्या घशांत कसा टाकला, हें आज प्रत्यक्ष तुमच्या डोळ्यांसमोर आहे. त्याचप्रमाणें हल्लीं त्यांनीं मराठ्यांच्याविरुद्ध जी चढाईची आणि अन्यायाची लढाई चालविलेली आहे, तिचेही परिणाम तुम्हांला भासूं लागलेले आहेत. या सगळ्या प्रकारांच्याविरुद्ध आमच्याप्रमाणेंच तुम्ही पहिल्यापासून खबरदारी घेतली असती, तर त्यांचा आज जो तुमच्यावर अंमल बसला आहे, तसा तो त्यांना बसवितो आज

नसता. पण याला उपाय नाही, असें नाही. तुमचे शत्रु संख्येनें फार आहेत, असें नाही. सगळ्या हिंदुस्थानांत पाहिजे, तसें नाही. मोठ्या मोठ्या राज्यां त्यांची संख्या जास्त भरणार नाही. जाकी त्यांच्या लष्करांत जे शिपाई आहेत, ते सगळे हिंदुस्थानचेच राहिवसी असून ते तुमचेच प्रजाजन आहेत. हे हिंदुस्थानचेच प्रजाजन त्यांच्या नोकरीला राहून तुम्हा हिंदुस्थानच्या राजांच्याविरुद्ध आपल्या तरबारी म्यानांतून बाहेर काढीत आहेत, याबद्दल परलोकीं परमेश्वरासमोर त्यांना शासन भोगावें लागेल, हें तुम्ही त्यांना समजून सांगितलें पाहिजे. हिंदुस्थानच्या थोर थोर प्राचीन राजघराण्यांमध्ये उत्पन्न झालेल्या हे हिंदुस्थानच्या राजांनीं, तुम्हांला हें समजलें पाहिजे की, तुमच्या हातांत सत्ता आहे, तुमच्यापाशीं खजिने आहेत, तुमच्यापाशीं शिपाई आहेत, आणि तुमच्या अंतःकरणांमध्ये शौर्य आहे ! तुमच्या जवळच्या सिलोनच्या लहानशा बेटानें कसें वर्तन केलें आहे, तें पहा. आणि त्याप्रमाणें तुम्ही वर्तन केलें, तर तुमचा हिंदुस्थानदेश तुम्हांलाही स्वतंत्र करितां येईल !

असल्या जाहीरनाम्यांच्या सारखे अनेक उपाय योजून ज्या फ्रेंच लोकांनीं हिंदुस्थानमधील राजेरजवाळ्यांमध्ये प्रेरणा उत्पन्न केली, त्यांच्यापैकींच एम्. पेरन बंगेर-सारख्या लोकांनीं ऐन आणीबाणीच्या वेळीं शिंयांचा पक्ष सोडून इंग्लिशांच्या स्वाधीन व्हावें, ही मोठ्या आश्चर्याची आणि खेदाची गोष्ट आहे. तरी पण एम्. पेरन हा धैर्याच्या अभावामुळें इंग्लिशांच्या स्वाधीन झाला असें नसून, इंग्लिशांनीं आपल्या पैशाच्या बळावर चौफेर पसरलेल्या फितुरीमुळें तो हताश झाला असावा, असें जें एक मत आहे, त्यांत बरेच तथ्य असलें पाहिजे. कारण, गुप्त रीतीनें फितुरी उत्पन्न करण्याचें शास्त्र इंग्लिशांना फार चांगल्या रीतीनें साधतें, हें त्या वेळच्या युरोपच्या इतिहासावरूनही दिसून येतें. फ्रान्सचा बादशहा नेपोलियन हा पराक्रमानें कौणालाही हार जाण्यासारखा नव्हता. परंतु इंग्लंडमधील पैशानें खुद्द त्याच्या अंतःच्या फ्रान्स देशामध्येही त्याच्या सभोवतीं फंदफितुरीचें इतकें भयंकर जाळें इंग्लिशांकडून पसरवून ठेवण्यांत आलें होतें की, त्यांतून आपली सुटका करून घेणें अखेरीस नेपोलियनलाही अशक्य झालें !

अलीगडची लढाई.



असो. तारीख २९ ऑगस्ट रोजी कोइलच्या लढाईत जय मिळवून लॉर्ड लेक यांच्या सैन्याने त्या ठिकाणी मुकाम केला, ही गोष्ट पूर्वी सांगण्यांत आलेलीच आहे. व त्यानंतर ता. ४ सप्टेंबर रोजी पहाटेस ज. लेक यांच्या सैन्याने अलीगडच्या किल्ल्यावर हल्ला करण्याला सुरवात केली. कोइलच्या लढाईत इंग्लिशांच्याविरुद्ध लढलेले शिंघाचे सैन्य अलीगडच्या किल्ल्यांत आश्रय धरून राहिले आहे, हे लॉर्ड लेक यांना माहीत होते. व कोइलच्या त्यांच्या छावणीपासून अलीगडचा किल्ला एकदोन मैलांपेक्षा लांब होता, असेही नाही. असे असतां ता. २९ ऑगस्टपासून ता. ४ सप्टेंबरपर्यंत हे मध्यंतरीचे सहा सात दिवस लॉर्ड लेक यांनी अलीगडच्या किल्ल्यावर ताबडतोब हल्ला कां केला नाही ? विजयी झालेला कोणी तरी सेनापति आपल्या नजरेसमोरच्या किल्ल्यांत आपले गनीम दबा धरून राहिलेले दिसत असतां त्यांच्यावर ताबडतोब हल्ला केल्यावांचून आणि त्यांना तेथून हुसकून लाविल्यावांचून कधी तरी थांबेल काय ? मग लॉर्ड लेक यांनी तसे कां केले नाही ? याचे उत्तर इंग्रजी इतिहासकारांच्या मताप्रमाणे असे आहे की, लॉर्ड लेक हे पडले कृपालु ! आपण किल्ल्यावर एकदम हल्ला केला, तर कदाचित् विनाकारण जी प्राणहानी होईल ती न व्हावी, हा त्या सद्य सेनापतींचा उदात्त हेतु होता ! लढाईत माणसें मारण्याचा धंदा करीत असतांही पायाखाली मुंगी न चिरडण्याबद्दलची केवढी ही कळकळ ! परंतु इंग्लिश इतिहासकारांनीं जरी ही सबब पुढे केलेली असली, तरी तिच्या आंतील बर्मे अगदी निराळे होते. व ते वर्म ता. १ सप्टेंबर १८०३ रोजी कोइलच्या छावणीमधून ज. लेक यांनीं मार्किस् बेलस्ली यांना लिहिलेल्या एका खासगी पत्रामध्ये पुढीलप्रमाणे परिस्फुट झालेले आहे:—

I have not yet moved from hence, nor am I in possession of the fort of Allyghur; my object is to get the troops out of the fort by bribery, which I flatter myself will be done.

या इंग्रजी मजकुरांत ज. लेक यांनीं स्वच्छपणें असें लिहिलें आहे कीं, अलीगडच्या किल्ल्यांतील लोकांना लांचलुचपतीनें फितुर करून किल्ला हस्तगत करून घेण्याचा माझा उद्देश आहे; आणि त्यांत यश येईल, अशी मला आशाही वाटत आहे. शिवाय,

अलीगडचा किट्टा अतिशय मजबूत होता. त्याच्यावर शहाजोगपणें आणि सरळ सरळ रीतीनें हल्ला करून केवळ आपल्या पराक्रमाच्या जोरावर तो आपल्याला जिंकून घेतां येईल, असें इंग्लिशांना वाटत नव्हतें. आणि किल्ल्याला नुसता वेढा घालून बसवें, तर त्यांत पुष्कळ दिवस फुकट जाणार; आणि तडकाफडकीनें एकामागून एक जय मिळवीत जाऊन इंडियन लोकांवर ब्रिटिश पराक्रमाची छाप बसवावयाची, हाही हेतु साधत नाहीं; आणि दिल्लीचा बादशहा शहाआलम याला लवकर आपल्या ताब्यांत घेऊन शिंघाच्याविरुद्ध पुढील नवीन शह थाववाचे, ही मसलतही जमणार नाहीं; असे अनेक विचार मनांत आणून लॉर्ड लेक यांनीं अलीगडच्या किल्ल्याच्या खाली द्रव्याच्या दारुगोळ्यानें भरलेले हे लांचलुचपतीचे सुरंग खोदण्याला सुरवात केली होती. विचाऱ्या इंग्लिशांनीं जीवापाड मेहनत करून ईश्वराच्या इच्छेनुसार हिंदुस्थानच्या हितासाठीं स्वतःच्या प्रामाणिकपणानें आणि पराक्रमानेंच हिंदुस्थानचें राज्य कमाविलें असून कित्येक दुष्ट लोक त्यांच्या सदाचरणाला विनाकारण दूषण देत असतात, असें मानणारे आपल्यामध्ये कित्येक बावळट लोक अद्यापिही आहेत. त्यांनीं लॉर्ड लेक यांच्या पत्रांतील लांचलुचपतीसंबंधाचा बरील उतारा अवश्य सदोदित लक्षांत ठेवावा. कारण, असल्या गोष्टी जरी चोरून पुष्कळ करण्यांत येत असतात, तरी याच्यासारखे त्याच्याबद्दलचे प्रत्यक्ष पुरावे पुष्कळ प्रमाणांत आढळून येत असतात, असें नाहीं. आणि लॉर्ड लेक हे स्वतःच नुसते लांचलुचपतीनें कितुरी उत्पन्न करीत होते असें नसून, या आपल्या प्रामाणिकपणाच्या व्यवसायामध्ये आपले प्रामाणिक गव्हर्नर जनरलही आपल्या प्रामाणिकपणाच्या निःसंमि बुद्धीनें आपल्या या प्रामाणिकपणाच्या कृत्याकडे पूर्णपणें कानाडोळा करतील, अशी त्यांना खात्री होती. व ती त्यांची खात्री खोटी ठरली नाहीं. कारण, वर उल्लेखित केलेल्या पत्रा. १ सप्टेंबरच्या पत्रामध्ये लॉर्ड लेक हे आपल्या खिस्ती धर्मानुयायी गव्हर्नर जनरलला लिहितात की, जर थोड्याशा पैशानें या मौल्यवान लोकांचे प्राण मला वाचवितां आले, तर त्यांत मी काहीं एखादा गुन्हा करीत आहे किंवा पैशाची उधळपट्टी मांडली आहे, असें आपल्याला वाटणार नाहीं (If by a little money, I can save the lives of these valuable men, your Lordship will not think I have acted wrong, or been too lavish of cash.)

हे चोरून लांचलुचपतीचे पैसे देऊन हिंदुस्थानांतील लष्करी ठाणीं विकत घेण्याचे सौदे या इंग्रजी सौदागरांनीं अनेक ठिकाणीं चालविले हेति, याचें आणखी एक प्रत्यंतर लॉर्ड लेक यांच्याच पुराव्यानिशीं पकडतां येण्यासारखें आहे. अलीगड येथून ता. ७ सप्टेंबर १८०३ रोजीं लॉर्ड लेक हे दिल्लीकडे जाण्याकरितां निघाले असतां सुमारे ३० मैलांची मजल मारून गेल्यानंतर वाटेंत ता. ८ सप्टेंबर रोजीं कुरजा या नांवाच्या एका गांवीं त्यांचा मुकाम पडला. या ठिकाणींही एक

मजबूत किल्ला असून त्यांत पुष्कळ अन्नसामग्री सांठविलेली होती. या किल्ल्याची मजबूती इतकी चांगली होती की, तो सहसा सज्जुल जिकता येणें शक्य नव्हतें. अशी जरी वस्तुस्थिति होती, तरी तो किल्ला ता. ६ सप्टेंबर रोजीच मराठ्यांच्या सैन्यानें खाली करून टाकला होता. या गोष्टी संबंधानें इतिहासाचें भक्तेदार अग्नि-बोळे दिपवून टाकणारें वर्णन असें आहे की, “ अलीगढच्या किल्ल्याचा पाडण्ण झाल्यामुळे चोहोंफडे इतकी भीति उत्पन्न झाली होती की, आमचें इंग्लिश सैन्य या कुर्जाच्या किल्ल्याजवळ येण्याच्या आधींच दोन दिवस तो किल्ला घाईघाईनें सोडून देण्यांत आलेला होता ! ” (Such was the terror, produced by the fate of Allyghur, that the fort here was precipitately abandoned two days before our arrival.) हा इंग्रजी पराक्रमाचा बाह्यात्कारी आणि ऐतिहासिक भक्ता झाला ! पण आतां याच्या आंतील खरी हकीकत काय आहे ती पहा ! या ठिकाणाहून ता. ८ सप्टेंबर १८०३ रोजी लॉर्ड लेक यांनी गव्हर्नर जनरलला जें एक खासगी पत्र लिहिलें आहे, त्यांत पुढील मजकूर आढळतो.

We arrived here this morning, and found a very strong little fort, which would have caused delay and trouble, had not the troops evacuated it the day after the fall of Allighur. I think when you hear the Secret manner, in which things have been conducted, you will be much pleased; it is quite a new work in the army, and has succeeded hitherto wonderfully well.

या पत्रातील या उताऱ्यामध्ये वरील किश्रु हस्तगत केल्याचें सांगून नंतर तो किश्रु खरोखर कोणत्या उपायानें हस्तगत झाला, याच्या बद्दल लॉर्ड लेक असें लिहितात की, “ येथें ज्या गुप्त कारस्थानांनीं असल्या गोष्टी घडवून आणण्यांत येत आहेत, त्यांच्या बद्दलची हकीकत तुम्ही समक्ष ऐकली, म्हणजे तुम्हाला खरोखरच समाधान वाटेल, अशी मला खात्री आहे. आमच्या लष्करामध्ये स्वकार्यसिद्धीचा हा अगदी एक नवीनच उपाय निघालेला आहे. व या उपायाला आतापर्यंत फार आश्चर्यकारक प्रकारानें यश येत चाललेलें आहे. ” हा यशस्वी होत चाललेला उपाय कोणता आणि ही गुप्त कारस्थानें कोणती, हें याच्यापेक्षा जास्त स्पष्ट शब्दांनीं कोणाला सांगितलें पाहिजे, असें नाही. आपल्या सैन्यांतील शिपायांना लढण्याच्या कामावरून काहून मराठ्यांच्याकडील सैन्यामध्ये फितुरी माजविण्याच्या कामावरच लॉर्ड लेक यांनी या वेळीं लाविलें होतें की काय, असा भास होतो. पण यांत इंग्लिश लोकांना तरी दोष देण्यांत काय अर्थ आहे ? जेथें आपल्या देशांतील लोक लांब घेऊन आपल्याच देशाच्या विरुद्ध फितुरी करण्यारह

तमात्र होतात, तेव्हा फितुर करविणारांपेक्षा स्वदेशाच्या विरुद्ध फितूर होणाऱ्यांजवळ गुन्हेगार होत, या गोष्टी हिंदुस्थानातील लोकांना समजतील तो सुदिन !

वर दिलेल्या एक्झर इंप्रजी घोरणाच्या आणि पद्धतीच्या विस्तृत वर्णनावरून लॉर्ड लेक हे ता. २९ आगष्ट पासून ता. ४ सप्टेंबर पर्यंत कोइलच्या छावणीमधून अलीगडच्या किड्याच्या बुरुजकडे पहात स्वस्थ कां बसले होते, या प्रश्नाचा उलगाडा होण्यासारखा आहे. परंतु आपल्या फितुरीचा प्रयोग अलीगडच्या किड्यांतील लोकांवर लागू होत नाही, असे जेव्हां त्यांना आढळून आले, तेव्हां निरुपायाने अखेरीस त्यांनी अलीगडच्या किड्यावर चालून जाण्याचे ठरविले. पण हें ठरविताना देखील त्यांची भिस्त, या नाही तर त्या, पण अखेरीस कोणत्या तरी, फितुरीवरच होती, हें आपण विसरतां कामा नये. ती फितुरी अशी की, लढाईच्या आयत्या वेळी शिंद्याची नोकरी सोडून जे युरोपियन लोक निघाले, त्यांत मि० ल्यूकन या नांवाचा एक इंग्लिश लष्करी अंमलदार होता. हा शिंद्याची नोकरी सोडून लॉर्ड लेक यांच्या नौकरीमध्ये राहिला होता. पण हा पूर्वी शिंद्याच्या नोकरीत असल्यामुळे अलीगडच्या किड्यांतील चोरवाटा आणि मान्याच्या वगैरे सर्व जागा त्याला माहीत होत्या. व त्या त्याने किड्यावर हल्ला करणाऱ्या लोकांना दाखवून दिल्या, म्हणूनच अखेरीस इंग्लिशांना तो किड्या काबीज करून घेतां आला. याप्रमाणें मि. ल्यूकन याच्या फितुरीच्या जोरावर अलीगडच्या किड्यावर हल्ला चढविण्याला लॉर्ड लेक हे अखेरीस तयार झाले.


किड्यावर हल्ला करण्याच्या पूर्वी किड्यांतील फ्रेंच सरदार, क. पेडून. यांच्याकडे किड्या गोडीगुलाबीने आपल्या स्वाधीन करण्याविषयी लॉर्ड लेक यांना आपल्या इंप्रजी भूतदयेच्या पद्धतीप्रमाणें निरोप पाठविला होता. परंतु किडेदार, क० पेडून, यानें निखून नकाराचा जबाब पाठविला. किडेदार, क० पेडून, याची तर हा किड्या लढविण्याची तयारी होतीच; पण त्याचा वरिष्ठ अधिकारी, एम्. पेरन, यानें त्याला या वेळीं जें एक अतिशय उदात्त आणि उत्साहजनक पत्र लिहिलें, त्याचा त्याच्या व इतरांच्याही मनावर फारच चांगला परिणाम झाला असला पाहिजे. एम्. पेरन याच्या स्वतःच्या या वेळच्या वर्तनावद्दल जरी योग्य मीमांसा करितां येत नाही, तरी त्यानें क० पेडून याला या प्रसंगीं जें पत्र लिहिलें आहे, त्यांत त्याचे खळबळून गेलेले सर्व महत्त्वाकांक्षी अंतःकरण ओतप्रोत ओतलें गेलेले आहे, यांत संशय नाही. हें पत्र लहानसेंच आहे, पण त्यांत समाविष्ट केलेली तत्वे इतकी मोठी आहेत की, प्रत्येक मनुष्यानें आपल्या स्वदेशाभिमानासाठीं तीं आपल्या अंतःकरणामध्ये कोरून ठेविलीं पाहिजेत. तें पत्र येणेंप्रमाणें:—

ज. लेक यांना काय उत्तर द्यावयाचें तें तुम्हांला कळविण्यांत आलेलेंच आहे. आपण साहज जावें, अशी कल्पना तुमच्या मनाला एक क्षणभरही शिबमार नाही, हें मला माहीत आहे. तुम्ही हें लक्षांत ठेवा की, तुम्ही फ्रान्सचे एक नागरिक आहां. आणि म्हणून आपल्या राष्ट्राच्या उज्ज्वल कीर्तीला कलंक लागेल असें कोणतेंही कृत्य तुमच्या हातून होतां कामा नये. हा इंग्लिश सैन्यापति, लॉर्ड लेक, जो आपल्या मुक्तांत

चालून आला आहे, त्याला मी थोडक्याच दिवसांत येथून घालवून लावीन, अशी मला उमेद आहे. व याच्याबद्दल तुम्हांलाही पक्की खात्री असू या. या अलीगडच्या किल्लाच्या समोर एक बादशहाच्या सैन्याचा, नाही तर लॉर्ड लेक याच्या सैन्याचा तरी, पुरा फसा उडाला पाहिजे; त्याच्याशिवाय हा किल्ला सुटणार नाही. तेव्हां तुम्ही आपले कर्तव्यकर्म करा आणि या किल्लाच्या भिंतीमधील एक दगड दुसऱ्या दगडावर उभा आहे, तोपर्यंत या किल्लाचे संरक्षण केल्यावांचून तुम्ही राहू नका. मला तुम्हांला शेवटी आणखी एकदा हेंच सांगायलाच आहे की, तुम्ही आपल्या राष्ट्राचा नावलौकिक लक्षात ठेवा. लागी लोकांचे डोळे तुमच्या कर्तबगारीकडे लागून राहिलेले आहेत !

अलीगडच्या किल्लातील किल्लेदाराला पाठविलेल्या या पत्रातील विचार जसे भव्य आणि अभेद्य आहेत, त्याचप्रमाणे तो अलीगडचा किल्लाही भव्य आणि अभेद्य होता. वरील पत्रांत प्रकट झेली गेलेली जी अलोट वीरवृत्ति, तिच्या प्रमाणेच अलीगडच्या किल्लाची तटबंदीही हजारों हातांनी तिच्यावर घाव घातले तरी कधीही भंगून जाणार नाही, इतकी बळकट होती. या किल्लाच्या आंतील क्षेत्रफळ फार मोठे असून याच्या भोंवतालच्या भिंती फार उंच व मजबूत होत्या. व त्याच्या सर्व बाजूंनी मोठमोठाले बुरूज असून त्यांच्यावरून चौफेर मारा करण्याच्या तोफांच्या आणि बंदुकांच्या करिता बंदोबस्ताच्या जागा केलेल्या होत्या. किल्लाच्या या बाकीच्या मजबुतीप्रमाणेच किल्लाच्या सर्भोवतालचा खंदकही फार मोठा होता. याची रुंदी सुमारे २०० फूट असून तो बहुतेक ठिकाणी पांच पुरुषांच्या वर खोल होता. व याच्या शिवाय त्या किल्लाच्या आंत प्रवेश करावयाचा, म्हणजे चांगल्या बंदोबस्ताचे आणि मजबूत असे चार मोठमोठाले दरवाजे फोडावे, तेव्हां शत्रूला आंत प्रवेश करितां येईल, अशी व्यवस्था केलेली होता. त्याचप्रमाणे एका दरवाजातून कदाचित् शत्रूचा प्रवेश झाला, तर त्याच्या पुढच्या दरवाज्याशी जाण्याला असलेली वाट अगदी अरुंद असून त्यांतून शत्रूचे थोडे थोडे लोक जाऊ लागले, तर त्यांच्यावर आजूबाजूच्या बुरूजावरून आणि भिंतीमधील भोक्रांमधून गोळ्यांचा वर्षाव करितां यावा, अशी तजवीज करून ठेविलेली होती. शिवाय, या किल्लाच्या आजूबाजूच्या दलदलीच्या प्रदेशांने या किल्ल्याला जी नैसर्गिक दुर्गमता आलेली होती, तिच्यामध्ये फ्रेंच इंजिनिअरांनी आपल्या कृत्रिम कौसल्यानेही अनेक प्रकारची भर घातली होती. असा हा किल्ला मजबूत असल्यामुळे तो इंग्लिशांना घेतां येणार नाही, अशी क० पेडून याची कल्पना होती. पण ही त्याची कल्पना चुकीची होती. कारण, फितुरीला आणि विश्वासघाताला जो किल्ला काबीज करून घेतां यावयाचा नाही, असा किल्ला अद्यापि जगामध्ये कोठे कोणाकडून बांधलाच गेलेला नाही ! मि० ल्यूकन हा पूर्वी शिवाच्या नोकरांत असतांना त्याला या किल्लातील सर्व बारीक सारीक गोष्टींची पूर्ण माहिती झालेली होती. त्याने वाट दाखविण्याचे आपल्या अंगावर घेतल्यामुळेच या हल्ल्याचे काम फार सोपे झाले, हें लॉर्ड लेक यांच्या पत्रातील (He gallantly undertook to lead

Colonel Monson to the gate, and point out the road through the fort, which he effected in a most gallant manner, and Colonel Monson has reported having received infinite benefit from his services.) उल्लेखावरून स्पष्ट होत आहे. किल्ल्याच्या उंच भिंती आणि किल्ल्याच्या सर्भोवतालचे खोल खंदक, किल्ल्याची नैसर्गिक बळकटी



आणि फ्रेंच इंजिनियरांचे कृत्रिम कौशल्य, किल्ल्यावरील तोफा आणि किल्ल्यांतील शूर शिपाई, या सगळ्या गोष्टी इंग्रजांच्या फितुरीपुढे कमकुवत झाल्या !

या अलीगडच्या किल्ल्यावर हल्ला करण्याचे काम ता. ४ सप्टेंबर १८०३ रोजी प्रहोडेस ३ वाजतां सुरू करण्यांत आले. या कामावर ज्या सैन्याची नेमणूक करण्यांत

आली होती, त्या सैन्याचे आधिपत्य ले. कर्नल मॉनसन यांच्याकडे देण्यांत आलेले होते. या सैन्यातील लोकांनी हल्ल्याच्या आदल्या दिवशी रात्रीच दोन मोर्चे बांधून तयार केले होते. व त्यांच्यावर तोफा डागण्यांत आलेल्या होत्या. यांपैकी पहिल्या मोर्चा (१) एम्. पेरन यांच्या बंगल्याच्या जागेवर उभारला असून त्याच्या उजव्या हाताकडे कांही अंतरावर जें एक लहानसें खेडें आहे, तेथें दुसरा मोर्चा (२) उभारला होता; किड्यावर हल्ला करण्याकरितां पहाटेस जें सैन्य जावयाचें त्याच्या संरक्षणाकरितां येथील तोफा रोखून ठेविल्या होत्या. अवघास ही तयारी झाल्यानंतर पहाटेस तीन वाजतां किड्यावर छापा घालणाऱ्या पलटणी आपल्या छावणींतून निघून वळणावळणाच्या रस्त्यानें (३) किड्याकडे चालूं लागल्या. संबंध किड्याच्या सभोवतीं जो एक मोठा खोल खंदक होता, त्याच्यावरून किड्यांत जाण्याला फक्त एकच काय तो रस्ता (४) होता. व हाहि रस्ता अडविण्यासाठीं त्या रस्त्याच्या दोन्ही बाजूंनीं दोन नवीन भिती (५, ६) एका पुढें एक आडव्या अशा मजबूत रीतीनें नुकत्याच उभारण्यांत आलेल्या होत्या. व त्या दोन भितींच्या नागमोडी वळणांच्या मधून एक फक्त अगदीं चिंचोळी अशी वाट ठेवण्यांत आलेली होती. व या दोन्हीहि भितीवर तोफा डागण्यांत आल्या असून त्यांच्या पाठीमागे कांही अंतरावर मुख्य बुरजाच्या वळणांत किड्याचा पहिला दरवाजा (७) होता. किड्याच्या या पहिल्या मुख्य दरवाजावर इतकी जरी दुहेरी तिहेरी मजबूती करण्यांत आलेली होती, तरी याच्याहि पेशां किड्याच्या दुर्गमतेसाठीं आणखीहि एक उपाय योजण्याच्या उद्योगात मराठ्यांची फौज होती. खंदकावरून किड्यांत जाण्याला जो फक्त एकच रस्ता (४) होता म्हणून पूर्वी सांगितलें आहे, तो रस्ता सुरंग लावून अजिबात उडवून टाकावा आणि त्या रस्त्याच्या दोन्ही बाजूंचें खंदकाचें पाणी एक करून टाकावें व अशा रीतीनें शत्रूची वाट अजिबातच बंद करून टाकावी, असा प्रयत्न किड्यांतील लोकांकडून चाललेला होता. परंतु तो सुरंग पुरा होण्याला पुरेसा अवकाश मिळाला नाहीं; आणि त्याच्या आधींच शत्रूचें सैन्य किड्याच्या या रस्त्यापासून सुमारे ३०० कदमांच्या अंतरावर (४) ता. ४ सप्टेंबर रोजी पहाटेच्या काळोखांत येऊन बसलें होतें. पुढें सकाळीं दिसूं लागल्यानंतर हल्ल्याला सुरवात करण्याची इशारतीची तोफ कोइलच्या छावणीमधून झाली. आणि त्या बरोबरच पूर्वी सांगितलेल्या १ आणि २ या मोर्चांवरील तोफांमधून गोळीबार चालू झाला; आणि इकडे क. मॉनसन यांच्या हाताखालील जें सैन्य किड्याच्या जवळ दबा धरून बसलें होतें, त्यानेंहि पुढें चाल करून जाण्याला सुरवात केली. या इंग्लिश सैन्याच्या माऱ्यामुळें रस्त्याच्या दोन्ही बाजूंच्या दोन आडव्या भितींवर (५, ६) ज्या दोन सिक्स पाउंडरच्या तोफा ठेवण्यांत आलेल्या होत्या, त्या कांही वेळानें बंद पडल्या. व त्या तोफांवरील गोलंडाज आणि इतर माणसें त्या तोफा टाकून किड्याच्या पहिल्या (७) दरवाजाच्या आंत निघून गेलीं. या

माणसांच्या पाठोपाठ आपण जावें आणि तीं (१७) दरवाजाच्या आंत शिरत आहेत, सोंच त्यांच्या बरोबर आपणहि आंत शिरावें, असा विचार मनांत आणून क. मॉन्सन हे आपल्या हाताखालील लोकांसह पहिल्या (७) दरवाज्यापाशीं आले. पण ते लेथें येऊन पाहतात, तों तेथें कोणीहि मनुष्य नसून किल्ल्याचा दरवाजा बंद आहे, असें त्यांना आढळून आलें. इतकेंच नव्हे, तर किल्ल्याच्या रस्त्याच्या या अर्बुद सागामध्यें सांपडलेल्या या इंग्रजांच्या शिपायांवर किल्ल्याच्या आजूबाजूच्या बुरजांवरून (११, १२) आणि त्यांच्या खालच्या भिंतींवरून (१३) तोफांचा आणि बंदुकांचा अतिशय जोराचा गोळीबार होऊं लागला. अशा अडचणींत सांपडलेल्या इंग्लिश शिपायांकडून दरवाज्याजवळ दोन शिड्या लावून किल्ल्याच्या भिंतीवर चढण्याचा प्रयत्न करण्यांत आला. परंतु अशा रीतीनें शिड्यांवरून वर चढून येणाऱ्या लोकांना किल्ल्याच्या भिंतीवरील शिपायांनीं आपल्या लांब भाल्यांनीं भोंसकून खाली पाडण्याला सुरवात केल्यामुळें इंग्लिशांच्या फौजेंतोंल लोकांनीं तो प्रयत्न सोडून दिला. व त्या दरवाज्यापुढें एक सिवस पाउंडरची तोफ लावून ती दरवाजा तोफेच्या गोळ्यांनीं उडवून टाकण्याच्या उद्योगाला ते लागले. परंतु ती दरवाजा इतका भक्कम होता की, त्याच्यावर त्या तोफेचाहि कांहीं परिणाम होईना. तेव्हां इंग्लिशांकडून पहिल्यापेक्षां दुप्पट मोठी अशी एक ट्रेंक्ल पौंडरची तोफ तेथें आणून डागण्यांत आली. या ठिकाणावर शेजारच्या बुरजांवरून आणि भिंतीवरून एकवारखा गोळीबाराचा भडिमार चाललेला असल्यामुळें ही तोफ डागण्यालाहि बराच वेळ लागला. व ती डागून झाल्यानंतरहि तिच्या मधून कुटुणारे गोळे ताबडतोब तो दरवाजा फोडूं शकले, असेंहि नाहीं. ती तोफ लागू होऊन दरवाजांतून वाट पडेपर्यंत सुमारे अर्धा तास लागला. या अवधार्त मराठ्यांचे शिपाई इंग्लिशांवर फारच निकराचे हल्ले करीत होते. आणि मराठ्यांचा तोफखाना फारच जोरानें इंग्लिशांवर गोळ्यांचा वर्षाव करीत होता. इंग्लिश शिपायांनीं वर चढण्याकरितां ज्या शिड्या लाविल्या होत्या, त्यांच्यावरून मराठ्यांचे शिपाई खाली उतरून इंग्लिशांचे लोक दरवाज्यांतून आंत शिरत असतां त्यांना कापून काडूं लागले. व त्या वेळीं मराठ्यांच्या शिपायांनीं जें शौर्य दाखविलें, त्यामुळे इंग्लिशांचे पुष्कळ लोक या ठिकाणीं मृत्यूच्या मुखी पडले आणि लडाईला फारच भयंकर स्वरूप प्राप्त झालें. खुद्द क. मॉन्सन यांना या ठिकाणीं भाल्याची एक जखम झाली, आणि याच ठिकाणीं इंग्लिशांकडील दुसरे पांच सहा अंमलदार ठार मारले गेले. व शिवाय इंग्लिशांकडील दुसरेहि पुष्कळ शिपाई लोक या ठिकाणीं मरून पडले. इतक्या लोकांचा आणि इतक्या अंमलदारांचा बळी द्यावा लागला, तेव्हांच इंग्लिशांना या अलीगढच्या किल्ल्याच्या पहिल्या दरवाजांतून आंत मोठ्या मुश्किलीनें प्रवेश करणें शक्य झालें. या दरवाजांतून आंत प्रवेश झाल्यानंतर इंग्लिशांचें सैन्य त्याच दरवाजाला लागून असलेल्या बोरल्या बर्तुळाकृति (११) बुराज्याच्या बाजू-

खालून असलेल्या अरुंद रस्त्याने किल्ल्याच्या आंतील दुसऱ्या (८) दरवाजाकडे (११) बुरजाच्या भिंतीला वळसा घालून जाऊं लागले. त्या वेळीं त्या बुरजाच्या भिंतीमध्ये असलेल्या असंख्य भोंकामधून आणि त्या बुरजाच्या समोर असलेल्या दुसऱ्या एका (१४) बुरजावरून या लोकांवर फिरून जोराचा गोळीबार होऊं लागला. तरी पण त्यांतून जाऊन इंग्लिश शिपायांनीं दुसरा दरवाजा (८) काबीज केला. या दुसऱ्या दरवाज्यामधून तिसऱ्या (९) दरवाज्याकडे जातांना मध्यंतरीं फिरून एकदां किल्ल्याचा खंदक ओलांडावा लागतो; व त्याकरितां येथें या दोन दरवाजांच्या दरम्यान एक लहानसा अरुंद रस्ता (१५) होता. त्या रस्त्यावरून दुसरा दरवाजा शत्रूनें काबीज केलेला पाहिल्यानंतर मराठ्यांचे लोक तिसऱ्या दरवाजांतून आत जाऊं लागले असतां इंग्लिशांचेहि कांहीं शिपाई त्यांच्या बरोबर आत घुसले. आणि त्यामुळें तो तिसरा दरवाजा बंद करिता येईना. आणि मग त्या कारणानें इंग्लिशांचे सर्वच शिपाई तिसऱ्या दरवाज्यांतून आत शिरून ते (१०) चवथ्या दरवाज्यावर हल्ला करण्याकरितां धांवत चालले. परंतु दुसऱ्या आणि तिसऱ्या दरवाज्यांइतक्या सुलभतेनें हा चवथा दरवाजा मराठ्यांनीं इंग्लिशांच्या स्वाधीन होऊं दिला नाहीं. हाहि दरवाजा फार मजबूत होता. व तोफ लावून तो फोडल्यावांचून इंग्लिशांचा किल्ल्यांत प्रवेश होणें शक्य नव्हतें. म्हणून पाहिल्या दरवाज्याच्या समोर जी ट्रेन्च पाऊंडर तोफ लाविली होती, तीच याहि दरवाज्यावर आणून लावणें जरूर झालें. परंतु ती तोफ या चवथ्या दरवाज्यासमोर आणण्याला बराच उशीर लागला. कारण, त्या तोफेवरील मुख्य अधिकारी, कॅप्टन शिप्टन, याला आधींच या वेळीं एक जखम झालेली होती. आणि शिवाय ती तोफ त्या अरुंद रस्त्यांतून आणतांना वाटेत अनेक अडचणी उत्पन्न होत होत्या. आणि इतकेंहि करून ही तोफ इंग्लिशांनीं या चवथ्या दरवाज्यासमोर आणून जेव्हां ती त्याच्यावर चालवून पाहिली, तेव्हां या दरवाज्याची मजबुती फारच बळकट रीतीनें केलेली असल्यामुळें, या दरवाज्यावर या तोफेचा कांहीं एक परिणाम होणें शक्य नाहीं, असें त्यांना आढळून आलें. परंतु कांही वेळांनें या चवथ्या दरवाज्याच्या दिंडी दरवाजांतून मेजर मॅकाले-अड यांनीं कसाबसा प्रवेश करून घेतला. व तेथून ते तेथील भिंतीच्या तटावर (१६) चढले. व त्यामुळें इंग्लिशांचा हळू हळू किल्ल्याच्या मुख्य भागांत प्रवेश होऊं लागला. व अखेरीस किल्ला इंग्लिशांच्या स्वाधीन झाला.

किल्ल्यांतील दुय्यम किल्लेदार एक मराठा सरदार होता, तो या वेळीं मरण पावला; व किल्ल्याचा मुख्य किल्लेदार, क. पेडून, याला कैद करण्यांत आलें. किल्ला हस्तगत झाल्यावर दोनतीनशें तोफा, पुष्कळ दारुगोळा आणि बरेंच सोन्याचें नाणें इंग्लिशांच्या हातीं लागलें. या लढाईत मेलेल्या इंग्लिश अंमलदारांना त्याच दिवशीं संध्याकाळीं त्याच किल्ल्याच्या समोर मोठ्या सन्मानानें बँड लावून मृटमाती देण्यांत आली. पण इंग्लिशांच्या बाजूच्या सन्मान्य नेटिव्ह शिपायांची प्रेतें मात्र तशींच

जागच्या जागी पडून राहिली असतील. त्या बिचाऱ्यांना कोण मूठमाती देणार ? आणि त्यांच्या सन्मानार्थ कोण बँड वाजविणार ? पण ज्यांनी आपल्या देशातील किल्ले दुसऱ्यांना मिळवून देण्याचा अक्षम्य आणि भयंकर देशद्रोह केला, त्यांचा सन्मान तरी कशाबद्दल व्हावयाचा ? आणि त्यांच्याकरिता बँडमधील कोणती तुतारी आपल्या तोंडातून कोणता स्तुतीचा स्वर बाहेर काढू शकणार आहे ? त्यांच्याहातून स्वदेशद्रोहाच्या पातकाचे कृत्य पुरे करून घेण्यांत येईपर्यंत त्यांच्या पोटापुरता त्यांना पगार देण्यांत येत होता, ही काय त्यांच्यावर थोडी मेहेरबानी झाली ? असल्या देशद्रोही लोकांना कोणी आणखी मूठमाती ती काय द्यावयाची ? हिंदुस्थानांत जिवंत असतांना हिंदुस्थानच्या मूठभर मातीवरही ज्यांची सत्ता नाही, त्यांना मेल्यावर मूठभरच माती कशाला द्यावयाला पाहिजे ! मूठभर काय, पण ते मेल्यावर सगळी हिंदुस्थानची माती त्यांचीच आहे ! असल्या राजानिष्ठ लोकांनी आपल्या मरणानंतर हिंदुस्थानच्या सगळ्या मातीवरही आपला हक्क सांगितला, तरी तसे करण्याला त्यांना पूर्ण मुभा आहे ! हे विचारे नेटिव्ह शिपाई त्या अलीगडच्या किल्ल्यासमोर तसेच पडून राहिले असतील ! आणि त्या पतितान्याबद्दल कोणाही मानवी प्राण्याला दया येत नाही असे पाहिल्यावर अखेरीस त्या अलीगडच्या आसपासच्या जंगलांतील निर्दय स्वभावाच्या अशा कुत्रे, कोल्हे, लांडगे, गिधाडे, वगैरे हिंस्र पशुपक्ष्यांना त्यांची दया येऊन रात्रीचा काळोख पडल्यानंतर त्यांनी आपल्या पोटाच्या कबरस्थानामध्ये त्यांना पुरून टाकण्याची बहुतकरून व्यवस्था केली असेल ! कोणी खंदकाच्या पाण्यांत बुडून मेले असतील, तर कोणी तोफगोळ्यांच्या आगीने जळून झाले असतील ! आणि ज्या कोणाला इतकाही लाभ मिळाला नसेल, त्यांच्याकरिता लष्करांतल्या भंग्यांनी अखेरीस जिवंत माणसांच्या आरोग्यासाठी या मेलेल्या माणसांचे उरलेले हातपाय ओढून एखाद्या चरांत पुरून टाकले असतील !

या लढाईत इंग्लिशांच्या पक्षाला विजय मिळाला म्हणून त्यांचा जिकडे तिकडे बोलबाला झाला. जे मेले त्यांच्याबद्दल सरकारी रीतीने दुःख प्रदर्शित करण्यांत आले, आणि जे जिवंत राहिले, त्यांचे इंग्रजसरकाराकडून आभार मानण्यांत आले ! पण ज्या बाजूचा पराभव झाला, त्यांची काय वाट झाली असेल ? त्यांपैकी काहीं जागच्या जागी लढाईत मेले असतील आणि काहीं तुरुंगांत खितपत पडून मरण पावले असतील ! त्यांच्या तुरुंगांत समाधानाच्या दोन गोष्टी सांगण्याला किंवा प्रोत्साहनपर असे दोन शब्द त्यांच्यापाशी बोलण्याला कोण आहे ? स्वदेशाच्या स्वातंत्र्याकरिता लढणे आणि मरणे हे आपले कर्तव्यकर्म आहे, अशा उदात्त हेतूने ज्यांनी आपल्या किल्ल्यांची संरक्षणे करितां करितां देह ठेविले, त्यांच्याबद्दल “जरी या लढाईत आपला पराभव झाला, तरी तुम्ही फार पराक्रम केला आणि तुम्ही आपला प्रामाणिकपणा शेवटपर्यंत कायम राखिला !” असे उत्तेजनाचे उद्गारही.

कोणाच्या तोंडून निघाले नसतील ! ते ज्या आपल्या शिंदे सरकाराकरिता लढत होते, त्या शिंदेसरकारांनी यांचा परामर्श घेतला नसता, असे नाही. पण जेथे खुद्द दौलतराव शिंघाबेच आसन कित्येक लोकांच्या कृतधनपणामुळे उळमवू लागलेले होते, तेथे त्या बिचाऱ्यांच्याकडून असली ही अशक्य कृत्ये करी होऊ शकणार ? आपल्याला कोणी बरे म्हणणार नाही, आपलेच लोक आपल्या देशाच्या विरुद्ध उठलेले, जो तो निमकहरामपणामध्येच निमग्न झालेला, पारतंत्र्याचे संपादन हाच खरा पुरुषार्थ असे उग्याला त्याला वाटू लागलेले, स्वामिनिष्ठा आणि स्वदेशभक्ति यांना कोणाच्याही दृष्टीने किंमत उरलेली नाही, अशी आपल्या सभोवतालची बदलत चाललेली परिस्थिति आपल्या डोळ्यांपुढे दिसत असताही जे आपले मराठे सरदार आणि शिपाई त्या अलीगढच्या तटावरून स्वदेशाच्या स्वातंत्र्यासाठी लढले आणि मेले, त्या सगळ्यांचे देह जरी आज त्या अलीगढच्या किऱ्याच्या आसपास कोठेही आता दिसणे शक्य नसले, तरी त्यांचे स्वातंत्र्यासाठी आणि स्वामिनिष्ठेसाठी तळमळणारे आत्मे अजून खात्रीने तेथून हालले नसतील. स्वर्गातील देवूत रोजच्या रोज स्वर्गाची दारे उघडून त्यांना स्वर्गात येण्याविषयी मोठ्या प्रेमाने बोलावीत असतील ! पण स्वदेशाच्या स्वातंत्र्याच्या पुढे ते स्वर्गातील सुख तुच्छ मानून ते त्या अलीगढच्या किऱ्यात मेलेल्या त्या हुतात्म्यांचे आणि महात्मांचे आत्मे अजूनही-कोणाची वाट पहात न कळे !—तेथे बसलेले असले पाहिजेत ! एका इंग्लिश लेखकाने या लढाईच्या स्मरणाच्या संबंधाने असे एक वर्णन लिहिले आहे काः—

“Local tradition says—and solemnly the chowkidar, the solitary householder there, will assert it—that the boom of guns is often heard at night.”

यातील सारांश असा की, जो हा अलीगढचा किऱ्या पूर्वी एके वेळी इतका गजबजून गेला होता, तेथे आता कोणीही माणूस उरलेले नाही. जिकडे तिकडे सर्व भयाण आणि भणभणीत झालेले आहे. त्या शून्य आणि निर्जन प्रदेशामध्ये त्या किऱ्याच्या दाराशी रखवालीकरिता एक चौकीदार मात्र असतो, आणि त्याच्या शिवाय दुसरे कोणीही मनुष्य बहुधा तेथे नसत. तो चौकीदार कोणी एखादा प्रवाशी तो किऱ्या पहाण्याकरिता गेला असता त्याला त्या किऱ्याची जी माहिती सांगतो, त्यांत तो अशीही एक गोष्ट सांगतो की, या किऱ्याच्या आंतून कधी कधी रात्रीच्या वेळी तोफांचे आवाज ऐकू येतात !


काय ! तोफांचे आवाज ! आणि हे आवाज आता कोठून उत्पन्न होतात ! या तोफा कोणाकडून उडविल्या जातात ! त्या किऱ्याचा सगळा पूर्व इतिहास माहीत असलेल्या त्या अलीगढच्या चौकीदाराला रात्रीच्या काळोखांत भेटून गेल्यामुळे आपण तोफांचे आवाज ऐकत आहो, असा हा भ्रम होतो किंवा, हे अलीगढच्या

किङ्ग्यावरील हुतात्म्यांनों, तुम्हीच खरोखर या तोफा अजून उडवीत असतां कीं काय ? पण असें असेल, तर तुम्ही मेळ्यानंतरही तुमच्यामधील स्वाभिमान अजून जिवंत रहावा, आणि तुमच्या हल्लीं जिवंत असलेल्या वंशजांमध्ये त्यांच्या जिवंतपणींही तो पूर्णपणे मरून गेलेला असावा, ही केवढी दुःखाची गोष्ट आहे ! आणि ही स्थिति पाहून तुम्हांला काय वाटत असेल ! आपल्या अतृप्त राहिलेल्या आशा केवढा आणि कोणत्या रीतीनें तृप्त होतील, याच्याबद्दल या निराशेच्या परिस्थितीमध्ये तुमच्या मनांत सदैव विवंचना चाललेल्या असतील ! या अलीगडच्या किङ्ग्याच्या लढाईत तुम्ही मरण पावल्याचा वृत्तांत तुमच्या मुलाबाळांना कळल्यानंतर तुमच्या दहाव्या दिवशीं स्मशानांत तुमच्याकरितां ठेविलेल्या पिंडाला बहुधा दर्भाचा कावळा करूनच त्यांना स्पर्श करवावा लागला असेल ! आणि तुमच्या मृत्यु-तिथीच्या दिवशीं प्रत्येकवर्षीं सांवत्सरिक श्राद्धाच्या प्रसंगीं जेव्हां जेव्हां तुमचे नातू आणि पणू तुमचें आवाहन करीत असतील, तेव्हां तेव्हां त्या प्रत्येक वेळीं पिंडाकरितां केलेले ते केवळ नाताचे गोळे पाहून तुम्ही हिरमुसलेले होऊन परत निघून येत असाल ! त्याच प्रमाणें हल्लींच्या हिंदुस्थानांतील कोणी प्रवासी चुकून कधीं तुमच्या त्या अलीगडच्या किङ्ग्यांत आला, तर बहुत करून तुम्ही सगळे मृतात्मे त्याच्या भोंवतीं गोळा होत असाल आणि मोठ्या उत्सुकतेनें ' तुम्ही आपल्या ह्या हिंदुस्थानांतील किङ्ग्यांच्या स्वातंत्र्याकरितां काय करीत आहां ? ' असें त्याला विचारूं लागत असाल ! पण, हे हिंदुस्थानांतील हल्लींच्या प्रवास्यांनों, तुमच्यापैकीं कोणी कदाचित् अशा प्रसंगामध्ये कधीं सांपडलां, तर त्यांनीं विचारलेल्या प्रश्नाकरितां, आपण हल्लीं काय करीत आहों, याच्याबद्दल त्यांना कांहीं एक उत्तर देऊं नका ! कारण, तें ऐकून त्यांची किती निराशा होईल आणि त्यांना किती दुःख वाटेल, याची तुम्हांला कल्पनाही असणें शक्य नाही !

दिल्लीची लढाई.



वी वर्णन केल्याप्रमाणें ता. ४ सप्टेंबर १८०३ रोजी अलीगडचा किल्ला हस्तगत झाल्यानंतर सदर किल्ल्याच्या संरक्षणाची वगैरे व्यवस्था लावून ज. लेक हे ता. ७ सप्टेंबर रोजी आपल्या सैन्यासह दिल्लीकडे जाण्याकरिता निघाले. लॉर्ड लेक यांनी दिल्लीकडे न जाता ग्वालियरकडे जावें आणि दौलतराव शिंद्याची जी मुख्य राजधानी तिच्यावर हल्ला करून तीच त्यांनी प्रथम काबीज करून घ्यावी, म्हणजे दौलतराव शिंद्याचा जोर कमी पडेल, अशी मार्क्स वेलस्ली यांची इच्छा होती. परंतु शिंद्याच्या राजधानीवर आपण चाल करून गेलों, तर तेथे आपल्याला जय मिळेलच, अशी लॉर्ड लेक यांना खात्री नव्हती. आणि दिल्लीला जाऊन शहाअलम बादशहाला आपण आपल्या हस्तगत करून घेतलें, तर त्याच्यापासून आपला जास्त फायदा होईल, असें त्यांना वाटत होतें. मार्क्स वेलस्ली यांनी दिल्लीचा बादशहा शहाअलम याच्याकडे आधीपासूनच फितुरीची संधानें बांधून ठेविलेली होती. व ज. लेक यांचा मुकाम कोईल येथें असतांना ता. २९ ऑगस्ट रोजीच शहाअलम बादशहाकडून ज. लेक यांच्या कडे एक गुप्त पत्र आलेलें होतें. अशा रीतीनें या उभय पक्षांच्या दरम्यान फितुरीची खलबतें चालू झालेली असून खुद्द दिल्लीच्या लढाईच्या आधी एक दोन दिवसांच्यापूर्वी बादशहाकडील जासूद इंग्लिशांच्या छावणीकडे आलेले होते. या सगळ्या प्रकारावरून दिल्लीची परिस्थिति शहाअलम बादशहानें आपल्याकरिता बरीच पोखरून ठेविलेली असली पाहिजे, अशी लॉर्ड लेक यांची खात्री झालेली होती. व त्यामुळे ते कूच दरकूच मजल करीत दिल्लीकडे चालले होते. याप्रमाणें कूच करतां करतां ता. २९ सप्टेंबर १८०३ रोजी सुराजपूर येथून पहाटे तीन वाजतां निघून आणि सुमारे ९ कोसांची मजल मारून इंग्लिशांचें सैन्य दुपारी ११ वाजण्याच्या सुमारास दिल्लीपासून ३ कोसांच्या अंतरावर असलेल्या जेहना नावाच्या एका लहानशा नदीच्या कांठीं आपल्या मुकामाच्या ठरलेल्या जागी (१-१) येऊन पोहोचलें. तेथें येऊन शिपाई लोक आपआपले तंबू वगैरे ठोकीत आहेत, तोंच त्यांना अशी बातमी लागली कीं, आपल्यापुढें अगदीं थोडक्याच अंतरावर मराठ्यांचें सैन्य लढाईच्या तयारीनें सज होऊन उभें राहिलेलें आहे. ज. पेरन यानें दिल्लीची व्यवस्था आपल्या हाताखालील फ्रेंच अंमलदार, मि. लुई बोरकिन, याच्याकडे सोपविली



होती. व त्याप्रमाणें लुईनें दिल्लीमध्ये आपल्या सैन्याचा चांगला तयारी करून ठेविला होती. दिल्लीचा बादशहा शहाअलम हा जरी आंतून इंग्लिशांना फितूर झालेला होता. तरी बाहेरून तो मराठ्यांशीं सलोख्यानेच वागत होता. व लुई बोरकिन हाही त्याचा फायदा घेऊन लोकांना असें सांगत होता कीं, तुम्हां बादशहाच्या संरक्षणाच्या कामीं मदत करणें हें तुमचें कर्तव्यकर्म आहे. आणि अशा रीतीनें त्यानें लोकांकडून पुष्कळ मदत मिळविली होती. शिवाय दिल्लीच्या पलीकडील पंजाबांतील शीख लोकांशींहि त्याचे बरेच संबंध असल्यामुळे शीख लोकांकडूनहि त्याला कांहीं मदत मिळाली होती. आणि रोहिलखंडांतील सहाराणपूरचा प्रांत त्याच्या ताब्यांत असल्यामुळे रोहिले लोकांचीहि त्याला मदत होती. अशा अनेक साधनांनीं मि. लुई बोरकिन यानें आपल्याजवळ बरीच फौज जमा केली होती. त्याच्या सैन्यांत या वेळीं ५ हजार घोडेस्वार असून त्याच्या तोफखान्यांत सुमारे ७० तोफा होत्या. आणि त्याच्या पायदळामध्ये सुमारे १२,१३ हजार शिपाई होते. अशा सैन्यानिशीं तो इंग्लिशांशीं टक्कर देण्याच्या तयारीत होता. व दिल्लीवर चालून येणाऱ्या लॉर्ड लेकचे मुकाम कसकसे पडत आहेत, याची बातमी काढून इंग्लिश सैन्य दिल्लीजवळ केव्हां येईल, याची त्यानें अटकळ बांधून ठेविली होती. व त्या अटकळीप्रमाणें त्यानें आपलें सैन्य ता. ११ सप्टेंबर रोजीं सकाळीं आपल्या छावणींतून काढून दिल्ली शहराबाहेर यमुना नदीच्या पलीकडील एका उंचवट्याच्या आणि सुरक्षित अशा जागीं (२-२) नेऊन लढाईच्या शिस्तीनें उभें करून ठेविलें होतें. त्याशिवाय या रांगेच्या डाव्या बाजूच्या पिछाडीला एक लहानसें खेडें (३) होतें, तेथेंहि लुई बोरकिन यानें आपलें कांहीं रिझर्व्ह सैन्य ठेविलें होतें. व त्याच्या डाव्या बाजूला कांहीं अंतरावर शीख लोकांच्या घोडेस्वारांच्या पलटणी (४) उभ्या करण्यांत आल्या होत्या: व त्याच्या पलीकडे दलदल होती. अशा रीतीनें त्यानें आपल्या डाव्याबाजूचा बंदोबस्त केला होता. आणि त्याच्या उजव्या बाजूकडील बंदोबस्त करण्याचें काम खुद्द यमुना नदीकडेच सोंपविण्यांत आलेलें होतें. कारण या बाजूला यमुना नदीचें खोलपाण्याचें विस्तृत पात्र असून त्या नदीच्या कांठच्या उंच दरडी आणि उंच टेकाडें ही बोरकिनच्या उजव्या बाजूच्या टोंकाला अगदीं येऊन लागलीं होती. त्यामुळे तिकडून शत्रूचा शिरकाव होणें शक्यच नव्हतें. यमुना नदी ओलांडून शहरांत जाण्याला बोरकिनच्या पिछाडीला फक्त एकच वाट होती. आणि त्या वाटेचें संरक्षण करण्याकरितां आणि येथेंहि शत्रूला अडवून धरण्याकरितां बोरकिननें आपलें कांहीं लष्कर व तोफा (५, ५, ५) नदीच्या दोन्ही बाजूला ठेवून दिलेल्या होत्या. असा सर्व बाजूंनीं बंदोबस्त करून लुई बोरकिन यानें आपल्या मुख्य सैन्याच्या रांगेसमोर आपल्या तोफा लावून ठेविल्या होत्या. आणि या सगळ्या सैन्याचें संरक्षण करण्याकरितां या रांगेच्यापुढें एक मोठा लांबच लांब खंदक खोदून ठेवण्यांत आलेला होता. आणि शिवाय या सगळ्या सैन्याच्या रांगेच्यापुढें उंच उंच

गवत वाढलेलें असल्यामुळे त्या गवताच्या आडोशामुळे हें सैन्य किती आहे व त्यानें कसकशा माऱ्याच्या जागा रोखून ठेविल्या आहेत, हेंहि शत्रूला समजणें शक्य नव्हतें. अशा कुशलतेनें आपल्या सैन्याची मांडणी करून इंग्लिशांचें सैन्य थकून आपल्या छावणीवर मुक्कामाला आलें म्हणजे त्यांच्यावर आपण हल्ला करावयाचा, अशी योजना लुई बोरकिन यानें योजून ठेविलेली होती.

त्या योजनेप्रमाणें इंग्लिशांचें सैन्य ता. ११ सप्टेंबर रोजी दुपारी आपल्या ठरलेल्या मुक्कामाच्या जागेवर (१) येऊन ठेपलें. व त्याच्या अघाडीवर पद्दत्याची चौकी (२) बसविण्यांत आली. परंतु या चौकीच्या सभोवतीं मराठ्यांचे घोडेस्वार धिरव्या घालूं लागल्यामुळे तेथील शिपायांना आपल्या मुख्य सैन्याकडे माघारें पर, नावें लागलें. ही बातमी लॉर्ड लेक यांना कळली, तेव्हां एकंदर परिस्थिति काय आहे-याची देहेलर्णा करण्याकरितां आपल्या बरोबरचे सर्व घोडेस्वार देऊन ते पुढें (३) चालून गेले. त्या वेळीं त्यांना अमें आढळून आलें कीं, आपल्या समोरील उंचवट्याच्या जागेवर मराठ्यांच्या फौजा व त्यांच्या पाठीमागें त्यांच्या घोडेस्वारांच्या पलटणी लढाईच्या तयारीनें उभ्या असून त्यांच्या रांगेच्या पुढें त्यांच्या तोफा डागलेल्या आहेत; व या सगळ्या समोरच्या रांगेचें एका खंदकानें संरक्षण करण्यांत आलेलें असून डाव्या बाजूकडे दलदल आणि उजव्या बाजूकडे यमुना नदी असल्यामुळे या दोहोंपैकी कोणत्याही बाजूनें मराठ्यांच्या पिछाडीकडे जाण्याला मार्ग नसल्याकारणानें त्यांच्यावर समोरून हल्ला करण्याशिवाय गत्यंतर नाहीं, हांहीं गोष्ट त्याच वेळीं लॉर्ड लेक यांच्या लक्षांत आली. तेव्हां आपल्या छावणीच्या आणि सामानसुमानाच्या संरक्षणाकरितां कांहीं लोक (४) मागें ठेवून बाकी सर्व पायदळ आणि तोफखाना यांना पुढें चाल करून येथ्या विषया लॉर्ड लेक यांचेकडून ताबडतोब हुकूम पाठविण्यांत आले. तरी पण हें मागील लष्कर येऊन पांचण्याला सुमारें एक तासभर अवकाश लागला. आणि तेवढ्या अवधींत लॉर्ड लेक आणि त्यांच्याबरोबर पुढें गेलेल्या घोडेस्वारांच्या पलटणी (५) यांची फारच तारंबळ उडाली. हे लोक आपली छावणी सोडून एकटेंच पुढें एक कोसभर चालून गेलेले होते. तेव्हां या नुस्त्याच घोडेस्वारांच्या पलटणी आहेत आणि यांच्याबरोबर तोफांचें किंवा पायदळाचें कांहीं संरक्षण नाहीं, ही गोष्ट समोरील मराठ्यांच्या ध्यानांत येऊन त्यांनीं आपल्या तोफांचा भाडिमार या घोडेस्वारांच्या पलटणीवर मुरू केला. त्यामुळे इंग्लिशांचें फार नुकसान झालें. व त्यांचे पुष्कळ घोडे आणि त्या घोड्यांवरील घोडेस्वार या प्रसंगीं मृत्युमुखी पडले. खुद्द लॉर्ड लेक हे ज्या घोड्यावर बसले होते, त्याला गोळी लागून तोही मरण पावला. त्या वेळीं त्यांचा मुलगा, भेजर लेक, हा त्यांच्याजवळ होता; त्यानें आपला घोडा लॉर्ड लेक यांना दिला व आपल्याकरितां त्यानें दुसरा घोडा आणविला. यावरून या वेळीं इंग्लिशांचे घोडेस्वार मराठ्यांच्या तोफखान्याच्या कसे कचाटींत सांपडले होते, याची कोणालाही कल्पना करिता येण्यामारखी आहे. मागून इंग्रजी पायदळ

आणि तोफखाना लॉर्ड लेक यांच्या मदतीला लौकर येईना आणि समोरून चालू असलेल्या मराठ्यांच्या तोफखान्याच्या माऱ्यापुढे लॉर्ड लेक यांना टिकाव धरून उभे रहाता येईना. अशा दुहेरी पेचांत मापडल्यामुळे लॉर्ड लेक हे निरुपाय होऊन आणि पराभव पावून बहुतेकरून माघारे वळले असले पाहिजेत. त्यांनी आपल्या हाताखालच्या सर्व घोडेस्वारांच्या पलटणींना परत फिरण्याविषयी हुकूम दिला. व त्याप्रमाणे हे इंग्लिशांचे घोडेस्वार पराभव पावून माघारे वळले. शत्रूचे घोडेस्वार पराभव पावून आणि माघार खाऊन परत चालले आहेत, ही गोष्ट जेव्हां मराठ्यांच्या फौजेतील शिपायांनी पाहिली, तेव्हां त्यांना मोठा आनंद झाला. व विजयाच्या आरोग्या मारीत ते या परत चाललेल्या घोडेस्वारांच्या पलटणीचा पाठलाग करण्याकरिता आपल्या जागेपासून पुढे सरसावले.

वर वर्णन केल्याप्रमाणेच बहुतेकरून त्या वेळी खरी स्थिति झालेली असली पाहिजे, हेंच एकंदर आजुबाजूच्या लढाईच्या परिस्थितीवरून कोणालाही संभवनीय आणि सत्य वाटल्याशिवाय राहणार नाही. परंतु अशा रीतीने इंग्लिशांचा या वेळी नातपुरता कां होईना पण पराभव झाला, ही गोष्ट जरी उघड उघड सिद्ध होत अमली, तरी इंग्लिश इतिहासकार त्याला आपली संमति कशी देणार ! त्यांनी या हकीकतीवर आपल्या पक्षाला अनुकूल अशी दुमरीच एक कल्पना बसविलेली आहे. या बाबतीत ते असे प्रतिपादन करितात की, या वेळी आमचा पराभव झाला, असें मुळीच नाही. तर मराठ्यांच्या फौजेची जागा फार मजबूत असल्यामुळे व त्या जागेवर ते असतांना त्यांच्यावर समोरून हल्ला करता येणें अशक्य असल्यामुळे त्यांना त्या जागेवरून हलवण्याकरिता आपला पराभव झाला आहे आणि आपण पळून चाललों आहों, अशी लॉर्ड लेक यांनी मराठ्यांना नुसती हुलकावणी दाखविली ! (The British General resolved upon a feint to draw them from their intrenchments.) त्रैलोक्यविजयी ब्रिटिश सेनापति पराभव कसे पावणार ! त्यांचा पराभव ही अशक्य गोष्ट असल्यामुळे त्यांनी मराठ्यांना फसवण्याकरिता आपण पराभव पावण्याचें फक्त सोंग केलें, असें इंग्लिश इतिहासकारांनी लिहिले आणि इंडियन वाचकांनी ते सत्य मानावे, हें उचितच आहे. पण इंग्लिशांनी पराभव पावल्याचें निवळ ढोंग केलें होतें, ही गोष्ट खोटी असण्याला आणखीही एक प्रमाण असें दिसतें की, ही दिऱ्हीची लढाई झाल्यानंतर ता. ११, १२ आणि १३ सप्टेंबर या दिवशीं खुद्द लॉर्ड लेक यांनी मारक्स वेल्स्ली यांना लागोपाठ जीं तीन पत्रे लिहिली आहेत, त्यांमध्ये या हुलकावणीचा त्यांनी कोठेही उल्लेख केलेला नाही.

असो. याप्रमाणें मराठ्यांच्या तोफखान्यापुढे पराभव पावून इंग्लिशांचे घोडेस्वार माघारे पळून येत असतां अखेरीस छावणीवरून येणाऱ्या पायदळाची आणि त्यांची कांहीं अंतरावर गांठ पडली. त्या वेळी मराठ्यांच्या तोफखान्याचा मार खाऊन

जेरीस आलेल्या त्या घोडेस्वारांच्या रांगा दोन बाजूला निरानेराळ्या होऊन त्यांनी आपल्यामधून त्या पायदळाला पुढे जाण्याला वाट करून दिली. नंतर या पुढे घातलेल्या पायदळाची रांग (९-९) लढाईच्या शिस्तीने वनविष्यांत आली. व त्यांच्या उजव्या बाजूच्या पिछाडीला मुमारे शंभर कदमांच्या अंतरावर या घोडेस्वारांच्या पलटणी (१०-१०) उभ्या राहिल्या. यापैकीच काही घोडेस्वार मराठ्यांच्या डाव्या बाजूकडून हल्ला करणाऱ्या शीख लोकांच्या घोडेस्वारांच्या पलटणींना रोखून धरण्याकरिता त्याबाजूला (११) पाठविण्यांत आले होते, व त्यांच्याबरोबर काही घोड्यांवरील तोफाही देण्यांत आल्या होत्या. इंग्लिश सैन्याच्या पायदळाची ही जी रांग उभी करण्यांत आली होती, तिच्या डाव्या हातच्या बाजूला एक लहानसे खेडे (१२) होते. तेथून आपल्या रांगेच्या डाव्या बाजूचा बचाव घ्यावा म्हणून एक नेटिवांची पायदळ पलटण (१३) व चार तोफा (१४) तेथे ठेवण्यांत आल्या होत्या. अशा रीतीने इंग्लिशांकडची तयारी झाल्यानंतर ते सैन्य मराठ्यांच्या रांगेवर हल्ला करण्याकरिता पुढे चाल करून निघाले. त्या वेळी लॉर्ड लेक हेही त्या सैन्याबरोबर पुढे चालले होते. इंग्लिशांचे हे सैन्य आपल्यावर चाल करून येत आहे असे पाहून मराठ्यांच्या (२-२) रांगेमधून फिरून तोफांची सरबत्ती इंग्लिश सैन्याच्या विरुद्ध अतिशय जोराने सुरू झाली.

या वेळी मराठी शिपायांची अंतःकरणे किती तरी उदात्त विचारांनी उचंबळून आली असतील ! त्यांना आपल्या पूर्व इतिहासाचे स्मरण झाले असेल ! आणि आपल्या पूज्य पूर्वजांच्या मूर्ति प्रत्यक्ष त्यांच्या डोळ्यांपुढे दिसू लागल्या असतील. आपल्या सदाशिवराव भाऊंनी ज्या दिल्लीचे तक्त फोडून तेथे आपला अंमल बसविला, ती दिल्ली आपण या इंग्लिशांच्या ताब्यांत केव्हाही जाऊ देणार नाही, असे त्यांना वाटले असेल ! ज्या महादजी शिंद्यांनी या दिल्लीची मसनद आपल्या मराठ्यांच्या ताब्यांत आणिली, त्या महादजी शिंद्यांच्या-त्या पाटीलबुवांच्या-दिल्लीमध्ये आम्ही जर आज या इंग्लिशांना येऊ दिले, तर ते पाटीलबुवा आम्हांला काय म्हणतील, अशी त्यांच्या मनामध्ये जाणीव उत्पन्न झाली असेल ! आम्ही दौलतराव शिंद्यांचे स्वामिनिष्ठ शिपाई आहो, आम्ही येथे मरून पण मार्गे हटणार नाही, अशी त्यांच्या मनामध्ये त्या वेळी महत्त्वाकांक्षा उत्पन्न झाली असेल. त्यांनी शिवाजीचे स्मरण केले असेल ! त्यांनी आपली जन्मभूमि आठविली असेल ! आणि त्या योगाने उत्पन्न होणाऱ्या आवेशाच्या भरात त्यांच्या पुढील तोफांच्या आवाजापेक्षाही जास्त मोठ्याने त्यांनी आपल्या “ हरहर महादेव ! ” च्या गर्जना आकाशामध्ये उमळवून दिल्या असतील !

अशा प्रकारच्या उज्ज्वल भावनांनी प्रज्वलित झालेल्या त्या वेळच्या त्या मराठ्यांच्या शिपायांनी आपले गोलंदाजीचे काम फारच उत्कृष्ट रीतीने केले व त्यामुळे इंग्लिशाकडील लोकांचे नुकसानही फार झाले. तरी पण ते सगळे नुकसान

सोशीत आणि आपल्या डोक्यावर पडणाऱ्या गोळ्यांचा मारा सहन करीत इंग्लिश-शांचें सैन्य तसेंच पुढें चाललें होतें. तोंपर्यंत इंग्लिश शिपायांनीं आपल्या खांद्यावरील बंदूक आपल्या खांद्यावरून हालविली नाहीं, किंवा त्यांतून त्यांनीं मराठ्यांवर एकही गोळी झाडली नाहीं. अशा रीतीनें चाल करून जातां जातां जेव्हां त्या दोन सैन्यांच्या दरम्यान सुमारे शंकर कदमांचें अंतर राहिलें, तेव्हां बंदुकांना बागेनेटें लावून हल्ला करण्याविषयी त्यांना हुकूम सुटला. तेव्हां इंग्लिश सैन्यानें (१५-१५) मराठ्यांच्या रांगा फोडून त्यांच्यावर मोठ्या जोरानें हल्ला केला. आणि त्यापुढें मराठ्यांच्या रांगा टिकाव धरूं शकल्या नाहींत. आणि एकदा रांग फुटल्यानंतर मराठ्यांच्या सैन्यांतील लोक चार चौहोंकडे निघून जाऊं लागले. अशा रीतीनें मराठ्यांची रांग मोडल्यानंतर ज. लेक यांनीं आपल्या घोडेस्वारांना मराठ्यांचा पाठलाग करण्याचा हुकूम दिला. त्याप्रमाणें त्या घोडेस्वारांच्या निरनिराळ्या टोळ्या (१६-१६-१६) मराठ्यांच्या पाठीस लागून त्यांनीं त्यांना थेट यमुनेच्या कांठापर्यंत पिटाळीत नेलें. त्यामुळें मराठ्यांचे बरेच लोक यमुनेच्या पाण्यांत बुडून मरण पावले. या लढाईत सुमारे ६८ तोफा व इतर सामान इंग्लिशांच्या हातीं लागलें. या लढाईला दुपारी १२ वाजण्याच्या सुमारास तोंड लागून ती लढाई संपेपर्यंत बहुतेक संध्याकाळ होऊन गेलेली होती. या लढाईत मराठ्यांच्या बाजूच्या लोकांनीं फारच चांगली कामगिरी बजाविली, हें लॉर्ड लेक यांच्याच एका पत्रांतील *The enemy opposed to us a tremendous fire from a numerous artillery, which was uncommonly well served, and caused us considerable loss in Officers and men,* या उताऱ्यावरून स्पष्ट होत आहे. यामुळें इंग्लिशांकडील ६ अंमलदार ठार होऊन ७१८ जण जखमी झाले. शिवाय सामान्य शिपायांची संख्याही जवळ जवळ हजारपर्यंत गेली. ता. ११ सप्टेंबर १८०३ रोजी संध्याकाळी ही लढाई संपल्यावर इंग्लिशांच्या फौजेनें त्या दिवशी रात्री त्याच मैदानावर आपला तळ दिला.

लासवारीची लढाई.



लीच्या लढाईत इंग्लिशांनीं फितुरीच्या जोरावर आपल्याला विजय मिळवून घेतल्यानंतर इंग्लिशांचे मुख्य सेनापति लॉर्ड लेक यांनीं दिल्लीमध्ये दिल्लीच्या रस्त्यांतून आपली एक जंगी मिरवणूक काढून घेण्याचा समारंभ जुळवून आणिला. शहाआलम बादशहापाशीं इंग्लिशांचीं आंतून चोरून कारस्थानें चाललेलींच होती. दिल्ली येथील रोसिडेंटच्या खास विश्वासांतील एक इसम, सय्यद रझाखान, हे इंग्लिशांचे

निरोप शहाआलम बादशहाकडे पोचविण्यांत गर्क झालेले होते; व त्यांच्या मध्यस्थीनें बादशहाकडील फितुरीचें भाडें शिजून तयार झालेलें होतें. व त्या जोरावर अखेरीस इंग्लिशांना जयही मिळाला. मग काय विचारावयाला पाहिजे ! गुप्त फितुरीच्या जोरावर इतका मोठा दिग्विजय मिळाल्यानंतर दिल्लीच्या रस्त्यांतून मिरवणूकही निघालीच पाहिजे ! दिल्ली हें हिंदुस्थानच्या बादशाही वैभवाचें अगदीं आगर ! तेथें कसें तरी करून आपले पाय लागले पाहिजेत, ही इंग्लिशांची मनापासूनची किर्ती तरी दिवसांची महत्त्वाकांक्षा ! ती महत्त्वाकांक्षा पुरी होण्याची संधि दिल्लीच्या जयानें प्राप्त झाली असतां त्या संधीचा फायदा न घेण्याइतके त्या वेळेचे राज्यलोभी इंग्लिश उदासीन कसे असू शकतील ! शहाआलमला संकटांतून सोडविण्याकरितां तर दिल्लीच्या लढाईची एवढी खटपट ! मग त्या लढाईत फितुरीच्या ईश्वरकृपेनें जय मिळाल्यानंतर शहाआलम बादशहाला भेटल्यावांचून इंग्लिशांच्या सेनापतीनें कसें रहावयाचें ? ता. ११ सप्टेंबर रोजीं लढाई झाल्यानंतर ता. १६ सप्टेंबर हा बादशहाच्या भेटीचा दिवस ठरला. व त्या दिवशीं दुपारी तीन वाजतां शहाआलम बादशहाचा मुलगा, भिर्झा अकबरशहा, हा लॉर्ड लेक यांच्या छावणीमध्ये त्यांना बादशहाच्या भेटीसाठीं दिल्लीस नेण्याकरितां हत्तीवर बसून दाखल झाला. व नंतर लॉर्ड लेक यांची स्वारी मोठ्या थाटानें निघून दिल्लीच्या राजवाड्यांत अस्तमानी येऊन पोचली. या स्वारीचा आणि मिरवणुकीचा समारंभ पाहण्याकरितां दिल्लीच्या रस्त्यामध्ये आणि दिल्लीच्या राजवाड्यामध्येहि आनंदित झालेल्या लोकांची अतिशय गर्दी जमली होती, अशीं वर्णनें आढळतात. हिंदुस्थानांतील लोक खरे वेदान्ती आहेत. त्यांना आपपर भाव मुळांच नाही. कोणाचाही जय झाला, तरी त्या बिचान्यांना आनंद होतो; आणि आपला स्वतःचा पराजय झालेला असला, तरी त्या

पराजयाचें दुःख दुसऱ्याच्या विजयाच्या आनंदामध्ये ते विसरून जातात; इतकी समता आणि इतकी विश्वबंधुता दुसऱ्या लोकांमध्ये क्वचित्च सांपडेल. ज. वेलस्ली हे काहीं महिन्यांपूर्वी दुसऱ्या बाजीराव साहेबांना पुण्याच्या गादीवर बसविण्याकरितां पुण्याच्या रस्त्यांतून मिरवत गेले, तेव्हां पुण्याच्या लोकांनीं असाच आनंद व्यक्त केला. आणि इ. स. १८०३ च्या सप्टेंबर महिन्याच्या १६ व्या तार-खेला लॉर्ड लेक हे शहाआलम बादशहाच्या भेटीला दिल्लीच्या रस्त्यांतून गेले, तेव्हां दिल्लीतील लोकांनाही तसाच आनंद झाला. पण यांत दिल्लीच्या लोकांनीं आनंद व्यक्त करण्यासारखें काय होतें ? दिल्लीच्या लढाईत परकाय लोकांनीं येऊन आपल्या लोकांचा पराभव केला, याबद्दल दिल्लीच्या लोकांना आनंद होत होता ? आणि फिरोजीच्या कामांतील ज्या महापराक्रमी पुरुषांनीं आपल्या देशबांधवांचा पराभव केला, त्याचें दर्शन घेण्याकरितां त्या दिल्लीच्या लोकांचे डोळे उत्कंठित झालेले होते ? या वेळीं ज्या शहाआलम बादशहाचे डोळे गेलेले होते, तोच धन्य होय, असें म्हटलें पाहिजे. ज्या गुलाम कादरनें शहाआलमचे डोळे काढिले, तसले आणखी काहीं गुलाम कादर आपल्या पराजयाचे आणि आपल्या गुलामगिरीचे सोडावे पहाण्याकरितां उत्सुक झालेल्या लोकांची दृष्टि बंद करण्याला पुढें आले असते, तर त्यांचे हिंदुस्थानच्या नैतिक इतिहासावर खात्रीनें उपकारच झाले असते !


शहाआलमचे डोळे आरली गुलामगिरी पाहूं शकत नव्हते, ही मोठ्या आनंदाची गोष्ट आहे खरी. पण त्याचें मन गुलामगिरीच्या शृंखलांनीं पूर्णपणें निगडित झालेले होतें. लॉर्ड लेक यांना आणण्याकरितां त्यानें आपल्या मुलाला पाठविलें; आणि आपल्या राजवाड्यांतील किड्यांत आणून लॉर्ड लेक यांना त्यानें “ खान, दौरेखान, फते जंग, ” इत्यादि पदव्या दिल्या. पूर्वी गुलाम कादरच्या जुळुमांतून महादजी शिंदे यांनीं शहाआलमला सोडविलें, त्या वेळीं शहाआलम महादजी शिंद्यांची स्तुति करावयाला तयार; आणि आतां लॉर्ड लेक यांना दिल्लीच्या लढाईत जय मिळाल्याबरोबर शिंद्यांच्या विरुद्ध इंग्लिशांची स्तुति करण्यालाहि शहाआलम तयार ! असले शहाआलम काय कामाचे ! प्रत्येक वाऱ्याच्या लहरीबरोबर आपली गति बदलणारे एखाद्या गवताच्या काडीसारखे हे बलाढ्य बादशहा आपल्या असल्या कमकुवतपणाच्या बलाढ्यतेनें आपल्या देशाचें आणि आपल्या लोकांचें काय कल्याण करूं शकणार आहेत ? बाबर, हुमायून, अकबर, अवरंगजेब, वगैरेसारख्या अभिमानी बादशहांच्या वंशमालिकेमधून उत्पन्न झालेल्या बादशहांनीं जो प्रत्येक नवीन जिकणारा येईल, त्याच्यापुढें आपली मान वांकवावी आणि त्याच्या स्तुतिपाठाला आपलें मन उभुक्त करावें, ही गोष्ट केव्हांही योग्य नव्हे. डोळ्यांतील पहाण्याची शक्ति एखादा गुलामकादर काढून घेऊं शकेल; पण मनुष्याच्या मनाच्या डोळ्यांतील जी विचार करण्याची शक्ति आहे, ती परमेश्वरानें इतकी खोल आणि इतकी सुरक्षित ठेविली आहे कीं, तैथें कोणत्याहि गुलाम कादरचे हात पोहोचूं शकत

नाहीत ! पण दुदैवाची गोष्ट ही आहे की, जेथें गुलाम कादरांचेही हात पोचूं शकूं नयेत, अशी परमेश्वरानें योजना केलेली आहे, त्या मनाच्या डोळ्यावर गुलाम-गिरीची वैभवं आपलें भुरळ पाडूं शकतात !

गुलामगिरीच्या वैभवामध्येंहि वैभव आहे, असें हिंदुस्थानांतील राजांना आणि लोकांना वाटावें, हें मोठें आश्चर्य आहे !—नव्हे, हें आपल्या देशाचें दुर्भाग्य आहे ! आपल्या देशांतील लोक या बाबतीत वेडसर आणि धर्मभोळेच आहेत ! त्यांच्या या आत्मघातकी सदगुणांना पारावारच नाही ! दिल्लीच्या लढाईत इंग्लिशांना जय मिळाला आणि लॉर्ड लेक व शहाआलम बादशहा यांच्या गांठी पडल्या, त्या वेळीं शहाआलम बादशहाला इतका आनंद झाला की, त्यामुळें त्याच्या फुटलेल्या डोळ्यांना फिरून दिसूं लागलें, अशी एक त्या वेळीं अफवा उठली होती ! व ती पुष्कळ भोळसर लोकांकडून कांहीं दिवस खरीहि मानण्यांत येत होती ! अरेरे ! गेलेले डोळे फिरून यावेत, इतकें गुलामगिरीमध्ये सामर्थ्य आहे, असें हिंदुस्थानांतील लोकांना वाटावें ना ! असें असतें, तर मग जगांतील बाकीच्या लोकांनी स्वतंत्रतेचे एवढे पोवाडे कशाला गाइले असते ! आणि गुलामगिरीमध्ये फुटलेले डोळे धड करण्याचें तेज असतें, तर इंग्लिशांच्या गुलामगिरीच्या प्रत्येक अंमलाखालील सर्व डोळ्यांचे दवाखाने बंदच करण्याची पाळी आली नसती काय !—शहाआलमला फिरून डोळे आले ! आपल्या देशाच्या स्वातंत्र्याचे महोत्सव पहाण्याकरितां मला फिरून दृष्टि दे, अशी आंधळ्या माणसांनीं देवापाशीं प्रार्थना करणें हें अगदीं साहजिक आहे. आणि शिवाजीमहाराज रायगडावर आपल्या स्वातंत्र्याचा भगवा झेंडा उभारीत होते व रघुनाथराव पेशवे अटक नदीच्या पलीकडच्या किनाऱ्यावर आपलें जरीपटक्याचें निशाण नेऊन रोवीत होते, त्या वेळीं तों निशाणें पहाण्याकरितां आपल्याला डोळे नाहीत म्हणून त्या वेळेचे हिंदुस्थानांतील सर्व स्वातंत्र्याभिमानी आंधळे लोक ढळढळा रडले असतील ! आणि इ. स. १८१८ मध्ये बाळाजीपंत नातूंनीं पेशव्यांच्या शनवारच्या वाड्यावर जें निशाण नेऊन उभारलें, तें न पहाण्याकरितां परमेश्वरानें आपल्याला आंधळे केले नाही, याबद्दल इंग्लिशांना फितूर न झालेल्या पुण्यांतील सर्व स्वराज्यप्रेमी लोकांनीं ईश्वराला दोष दिला असेल ! आणि असें असतां गुलामगिरीच्या आनंदानें शहाआलमला डोळे आले ! त्या आलेल्या डोळ्यांनीं काय पहावयाचें ? आपल्या स्वतःच्या पायांतील बदलेल्याच बिड्या पहावयाच्या कीं नाहीत ? त्याच्यापेक्षां डोळे नसलेलेच काय वाईट ! त्या गुलामगिरीच्या शृंखलांतील आवाज बहिःच्या न झालेल्या आपल्या हतभाग्य कानांना ऐकावें लागत आहेत, हें काय थोडें झालें ! त्यांच्याबरोबर त्या शृंखलांचें तें हिडिस स्वरूप प्रत्यक्ष पाहण्याकरितां आपल्या आयत्या आंधळ्या झालेल्या डोळ्यांमध्ये डोळसपणा उत्पन्न करून घेण्याची कोणता सुज्ञ मनुष्य इच्छा धारण करील !

असो. दिल्लीच्या लढाईनंतर दिल्लीमधील व्यवस्था करण्याकरितां ले. कर्नल

आक्टरलोनी यांची नेमणूक करून ज. लेक हे आपल्या सैन्यासह आग्याकडे जाण्या-
 करिता ता. २४ सप्टेंबर १८०३ रोजी दिल्लीहून निघाले; व आक्टोबर महिन्यांत
 त्यांनी आग्याचा किल्ला सर करून घेतला. त्यानंतर ज. लेक यांची छावणी आग्या-
 मध्ये असतांना त्यांना मराठ्यांच्या आणखी एका फौजेच्या हालचालीची बातमी
 येऊन पोचली. दौलतराव शिंदे यांच्याबरोबर असईच्या लढाईच्या वेळी ज्या
 पलटणी दक्षिणेमध्ये गेलेल्या होत्या, त्यांपैकी सुमारे १५।१७ पलटणी दक्षिणेतून वर
 उत्तर हिंदुस्थानांत येण्याकरिता निघालेल्या होत्या. हें दक्षिणेतून येणारें सैन्य आणि
 उत्तर हिंदुस्थानांत दिल्ली, आग्रा वगैरे ठिकाणी ज. पेरन यांच्या हाताखाली असलेलें
 सैन्य, अशा या दोन्ही सैन्यांनी एकत्र व्हावें आणि उत्तर हिंदुस्थानातील ज. लेक
 यांच्या हाताखालील इंग्लिश सैन्याच्या हालचालींना शह द्यावा, असा मराठ्यांचा
 हेतु होता. व त्यासाठी या दक्षिणेंतील फौजा नर्मदा ओलांडून वर येत होत्या. परंतु
 शिंद्याच्या या दक्षिणेकडील आणि उत्तरेकडील सैन्याचा मिलाफ होण्याच्या आधीच दुर्दै-
 वानें दिल्ली आणि आग्रा येथील लढाया होऊन ही दोन्हीहि शहरे इंग्लिशांच्या ताब्यांत
 गेली. आणि ज्या उत्तरेकडील आणि दक्षिणेकडील शिंद्यांच्या सैन्याने मिळून इंग्लिशांचा
 धुव्वा उडवून दिला असता, त्यांपैकी प्रत्येक सैन्याबरोबर वेगवेगळी लढाई करण्याची
 संधि इंग्लिशांना मिळून त्यांचा फायदा झाला. उत्तरेकडील सैन्याला आधीच उद्ध्वस्त
 करून टाकून दिलेलें असल्यामुळे दक्षिणेकडून येणाऱ्या शिंद्याच्या या १५।१७ पलटणींना
 एकटें गांठून आणि त्यांच्याशी वेगळी लढाई देऊन त्यांचा लासवारीच्या लढाईमध्ये
 पराभव करण्याला इंग्लिशांना फार सोपें गेलें. लढाईत पुष्कळ गोष्टी नशिबावर
 अवलंबून असतात, त्या ह्या अशा ! ही दोन सैन्ये एकत्र झाली असती, तर कदा-
 चित् इंग्लिशांचा नाश झाला असता. परंतु दुर्दैवानें तीं इंग्लिशांकडून निरानिराळीं
 गांठलीं गेल्यामुळे अपयशानें शिंद्यांच्या या दोन्हीहि लष्करांना घेरलें. उत्तरेकडील
 सैन्याशी आपला मिलाफ होऊं शकत नसून त्या उत्तरेकडील सैन्याचा पराजय झाला
 आहे व दिल्ली शहर शत्रूच्या हातांत गेलें आहे, ही बातमी जेव्हां या दक्षिणेकडील
 सैन्याला समजली, तेव्हां त्या सैन्याची अर्थातच मोठी निराशा झाली. परंतु इंग्लिशांचें
 सैन्य दिल्लीपासून दूर गेलें असतां आपण अचानक रीतीनें जाऊन दिल्लीवर छापा
 घालावा आणि तें बादशहाच्या राजधानीचें मुख्य शहर फिरून आपल्या हस्तगत
 करून घ्यावें, असा ह्या दक्षिणेच्या सैन्याच्या सेनापतीनें विचार चालविला होता.
 व त्यासाठी तें सैन्य दिल्लीच्या आसपासच्या प्रांतांत घिरव्या घालीत होतें. दिल्ली शहर
 फिरून आपल्या ताब्यांत आल्यावांचून उत्तर हिंदुस्थानांतलें आपलें वजन कायम
 राहणार नाहीं, ही गोष्ट मराठ्यांना कळून चुकलेली होती; व दिल्ली आपल्या हातांतून
 जातां कामा नये, असें इंग्लिशांनाहि वाटत होतें. त्यामुळे मराठ्यांच्या या अवशिष्ट
 राहिलेल्या सैन्याचा पराभव करणें इंग्लिशांना जरूर झालें. व त्या उद्देशानें ज. लेक
 हे ता. २७ आक्टोबर रोजी आग्याहून या मराठी सैन्यापाशी लढाई देण्याला निघाले.



परंतु वाटेंत फार पाऊस लागल्यामुळें करोली या गांवांच त्यांना एक दिवस मुक्काम करावा लागला. त्यानंतर दुसरे दिवशीं इंग्लिश सैन्य फत्तेपूर शिक्री येथें येऊन पोहोंचलें. आणि त्यानंतर फिरून दुसरे दिवशीं फत्तेपूरशिक्री येथें आपलें सामानसुमान आणि मोठमोठाल्या तोफा ठेवून बाकीचें लष्कर १० कोसाची मजल मारून पुढें कूच करून गेलें. तेव्हां ता. ३१ आक्टोबर रोजीं हें इंग्लिशांचें सैन्य मराठ्यांच्या लष्करापासून थोड्या अंतरावर येऊन पोहोंचलें. तरी या दोन सैन्यांच्यामध्ये अद्यापि सुमारे २५ मैलांचें अंतर असून मराठ्यांचें सैन्य लासवारी या गांवाजवळ एका नदीच्या कांठीं आपला तळ देऊन राहिलें होतें. या सैन्यावर ताबडतोब हल्ला करावा असा निश्चय करून लॉर्ड लेक हे ता. ३१ आक्टोबर रोजीं रात्री आपल्याबरोबर आपले घोडेस्वार घेऊन निघाले. व ता. १ नोव्हेंबर रोजीं सकाळीं ते मराठ्यांच्या सैन्याजवळ येऊन पोहोंचले. या वेळीं त्यांचा तोफखाना व पायदळ मार्गेच राहिलेलें होतें. परंतु आपण शत्रूशीं लढाई सुरू करावी तों इतक्यांत दोनप्रहरपर्यंत आपला तोफखाना व आपलें पायदळ मागाहून येऊन पोहोंचेल, असा त्यांचा अजमास होता. व म्हणून त्यांनीं सूर्योदयाच्याबरोबर लढाईला सुरवात केली. या वेळीं मराठ्यांचें सैन्य लासवारी आणि मोहोळपूर या दोन गांवांच्या दरम्यान उभें राहिलें होतें. या सैन्याची उजवी बाजू (१) लासवारीच्या गांवापासून सुरू होऊन तिच्या डाव्या बाजूचें टोक (२) थेट मोहोळपूरच्या गांवाजवळ जाऊन पोहोंचलें होतें. या लष्करामध्ये एकंदर १७ क्वायती कंपू असून त्यांतील शिपायांची संख्या सुमारे ९ हजार होती. घोडेस्वारांची संख्या सुमारे ५ हजार होती. आणि या लष्कराजवळ एकंदर ७२ तोफा होत्या या सैन्यावर कित्येक फ्रेंच अंमलदार मुख्य होते. परंतु ते आयत्या वेळीं फितूर होऊन निघून गेल्यामुळें या सगळ्या सैन्याची हुकमत सरदार अंबाजी इंगळे यांच्याकडेच आलेली होती. व ते स्वतः या लढाईमध्ये मोठ्या शौर्यानें लढत होते. या वेळीं दौलतराव शिंदे हे दक्षिणेंतच होते. परंतु ते नसतांना त्यांच्या पाठीमागे अंबाजी इंगळे हे आपल्या धन्याची कामगिरी मोठ्या इमानेंइतबारें बजावीत होते. लासवारी या गांवाच्या पाठीमागून एक नदी वहात होती. व त्या नदीच्या पलीकडे इंग्लिशांचे घोडेस्वार येऊन पोहोंचले होते. ते आतां आपल्यावर हल्ला करण्याकरितां येणार, अतें पाहून त्यांच्या येण्याला कांहीं तरी अडथळा करण्याकरितां मराठ्यांनीं या वेळीं एक युक्ति योजिली. लासवारीच्या नदीच्या जवळच एक मोठा बंधारा घालून तेथें पुष्कळ पाणी अडविलेलें होतें. तो बंधारा मराठ्यांनीं फोडला. तेव्हां त्याचें पाणी चौहोकडे पसरून इंग्लिश लष्कराच्या वाटेंत जिकडे तिकडे पाणीच पाणी होऊन गेलें. त्यामुळें त्या पाण्यातून आणि चिखलातून येण्याला इंग्लिशांच्या घोडेस्वारांना साहजिकच पुष्कळ वेळ लागला. व तेवढ्या अवधीत मराठ्यांना आपल्या जागेचा जास्त बचाव करण्याला संधि मिळाली. मराठ्यांचें पायदळ एका खंदकाच्या मार्गे उभें राहिलेलें होतें, आणि त्याच्यापुढें उंच गवत उगवलेलें असल्यामुळें त्यांचें सैन्य किती आढे याची शत्रूला कल्पना येणें अशक्य होतें.

शिवाय त्या गवतामधूनच मराठ्यांनी आपल्या तोफा दडवून ठेवलेल्या असल्यामुळे त्याबद्दलही शत्रूला माहिती कळणे कठिण झालेले होते. इंग्लिशांच्या घोडेस्वारांच्या पलटणी ज्या नदीच्या पलीकडे होत्या, त्या तिकडून लासवारीच्या गांवासमोर येऊन जेव्हा आपल्या रांगा बनवू लागल्या, तेव्हा त्यामुळे धुळीचे लोट आकाशांत उंच उडू लागले आणि त्या कारणानेहि मराठ्यांची फौज कोठे आणि कशी उभी राहिली आहे, हे लॉर्ड लेक यांना नक्की काहीच कळेना. इतक्यांत मोहोळपूरच्या डाव्या टोंकाच्या बाजूला जे काही मराठ्यांचे सैन्य आपल्या लढाईच्या रांगेमध्ये उभे राहण्याकरितां चालले होते, त्या सैन्याच्या हालचाली लॉर्ड लेक यांच्या दृष्टीपत्तीस आल्या. तेव्हा मराठ्यांची फौज पळ काढून मेवाडच्या डोंगरांतून जयपूरकडे निघून चालली असली पाहिजे, असा त्यांच्या मनाचा ग्रह झाला; व त्यामुळे त्यांनी आपल्या घोडेस्वारांच्या पहिल्या ब्रिगेडला मोहोळपूरच्या बाजूने हल्ला करण्याचा हुकूम दिला. व बाकीच्या घोडेस्वारांच्या पलटणी जसजशा नदी ओलांडून येतील, त्या त्या मानाने त्या सैन्यालाही पहिल्या सैन्याच्या मदतीला पाठविण्याची त्यांनी योजना केली. या वेळी इंग्लिशांच्या ज्या घोडेस्वारांनी पहिल्याने हल्ला केला, त्यांत डूंगूनची २९ वी आणि ८ वी अशा दोन पलटणी मुख्य होत्या. त्यांनी मराठ्यांवर हल्ला करून त्यांची रांग तोडली व दोन तोफा हस्तगत करून घेऊन लासवारीच्या गांवांत प्रवेश केला. परंतु या झटापटीमध्ये पहिल्या ब्रिगेडमधील क० व्हॅडेल्लर यांना जखम लागून ते मरण पावले. त्यानंतर इंग्लिशांच्या घोडेस्वारांच्या दुसऱ्याहि पलटणीने जोराचे हल्ले केले. परंतु त्यांचा मराठ्यांच्या लाइनीवर फारसा कांही उपयोग झाला नाही. शत्रूला आपली लाइन मोडून पलीकडे जातां येऊं नये म्हणून मराठ्यांनी आपल्या सर्व तोफांच्या मधून एकमेकांना साखळदंड बांधून ठेविले होते. शिवाय हा सगळा तोफखाना उंच गवतामध्ये झांकून ठेविलेला असल्यामुळे मराठ्यांच्या तोफा कोठे आहेत, हेहि इंग्लिशांच्या घोडेस्वारांना कळत नव्हते. त्यामुळे इंग्लिशांचे घोडेस्वार दौड करीत करीत आपल्या गोळ्यांच्या मान्यांत ४०।५० कदमांच्या अंतरावर आल्यानंतर त्यांच्यावर मराठ्यांचे गोळेंदाज आपल्या तोफांचा मारा सुरू करीत. त्यामुळे इंग्लिशांच्या घोडेस्वारांच्या पलटणींचे फार नुकसान झाले. तरी पण हा तोफांचा भयंकर मारा सोसूनही इंग्लिशांचे घोडेस्वार त्यांतून मराठ्यांची लाइन तोडून पलीकडे गेले. पण ते पलीकडे गेल्यावर मराठ्यांचे गोळेंदाज आपल्या तोफा फिरवून त्यांच्या पिछाडीवर हल्ला करू लागले. असा प्रकार तीन चार वेळां झाला. इंग्लिशांचे घोडेस्वार मराठ्यांच्या रांगेतून तीन चार वेळां पलीकडे गेले आणि तितके वेळां मराठ्यांच्या गोळेंदाजांनी त्यांना माघारें फिरविलें. असा हा प्रकार आणखी वरचेवर चालविला, तर कांही वेळाने आपल्या घोडेस्वारांपैकीं कोणीच जाग्यावर शिल्लक राहणार नाहीत, हे लक्षांत आणून ज. लेक यांनी आपल्या सर्व घोडेस्वारांच्या पलटणींना मराठ्यांच्या तोफांच्या टापूच्या बाहेर मागे निघून येण्याचा हुकूम केला. व मागे राहिलेले आपले पायदळ आपल्या मदतीला येईपर्यंत आपण मराठ्यांवर हल्ला करण्यापासून आपल्याला जय मिळण्याची कांही एक आशा नाही, असा त्यांच्या मनाचा ग्रह कायम झाला.

अशा रीतीने ता. १ नोव्हेंबर रोजी सकाळपासून दुपारपर्यंत मराठे आणि इंग्रज यांच्या दरम्यान जी लढाई झाली, त्या लढाईमध्ये मराठ्यांच्या तोफखान्याचाच विजय होऊन इंग्लिशांच्या घोडेस्वारांना अखेरीस माघार घ्यावी लागली, हे वरील हकीकतीवरून स्पष्ट होत आहे. त्यानंतर इंग्लिशांचे जे पायदळ मार्गे राहिले होते, ते अखेरीस एकदाचे दोन प्रहरच्या सुमाराला लासवारीच्या पिछाडीकडील नदांच्या पलीकडे येऊन ठेपले. हे सैन्य भर उन्हातून सुमारे २५ मैलांची मजल मारून आलेले असल्यामुळे त्या सैन्याला थोड्या तरी विश्रांतीची फार जरूर होती. त्यामुळे त्या सैन्याला थोडा वेळ विश्रांति घेण्याचा हुकूम देण्यात आला. हे पायदळ लढाईच्या जागेवर पोहोचून थोडा वेळ विश्रांति घेत असता, येथे इंग्लिश इतिहासकार असे लिहितात की, काही अटीवर आम्ही तुम्हाला शरण येण्याला तयार आहो, असा एक निरोप मराठ्यांच्या सैन्यातून इंग्लिशांच्या सेनापतीकडे आला. पण इंग्रजी इतिहासकारांचे हे लिहिणे मोठे आश्चर्यकारक आणि अगदी विसंगत दिसते. मराठ्यांच्या सैन्यातून असा निरोप काय म्हणून यावा ! सकाळच्या लढाईत मराठ्यांच्या तोफखान्याने आपल्या शौर्याची शिकस्त करून इंग्लिशांच्या घोडेस्वारांना पिछेहाट करावयाला लाविले असता मराठ्यांकडून आम्ही तुम्हाला शरण येतो असा इंग्लिशांकडे निरोप यावा, ही गोष्ट फक्त एका इंग्लिश इतिहासकारांशिवाय दुसऱ्या कोणाला कशी संभवनीय वाटावी ! तरी पण अशी असंभवनीय गोष्टही इंग्लिश इतिहासकारांनी आपल्या इतिहासामध्ये सत्य म्हणून लिहून ठेविली आहे, हे खरे. आमच्या घोडेस्वारांना माघार घ्यावी लागली, हे तेच लिहितात; आणि आम्ही तुम्हाला काही अटीवर शरण येऊन आमच्या तोफा आम्ही तुमच्या हवाली करितो, असा मराठ्यांकडून इंग्लिशांकडे निरोप आला, असेही तेच लिहितात ! तेव्हा या लिहिण्याला काय म्हणावे ! असो. असा शत्रूकडून शरणागतीचा निरोप आल्यावर मग कोणता सकाळी नामोहरम झालेला सेनापति पुढे लढाई चालविण्याला उद्युक्त होणार आहे ? आणि त्यातून इंग्लिश सेनापति तर केव्हाच उद्युक्त होणार नाहीत ! कारण, ते पडले दयाळू ! लॉर्ड लेक यांनी एकदम मराठ्यांकडील या निरोपाला आपली संमति प्रदर्शित केली. कारण, फिरून लढाई जुंपून त्यामध्ये मराठ्यांच्याकडील हजारो लोकांच्या प्राणांचा आहुति पडावी, ही गोष्ट त्यांना केव्हाही संमत नव्हती ! म्हणून त्यांनी एकदम स्कार दिला. आणि एक तासपर्यंत लढाई तहकूब ठेवण्यात आली. मराठ्यांच्या बाजूचे काही कागदपत्र उपलब्ध होण्याची आशा नसल्यामुळे मराठे आम्हाला या वेळी शरण आले अशी धडधडीत संभाव्य गोष्ट इंग्लिश इतिहासकारांनी लिहिली, तरी ती निमूटपणे सहन करणे आज जरूर आहे. कारण, आपल्या बाजूची लढायाची वर्णने, त्यात आपली सैन्ये कशी उभी होती, शत्रूने कसे हल्ले केले, आपण ते कसे परतविले आणि आपण शत्रूचा कसा पराभव केला, वगैरे बद्दलच्या हकीकती जांपर्यंत आपल्यापाशी नाहीत, तोंपर्यंत इंग्लिशांचे

म्हणणें इंग्लिशांच्याच लिहिण्यावरून जेथें खोटें पडत असेल तेथें तें खोटें आहे म्हणून अनुमानानें उघडकीस आणून देणें याच्याशिवाय आपल्या हातांत आज या बाबतींत दुसरें कांहीं साधन नाहीं.

ज्या मराठ्यांनीं आपण शरण येत असल्याबद्दल इंग्लिश इतिहासकारांच्या म्हणण्याप्रमाणें इंग्लिशांकडे निरोप पाठविले होते, ते मराठे लासवारी येथील सकाळच्या लढाईनंतर दुपारच्या वेळीं कोणत्या कामांत गुंतले होते ? इंग्लिशांना शरण जाण्याकरितां आपण काय काय तयारी केली पाहिजे, या कामांत ते गुंतले होते ? मुळांच नाहीं ! पण उलट ते इंग्लिशांशीं लढाई देण्याची तयारी करण्याच्या कामांत गुंतलेले होते ! इंग्लिशांना सकाळीं जरी आपले जिवंत उरलेले घोडेस्वार आपल्या तोफखान्याच्या मान्यांतून बाहेर काढून माघारे नेले, तरी त्यांना त्यांच्या पायदळाची कुमक येऊन पोहोचल्यानंतर फिरून ते आपल्यावर कबाचित् चाल करून येतील, असा सरदार अंबाजी इंगळे यांना संशय वाटत होता. व म्हणून तसा प्रसंग आला, तर शत्रूला तोंड देण्याकरितां सकाळची जागा बदलून त्यांनीं आपल्या सैन्याची नवीन ठिकाणीं नवीन रचना करण्याला सुरवात केली. या वेळीं मोहोळपूर हें गांव आपल्यामध्ये घेऊन त्याच्या पुढील बाजूला आपली पहिली रांग (३-४) आणि त्याच्या पिछाडीला आपली दुसरी रांग (५-६), अशा रीतीनें त्यांनीं आपलें सैन्य उभें केलें. या दोन्ही रांगांचें डावें टोंक (४ व ६) मोहोळपूरच्या बाजूला असून त्याचि उजवें टोंक (३ व ५) ओढ्याच्या बाजूला होतें; व पहिल्या (३-४) रांगेच्या पुढें मराठ्यांनीं आपल्या तोफा डागून ठेविलेल्या होत्या. अशा रीतीनें मराठ्यांचें सैन्य इंग्लिशांशीं तोंड देण्याकरितां लढाईच्या तयारीनें मोहोळपूरच्या पुढें मागे उभें राहिलेलें होतें. अशी ही मराठ्यांची इंग्लिशांना शरण जाण्याची तयारी होती !

परंतु मराठे आपल्याला शरण येणें अशक्य आहे, ही गोष्ट इंग्लिशहि बहुतकरून आपल्या मनांत जाणून असले पाहिजेत. कारण, आपल्या सैन्याला विश्रांति देण्याकरितां म्हणून दुपारचा एक तासपर्यंत जी लढाई थांबविण्यांत आली होती त्या एक तासाच्या अवधीमध्ये आपण मराठ्यांवर कसा हल्ला करावयाचा याबद्दलची इंग्लिशांकडूनही योजना मुकुर करण्यांत आली होती. या योजनेप्रमाणें इंग्लिशांच्या पायदळाच्या पलटणीनें (७-७) लासवारीच्या खेड्यावरून त्या खेड्याला लागून असलेल्या नदीच्या कांठाकांठानें वर जाऊन मोहोळपूरच्या पुढें उभ्या असलेल्या मराठ्यांच्या पहिल्या रांगेच्या उजव्या बाजूवर (३) हल्ला करावा, असें ठरलें होतें. ही पहिली पार्टी मेजर जनरल वेअर यांच्या हाताखालीं असून त्यांच्या पाठीमागून मेजर जनरल सेंट जॉन यांच्या हाताखालील दुसऱ्या पायदळाच्या पलटणीनें त्यांना मदत करावी, असें ठरलें होतें. व त्याशिवाय २७ बी ड्रगूनसची पलटण (८), ८ बी ड्रगूनसची पलटण (९), आणि इतर कांहीं ड्रगूनसच्या पलटणी (१०), या व दुसऱ्या कांहीं घोडेस्वारांच्या पलटणी आणि घोड्यावरील तोफखाना (११, १२, १३) यांनीं समोरून मराठ्यांच्या फौजेवर हल्ला करण्याचा प्रयत्न करावा व मराठ्यांचें लक्ष आपल्याकडे

गुंतवून घ्यावें, म्हणजे त्या संधीत तिकडे नदीच्या बाजूने मराठ्यांच्या उजव्या बगलेवर (३) हल्ला करण्याकरितां गेलेल्या इंग्लिशांच्या पायदळ पलटणीला (७-७) आपलें काम फत्ते करण्याला अवसर सांपडेल; आणि तिकडे इंग्लिशांच्या पायदळ पलटणी (७-७) मराठ्यांना मागे हटवूं लागल्या, म्हणजे इकडे मराठ्यांच्या डाव्या बगलेवर (४) मोहोळपूरच्या बाजूने या घोडेस्वारांच्या सगळ्या पलटणींनीं हल्ला करून मराठ्यांचें सैन्य उधळून लावावें, असे त्यांना हुकूम देण्यांत आलेले होते.

याप्रमाणें हल्ला कसा करावयाचा याबद्दलचे सर्व बेत निश्चित झाल्यानंतर व मराठ्यांकडून कोणी अजून शरण येत नाहीत असे पाहून पूर्ण निराशा झाल्यानंतर इंग्लिशांनीं मराठ्यांच्या जागेवर चाल करून जाण्याला सुरवात केली. हिंदुस्थानांतील इंग्लिशांच्या आणि इंडियन लोकांच्या ज्या ज्या लढाया झालेल्या आपण पहातो, त्या त्या बहुतेक लढायांतून आपल्याला असेच आढळून येतें कीं, पहिल्यानें आपण होऊन शत्रूवर चाल करून जाण्याचा प्रयोग मराठ्यांनीं क्वचित्च अंमलांत आणलेला आहे. आपण होऊन शत्रूवर चाल करून जाण्यांत एक प्रकारचा उत्साह असतो. आणि तो उत्साह आपल्या शिपायांच्या नसांनसांमधून नाचूं लागला, म्हणजे त्याच्या योगानेंच आपल्या पक्षाला जय मिळण्याचें निम्मे कार्य घडून येतें. आणि एकाद्या जागे-भोवतीं खंदक खणून त्या खंदकाच्या आतमध्ये आपल्याला कोंडून घेऊन बसणें या स्थानदोषाच्या दुर्गुणामुळे शिपायांच्या अंगांतील मर्दुमकी निम्मे कमी होते. स्वसंरक्षण ही बोलून चालून कमकुवतपणाची आणि कमी दर्जाची परिस्थिति होय. त्याच्यापेक्षां आपण होऊन दुसऱ्यावर हल्ला करून जाणें यामध्ये पराक्रमाला किती तरी धडाडी येते. परंतु दुर्दैवानें मागील लढायांतून आपल्या लोकांनीं केवळ स्वसंरक्षणाचीच बाजू उचललेली होती त्यामुळे आपल्या शिपायांच्या पराक्रमाला तेज चढेना. आणि जेथें तेथें आपल्याला अपयश यावयाचें, हें अगदीं ठरूनच गेल्यासारखें झालें होतें.

दुपारीं सुमारे १ वाजतां लासवारी येथील मुख्य लढाईला सुरवात झाली. पूर्वी ठरल्याप्रमाणें नदीच्या कांठाकांठानें इंग्लिशांच्या पायदळ पलटणी (७-७) मराठ्यांच्या ठिकाणावर चाल करून जाण्याकरितां निघाल्या. त्यांच्या वाटेसभोवतीं उंच गवत उगवलेलें असल्यामुळे कांहीं वेळपर्यंत या इंग्रजी पलटणी मराठ्यांच्या दृष्टोत्पत्तीस आल्या नाहीत. पण त्या जवळ येऊन मराठ्यांच्या फौजेला हक्कहक्क दिसूं लागल्या, तेव्हां त्यांच्यावर मराठ्यांच्याकडून तोफांचा भडिमार सुरू करण्यांत आला. व आपल्या रांगेच्या उजव्या बाजूवर इंग्लिशांचा हल्ला करण्याचा विचार आहे असें दिसून आल्याबरोबर मराठ्यांनीं आपल्या फौजेच्या उजव्या बाजूच्या दोन्ही रांगा (३ व ५) मागे हटवून निराळ्या जागी (१४ व १५) उभ्या केल्या. मराठ्यांच्या तोफांमुळे पुढें चालून येणाऱ्या इंग्लिशांच्या पायदळ पलटणीमध्ये पुष्कळच नुकसान होत होतें. या हल्ला करणाऱ्या पलटणीमध्ये ७६ वी पायदळ पलटण मुख्य होती, व ती सर्वांच्या


पुढें होती. त्यामुळें त्या पलटणीतील लोक मराठ्यांच्या तोफांच्या माऱ्यानें पुष्कळच मारले गेले. इंग्लिशांचें पायदळ नदीच्या कांठाकांठानें ज्या वाटेनें येत होतें, ती वाट लहान आणि अडचणीची होती. त्यामुळें एका पाठीमागून एक अशा रीतीनें चालत येणाऱ्या या पलटणींना एकदम मराठ्यांच्या पुढें आपल्या रांगा बनवून त्यांच्यावर हल्ला करणें शक्य होत नव्हतें. त्यामुळें जी ७६ वी पलटण सगळ्यांच्या पुढें आलेली होती, तिलाच मराठ्यांच्या तोफखान्याचा सगळा मारा सहन करावा लागत होता. अशा स्थितीत इंग्लिश सैन्याचे कमांडर इन् चीफ, ज. लेक, यांना मोठी पंचाईत येऊन पडली. मागच्या सगळ्या पलटणी येईपर्यंत थांबावें, तर तोंडाशीं एकत्राच सांपडलेल्या ७६ व्या पलटणीचे लोक मरण पावणार; आणि मागच्या पलटणी येईपर्यंत न थांबावें आणि एकत्रा ७६ व्या पलटणीकडूनच मराठ्यांवर हल्ला करण्याला सुरवात करवावी, तर त्यांतहि त्या एकाच पलटणीतील लोकांवर सगळा भार पडून ते मारले जाणार; अशी दोहोंकडून अडचण उत्पन्न झालेली होती. व अशा अडचणीत कोणता मार्ग स्वीकारावा, हें थोडा वेळपर्यंत ज. लेक यांना सुचें नासें झालें होतें. परंतु अखेरीस त्यांनीं त्या ७६ व्या पलटणीतील लोकांकडूनच हल्ला करविण्याला सुरवात केली. तेव्हां या लोकांवर मराठ्यांकडून तोफांची भयंकर फेर सुरू झाली. शेंकडो लोक मरून पडले. आणि मराठ्यांवर पुढें चाल करून जाणें बहुतेक अशक्य होऊन गेलें. याच सुमाराला मराठ्यांच्या उजव्या बाजूच्या (१४) टोंकापासून जवळच मराठ्यांच्या घोडेस्वारांचें एक पथक (१६) उभें होतें. त्या पथकांतील घोडेस्वारांनीं इंग्लिशांच्या या पायदळ पलटणीमध्ये प्रवेश केला; व मराठ्यांचा तोफखाना आणि मराठ्यांचे घोडेस्वार या दाघांनीं मिळून या ७६ व्या पलटणीची फारच खराबी केली. तेव्हां या पलटणीच्या मदतीकरितां इंग्लिश घोडेस्वारांच्या २९ व्या ड्रगूनसच्या पलटणीला पुढें चाल करून येण्याविषयीं हुकूम सोडणें भाग पडलें. ही ड्रगूनसची पलटण ७६ व्या पायदळ पलटणीच्या मदतीकरितां म्हणून त्या पलटणीच्या पाठीमागे नदीकांठच्या एका अडचणीच्या जागेत (१७) उभी करून ठेवण्यांत आली होती. व या ड्रगूनसच्या पलटणीच्या पुढेंच इंग्लिशांनीं आपला तोफखाना (१८) उभा केला होता. त्यामुळें येथील इंग्लिशांच्या तोफांवर मराठ्यांच्या तोफखान्याकडून जे गोळे फेंकले जात, त्यांपैकी कांहीं गोळे स्वाभाविकपणेच या ड्रगूनसच्या पलटणीवर येऊन पडत असत. व अशा एका गोळ्यानें मेजर ग्रिफिथ्स या नांवाचा एक इंग्रजी ऑफिसर मरणहि पावला. या घोडेस्वारांच्या पलटणीचें अशा रीतीनें इतकें नुकसान होत होतें, तरी हुकूम नसल्यामुळें त्यांना आपली ही अडचणीची जागा सोडतां येत नव्हती. परंतु आतां ज. लेक यांच्याकडून हुकूम मिळाल्यामुळें या पलटणीतील लोक आपली अडचणीची जागा सोडून ७६ व्या पायदळ पलटणीला मदत करण्याकरितां पुढें गेले. व ७६ व्या पलटणीच्या डाव्या बाजूच्या टोंकापलीकडे जाऊन त्यांनीं आपली रांग मराठ्यांच्या घोडेस्वारांच्या

(१६) समोर उभी करण्याला सुरवात केली (१९). मराठ्यांचे घोडेस्वार इंग्लिश-शांच्या ७६ व्या पायदळ पलटणीवर भयंकर हल्ले करीत होते; व मराठ्यांच्या तोफ खान्यापुढे इंग्लिशांचा अगदी निरुपाय होऊन गेला होता. या प्रसंगी इंग्लिशांच्या फौजेवर मराठ्यांकडून गोळ्यांचा इतका वर्षाव होत होता की, त्यांना पुढे पाऊल टाकणे-अगदी अशक्यच होऊन गेलेले होते. याच गर्दीमध्ये आणखी एक भयंकर गोष्ट अशी घडून आली की, इंग्लिश सेनापति, ज. लेक, हे खुद्द ज्या घोड्यावर बसले होते, त्या घोड्याला गोळी लागून तो मरण पावला. त्या वेळी ज. लेक यांचा मुलगा, मेजर जॉर्ज लेक, हा त्यांचे जवळ होता. तो आपला घोडा ज. लेक यांना देणाऱ्या तजविर्जीत असता त्यालाहि एक गोळी लागून तो खाली पडला. या वेळी इंग्लिश-शांच्या सैन्याची फारच भयंकर आणि निराशाजनक स्थिती झाली होती. परंतु इतक्यांत २९ व्या ड्रगूनसच्या स्वारांची जी पलटण आपल्या नवीन जागेवर (१९) येऊन आपली रांग उभी करीत होती, तिची हल्ल्याची तयारी होऊन तिचे बिगूल वाजू लागले. व या घोडेस्वारांनी मोठ्या जोराने हल्ला करण्याला सुरवात केली. त्या वेळी मराठ्यांचे घोडेस्वार मागे हटले. व ते तेथून आपल्या सैन्याच्या पिछाडीकडे (२०) वळून जाऊ लागले. मराठ्यांचे घोडेस्वार अशा रीतीने बाजूला निघून गेल्यानंतरहि मराठ्यांच्या तोफखान्याकडून जरी जोराचा भडिमार एकसारखा चालला होता, तरी त्याला न जुमानता या २९ व्या पलटणीतील घोडेस्वार मराठ्यांच्या उजव्या बाजूच्या दोन्ही टोंकांवर (१४ व १५) हल्ला करून पुढे गेले. व त्या दोन्ही रांगा उद्ध्वस्त करून ते पलीकडे गेले. इकडे ही घोडेस्वारांची पलटण अशा रीतीने आपली कामगिरी बजावीत असतांना दुसरीकडे पाठीमागून आणखी कांही पायदळ पलटणी ७६ व्या पायदळ पलटणीच्या मदतीला आल्या. तेव्हां त्यांना घेऊन ज. लेक यांनीही त्याच सुमाराला मराठ्यांच्या रांगेवर हल्ला केला. व त्या रांगेच्या पुढे ज्या तोफा (२१) होत्या, त्या त्यांना हस्तगत करून घेतल्या. या कारणामुळे मराठ्यांच्या पायदळाचा जोर कमी पडत चालला. तरी पण मराठ्यांचे जे घोडेस्वार पिछाडीकडे (२०) निघून गेल्याचे पूर्वी सांगितले, ते घोडेस्वार फिरून या वेळी आपल्या पायदळाच्या मदतीला येण्याच्या तयारीत होते. परंतु इतक्यांत २९ व्या ड्रगूनसच्या घोडेस्वारांनी त्यांच्यावर हल्ला करून त्यांना पुढे येऊ दिले नाही व त्यांना मेवाडच्या डोंगराच्या बाजूला पळवून स्लाविले. व तेथून त्या इंग्लिशांच्या घोडेस्वारांनी मराठ्यांच्या पिछाडीकडे वळून पिछाडीकडून त्यांच्यावर हल्ला केला. हे घोडेस्वार पिछाडीकडून हल्ला करण्याकरिता येत आहेत, इतक्यांत समोरून ७६ व्या पायदळ पलटणीने जोर करून मराठ्यांच्या पायदळाला मागे हटवीत हटवीत आणिले. अशा रीतीने पुढून इंग्लिशांचे पायदळ आणि मागून इंग्लिशांचे घोडेस्वार अशा दोघांच्या दरम्यान मराठ्यांचे सैन्य सांघडून त्याची अगदी वाताहत उडून गेली. तरी देखील मराठ्यांचे शिपाई अखेरपर्यंत

शौर्यानें लढत होते. व त्यांनीं आपल्या तोफेच्या एका गोळ्यानें इंग्लिशांकडील एक ऑफिसर मेजर, ज. वेअर, याचा बळी घेतला; व त्याचें डोकें आपल्या तोफेच्या गोळ्यानें त्याच्या धडापासून दूर उडवून दिलें. या लढाईत मराठ्यांचें सैन्य अगदीं अखेरपर्यंत अत्यंत निकरानें लढत होतें. व प्रत्येक पावला पावलाच्या जागेकरितां मराठ्यांचे शिपाई आपल्या जिवावर उदार होऊन लढत होते. त्यांनीं या वेळेस फारच चिकाटी दाखविली. परंतु त्यांच्या हातांतून जेव्हां सगळ्या तोफा नाहींशा झाल्या, तेव्हां त्यांचा निरुपाय झाला. पण मराठ्यांच्या रांगेच्या उजव्या बाजूची जरी अशा रीतीनें वाताहत झाली, तरी त्यांच्या रांगेच्या डाव्या बाजूची स्थिति अजून फारशी अस्ताव्यस्त झालेली नव्हती. त्या बाजूवर समोरून २७ व्या डगूनसची घेडिस्वारांची पलटण व इतरहि कित्येक पलटणी हल्ला करीत होत्या. परंतु त्यांतूनही या डाव्या बाजूकडील मराठ्यांचे शिपाई आपली रांग न मोडूं देतां व्यवस्थेनें मागे हटत होते. परंतु ही स्थिति फार वेळ टिकली नाही. व अखेरीस इंग्लिश घोडेस्वार याही रांगे-मध्ये घुसले आणि त्यांनीं पुष्कळ शिपायांना कैद करून मराठ्यांचें बरेच सामानसुमान आपल्या ताब्यांत घेतलें.

या लढाईमध्ये मराठ्यांचे पुष्कळ लोक मारले गेले. दक्षिणेंतून ज्या १७ पलटणी आल्या होत्या, त्या फार नामांकित होत्या. परंतु त्यांच्यापैकीं सुमारे २ हजार लोक कैद करण्यांत आले; आणि बाकीचे बहुतेक लोक लासवारीच्या रणांगणावर मरून पडले. व त्यांच्या वरील मुख्य सरदार, अंबाजी इंगळे, हा एका हत्तीवर बसून रणांगणांतून निघून गेला. ही लढाई सकाळपासून संध्याकाळपर्यंत चाललेली होती. लासवारीची लढाई ही दौलतराव शिंद्याची इंग्लिशांशी शेवटची लढाई होय. फ्रेंच लोकांच्यापासून जें लष्करी शिक्षण मिळविण्यांत आलें होतें, त्याच्या योगानें शिंद्याच्या लष्करांतील शिपाई फार चांगले तयार झाले होते. व शिस्त, सुव्यवस्था, धडाडी, पराक्रम, इत्यादि बाबतींमध्ये शिंद्याचें सैन्य हें एखाद्या युरोपिअन सैन्याच्या बरोबरीचें म्हणून गणलें जात होतें. तरी पण इंडियन सैन्यामध्ये आणखी जे कित्येक गुण असावयाला पाहिजे होते, ते स्वदेशभक्तीचे, प्रामाणिकपणाचे आणि करारीपणाचे गुण त्यांच्यामध्ये उत्पन्न झालेले नसल्यामुळे त्यांनीं फ्रेंचांपासून मिळविलेलें सगळें लष्करी शिक्षण त्यांच्या देशाचें स्वातंत्र्य कायम राखण्याला समर्थ झालें नाही !

होळकराशी युद्ध.



सवारीच्या लढाईबरोबर इंग्लिशांच्या शिवाशी चाललेल्या लढाया संपल्या. परंतु लासवारीच्या लढाईबरोबर इंग्लिशांना ज्या दुसऱ्या कित्येक लढाया लढावयाच्या होत्या, त्या मात्र संपल्या नाहीत. कारण, हिंदुस्थानातील सगळे राजे नाहीसे होईपर्यंत आणि त्यांची सगळी राज्ये इंग्लिशांच्या ताब्यांत येईपर्यंत इंग्लिशांच्या हिंदुस्थानातील लढाया संपाव्यात कशा ! बिचारे शिंदे आणि

भोसले हे आपल्या ताब्यातील मुलखाच्या आणि रयतेच्या संरक्षणासाठी असई, अलिगड, दिल्ली, लासवारी, वगैरे ठिकाणी लढाया लढले. परंतु अंतःस्थ फितुरीपुढे त्यांना जय मिळवितां न आल्यामुळे अखेरीस सुर्जी अंजनगांव आणि देवगांव येथे तह करून त्यांना स्वस्थ बसावे लागले. पण हे स्वस्थ बसले म्हणून इंग्रजांच्यानें कसे स्वस्थ बसवणार ? शिंदे आणि भोसले यांच्याशी जेव्हां लढाई सुरू झाली, तेव्हांच त्यांनीं बनविलेल्या ' मराठा कॉन्फिडरसीमध्ये ' यशवंतराव होळकर हा देखील सामील व्हावयाचा; परंतु इंग्लिशांनीं आपल्या कपटनीतीनें यशवंतराव होळकराला त्या मराठे राजांच्या राष्ट्रसंधामधून मुद्दाम फोडून अलग ठेविलें होतें. यशवंतराव होळकर आणि दौलतराव शिंदे या दोघांचें वैमनस्य होतें, व हे दोघे आपसांत एकमेकांपाशीं इ. स. १८०२ सालच्या अखेरीपर्यंत लढत होते. या दोन सरदारांच्या दरम्यान असलेल्या वैमनस्याचा फायदा घेऊन इंग्लिशांनीं यशवंतराव होळकराला आपल्या भुलथापांनीं कसें मारून टाकले, आणि स्वदेशसंरक्षणासाठीं संस्थापित झालेल्या आपल्या मराठ्यांच्या राष्ट्रसंधामध्ये सामील होण्याच्या आपल्या पवित्र कर्तव्यकर्मापासून इंग्लिशांनीं यशवंतराव होळकराला भुरळ घालून कसें परावृत्त केलें, या बद्दलची हकीकत पूर्वी असईच्या लढाईच्या प्रकरणामध्ये सविस्तर रीतीनें देण्यांत आलेलीच आहे. इंग्लिशांच्या त्या वेळेच्या त्या भुलथापांना फसून यशवंतराव होळकर शिंदे आणि भोसले यांच्या सैन्यांचा इंग्लिशांकडून होत असलेला नाश पहात तटस्थपणें स्वस्थ बसला. आणि आरगांवच्या आणि लासवारीच्या लढायांमधून आपल्या स्वदेशबांधवांचा पूर्णपणें फक्का उडवून झाल्यानंतर आपल्या या तटस्थपणानें आपल्या परदेशी इंग्रज मित्रांना आपण जी ही बिनमोल मदत केली, तिच्या बद्दल आतां आपले दास्त—ते प्रामाणिक इंग्लिश लोक—आपल्याला योग्य बक्षीस

देतील, अशी वाट बघत यशवंतराव होळकर बसला होता. परंतु जो कोणी आपल्या देशाच्या स्वातंत्र्यासाठी निमकहराम झाला, त्याला परिणामी कधी तरी चांगले फळ प्राप्त होणें शक्य आहे काय ? यशवंतराव होळकरांनीं शिंदे आणि भोसले यांच्या संघामध्ये सामील होऊं नये, म्हणून इंग्लिशांनीं त्याला खोटी लालूच दाखविली होती. पण असली खोटी दाखविलेली लालूच खरी करण्याचा इंग्लिशांचा केव्हांच रिवाज नसतो ! निदान हिंदुस्थानच्या इतिहासांत तरी अशी उदाहरणें क्वचितच सांपडतील. इंग्लिशांचें काम झाल्याबरोबर ते होळकरावरही उलटले. आणि शिंदे व भोसले यांच्या बरोबरची लढाई संपल्यानंतर लगेच त्यांनीं होळकराबरोबर लढाई सुरू केली. होळकरानें आपल्या तटस्थपणानें आपल्याला मदत केली आहे, शिंदे आणि भोसले यांच्या कटामध्ये जर यशवंतराव होळकर सामील झाला असता तर असईचा जय आपल्याला मिळाला नसता, आणि दिल्लीची राजधानी तिच्यातील शहाआलम बादशहासह आपल्या हातांत आली नसती, तेव्हां होळकराचा हा उपकार आपण स्मरला पाहिजे, आणि त्याचें आपण कांहीं तरी कल्याण करून दिलें पाहिजे, असें वास्तविक इंग्लिशांना वाटावयाला पाहिजे होतें. पण असल्या ह्या कृतज्ञपणाच्या व्यसनाच्या नांदीं जर इंग्लिश लोक त्या वेळीं लागले असते, तर त्यांना हिंदुस्थानांतील इतकीं राज्यें गिळंकृत कशीं बरें करितां आलीं असतीं ? दौलतराव शिंदे आणि रघोजीराव भोसले हे इ. स. १८०३ मध्ये आपल्या स्वातंत्र्याच्या आणि स्वराज्याच्या संरक्षणासाठीं मराठ्यांचा जो एक जंगी राष्ट्रसंघ इंग्लिशांच्या विरुद्ध प्रस्थापित करीत होते, त्यांत यशवंतराव होळकरानें सामील होऊं नये, म्हणून त्यापासून त्याला परावृत्त करण्याचें काम कुटिल नीतीतील कुशल असे जे मार्क्स वेलस्ली त्यांनीं आपले बंधु, ज. वेलस्ली, यांच्याकडे सोपविलें होतें. व त्यांनीं इ. स. १८०३ मध्ये यशवंतराव होळकराकडे त्यासाठीं कांहीं पत्रें पाठविलीं असलीं पाहिजेत. त्यांपैकीं ता. १६ जुलै १८०३ च्या एका पत्रामध्ये ज. वेलस्ली यांनीं यशवंतराव होळकराला पुढील मजकूर लिहिलेला आढळतो.

Whatever others may do, I have little doubt but that you will conduct yourself in the manner which your own interests will dictate, and that you will continue in peace with the Company.

I send this letter in charge of Kawder Nawaz Khan, a respectable officer, who enjoys my confidence, and who will explain anything you desire to know respecting my wishes.

या पत्राच्या द्वारानें यशवंतराव होळकराच्या मनांत ज. वेलस्ली हे असें फितुरीचें विष ओतीत होते कीं, दौलतराव शिंदे, रघोजीराव भोसले व तुमचे दुसरे हजारों वेडगळ स्वदेशबांधव आपल्या स्वदेशाच्या आणि स्वातंत्र्याच्या संरक्षणाकरितां मराठा कॉन्फिडरसीसारखे कोणतेही वेडगळ राष्ट्रीय संघ निर्माण करण्यांत गुंतलेले असले, तरी या देशकल्याणाच्या वगैरे वेडगळ कल्पनांकडे न पाहतां तुमचें

स्वतःचें पूर्ण कल्याण कशानें होईल इकडेच फक्त लक्ष देऊन इंग्रज लोकांच्या कंपनी सरकारपाशीं होणाऱ्या लढाईमध्ये सामील न होतां तुम्ही आपली दोस्ती कायम टिकवावी. स्वदेशकल्याणापेक्षां स्वतःचें कल्याणच जास्त फलदायक आहे, हें हिंदुस्थानांतील लोकांकरितां इंग्लिशांनीं बनविलेलें नवीन नीतिरसायण येणेंप्रमाणें पत्रांमध्ये नमूद करून बाकीच्या ज्या गोष्टी पत्रांमध्ये लिहिण्यासारख्या नव्हत्या, अशा गोष्टी तोंडी सांगण्याकरितां कादर नवाझखान या एका ऑफिसराला ज. वेलस्ली यांनीं यशवंतराव होळकराकडे पाठविलें होतें.

या तोंडी सांगावयाच्या निरोपामध्ये काय काय गोष्टी यशवंतराव होळकराला सांगण्यांत आल्या, हें जरी प्रत्यक्ष लेखी पुराव्यानें बाहेर येणें शक्य नाहीं, तरी अशा प्रकारच्या पत्रांमुळे आणि निरोपांमुळे यशवंतराव होळकर आपले देशबांधव आपल्या देशासाठीं असईच्या, आरगांवच्या, अलीगडच्या, दिल्लीच्या आणि लासवारीच्या लढायांमधून मरण पावत असतां एकही शस्त्र उचलल्यावांचून स्वस्थ बसला, यावरून काय अनुमान निघतें ? यावरून हेंच अनुमान निघतें कीं, इंग्लिशांनीं यशवंतराव होळकराला कांहीं तरी लालूच दाखवून त्या वेळीं गप्प बसविलें होतें. आणि याच अनुमानाला जास्त बळकटी येते ती अशी कीं, शिंदे आणि भोसले यांच्याशीं चालू असलेल्या इंग्लिशांच्या लढाया १८०३ च्या अखेरीस संपल्यानंतर इ. स. १८०४ च्या प्रारंभीं यशवंतराव होळकर यानें पुढें दिलेल्या आपल्या मागण्या आपल्या वकिलांच्या मार्फत इंग्लिशांच्यापुढें सादर केल्या. त्या मागण्या येणेंप्रमाणें:—

(१) आपल्या वाडवडिलांपासून चौथ गोळा करण्याचा आपला जो हक्क आहे, तो आपला आपल्याकडे कायम करण्यांत यावा.

(२) गंगा आणि यमुना यांच्या दुआबामधील बारा परगण्यांचा मुलूख, इटावा वगैरे इतर ठाणीं आणि बुंदेलखंडांतील कांहीं भाग, इतका प्रांत आपल्याला मिळावा.

(३) हरियानाचा प्रांत जो आपल्या पूर्वजांकडे पूर्वीपासून चालत आलेला आहे, तो आपल्याला मिळावा.

(४) त्याचप्रमाणें हल्लीं जितका मुलूख आपल्या अमलाखालीं आहे, तितक्या सगळ्या मुलखावरील आपली हुकमत मान्य करण्यांत यावी.

अशा ह्या चार गोष्टींची मागणी ता. १८ मार्च १८०४ रोजी होळकराकडून इंग्लिशांकडे करण्यांत आली. यावरून काय बरें दिसून येतें ? दुआबामधील बारा परगणे, बुंदेलखंडांतील एक जिल्हा, हरियाना प्रांत, चौथ गोळा करण्याचा होळकराचा हक्क, वगैरे बाबतींत यशवंतराव होळकर आणि इंग्लिश यांच्या दरम्यान पूर्वी इ. स. १८०३ मध्ये कधीं कांहीं लढा चाललेला होता काय ? इ. स. १८०३ सालच्या किंवा त्याच्या पूर्वीच्या इतिहासामध्ये असा लढा तर कोठें आढळून येत नाहीं. मग शिंदे आणि भोसले यांच्या लढाया संपल्याबरोबर यशवंतराव होळकर एकदम

अशा प्रकारची विशिष्ट मागणी करतो, याचा अर्थ काय ? आणि तो जरी अरेरावीने, गैरहक्काने आणि निराधार रीतीने कांहीं तरी मागतो असे मानावयाचे झाले, तरी तो दुसऱ्या कोठील प्रांत न मागतो दुआबमधील आणि बुंदेलखंडांतीलच प्रांत इंग्लिश-पाशी मागतो, याचा अर्थ काय ? याचा अर्थ उघडउघडपणे असा होतो की, यशवंतराव होळकराच्या फितुरीबद्दलचें बक्षीस म्हणून इंग्लिशांनी त्याच्याशी कबूल केलेल्या या अटी असल्या पाहिजेत. होळकराने वरील चार अटीमध्ये जी मागणी केली आहे, तिच्यामध्ये दोन विभाग सहजासहजी दिसण्यासारखे आहेत. एका मागणीने तो आपल्या वडिलार्जित मुलखावरील आपला हक्क प्रस्थापित करून घेत आहे; आणि दुसऱ्या मागणीने तो दुआब आणि बुंदेलखंड यांच्यामधील कांहीं नवीन प्रांत मागत आहे. आतां येथें हें लक्षांत आणिलें पाहिजे की, दुआब आणि बुंदेलखंड हे दोन प्रांत पूर्वी शिंद्याच्या ताब्यांत होते. आणि इंग्लिशांनी आपल्या फितुरीने आणि लढाईने ते दोन्ही प्रांत आपल्या ताब्यांत आणून घेतले होते. तेव्हां नेमक्या त्याच दोन प्रांतांपैकी कांहीं भाग यशवंतराव होळकर मागत आहे, यावरून शिंद्यापासून दुआब आणि बुंदेलखंड हे प्रांत आम्ही जिंकून घेतले, म्हणजे त्यांतील कांहीं भाग आम्ही तुम्हांला देऊं, असें इंग्लिशांनी होळकरापाशी पूर्वी कबूल केलेलें असलें पाहिजे, असें उघड रीतीने निष्पन्न होतें. व अशी कांहीं तरी लालच दाखवून ठेवावयाची, ही इंग्लिशांची त्या वेळची नेहमींचीच पद्धत दिसते. टिपूवर स्वारी करावयाची होती, तेव्हां परस्पर त्याच्या मुलखांतील कांहीं भाग आम्ही तुम्हांला देऊं, अशी लालच पेशवे आणि निजाम यांना इंग्लिशांनी दाखविली होती, ही गोष्ट इतिहासप्रसिद्ध आहे. तशीच कांहीं तरी लालच दाखवून इंग्लिशांनी या वेळीं होळकराला फितूर करून ठेविलेलें असलें पाहिजे. ग्लासीच्या लढाईत आम्हांला जय मिळाला, म्हणजे आम्ही तुला अमुक अमुक बक्षीस देऊं, असें क्लाइव्ह साहेबांनी कलकत्याच्या उमीचंदालाहि अभिवचन दिलेलें नव्हतें काय ? पण प्रस्तुतच्या बाबतीत इंग्लिशांनी होळकराला त्याच्या फितुरीच्या बक्षिसादखल काय काय अभिवचने दिलीं होती, याबद्दलचा कागदोपत्री पुरावा हल्ली उपलब्ध नाही. परंतु यशवंतराव होळकरापाशी या बक्षिसाबद्दलची त्या वेळीं कांहीं तरी पत्रे असावीत, असें दिसतें. त्या पत्रांच्या नकला यशवंतराव होळकराने लॉर्ड लेक यांच्याकडे पाठविल्यावरून त्यासंबंधाने लॉर्ड लेक यांनी मार्क्स वेलस्ली यांच्याकडे ता. १९, २० व २९ डिसेंबर १८०३ या तीन दिवशीं तीन पत्रे पाठविलीं असलीं पाहिजेत. परंतु हीं पत्रे फार मोठीं आहेत अशा सबबीवर तीं मार्क्स वेलस्लीच्या डिस्पॅचेसमध्ये छापिलेलीं नाहीत. तरी पण त्या तीन पत्रांच्या संबंधाने आपल्या ता. १७ जानेवारी १८०४ च्या उलट जबाबामध्ये मार्क्स वेलस्ली पुढीलप्रमाणें उल्लेख करितात.

The letters, of which Jeswunt Rao Holkar has transmitted copies to your Excellency, must have been forwarded to Holkar

by Major-General Wellesley in his own name. I have not addressed any letter to Jeswunt Rao Holkar, but Major-General Wellesley was authorized by my instructions of the 26th June 1803 to open an amicable negotiation with that chieftain.

या इंग्रजी उताऱ्यावरून असें दिसतें कीं, मार्क्स वेलस्ली यांनीं आपला स्वतःचा हात गुंतवून न घेण्यासाठीं परस्पर ज. वेलस्ली यांच्याकडून यशवंतराव होळकराला पत्रें लिहिलीं असलीं पाहिजेत. व त्या पत्रांतून ज. वेलस्ली यांनीं यशवंतराव होळकर याच्याशीं सलोख्याचीं बोलणीं लावून काहीं तरी अभिवचनें दिलेलीं असलीं पाहिजेत. आणि त्या अभिवचनांप्रमाणें यशवंतराव होळकरानें वर दिलेल्या चार गोष्टींची मागणी केली असली पाहिजे.

पण शिंदे आणि भोसले यांच्या कटामध्ये यशवंतरावानें सामील होऊं नये, म्हणून त्याला इंग्लिशांनीं कांहींही अभिवचनें दिलेलीं असलीं, तरी शिंदे आणि भोसले यांचा पराजय झाल्यानंतर मग तीं पूर्वींचीं अभिवचनें पाळण्याचें इंग्लिशांना कांहीं एक कारण उरलेलें नव्हतें. त्यामुळें अर्थातच त्यांनीं पगडी फिरविली. इंदूरच्या गादीसंबंधानें यशवंत होळकराची अशी स्थिति होती कीं, तो दासीपुत्र असल्यामुळें गादीचा खरा वारस नसून तुकोजीराव होळकराचा औरस पुत्र काशीराव होळकर हा गादीचा खरा मालक होता. ही गोष्ट इंग्लिशांना आतां आठवली ! आणि आपल्या पिढीजाद मालकीच्या मुलखावरील हक्कांची मागणी वरील अटींच्या द्वारानें यशवंतराव होळकर जेव्हां करूं लागला, तेव्हां इंग्लिश मुत्सदी त्याला असें म्हणूं लागले कीं, पिढीजाद वारसाचा हक्क तुमचा नसून काशीराव होळकराचा आहे. तेव्हां न्यायाच्या दृष्टीनें तुमची त्या प्रांतावरील मालकी आम्हांला कशी कबूल करितां येईल ? जे मार्क्स वेलस्ली एक वर्षाच्या पूर्वीं ज. वेलस्लीकडून सलोख्याचीं आणि लालच दाखविण्याचीं पत्रें लिहवून यशवंतराव होळकराची मनधरणी करण्याचा आणि त्याला फितूर करण्याचा प्रयत्न करीत होते, तेच मार्क्स वेलस्ली त्याच यशवंतराव होळकराच्या संबंधानें शिंद्याच्या मराठा कॉन्फिडरसीचा बीमोड झाल्याबरोबर पुढीलप्रमाणें लिहिण्याला उद्युक्त झाले ! ते लॉर्ड लेक यांना असें लिहितात कीं:—

The authority, exercised by Jeswunt Rao Holkar over the possessions of Holkar family, is manifestly an usurpation of the rights of Kashi Rao Holkar, the legitimate heir and successor of Tuckojee Holkar. Consistently, therefore, with the principles of justice, no arrangement can be proposed between the British Government and Jeswunt Rao Holkar, involving a sanction of the exclusion of Kashi Rao Holkar from his hereditary dominions.

या उताऱ्यावरून न्यायाच्या नांवाखालीं इंग्लिशांनीं जो खोडसाळपणा मुरू केला, तो कोणाच्याहि लक्षांत येण्यासारखा आहे. काशीराव हा तुकोजीराव होळकराचा औरसपुत्र असला आणि त्यामुळें त्याचा जरी पिढीजाद मुलखावर न्यायानें

हक असला, तरी तुम्ही इंग्लिशानीं यशवंतराव होळकराला जीं अभिवचनें दिल्लीं होतीं, तीं परिपूर्ण करणे हींही गोष्ट तितकीच न्यायाची आणि जरूरीची नव्हती काय ? व एका न्यायाची काळजी करण्याच्या नांवाखाली दुसरा अन्याय करणे हें केव्हां तरी वाजवी होईल काय ? जेव्हां यशवंतराव होळकराला फितूर करण्यासाठीं वाटतील तीं अभिवचनें गुप्त रीतीनें इंग्लिशांकडून देण्यांत आलीं, तेव्हा काशीराव होळकर हा इंदूरच्या गादीचा खरा बारस आहे, हें इंग्लिशांना माहीत नव्हतें काय ? बरें, ज्या काशीरावाबद्दल इंग्लिशांना या वेळीं अकस्मात् इतकी कळकळ वाटूं लागली, त्या काशीरावाला तरी त्यांनीं पुढें गादीवर बसवून त्याचे मुलूख त्याला परत दिले काय ? तसें कांहींच नाही ! काशीरावाची सबब ही केवळ यशवंतरावाच्या तोंडाला पानें पुसण्यापुरतीच होती. इंग्लिशांच्या पोटांतील या वेळचा खरा उद्देश हा कीं, यशवंतराव होळकराला कांहीं एक न देतां त्याचा पाडाव करून टाकावयाचा. कारण, मार्क्स वेलस्ली हे आपल्या एका पत्रामध्ये स्पष्टपणें असें लिहिताना कीं:—

The enterprising spirit, military character and ambitious views of Jeswant Rao Holkar render the reduction of his power a desirable object with reference to the complete establishment of tranquility in India.

यशवंतराव होळकर हा मोठा धाडसी, रणशूर आणि महत्त्वाकांक्षी असल्यामुळें त्याचें सामर्थ्य नष्ट करून टाकणे हें आपल्याला अत्यंत अवश्य आहे, हा इंग्लिशांच्या पोटांतील हेतु या पत्रांतील उल्लेखावरून स्पष्ट होत आहे. आणि म्हणून तदनुसार इंग्लिशांनीं शिद्याची लढाई संपल्यानंतर होळकराशीं लढाई सुरू करण्याचा निश्चय केला.

इंग्लिशांनीं एखाद्याशीं लढाई सुरू करण्याचा निश्चय केला कीं, लगेच त्याचीं गुप्त पत्रें यांच्या दृष्टीपत्तीस येऊं लागतात ! त्याप्रमाणें यशवंतराव होळकराचींही कांहीं पत्रें इंग्लिशांच्या हातीं लागलीं. व त्यावरून यशवंतराव होळकर हा हिंदुस्थानातील बाकीच्या कांहीं राजांना आपल्याविरुद्ध उठवीत आहे, असें लॉर्ड लेक यांना आढळून आलें. हा पत्रव्यवहार खराच असेल किंवा बनावट असेल, याच्याबद्दल कित्येकांनीं जबरदस्त शंका व्यक्त केलेली आहे. व ज. लेक यांच्या आयर्लंडमधील पूर्वीच्या वर्तणुकीवरून पाहिलें असतां हा पत्रव्यवहार बनावटच असला पाहिजे, हा संशय दृढ होण्याला पुष्कळ जागा आहे. परंतु तो खरा असेल, तर त्यावरून असें दिसतें कीं, मीरसिंग, रावसिंग, गुरुपालसिंग, बंदगासिंग, वगैरे शीख सरदार आणि गुलाम महंमद वगैरे कांहीं रोहिले सरदार, यांच्या आणि यशवंतराव होळकराच्या दरम्यान असें ठरलें होतें कीं, होळकराकडील सरदार पंडितराव यांच्या हाताखालील दहा हजार घोडेस्वार आणि वरील शीख व रोहिले सरदार यांच्या हाताखालील सहा हजार घोडेस्वार यांनीं मिळून हरिद्वारपासून तों थेट प्रायगपर्यंत गंगा आणि यमुना यांच्यामधील दुआबाच्या प्रांतांतून इंग्लिशांना घाल-

वून लावून तो सगळा मुलूख काबीज करून ध्यावयाचा. या शीख आणि रोहिले लोकांच्या पत्रव्यवहाराशिवाय बेगम समरू हिच्या नावाचाहि एक पत्रव्यवहार आपल्या हातीं लागला असल्याचें इंग्लिशांनीं जाहीर केलें होतें. या पत्रव्यवहारामध्यें बेगम समरू हिनें यशवंतराव होळकरासंबंधानें आपला स्नेहभाव व्यक्त केला होता, व त्याला यश मिळावें अशी इच्छा तिनें प्रकट केली होती. त्याचप्रमाणें तुम्ही इंग्लिशांच्या विरुद्ध जे प्रयत्न चालविले आहेत, त्या बाबतीत तुम्ही फार दक्षतेनें वागावें, असा बेगम समरू हिनें यशवंतराव होळकराला इशारा दिलेला असून या कामांत मी स्वतः तुम्हांला मदत करीन व माझ्या राज्यामध्ये जे शीख आणि जाट लोक आहेत, त्यांचीही तुम्हांला मदत होईल, असें तिनें विश्वासपूर्वक आश्वासन दिलें होतें.

अशा रीतीनें एक शीख आणि रोहिल्यांचा आणि दुसरा बेगम समरूचा, असे दोन पत्रव्यवहार इंग्लिशांनीं यशवंतराव होळकराच्याविरुद्ध पुरावे म्हणून पुढें आणिले होते. हे पत्रव्यवहार बनावट तयार केलेले असले पाहिजेत, असा कित्येक लेखाकांच्या मनांत उत्पन्न झालेला संशय पूर्वी नमूद करण्यांत आलेलाच आहे. आणि हा संशय या दोन पत्रव्यवहारांपैकीं निदान दुसऱ्या पत्रव्यवहाराच्या बाबतीत तरी खरा असल्याचें उघडकीस आलेलें आहे. कारण, आपण यशवंतराव होळकराला सामील झाल्याबद्दलचा कांहीं तरी पत्रव्यवहार लॉर्ड लेक यांनीं पुढें आणिलेला आहे, असें जेव्हां बेगम समरू हिला कळलें, तेव्हां तिनें ताबडतोब हा सगळा पत्रव्यवहार बनावट असल्याबद्दलची तक्रार केली. व हा बनावट पत्रव्यवहार कोणी तयार केला आहे, हें तुम्ही शोधून काढावें, अशी तिनें दिल्लीचे रेसिडेंट, कर्नल ऑक्टरलोनी, यांना विनंति केली. बेगम समरू ही मूळची शिंध्याच्या अंमलाखालील एक मांडलिक असून नुकतीच तिला इंग्लिशांनीं आपल्या बाजूला फिरू करून घेतली होती. व त्यामुळे तिची जीं पलटणें दक्षिणेंत शिंध्याच्या मदतीला गेलीं होती, तीं असईच्या लढाईमधून शिंध्याचा पक्ष सोडून निघून गेली होती. ही असईच्या लढाईतील हकीकत वाचकांना स्मरतच असेल. अशी जिची पूर्वपीठिका आहे, ती बेगम समरू इंग्लिशांच्याविरुद्ध खटपटी सुरू करून यशवंतराव होळकराशीं पत्रव्यवहार करील, हें मुळीच संभवनीय नाही. व हा पत्रव्यवहार कोणी तरी बनावट तयार केलेला असला पाहिजे, अशी ती खुद्द इंग्लिशांकडेच उघडपणें तक्रार करिते. यावरून हे दोन्हीहि पत्रव्यवहार बनावट तयार करून यशवंतराव होळकराच्याविरुद्ध कांहीं तरी पुरावा पुढें आणावा या उद्देशानें ही कृत्ति इंग्लिशांकडीलच कोणी तरी बुद्धिमान मनुष्यानें काढलेली असली पाहिजे, हें उघडपणें सिद्ध होतें.

पण जरी हे विवक्षित पत्रव्यवहार इंग्लिशांकडील कोणी तरी कुशल कारागिरांनें बनावट बनविलेले असले, तरी इंग्लिशांनीं आपल्याला दिलेल्या अभिवचनाप्रमाणें आपण त्यांच्यापाशीं मागितलेल्या वरील चार कलमी मागण्या इंग्लिश लोक देत नाहीत, आणि उलट तीं अभिवचनें टाळण्याकरितां ते आपल्याशीं लढाई केल्याशिवाय रहात नाहीत, असें जेव्हां यशवंतराव होळकराला स्पष्टपणें दिसून आलें, तेव्हां त्यानें

आपल्या मदतीला येण्यासाठी दुसऱ्या कोणा राजांना पत्रे पाठविली नाहीत, असें मात्र सुळीच नाही. आणि त्यानें अशीं पत्रे कां पाठवूं नयेत? इंग्लिशांनीं हिंदुस्थानांतील राजांचीं राज्ये एका पाठीमागून एक आपल्या घशाखाली उतरवावी आणि हिंदुस्थानांतील राजांनीं मात्र हे दुःखाचे देखावे पहात हात जोडून स्वस्थ बसावे, अशी इंग्लिशांनीं तरी त्यांच्याबद्दल काय म्हणून अपेक्षा करावी? या राजाच्या जवळ हृदय म्हणून कांहीं पदार्थच नाही कीं काय? प्रसंग येऊन ठेपला, तेव्हां यशवंतराव होळकराने आपल्या मदतीला येण्यासाठी हिंदुस्थानांतील अनेक राजांना जरूर पत्रे लिहिली. अशा प्रसंगी हिंदुस्थानांतील राजांनीं एकमेकांना लिहिलेलीं सगळी पत्रे जर उपलब्ध असती, तर स्वदेशभक्तीचें आणि स्वातंत्र्यप्रेमाचें तें एक अर्वाचीन महाभारतच झालें असतें. त्यापैकीं परशुरामपंत प्रतिनिधि यांना होळकराने लिहिलेलें एकच पत्र पुढें देण्यांत येत आहे. त्यावरून असल्या पत्रांतील विचाराचा जाज्वल्यपणा कोणाच्याहि लक्षांत येईल. यशवंतराव होळकर परशुरामभाऊंना लिहितात कीं:—

“ आजपर्यंत हिंदु राज्य सर्वत्रांनीं एकदिल राहून चालविलें. अलीकडे ज्याचे त्याचे दौलतीत गृहकलह होऊन राज्यास विपर्यास पडून हिंदुधर्म नाहीसा होण्यास मूळ झालें. याचें छेदन करण्यास सर्वत्र एकदिल झालें पाहिजे. तरच मूळाचें छेदन होऊन स्वधर्माचार पूर्ववत्प्रमाणें चालून हिंदूंची कायमी राहील. इकडील क्रम जो आरंभिला आहे, हाच यावद्देह चालवावा, असें मनांत आहे. यांत परमेश्वर अनुकूल होऊन जें घडवील तें खरें. परंतु एकाच प्रकार करून सर्वत्रांनीं तमासे पाहून आपापली दौलत संभाळून असावे, यांतील परिणाम कसा, हें मनीं विचारून ज्यांत हिंदुधर्माची कायमी व परिणामास नीट तें करावें. याचा विचार तुम्हांसारख्यांनीं न केला, तरी दुसरे कोण करतील? ”

पण यशवंतराव होळकर यांना हे विचार फार उशिरानें सुचले. या विचारांची योग्य वेळ आधींच निघून गेलेली होती. नदींतील पाणी निघून गेल्यानंतर मग पूल बांधून त्याचा काय उपयोग? आणि रोग्याचा प्राण निघून गेल्यानंतर कोणतीहि औषधे केलीं, तरी त्यांनीं काय व्हावयाचें आहे? यशवंतराव होळकर परशुरामभाऊंना लिहितात कीं, एकाचें लढाई सुरू करावी आणि बाकीच्यांनीं तमाशा पहात बसावे, हें बरें नाही. पण खुद्द यशवंतराव होळकराने काय केलें? शिंदे आणि भोसले इंग्लिशांच्या विरुद्ध आपल्या मराठ्यांचा संघ तयार करून त्यांच्याशीं लढत होते, त्या वेळीं यशवंतराव होळकर त्यांचा तमाशाच पहात बसला नव्हता, तर दुसरे काय करीत होता? या वेळीं जर यशवंतराव होळकर असईच्या आणि लासवारीच्या लढाईचा तमाशा पहात तटस्थ बसला नसता, तर या वेळीं त्याच्यावर परशुरामभाऊंच्या पुढें असें तोंड वेंगाडण्याची पाळी खात्रीनें आली नसती! आणि ज्यांच्यापाशीं यशवंतराव होळकर तोंड वेंगाडूं लागला, त्या दक्षिणेतील सरदारांची तरी स्थिति काय होती? सगळे सारखेच. उदाहरणार्थ, बाजीरावाला पुण्याच्या गादीवर बसविण्याच्या मिषानें ज. वेलस्ली १८०३ च्या सुरुवातीला जेव्हां आपल्याबरोबर मोठें सैन्य घेऊन पुण्यामध्ये शिरला, तेव्हां दक्षिणेमध्ये परशुरामभाऊ पटवर्धन इंग्लिशांकडे वळून तटस्थ राहिले; आणि १८०३ च्या उत्तर भागांत ज. वेलस्ली आणि लॉर्ड लेक हे जेव्हां शियांच्या कवायती लष्कराचा निःपात करीत होते, तेव्हां यशवंतराव होळकर हे इंग्लिशांच्या फितुरीच्या बोलण्यांनीं फसून उत्तर हिंदुस्थानांत तमाशा पहात स्वस्थ

बसले ! अशानें आपल्या देशाची स्वातंत्र्ये आणि स्वराज्ये टिकत असतात काय ? परंतु आपल्या आर्य लोकांना हें पिढीजातच वळण लागून राहिलें आहे. फार काय, आपल्या वाङ्मयांतील अत्यंत श्रेष्ठ असा जो महाभारताचा ग्रंथ त्याच्याकडे आपण पाहिलें, तर त्यांतहि आपल्याला हेच दुःखदायक धडे दिसून येतात. आधीं भावा-भावांमधील लढाई ही तर महाभारतांतील मुख्य गोष्ट अतिशय वाईट आहेच. पण त्यांतहि आणखी खेददायक गोष्ट अशी कीं, भीष्म दहा दिवस लढाई करीत जिवंत होता, तोंपर्यंत मी हातांत शस्त्र धरणार नाहीं, अशी कर्णानें प्रतिज्ञा केली होती. आणि कर्णप्रभृति बहुतेक कौरव मरून गेल्यानंतर मग अश्वत्थाम्याला त्यांचा सूड घेण्याची स्फूर्ति उत्पन्न झाली ! असल्या मार्गानों शत्रूवर जय कसा मिळणार ? इ. स. १८०३ सालामध्ये आपल्या आर्यीवर्तांतील सगळे भीष्म, कर्ण आणि अश्व-त्थामे एकत्र झाले असते, आणि एकाच वेळीं आपल्या देशाच्या शत्रूविरुद्ध लढ-ण्याला सज्ज झाले असते, तर त्यांच्या अविभक्त पराक्रमानें काय काय चमत्कार घडवून आणले नसते ! परंतु तें सर्व जाऊन त्यांच्या पराभवांचे इतिहास लिहि-ण्याचें आणि त्यांच्यावर अश्रु ढाळण्याचें दुःसह कार्य आज त्यांच्या वंशजांवर येऊन पडलें आहे !

असो, यशवंतराव होळकराच्या हातून या वेळीं अशा प्रकारची ही चूक झाली खरी. परंतु आपल्या हातून ही चूक झाली आहे, असें त्यांच्या लक्षांत आल्या-बरोबर त्याचे डोळे उघडले. व इंग्लिशांच्या लढाईला तोंड देणें हें जर अपरिहार्यच आहे, तर आतां त्या लढाईमध्ये आपल्याला यश कसें मिळेल, या गोष्टीच्या विचारा-कडे त्याचें लक्ष लागलें. त्या कामीं इतर राजाकडून मदत मिळण्याकरितां त्यानें कसे प्रयत्न सुरू केले, हें वर सांगितलेंच आहे; पण त्याशिवाय त्यानें आणखीहि एका दृष्टीनें विचार केला. दौलतराव शिंदे यांच्या सैन्याच्या असई, आरगांव, आलगड, दिल्ली, लासवारी, वगैरे लढायांतून हुकत्याच आलेल्या पराभवांचीं चित्रें यशवंतराव होळकराच्या डोळ्यांसमोर प्रत्यक्ष दिसत होती. आणि दौलतराव शिंद्याचे कवायती कंपू फ्रेंच अंमलदारांच्या हाताखालीं कवाईत शिकून उत्तम तयार झालेले असतांनाहि त्यांचा पराभव का झाला, याची कारणे जेव्हां यशवंतराव होळकर आपल्या मनाशीं शोधूं लागला, तेव्हां युरोपियन अंमलदारांनीं आयल्या वेळीं दौलतराव शिंद्याशीं केलेला विश्वासघात हें ह्या सगळ्या पराभवांचें कारण आहे, ही गोष्ट यशवंतराव होळकराच्या ध्यानांत येऊन चुकली. आणि आपण इंग्लिशांशीं लढाई सुरू केली, तर आपल्या लष्करामध्येहि जे युरोपियन अंमलदार आपल्या नोकरीला येऊन राहिलेले आहेत, तेहि ऐन प्रसंगीं आपल्याला असाच दगा देतील, असा संशय त्याच्या मनामध्ये उत्पन्न झाला. व हा संशय अस्थानी होता असेंहि नाहीं. मार्किस वेल्स्ली आणि लॉर्ड लेक हे दोघेहि मुत्सद्दी आपल्या शत्रूच्या पक्षामध्ये फितुरी उत्पन्न करण्याच्या कामांत फार वाकबगार होते; व त्यांनीं त्याप्रमाणें होळकराच्या सैन्यांतील युरोपियन अंमलदारांना फोडण्याचे प्रयत्न चालूहि केलेलें होते. या वेळीं होळकराच्या नोकरीमध्ये व्हिक्टर्स, टॉड आणि रायन, असे तीन ब्रिटिश अंमलदार होते. व गव्हर्नर जनरल, मार्किस वेल्स्ली, यांनीं जाहीर रीतीनें प्रसिद्ध केलेल्या एका जाहीरनाम्याप्रमाणें हे ऐन वेळीं आपली नोकरी सोडून इंग्लिशांकडे जाण्याच्या

विचारांत होते. व त्यांपैकी कॅप्टन टॉड याचा ज. लेक यांच्याशी कांहीं गुप्त पत्र-व्यवहारहि सुरू झालेला होता. हे लष्करी अंमलदार आयत्या वेळीं होळकराला सोडून इंग्लिशांकडे गेले असते, तर दौलतराव शिंद्यावर जो प्रसंग आला, तोच प्रसंग यशवंतराव होळकरावरहि आल्यावांचून राहिला नसता. म्हणून त्यांच्याबद्दल संशय आल्याबरोबर यशवंतराव होळकरानें त्यांना कैद केलें. आणि नंतर त्यांचा शिरच्छेद करून फितुरी लोकांना फितुरीच्या पातकाबद्दल काय शासन योग्य आहे हें सर्व लोकांना समजण्याकरितां त्यांची डोकीं भाल्याच्या टोंकावर खोंचून ठेवण्यांत आली. आणि कॅप्टन टॉड यानें लिहिलेलें जें फितुरीचें पत्र पकडण्यांत आलें होतें, तें त्याच्या डोव्याच्या खाली लावून ठेवण्यांत आलें होतें. या कृत्याबद्दल इंग्लिश इतिहासकारांनीं होळकराला नांवें ठेविली, तर त्यांत कांहीं आश्चर्य आहे, असें नाहीं. पण या कडक शासनानें होळकराच्या छावणींत जे कोणी भावी फितुरी होते, त्यांना चांगलीच दशहत बसली. व त्यामुळे यशवंतराव होळकराला दौलतराव शिंद्यासारखें अपयश न येतां कर्नल मॉन्सनबरोबरच्या लढाईत यश आलें. आणि यशवंतराव होळकराला हें यश आलेलें पाहून आपणहि जर वेळींच अशी सावधगिरी घेतली असती, तर आपल्यालाहि असई वंगरे ठिकाणच्या लढायांतून अपयश आलें नसतें, असें दौलतराव शिंद्याला वाटलें असेल ! पण मागाहून सुचलेल्या शहाणपणाचा कांहीं एक उपयोग नसतो !

होळकरानें लॉर्ड लेककडे जे वकील पाठविले होते, त्यांनीं जयपूरच्या वाटेवरील रामगड या ठिकाणीं ता. १८ मार्च १८०४ रोजीं लॉर्ड लेक यांची गांठ घेतली. व त्यांच्यापुढें आपल्या धन्याची पूर्वीं सांगितलेली चार कलमी मागणी सादर केली. व त्याच्याच बरोबर होळकराचा तोंडी निरोप म्हणून त्यांनीं लॉर्ड लेक यांना अमें बजाविलें कीं, “तुम्ही होळकराशीं सल्ला वगैरे हेंच श्रेयस्कर आहे. कारण, होळकरानें रोहिले लोकांपाशीं व या प्रांतांतील इतर राजे लोकांपाशीं करारमदार केले असून फक्त एका जयपूरच्या राजाशिवाय बाकीचे सर्व राजे त्याच्या बाजूनें लढण्याला तयार झाले आहेत. त्याचप्रमाणें खुद्द शिंदेहि आमच्या बाजूनें लढण्याला तयार होईल, असा संभव आहे. तसेंच होळकराच्या हाताखालीं ४० हजार रोहिले तयार असून होळकराचे दीड लाख घोडेस्वार आज वाटेल त्या ठिकाणीं हल्ला करून जाण्याला सिद्ध आहेत. शिवाय यशवंतराव होळकर याला कशाचीही पर्वा नाही आपला देश आणि आपली दौलत या सगळ्याबद्दलची भिस्त त्यानें आपल्या घोड्याच्या एका खोगिरावर ठेविली आहे. तो आपल्या घोड्याचा लगाम ज्या दिशेकडे खेचील, तिकडे त्याच्या सगळ्या दीड लाख घोडेस्वारांची धाड जाऊन पडेल, आणि त्या योगानें तो सर्व मुख्य पादाक्रांत करून टाकील.” होळकराच्या वकिलांनीं अशा अर्थाचा हा जो निरोप लॉर्ड लेक यांना कळविला, त्यांत यशवंतराव होळकराचा बाणेदारपणा स्पष्ट दिसून येत आहे. व या निरोपामध्ये त्याच्या वकिलांनीं जीं विधानें केलीं होती, तीं यशवंतराव होळकरानें कर्नल मॉन्सनच्या बाबतींत लवकरच खरीहि करून दाखविलीं. होळकरापाशीं लाख दीड लाख घोडा या वेळीं खरोखरच ज्ययत तयार होता. व मराठ्यांची गनिमी काव्यानें लढण्याची इतिहासप्रसिद्ध पद्धतीहि यशवंतराव होळकरानें अद्यापि सोडलेली नव्हती. नुसत्या घोडेस्वारांचें गनिमी पेशानें लुटालुट करणारें सैन्य असलें.

म्हणजे तें शत्रूचें नुकसान वाटेल तेव्हां करूं शकतें. परंतु त्याच्यावर हल्ला करण्याकरितां कोणी शत्रु येतो असें दिसल्याबरोबर हे घोडेस्वार चार चोहोंकडे पसार होऊन शत्रूचा हल्ला निष्फळ करितात, आणि फिरून शत्रूवर हल्ला चढविण्याकरितां दुसरीकडेच कोठें तरी एकत्र होऊन तयारी करितात. घोडेस्वारांच्या सैन्याच्या या सुटसुटीतपणापासून आणि चपळपणापासून मराठ्यांना जो फायदा झाला, तो त्यांच्या पायदळ पलटणी आणि त्यांचे तोफखाने यांच्यापासून त्यांना कधीही झाला नाही. महादजी शिंदे आणि दौलतराव शिंदे यांनी पुष्कळ युरोपियन ऑफिसर नेमून त्यांच्या हाताखाली आपल्या पायदळ पलटणी आणि आपले तोफखाने तयार करविले होते. व या युरोपियन पद्धतीच्या नांदी लागल्यामुळेच शिंद्याला अखेरीस फसावे लागलें. परंतु यशवंतराव होळकर याची सारी भिस्त आपल्या गनिमी काव्याच्या दीड लाख घोडेस्वारांवरच होती. आणि त्याने कवायती केंपू आणि तोफखाने यांच्यावर कधीच फारशी भिस्त ठेविली नव्हती. शिंद्याच्यासारखे नेटिह राजे युरोपियन धर्तावर आपली पायदळ पलटणें तयार करूं लागले आहेत, हें पाहून ज. वेलस्ली यांच्यासारख्या इंग्लिश सेनापतींना एक प्रकाराने बरें वाटत असे. कारण, पायदळ आणि तोफखाना यांच्या योगाने मराठ्यांच्या फौजेमध्ये एक प्रकारचा अवजडपणा येऊं लागला होता. व त्यामुळे आज येथें तर उद्यां तेथें ही जी मराठ्यांची थावत्या लढाईची पद्धत ती नामशेष होऊं लागली होती. या बदलत चाललेल्या लष्करी परिस्थितीसंबंधानें ज. वेलस्ली यांनी व्यक्त केलेले पुढील उद्गार विचार करण्यासारखे आहेत. ते म्हणतात कीः—

“ The military spirit of the Marathas has been destroyed by their establishment of infantry and artillery; at all events it is certain that those establishments, however formidable, afford us a good object of attack in a war with the Marathas and that the destruction of them contributes to the success of the contest.”

“ If there were no infantry in a Maratha army, their cavalry would commence those predatory operations for which they were formerly so famous. ”

“ On this ground, therefore, I think that they should be encouraged to have infantry rather than otherwise. ”

वरील उताऱ्यांत ज. वेलस्ली हे स्पष्टपणें असें म्हणत आहेत कीं, मराठ्यांच्या सैन्यांत जर पायदळ नसेल आणि नुसते घोडेस्वारच असतील, तर आम्ही त्यांचा केव्हांच पराभव करूं शकणार नाही. कारण, आम्ही त्या घोडेस्वारांचा पराभव करावयाला एके ठिकाणी जावें, तो ते तेथून निघून दुसरीकडेच लुटालूट करण्यासाठीं निघून चालते होतात. तेव्हां अशा सैन्याचा पराभव करावयाचा तरी कसा ? म्हणून असल्या लुटारू आणि गनिमी काव्यानें लढणाऱ्या घोडेस्वारांच्या ऐवजीं मराठ्यांनीं पायदळ पलटणी उभाराव्या आणि त्या कामीं आपण त्यांना प्रोत्साहन यावें, यांतच आपलें हित आहे.

परंतु ज. वेलस्ली यांच्या मताच्या अगदीं विरुद्ध यशवंतराव होळकराचें वर्तन होतें. त्याच्या लष्करांत पायदळ कमी असून बहुतेक सगळा भरणा घोडेस्वारांचाच होता. आणि त्यामुळेच त्याच्या बहुतेक लढायांत त्याला यश आलें.

यशवंतराव होळकर याच्याशी लढाई सुरू करावी, किंवा न करावी, याच्याबद्दल आणि लॉर्ड लेक मॉर्किस वेलस्ली यांच्या दरम्यान बरेच दिवसपर्यंत पत्रव्यवहार चालला होता. परंतु अखेरीस होळकराच्या विरुद्ध लढाई पुकारण्याचा बेत मुकर झाला. व त्याप्रमाणे मॉर्किस वेलस्ली यांच्याकडून निरनिराळ्या ठिकाणच्या सैन्यांना हुकूम सुटले. नर्मदेच्या दक्षिणेला ज. वेलस्ली यांचे सैन्य होते. त्या सैन्याने होळकराचा दक्षिणेकडील चांदोरचा किठा व इतर मुख्य हस्तगत करून घ्यावा, असे फर्माविण्यांत आले. त्याचप्रमाणे शिंद्याच्या विरुद्ध जेव्हा पूर्वी लढाई सुरू करण्यांत आली, त्या वेळी त्याला चोहोंकडून शह देण्याकरितां कर्नल मरे याचे सैन्य गुजराथेमध्यें पाठविण्यांत आले होते; तेथून त्या सैन्याने पश्चिमेकडून होळकराच्या ताब्यांतील माळव्याच्या मुलखावर चाल करून इंदूर वगैरे होळकराची मुख्य मुख्य शहरे काबीज करावी, असे ठरले. आणि उत्तरेकडून होळकराच्या सैन्यावर हज्जा करण्याचे काम खुद्द लॉर्ड लेक यांनी आपल्या अंगावर घेतले. दक्षिण, पश्चिम आणि उत्तर, अशा या तीन दिशांची अशा रीतीने व्यवस्था लावण्यांत आली. परंतु पूर्वेकडची चौथी बाजू मोकळी राहिली होती. व त्या बाजूकडून होळकराला कोंडण्याकरितां इंग्लिशांना आणखी कोणी तरी एखादे सैन्य पाहिजे होते. ते सैन्य त्यांनी कोणतें गाठलें ? या प्रसंगी आपल्या सैन्याने इंग्लिशांना मदत करणारा कोण दोस्त त्यांना मिळाला ? या दोस्त राजाचे नांव वाचकांना कळलें, तर ते चकित होऊन जातील ! आणि हिंदुस्थानच्या राजकारणामध्यें नरडीचा धोट घेणाऱ्या शत्रुत्वाचे, गळ्यांत मिट्या मारणाऱ्या मित्रत्वामध्यें, एकाएकी रूपांतर होतें तरी कसे, याच्याबद्दल त्यांना आश्चर्य वाटल्यावांचून राहणार नाही ! हा इंग्लिशांचा दोस्त दुसरा तिसरा कोणी नसून जो थोडे दिवसांपूर्वी इंग्लिशांशी लढत होता, तो दौलतराव शिंदेच हा दोस्त होता ! दौलतराव शिंद्यांनी इंग्लिशांना मदत करण्याच्या कामावर आपले सरदार बापूसाहेब शिंदे आणि जीन बॅप्टिस्ट फिलोज यांची नेमणूक केली होती. व त्यांपैकी बॅप्टिस्ट फिलोज यांनी अथे, सिहोर, भिलसा, वगैरे माळव्यांतील होळकराच्या ताब्यांतील कांहीं मुख्य जिकून घेतले.

हे जे दोन सरदार शिंद्याने इंग्लिशांच्या मदतीला दिले होते, त्या दोघांच्या दोन हकीकती होत्या. जीन बॅप्टिस्ट फिलोज याला जरी होळकराच्या विरुद्ध म्हणून पाठविण्यांत आलेले होते, तरी त्याच्यावर दौलतराव शिंद्याचा फारच थोडा विश्वास होता. आपल्या हाताखालील बाकीचे युरोपियन लष्करी ऑफिसर इंग्लिशांना फितूर होऊन ज्याप्रमाणे आयत्या वेळी आपल्याला सोडून गेले, त्याचप्रमाणे हाहि आपल्याशी विश्वासघात करील, अशी शिंद्याला भीति होती. आणि असल्या विश्वासघाताबद्दल यशवंतराव होळकराने आपल्या हाताखालील फितुरी लोकांना जसे शासन केले, तसे पणिमकारक शासन करण्याचे कार्य जरी दौलतराव शिंद्याच्या हातून घडू शकले नाही, तरी त्याने फिलोजला कांहीं दिवसपर्यंत तुंगामध्यें कोंडून ठेविले

होतें. आतां आपण बापूजी शिंदे यांच्याकडे वळून त्यांची हकीकत पाहूं लागलों, तर बापूजी शिंदे हे मात्र मनापासून इंग्लिशांच्या बाजूनें कितपत लढत होते, याच्या-बद्दल शंकाच आहे. इतकेंच नव्हें, तर पुढें क. मॉन्सन याचा एके ठिकाणीं जेव्हां होळकराकडून सपशेल पराभव करण्यांत आला, त्या वेळीं बापूजी शिंदे यांनीं दिलेला सल्ला कांहीं अंशीं त्या पराभवाला कारणीभूत झाला, असा इंग्लिश इतिहास-कारांचा एक आक्षेप आहे. व त्यावरून बापूजी शिंदे हे जरी इंग्लिशांच्या बाजूला साहाय्य करण्याकरितां आलेले होते, तरी त्यांच्या मनाचा खरा ओढा होळकराकडेच होता, असा त्यांच्याबद्दल इंग्लिशांचा संशय होता. आणि बापूजी शिंद्यांचा ओढा होळकराकडे असणें हेंच साहजिक होते. त्यांचा ओढा होळकराकडे नसेल, तर तो काय इंग्लिशांकडे असेल ?

पण मुख्य प्रश्न बापूजी शिंद्याबद्दल नसून दौलतराव शिंद्याबद्दलचा आहे. १८०३ च्या डिसेंबर महिन्यापर्यंत जे दौलतराव शिंदे इंग्लिशांशीं लढत होते, त्यांनीं १८०४ च्या फेब्रुवारी महिन्यामध्ये आपलीं सैन्यें होळकराच्या विरुद्ध इंग्लिशांना मदत करण्याकरितां पाठवावीं, हें संभवलें तरी कसें ? आणि ही गोष्ट अशक्यतेच्या कोर्टांतून शक्यतेच्या कोर्टांमध्ये आली तरी कशी ? शत्रुत्वाच्या तरवारीमध्ये तिखटपणा म्हणून कांहीं पदार्थ नसतोच कीं काय ? आणि वैरभाव म्हणजे जर इतकी मिळमिळीत आणि गुळचट गोष्ट असेल, तर त्यासाठीं इतक्या लढाया तरी कशाला लढविल्या गेल्या ? इतक्या रक्ताच्या नद्या तरी कशाला वाहविल्या ? आणि इतक्या गरीब शिपायांच्या प्राणांच्या आहुति तरी कशाला दिल्या ? मानवी-स्वभावाच्या आणि कल्पनेच्या पलीकडची ही गोष्ट आहे. परंतु या दुर्दैवी जगामध्ये असे कांहीं दुर्घट योगायांग येतात कीं, त्यांच्या पुढें मनुष्यांच्या स्वभावांनाहि बदलावें लागतें; आणि मनुष्यांच्या कल्पनांनाहि थक्क होऊन बसावें लागतें ! दौलतराव शिंदे इंग्लिशांच्या लढाईच्या पेचांतून सुटले नाहींत, तोंच त्यांना इंग्लिशांनीं आपल्या तहाच्या पेचामध्ये अडकवून धरिलें. त्या तहांतील सगळींच कलमें दौलतराव शिंद्याला मनापासून मान्य झालेलीं होती, असें मुळींच नव्हतें. गोहद व ग्वालेरचा किळा आपल्याला मिळावा, असें शिंद्यांचें म्हणणें होतें. पण मार्क्स वेलस्ली ती गोष्ट मान्य करीनात. बरें, त्याकरितां तह मोडून फिरून इंग्लिशांशीं लढाई करावी, तर तितकी ताकद दौलतराव शिंद्याच्या सैन्यामध्ये इतक्या पराभवांनंतर आतां उरलेली नव्हती. आणि शिवाय फिरून लढाई सुरू करावी, तर त्यांत देखील शिंद्यांना फितुरीची भीति होतीच. आतांपर्यंत झालेल्या लढायांतून शिंद्यांचे इमानी नोकर तेवढे मरून गेलेले होते. पण शिंद्यांच्या भोंवतीं गराडा घालून बसलेले फितुरी लोक बहुतेक सगळे अजून जिवंतच होते. कारण, त्यांना जर फितुरीपासूनच मुबलक पैसा मिळतो, तर ते लढाईत मरावयाला जाणार कशाला ? शिंद्यांच्या सभोंवतालच्या फितुरी लोकांपैकीं जीन बॅप्टिस्ट फिलोज यांची हकीकत वर सांगि-

तलीच आहे. पण त्याच्याशिवायहि शिंद्यांच्या दरबारांत बाकीच्या फितुरी लोकांचा किती बुजबुजाट झालेला होता, याची कांहींशी कल्पना ता. २६ फेब्रुवारी १८०४ रोजी ज. वेलस्ली यांनी मेजर शॉ यांना लिहिलेल्या एका पत्रांतील पुढील वाक्यावरून येण्यासारखी आहे:—

Even if Scindhia should not come into the defensive alliance, we have got such a hold in his Durbar, that if ever he goes to war with Company, one half of his chiefs and of his army will be on our side.

या वाक्यामध्ये ज. वेलस्ली हे असे म्हणतात कीं, शिंद्याने आमच्याशी तह न करता तो कंपनी सरकारपाशी लढाई पुकारण्याला तयार झाला, तरी त्याची आम्हांला पर्वा नाही. कारण, त्याने लढाई पुकारली, तर त्याच्या दरबारावर आता आमचा इतका शह बसलेला आहे कीं, त्याच्या सरदारांपैकीं निम्मे सरदार आणि त्याच्या सैन्यापैकीं निम्मे सैन्य आमच्या बाजूने लढेल ! इतके फितुरी लोक ज्याच्या दरबारामध्ये भरलेले होते, तो विचारा दौलतराव शिंदे इंग्लिशांच्या विरुद्ध फिरून लढाई कोणाच्या जोरावर करणार ? तेव्हां अशा स्थितीत तहाशिवाय दुसरा मार्गच नव्हता. आणि त्या तहाच्या अटींमध्ये एकमेकांना मदत करण्याची अट असल्यामुळे शिंद्याने इंग्लिशांना मदत करण्याचे नाकारणे शक्य नव्हते.

शिवाय मार्किस् वेलस्ली यांनी या प्रसंगी आणखीहि एक नवीन युक्ति भोळ्या लोकांच्या डोळ्यांत धूळ टाकण्याकरितां काढली होती. ती अशी: यशवंतराव होळकर हा होळकराच्या गादीचा खरा मालक नव्हता, या गोष्टीचा उल्लेख पूर्वी करण्यांत आलेलाच आहे. इंदूरच्या गादीचा खरा मालक तुकोजीराव होळकर हा मरण पावल्यानंतर त्याचा औरस पुत्र जो काशीराव होळकर त्याच्या मालकीचा होळकराचा मुख्य दासपुत्र यशवंतराव होळकर याला कसा घेऊं द्यावयाचा ? असे करणे हा अन्याय आहे ! तेव्हां निःस्पृह, निर्लोभी आणि निराकांक्ष, असे जे महान विरक्त मार्किस् वेलस्ली त्यांनीं पहिल्यानें अशी तोड काढिली कीं, हा मुख्य यशवंतराव होळकराला पच्चू द्यावयाचा नाही; आणि म्हणून तो त्याच्यापासून लढाई करून जिंकून घेतला पाहिजे. पण तो लढाईत जिंकून घेतला, तरी आपण इंग्लिशांनी त्या दुसऱ्याच्या मुलखाला स्पर्श करावयाचा नाही ! तर तो परस्पर पेशवे, निजाम, शिंदे इत्यादि अधार्मिक आणि अपापभीरू अशा लोकांना वांटून द्यावयाचा ! हे मार्किस् वेलस्ली यांनी या वेळीं केलेलें ढोंग पुढील इंग्रजी मजकूरावरून कोणाच्याहि लक्षांत येण्यासारखें आहे. तो मजकूर येणेंप्रमाणें:—

It was not the Governor-General's intention, in the event of the reduction of Holkar's power, to take any share of the possessions of the Holkar family for the Company. Chandore and

its dependencies will probably be given to the Peishwa; and the other possessions of Holkar, situated to the south of the Godavary, to the Subedar of the Deccan; all the remainder of the possessions of Holkar will accrue to Scindhia, provided he shall exert himself in the reduction of Jeswant Rao Holkar.

होळकराचा मुख्य स्वतः न घेतां पेशवे, निजाम, शिंदे, वगैरे लोकांना वांटून टाकावयाचा, हा इंग्रजी उद्देश शेवटास गेला असता, तर तो स्तुत्य होता, यांत शंका नाही. पण अशा रीतीने होळकराचा हा मुख्य कोणाला तरी वांटून टाकून परस्पर हलवायाच्या घरावर तुळशीपत्र ठेवून आपले स्वतःचे औदार्य दाखविण्याची ही जी मार्क्स वेलस्ली यांनी अजब इंग्रजी युक्ति काढली होती, त्यामध्ये काशीराव होळकराची वाट काय ? ज्या काशीराव होळकराच्या हक्काबद्दल आणि न्यायाबद्दल इंग्लिशांना इतके दिवस इतकी तळमळ लागून राहिलेली होती, त्याच्या त्या हक्कांचा आणि न्यायाचा पुढे इंग्लिशांना एकाएकी विसरच पडला की काय ? आणि अखेरीस नाग्याला नागवून तुक्याला उजविणे हाच इंग्लिशांच्या दृष्टीने न्याय ठरला की काय ? पण ज्यांना हा होळकराचा मुख्य वांटून द्यावयाचा म्हणून इंग्लिश मुत्सद्दी या वेळी बोलत होते, त्यांना तरी तो इंग्लिशांनी फार दिवस पचू दिला असता, असे सुळीच नाही. दुसऱ्याचे एक तोंड मध्ये घालून त्याच्या पोटातून अखेरीस तो मुख्य आपल्याच घशांत आणण्याची ही एक इंग्रजी निःस्पृहपणाची युक्ति होती. अशीच युक्ति इंग्लिशांनी टिपू सुलतानाचे राज्य खाण्याचे वेळीही उपयोगामध्ये आणिलेली होती. टिपूच्या राज्यांतला कांहीं भाग प्रथमतः निजामाला देण्यांत आला होता; आणि नंतर आपल्या सरंजामी फौजेच्या खर्चाकरितां म्हणून तोच प्रांत इंग्लिशांनी निजामापासून उपटला !

शिवाय, या बाबतींत शिंद्याला होळकराचा कांहीं मुख्य देण्याची लालूच दाखविण्यामध्ये आणखीहि एक अंतःस्थ इंग्रजी हेतु होताच. All the remainder of the possessions of Holkar will accrue to Scindhia, provided he shall exert himself in the reduction of Jeswant Rao Holkar. या वर दिलेल्या उताऱ्यातील वाक्यावरून हे स्पष्ट होत आहे की, यशवंतराव होळकराला जमीनदोस्त करण्याचे कामी शिंदे झटून मेहनत करताले, तरच त्यांना हा होळकराच्या मुलखांतील लांचाचा तुकडा प्राप्त व्हावयाचा होता. इंग्लिशांचा जरी असा हेतु असला, तरी दौलतराव शिंदे हे या लांचाच्या तुकड्याच्या लालसेने होळकरावर हत्ता करण्याला उद्युक्त झाले, असे नसून वर सांगितलेल्या कारणांमुळे तसे करण्यावाचून त्यांना गर्वेंतरच नव्हते. परंतु कांहीं असले, तरी एका इंडियन राजाने दुसऱ्या इंडियन राजावर उठावयाचे आणि त्यांत इंग्रजासारख्या तिसऱ्या लोकांचा फायदा करून द्यावयाचा, ही एक मोठी वाईट पद्धत पूर्वापासून आपल्या इतिहासा-

मध्ये पडून गेली आहे. टिपू सुलतानाच्या वेळीहि असेंच झालें. पेशव्यांनी पाहिजे तर टिपू सुलतानाच्या विरुद्ध लढावयाचें हेति. परंतु टिपू सुलतानाच्या विरुद्ध त्यांनीं इंग्लिशांना काय म्हणून मदत करावी ? परंतु या सगळ्या पूर्वीच्या राजकीय पातकांचे परिणाम अजूनपर्यंतहि भोगावयाचे सरत नाहींत.

असो; येथपर्यंत वर सांगितल्याप्रमाणें यशवंतराव होळकराला दक्षिण, पश्चिम, उत्तर आणि पूर्व, अशा चारही दिशांनीं कोंडण्याचा इंग्रजांकडून कसा प्रयत्न करण्यांत आला होता, हें वर्णन करण्यांत आलें. इंग्रजी फौजेची हल्ला करण्याची पद्धत कशी असते, हें पहाण्याच्या दृष्टीनें आपण जर इंग्रजांच्या निरनिराळ्या मोहिमांचें परीक्षण करूं लागलों, तर आपल्याला असें दिसून येतें कीं, ते आपली सगळी फौज एका ठिकाणीं कधी जमा करीत नाहींत; तर निरनिराळ्या ठिकाणीं माच्याच्या जागा पाहून आपली निरनिराळीं सैन्यें ते ठेवितात; आणि चोहोंकडून शत्रूवर मारा सुरू करितात; आणि त्यामुळे शत्रु स्वाभाविकपणेंच गोंधळून जातो. व शत्रूचें कोठें किती सैन्य आहे, व त्या मानानें आपल्या सैन्याचे आपण कसे विभाग केले पाहिजेत, हें समजणें शक्य न झाल्यानें त्याची फारच त्रधा होते. असईच्या लढाईच्या वेळीं शिंदे आणि भोसले या दोघांच्या हाताखाली मिळून अर्धा पाऊण लाख सैन्य होतें. पण तें सगळें एका ठिकाणीं जमा झालेलें असल्यामुळें त्याचा व्हावा तसा उपयोग झाला नाहीं. याच सैन्याचे त्यांनीं दोन चार विभाग करून निरनिराळ्या बाजूंनीं निरनिराळ्या ठिकाणीं इंग्रजांवर हल्ले केले असते, तर त्याचा खात्रीनें जास्त चांगला परिणाम झाला असता. परंतु हें शक्य होण्याला निरनिराळ्या सैन्यांच्या विभागांवर ज्यांची स्वतंत्रपणें नेमणूक करितां येईल असे बुद्धिमान सेनापति पाहिजेत. परंतु आपल्या जुन्या लष्करी पद्धतीमध्ये जेथें एक मुख्य सेनापतिहि चांगला मिळण्याची मारामार, तेथें अनेक कुशल सेनापति कोटून मिळणार ? बुद्धिबळाच्या ढावामध्ये दोन्ही बाजूला ज्याची त्याची प्यादीं सरळ रेषेमध्ये मांडून झाल्यानंतर ज्याप्रमाणें चारपांच मोहरीं निरनिराळ्या बाजूनें पुढें टाकण्यांत येतात, त्याप्रमाणें लढाईच्या सुरवातीला सैन्याचे चारपांच निरनिराळे विभाग करून निरनिराळ्या बाजूंनीं शत्रूवर चालून जाणें जरूरीचें असतें. सगळ्यांनीं एका ठिकाणीं कोंडून घेण्यांत आणि एकत्र पराभव पावण्यांत कांहीं हांशिल नसतें. निरनिराळे विभाग केल्यानें सैन्याला कूच करून जाण्याला वाटेंत गर्दी होत नाहीं; निरनिराळ्या ठिकाणाहून गेल्यामुळें घास, दाणा, वैरण, पाणी, यांचा पुरवठा होऊं शकतो; आणि यदाकदाचित् एखाद्या तुकडीचा पराभव झाला, तरी दुसऱ्या तुकड्यांना फिरून दुसरा प्रयत्न करण्याला अवकाश शिल्लक रहातो.

हें धोरण इतर कोणी मराठे सरदारांनीं फारसें उपयोगांत आणिलें नव्हतें. तरी पण यशवंतराव होळकर हा युद्धकलेंतील एक कुशल सेनापति असल्यामुळें त्यानें या पद्धतीचा या वेळीं फायदा करून घेतला. अमीरखान या नांवाचा त्याच्याजवळ

एक शूर आणि धाडसी असा पठाण सरदार होता. या सरदाराने आपल्या हातां-
खाली कांहीं फौज घेऊन इंग्रजांच्या ताब्यांतील बुंदेलखंडामध्ये प्रवेश केला. व
तिकडे त्याने पुष्कळ ठिकाणी लूटफाट आणि जाळपोळ करून इंग्लिशांना बराच त्रास
दिला. अशा रीतीने एका बाजूने बुंदेलखंडामध्ये अमीरखान इंग्लिशांना सतावून
सोडीत असतां खुद्द यशवंतराव होळकर हा जयपूरच्या रोखाने चाल करून निघाला
होता. यशवंतराव होळकराने लडाईपुर्वीच्या वाटाघाटीमध्ये लॉर्ड लेक यांना एका
पत्राच्या द्वारे असे वजाविले होते की, “ माझे म्हणणे तुम्हीं मान्य केलें नाहीं,
तर शेंकडो कोसांचे मुख्य मी लुटून उद्ध्वस्त करून टाकीन. आणि मी लडाई सुरू
केली असतां, ज. लेकसाहेब, तुम्हांला श्वासोच्छ्वास करण्यालाहि मी सवड सांपडूं
देणार नाहीं. माझ्या सैन्यांत लाखो लोक भरलेले आहेत. ते तुमच्या मुलखावर
एखाद्या समुद्राप्रमाणे चोहोंकडे पसरतील. आणि त्याच्या योगाने तुमच्या लोकांना
मी ‘ त्राहि भगवान् ’ असें करून सोडीन ! याचा तुम्ही लडाई सुरू करण्याच्या-
पूर्वी नीट विचार करा. ” यशवंतराव होळकराने या पत्राच्या द्वाराने लॉर्ड लेक यांना
जां भमकी दिली होती, ती त्याने आपल्या पुढील युद्धचातुर्याने खरोखरच खरी
करून दाखविली. जयपूरकडील रजपुतांचा मुख्य हा पूर्वी शिंद्याच्या ताब्यांत होता.
त्यामुळे शिंदे आणि इंग्लिश यांच्या दरम्यान लडाई चालू असतांना जेव्हां होळकर
शिंद्याच्या ताब्यांतील या रजपूत लोकांच्या संस्थानांवर हल्ले करीत होता, तेव्हां
होळकर अप्रत्यक्ष रीतीने शिंद्याच्या मुलखावर हल्ले करून पर्यायाने आपल्यालाच
मदत करीत आहे, असे इंग्लिशांना वाटत होते. व म्हणून ते त्या गोष्टीकडे काना-
डोळा करीत होते. परंतु पुढे शिंदे आणि इंग्लिश यांच्यामध्ये तह होऊन त्या तहाने
तो जयपूरच्या आसपासचा रजपुतांचा मुख्य जेव्हां इंग्लिशांच्या ताब्यांत आला,
तेव्हां इतउत्तर तेथील होळकराच्या हल्ल्यांकडे इंग्लिशांनी कानाडोळा करणे अशक्य
झाले. व होळकराच्याविरुद्ध इंग्लिशांना कांहीं तरी तजवीज करणे भाग झाले. व
त्यासाठी आपल्या हाताखाली कांहीं सैन्य घेऊन लॉर्ड लेक जयपूरकडे दरकूच दर-
मजल येत चालले होते. सिकंदरा, बियाना, हिंदोन, रामगड, बालाहिरा, करोली,
वगैरे जयपूरच्या वाटेकडील निरानिराळ्या ठिकाणी मुकाम करीत करीत ज. लेक
यांचे लष्कर ता. १७ एप्रिल १८०४ रोजी देवसरच्या मुकामावर येऊन पोहोचले.
येथून पुढे ज. लेक यांनी आपल्या सैन्यांतून दोन तुकड्या निराळ्या काढून होळकराच्या
विरुद्ध पाठविल्या. त्यांपैकी पहिली तुकडी लेफ्टेनंट कर्नल मॉन्सन यांच्या हाता-
खाली होती. व दुसरी लेफ्टेनंट कर्नल डॅन यांच्या हुकमतीखाली होती. पहिली
तुकडी ता. १८ एप्रिल १८०४ रोजी देवसर येथून जयपूरकडे जाण्याकरितां
निघाली. व दुसरी तुकडी ता. १० मे १८०४ रोजी नरगडच्या मुकामाहून टोकरा-
रामपुरा या शहराकडे पाठविण्यांत आली. टोकरारामपुरा हे शहर मूळचे जयपूरच्या
राजांच्या मालकीचेच होते. परंतु १७९१ पासून ते तुकोजीराव होळकराच्या

ताब्यांत आलेले होते. तें शहर या वेळीं यशवंतराव होळकराच्या हातांत असल्यामुळे तेथून आसपासच्या रजपुतांच्या मुलखांत आणि खुद्द जयपूरावरहि स्वाभ्या करण्याला यशवंतराव होळकराला फार सोईचें पडत होतें. म्हणून हें ठिकाण होळकराच्या ताब्यांतून घ्यावें या हेतूनें क. डॅन याची तिकडे रवानगी करण्यांत आलेली होती. त्याप्रमाणें क. डॅन यानें ता. १५ मे १८०४ रोजी टोंकरामपुण्याच्या किल्ल्यावर हल्ला करून तो किल्ला व शहर हस्तगत केलें. अशा रीतीनें त्या मुलखांत टोंकरामपुरा हें जें होळकराचें एकच मालकीचें ठिकाण होतें, तें त्याच्या ताब्यांतून गेलें. व उत्तरेकडे जयपूरच्या बाजूला क. मॉन्सन याच्या हाताखालचें सैन्य असल्यामुळे तिकडेही होळकराला हल्ले करितां येईनात. त्यामुळे तो टोंकरामपुरा शहराच्या दक्षिणेकडे वळून तेथून चंवळा नदी उतरून तेथून खालीं दक्षिणेकडे वळला. तरी पण त्यामुळे तो इंग्लिश सैन्याच्या कचाटीतून सुटला असें झालें नाहीं. कारण, उत्तरेकडून क. मॉन्सन याचें सैन्य त्याच्या पाठीमागून येत होतें. व दक्षिणेकडून गुजराथेमधून क. मरे याचें सैन्य इंदुरावर चाल करून येत होतें. आणि या दोन सैन्यांच्या कोंडमाऱ्यामध्ये होळकराचें सैन्य सांपडलेलें होतें. तरी पण होळकराच्या अलोट धैर्याला आपल्या कोंडमाऱ्यामध्ये कोंडून ठेवण्याला कोणीहि शत्रु समर्थ नव्हता. तें त्याचें धैर्य पूर्णपणें मोकळें होतें. आणि त्यामुळेच तें क. मॉन्सनच्या हाताखालील सैन्याचा अतिशय विलक्षण रीतीनें धुव्वा उडवून देण्याला समर्थ झालें.

आपल्या सैन्यापैकी ज्या दोन तुकड्या क. मॉन्सन आणि क. डॅन यांच्या हाताखालीं देऊन होळकराच्या विरुद्ध पाठविण्यांत आलेल्या होत्या, तेवढ्या उत्तरच्या बाजूनें होळकराला ताब्यांत ठेवण्याला आणि रोखून धरण्याला पुरेशा आहेत, असें वाटून पावसाळा जवळ आलेला असल्यामुळे ज. लेक हे आपल्या हाताखालचें बाकीचें सैन्य घेऊन आग्याच्या छावणीवर मुक्कामाला गेले. याप्रमाणें हें ज. लेक यांच्या हाताखालचें एक मोठें सैन्य दूर निघून गेल्यामुळे व तें पावसाळ्याचे चार महिने तरी निदान परत येणें शक्य नसल्यामुळे त्या बाजूची यशवंतराव होळकराची एक मोठी भीति नाहींशी झाली. त्याचप्रमाणें गुजराथेंतून जरी क. मरे याचें सैन्य इंदुरावर चाल करून यावयाचें होतें, तरी तें अद्यापि बरेंच दूर होतें. त्यामुळे पिछाडीकडून त्या सैन्याचीहि त्याला फारशी मोठी भीति होती, असें नाहीं. अशा स्थितीत क. मॉन्सन याच्या हाताखालीं जें सैन्य होतें, त्याचा आतां आपण चांगला समाचार घेऊं आणि मराठ्यांचा गनिमी कावा कसा असतो, याचा हात आपण इंग्लिशांना आतां बिनधोकपणानें दाखवूं, अशी महत्त्वाकांक्षा होळकराच्या मनांत या परिस्थितीमुळे या वेळीं साहजिकपणेंच उत्पन्न झाली. या वेळीं क. मॉन्सन याच्या हाताखालीं १२ व्या रेजिमेंटपैकीं दोन पलटणी आणि दुसऱ्या रेजिमेंटपैकीं दुसरी पलटण इतकें पायदळ असून शिवाय तोफखाना आणि घोडेस्वार यांच्याहि कांही पलटणी होत्या.

तसेंच दौलतराव शिंद्यानें होळकराच्या विरुद्ध इंग्लिशांना मदत करण्यासाठीं म्हणून आपले सरदार बापूजी शिंदे यांच्या हाताखालीं जे घेडिस्वार पाठविले होते, त्या घेडिस्वारांचाहि एक रिसाला क. मॉन्सन याच्या सैन्याबरोबर होता. त्याचप्रमाणें क. डॅन याच्या हाताखालीं ७ पायदळ कंपन्या व एक घेडिस्वारांची पलटण आणि तोफखाना इतकें सैन्य होते. यांपैकी क. डॅन यानें क. मॉन्सन यांच्या सैन्याला जाऊन मिळावें आणि हें सगळें संयुक्त सैन्य घेऊन क. मॉन्सन यानें कोटा येथें राहून तेथून जयपूरच्या आसपासच्या सर्व मुलखाचें संरक्षण करावें, असा ज. लेक यांचा क. मॉन्सन याला हुकूम होता. परंतु त्याप्रमाणें तो वागला नाहीं. त्याला असें वाटलें कीं, होळकराचा पाठलाग करीत आपण माळव्यांत खालीं उतरलों, तर होळकरावर आपल्याला जास्त चांगली जरब बसवितां येईल. आणि त्यामुळें तो अखेरीस आपल्या सगळ्या सैन्यासह गोत्यांत पडला. यशवंतराव होळकरापाशीं पैसा नाहीं व त्याच्याजवळ शिपाई लोकही पुरेसे नाहींत, अशा बातम्या इंग्लिश सेनापतींच्या कानावर आलेल्या होत्या. त्याच्या सैन्यांत फार दुर्दशा झालेली आहे आणि तेथें सगळी अव्यवस्था आहे, शिपाई लोकांना देण्याला होळकराजवळ पुरेसे पैसे नाहींत, तेव्हां तो सैन्याची जमवाजमव करून आपल्यावर उलट हल्ला करण्याला कोठून समर्थ होणार, अशाही भ्रमामध्ये इंग्लिश सेनापति होते. शिवाय यशवंतराव होळकराच्या सैन्यांतील शिपायांना लांच देऊन त्यांना फोडण्याचें कामहि इंग्लिशांकडून चाललेलेंच होतें. विलायतेंतील कोर्ट ऑफ डायरेक्टर्सच्या सीक्रेट कमिटीला गव्हर्नर जनरलनें ता. २४ मार्च १८०५ रोजीं जो एक खलिता पाठविला, त्यामध्ये शिंदे आणि होळकर यांच्या लष्करांतील लोकांना फोडण्याविषयी गुजराथच्या सैन्यावरील मुख्य क. भरे आणि गव्हर्नरजनरल मार्क्स वेलस्ली यांच्या दरम्यान जीं कांहीं प्रश्नोत्तरें चाललेलीं होती, त्यांच्याबद्दलचा ढळढळीत उल्लेख पुढील उताऱ्यामध्ये आढळून येतो. तो उतारा असाः—

Colonel Murray having submitted to the Governor-General several questions relative to the extent to which he might be permitted to encourage desertion among the adherents of Jeswant Rao Holkar, and to offer to them employment in the service of the Allies, and to what extent he might make pecuniary advances to the servants of Doulat Rao Scindiah for the purpose of enabling them to act with vigour and exertion, the Governor-General in Council deemed it to be advisable to furnish Colonel Murray with instructions on those several questions.

परंतु इंग्लिशांची आंतून होळकराचे लोक फोडण्याविषयी जरी अशी कारवाई चाललेली होती, तरी ईश्वराच्या कृपेनें या वेळीं होळकराला कांहीं कमी पडलें


नाहीं. त्यानें पैसा कोठून जमविला, हें त्यानें क. मॉन्सन, लॉर्ड लेक किंवा मार्क्स वेलस्ली, यांना सांगितलें नाहीं, हें खरें; पण इंग्लिशांशीं लढण्याकरितां आणि आपलें स्वातंत्र्य सुरक्षित ठेवण्याकरितां त्यानें कोठून तरी, पण पुष्कळ, पैसा जमा केला. आणि त्यानें लागतील तितके लोक आपल्याभोंवतीं जमा केले. लढवय्ये लोकांना त्या वेळीं कांहीं तोंटा नव्हता. जो कोणी पगार देऊन शिपाईगिरीच्या कामावर बोलवील, त्याच्याकडे जाण्याकरितां त्या वेळीं देशामध्ये लाखों लोक तयार होते. व शिवाय शिंद्याच्या लढाया संपून त्याच्याशीं तह झालेला असल्यामुळे दौलतराव शिंद्यानें आपल्या पलटणीतून जे शिपाई कमी केले, तेच बहुतेक शिपाई होळकराच्या पलटणीतून येऊन दाखल झाले; आणि अशा रीतीनें होळकराच्या लष्कराची तयारी झाली. व शिवाय आधींच त्याचें लष्कर फार मोठें होतें. पण त्याचें मन त्याच्या लष्कराहूनहि मोठें होतें. आणि युद्धामध्ये जे विजय मिळत असतात, ते लष्कराच्या मोठेपणावर अवलंबून नसून मनाच्या मोठेपणावर नेहमीं अवलंबून असतात. मी शत्रूशीं लढाई करून शत्रूला जिंकून, ही महत्त्वाकांक्षा ज्याच्या मनामध्ये असते, तोच शत्रूशीं लढाई करण्याला उद्युक्त होतो. आणि त्यालाच परमेश्वर लढाईत विजय देतो. आणि हें जें सर्व बळांपेक्षां जास्त मोठें असें मानसिक बळ, तें यशवंतराव होळकराच्यापाशीं फार मोठ्या प्रमाणांत असल्याकारणानें त्याच्या हातून या वेळीं हिंदुस्थानच्या सर्व इतिहासामधील अत्यंत अद्वितीय अशी धाडसाची कृत्ये घडून आली.

अजमीर, जयपूर, वगैरे ठिकाणावर यशवंतराव होळकर स्वाऱ्या करीत असतां तिकडून त्याला माळव्यामध्ये हुसकून लावून मॉन्सन यानें उत्तरेकडून आणि क. मरे यानें दक्षिणेकडून मध्ये त्याला कोंडण्याचा विचार केला होता. परंतु त्यांची ती मसलत यशवंतराव होळकरानें चालूं दिली नाहीं. या दोन सैन्यांच्या मध्ये सापडल्यानंतर त्या सैन्यांपैकीं कोणत्या तरी एका सैन्याची फळी फोडून बाहेर पडण्याशिवाय यशवंतराव होळकराला दुसरा मार्गच नव्हता. व उत्तरेकडे त्याचें खरें रणक्षेत्र असल्यामुळे तिकडेच जाण्याचा त्याचा खरा इरादा होता. परंतु जिकडे खरोखर जावयाचें असेल तिकडेची बातमी मुळींच बाहेर फुटून न देतां जिकडे जावयाचें नाहीं तिकडेची खोटीच हूल उठवून शत्रूला फसवावयाचें आणि आपला कार्यभाग सहजासहजी साधून ध्यावयाचा, ही जीं राजकारणांतील गनिमी काव्याची एक नेहमींची साधी युक्ति, ती यशवंतराव होळकर यानें या वेळीं मोठ्या शिताफीनें उपयोगामध्ये आणिली. त्याला जरी वास्तविक उत्तरेकडे मथुरा, आग्रा, दिल्ली, या शहरांवरच चाल करून जावयाचें होतें, तरी त्यानें अशी हूल उठविली कीं, गुजराथेंतून क. मरे हा जो उज्जनाविर चाल करून येत आहे, त्याच्यावर आपल्या सगळ्या सैन्यानिशीं जाऊन हल्ला करावयाचा ! ही बातमी क. मरे याला समजली, तेव्हां तो अगदीं घाबरून गेला. त्याच्यापाशीं नुसतें पायदळच होतें; व गायकवाडकडून

जे घोडेस्वार त्याच्या मदतीला येणार होते, ते अद्यापि त्याला येऊन मिळाले नव्हते. त्यामुळे होळकराच्या सगळ्या सैन्यासमोर आपल्या या थोड्याशा पायदल पलटणीचा निभाव लागणे शक्य नाही, असे जाणून क. मरे हा अगदी गांगरून गेला गोद्रा, दोहद, वगैरेच्या वाटेने वडनगरपर्यंत या वेळी क. मरे हा येऊन पोहोचला होता. परंतु तेथे त्याला ही यशवंतराव होळकराच्या हल्ल्याची बातमी कळल्यावरून तो तेथून माधारा वळला. आणि महीनदीच्या पाठीमागे जाऊन तेथे एक सुरक्षित जागा धरून तो राहिला. अशा रीतीने आपल्या बंदुकीचा एकहि बार फुकट जाऊ देता यशवंतराव होळकराने केवळ आपल्या बुद्धिकौशल्याने इंग्लिशांच्या एका सरदाराला मागे वळविले. क. मरे हा आपल्या हत्याच्या भीतीने महानदीच्या पाठीमागे माधारा वळून गेला, ही बातमी ऐकून दक्षिण बाजूच्या बाबतीत यशवंतराव होळकर निर्धास्त झाला. व अशा युक्तीने आपली पिछाडी सुरक्षित करून घेऊन मग यशवंतराव होळकर उत्तरेकडील आपला शत्रु क. मॉन्सन याच समाचार घेण्याला सिद्ध झाला.

क. डॉन याने टोंकरामपुरा हे होळकराचे ठिकाण हस्तगत करून घेतल्यानंतर होळकर उत्तरेकून दक्षिणेकडे आला, हे पूर्वी सांगितलेच आहे. तो वरून खाली येता येतां बहुतेक अगदी उज्जनीच्या जवळ जवळ आला. तेव्हा क. मॉन्सन याला असे वाटले की, यशवंतराव होळकर आपल्या सैन्याच्या पराक्रमामुळे पळत सुटला आहे, आणि आपण त्याच्या पाठोपाठ जितके जाऊं, तितका त्याचा सगळ मुलूख सहजगत्या आपल्या ताब्यांत येईल. असे त्याला वाटले; पण यांत तं फसला. कोठ्यास रहाण्याविषयी त्याला हुकूम होता. पण कोठ्याच्या दक्षिणेस सुमारे ३० मैलांवर मोकंदन्याची खिंड या नांवाचे एक ठिकाण होते. त्या खिंडीच्या आजूबाजूला उंच बोंगर असून उज्जनीकडून उत्तर हिंदुस्थानांत मथुरा, आग्रा, दिल्ली वगैरे ठिकाणांकडे येण्याला या खिंडीतूनच काय ती एक वाट होती. तेव्हा ही खिंड आपण आपल्या ताब्यांत घेतली, तर यशवंतराव होळकराचे अगदी नाकच आपल्या मुठांत आल्यासारखे होईल, असे वाटून तो १८०४ च्या जून महिन्यांत कोठ्याकडून निघून मोकंदन्याच्या खिंडीत आला. त्या खिंडीत आल्यावर तेथे तर त्याने थांबावे, पण तसे न करितां तो अधिक अधिकच मोहाला बळी पडत चालला. मोकंदन्याच्या खिंडीपासून २० मैलांवर सोनारा म्हणून एक गांव आहे तेथे जाण्याकरितां त्याने ता. २८ जून रोजी मुकंदन्याचा घाट सोडला; आणि तो सोनारा या गांवीं येऊन पोहोचला. या सोनारा गांवापासून जवळच हिंगलजगड या नांवाचा होळकराचा एक मजबूत किल्ला आहे. मोकंदरा घाटापासून ह्या किल्ला सुमारे ५० मैल अंतरावर आहे. या किल्याच्या डोंगरावर हिंगलास या नांवाच्या देवीचे एक स्थान आहे; व त्यावरूनच या किल्याला हिंगलजगड असे नांव पडलेले आहे. हे ठिकाण इंदूरच्या उत्तरेस १४० मैलांवर आहे. हा किल्ला मजबूत

असून यशवंतराव होळकराकडील ८०० शिपाई आणि ३०० घोडेस्वार त्या किल्ल्यावर संरक्षणाकरिता होते. परंतु यशवंतराव होळकर हा स्वतः तेथे नव्हता. तो तेथून ४४ मैल अंतरावर दूर होता. ही संधि साधून तो किल्ला आपल्या ताब्यांत घ्यावा या हेतूने क. मॉन्सन याने आपल्या सैन्यापैकी काही पलटणी मेजर सिंक्लेअर याच्या हाताखाली देऊन पाठविल्या. व त्या लोकांनी तो किल्ला ता. २ जुलै १८०४ रोजी संध्याकाळी हस्तगत केला. हा किल्ला हस्तगत झाल्यानंतर क. मॉन्सन हा पुढे पिंपळा या नांवाच्या घाटातील एका गांवापर्यंत चाल करून गेला. हे गांवही मोकंदन्याच्या खिडीपासून सुमारे ५० मैल अंतरावर आहे. म्हणजे ज्या क. मॉन्सनला लॉर्ड लेक यांनी कोठ्यास रहाण्याला सांगितले होते, तो कोठ्यापासून ३० मैल मोकंदरा घाट आणि मोकंदन्यापासून ५० मैल पिंपळ्याचा घाट, असे मिळून एकंदर ८० मैल आपण होऊन यशवंतराव होळकराच्या घशामध्ये उतरला. या त्याच्या सर्व हालचाली होईपर्यंत यशवंतराव होळकर अगदी स्वस्थ होता. व क. मॉन्सन काय काय करित आहे, हे तो मुकाट्याने पहात होता. एका लहानशा युक्तीने त्याने क. मरे याला तर मागे महीनदीच्या पलीकडे पळवून लाविलेच होते. व आता या इंग्रजांच्या दुसऱ्या कर्नलला आपल्या राज्यांतून कसे हाकलून लावावयाचे याच्याबद्दलच्या योग्य संधीची तो कर्तृत्ववान यशवंतराव होळकर वाट पहात बसला होता. व या दृष्टीने पहाता अतिशय अडचणीच्या घाटांतून आणि डोंगरांतून-पावसाळ्यातील पाण्याने भरलेले लहानमोठे नदी नाले ओलांडून-क. मॉन्सन हा जितका जितका आत आत आणि खोल खोल खड्यांत येईल, तितकें तितकें ते यशवंतराव होळकराला पाहिजेच होते. त्याप्रमाणे त्याने त्याला भरपूर आत येऊ दिले. आणि मग यशवंतराव होळकर त्याच्यावर सापासारखा उलटला ! आता हा चांगलाच अडचणीत सांपडला आहे आणि आता याची लांडगेतोड करण्याला आपल्याला आयतीच चांगली संधि सांपडली आहे, असे पाहून यशवंतराव होळकर आपल्या प्रचंड सैन्यानिशी त्याच्यावर तुटून पडण्याकरिता निघाला. या वेळी यशवंतराव होळकर हा चंबळा नदीच्या पश्चिमेकडील बाजूला रामपुऱ्यापासून सुमारे २५ मैलांच्या अंतरावर होता. तेथून निघून रामपुऱ्याच्या जवळ चंबळा नदी उतरून तो आपल्या सर्व सैन्यासह आणि तोफखान्यासह अलीकडच्या बाजूला आला. हे जे रामपुऱ्याचे शहर आहे, ते इंदूरच्या राज्यातील एक जिल्ह्याचे मोठे ठिकाण असून पूर्वी रामपुरा म्हणून जे एक नांव वर आलेले आहे, त्याच्यापासून हे निराळे आहे. त्याला टोंकरामपुरा असे म्हणतात. जयपूरच्या दक्षिणेस जे टोंक संस्थान आहे, त्या संस्थानातील टोंकरामपुरा हे एक शहर असून ते बनास नांवाच्या एका नदीच्या जवळ आहे. व इंदूर संस्थानात चंबळा नदीच्या जवळ असलेला रामपुरा आणि टोंक संस्थानात बनास नदीच्या जवळ असलेला रामपुरा यांच्यामध्ये सुमारे १२५ मैलांचे अंतर आहे. ही दोन्हीहि गावे या प्रकरणामध्ये आलेली आहेत.



त्यांमध्ये घोटाळा होऊं नये म्हणून त्यांच्यातील हा फरक लक्षांत ठेवणें जरूर आहे. पूर्वी क. डॉन यानें टोंकरामपुरा येथील होळकराचा किला ता. १५ मे रोजीं सर करून घेतला. व तेथून होळकराचा पाठलाग करीत निघालेलें इंग्लिशांचें सैन्य सुमारे पावणेदोन महिन्यांच्या अवधीमध्ये ता. ७ जुलै १८०४ पर्यंत होळकराच्या राज्यांतील चंबळा नदीच्या कांठचें जें रामपुऱ्याचें दुसरें शहर त्याच्या जवळ येऊन ठेपलें होतें. या सैन्याचा समाचार घेण्या करितां होळकरहि आपलें सैन्य घेऊन चंबळा नदीच्या पूर्वेच्या बाजूला आला. इतके दिवस आणि इतक्या लाबपर्यंत आपण होळकराच्या राज्यांत चाल करून येत असतां त्यानें आपल्याला कोठेंच अडथळा केला नाही, तेव्हां आपल्या प्रचंड आणि अजिंक्य अशा इंग्रजी सामर्थ्यापुढें होळकर दबून गेला, असें ज्या क० मॉन्सन याला इतका वेळपर्यंत वाटत होतें, त्यानें होळकराच्या हालचालींची ही बातमी जेव्हां ऐकली, तेव्हां तो अगदीं घाबरून गेला. त्याच्या जवळची अन्नसामग्री संपून गेलेली होती. व त्याच्या सैन्याला फक्त दोन किंवा तीन दिवस पुरेल इतकेच धान्य काय तें शिल्लक होतें. तेव्हां आपण रामपुऱ्यास जाऊन पोहोचलों, तर तेथें आपल्याला धान्याचा पुरवठा करून घेतां येईल, असें त्याला वाटलें, आणि म्हणून ता. ७ जुलै रोजीं सकाळीं पिंपळ्याच्या घाटांतून निघून रामपुऱ्यापासून ७ मैलांवर असलेल्या गुरी या नांवाच्या एका खेडेगांवांमध्ये त्यानें त्या रात्री मुकाम केला.

रामपुऱ्याजवळील गुरी हें क. मॉन्सन याच्या प्रगतीचें शेवटचें ठिकाण होय. याच्यापुढें तो जाऊं शकला नाही. येथून यशवंतराव होळकर यानें केलेल्या पाठलागापुढें त्याला पिछेहाट करावी लागली ही त्याची पिछेहाट गुरीपासून तों मोकंदरा, कोटा, टोंकरामपुरा, खुशालगड, या मार्गानें थेट आग्रथापर्यंत सुमारे दोन सव्वादोनशें मैलपर्यंत ता. ८ जुलै १८०४ पासून तों ता. ३१ आगष्टपर्यंत सुमारे पावणे दोन महिने एकसारखी चाललेली होती या अवधीमध्ये यशवंतराव होळकरानें जो पराक्रम गाजविला, तो हिंदुस्थानच्या इतिहासामध्ये अवर्णनीय होऊन राहिलेला आहे. असई, आरगांव, अलीगड, दिल्ली, लासवारी, वगैरे ठिकाणच्या विजयांनीं इंग्लिश लोक या वेळीं चहून गेलेले होते. परंतु यशवंतराव होळकरानें आपल्या अतुल पराक्रमानें त्यांचा चांगलाच नशा उतरला. आणि दौलतराव शिंद्याच्या पराभवांनीं हिंदुस्थानी लोकांच्या पराक्रमाला जो एक प्रकारचा कलंक लागला होता, तो यशवंतराव होळकरानें आपल्या या गनिमी काव्याच्या कर्तबगारीनें पूर्णपणें धुवून काढिला. क. मॉन्सन याच्या हाताखालच्या इंग्रजी सैन्याची आणि सामानसुमानाची पूर्णपणें नासाडी करून यशवंतराव होळकरानें इंग्लिशांना वर तोंड काढण्याला कोठें जागाच ठेविली नाही. त्यानें इंग्लिशांची घमेन उतरून टाकली. आणि या त्याच्या कृत्यामुळे हिंदुस्थानांत चोहोंकडे त्याचा बोलबाला सुरू झाला. हिंदुस्थानच्या इतिहासा-

तील प्रत्येक लढाईमध्ये पहावे तर, जेथे तेथे इंग्लिशांचा जय आणि इंडियन लोकांचा पराजय, हा निकाल ठरलेला; पण हे ठराविक निकाल यशवंतराव होळकराने आपल्या शौर्याने या वेळी मोडून टाकिले. यशवंतरावाने सर्व इंडियन लोकांच्या आणि राजांच्या मनांत नवीन स्फूर्ति उत्पन्न केली. आणि अजूनहि आपण इंडियन लोक आपली राज्ये परत जिंकून घेऊं शकूं, असे प्रत्येकाला वाटूं लागले. यशवंतराव होळकराने क. मॉन्सन याच्या सैन्याचे हालहाल करून आणि त्याच्या शिपायांचे बळी घेऊन त्याला आपल्या मुलखांतून बाहेर घालविले. या गोष्टीशी तुलना करण्याला युरोपच्या अर्वाचीन इतिहासामध्ये इतक्याच पराक्रमाचे असे फक्त रशियाचे एकच उदाहरण आहे. इकडे हिंदुस्थानांत इ. स. १८०४ मध्ये क. मॉन्सन हा जसा होळकराच्या मुलखामध्ये जबरदस्तीने शिरला होता, त्याचप्रमाणे पुढे आणखी सुमारे ९११० वर्षांनी नेपोलियन आपल्या हाताखाली एक प्रचंड सैन्य घेऊन रशियामध्ये शिरला होता. त्याला रशियन लोकांनी ज्याप्रमाणे आपल्या मुलखांतून घालवून लाविले, त्याचप्रमाणे यशवंतराव होळकराने क. मॉन्सन याची वाट लाविली. नेपोलियनला रशियांतून घालवून लावण्याच्या कामी रशियन लोकांना ज्याप्रमाणे रशियांतील हिवाळ्याने मदत केली, त्याप्रमाणेच क. मॉन्सन याला माळव्यामधून हांकलून लावण्याच्या कामी हिंदुस्थानांतील पावसाळ्याने आपल्या हिंदुस्थानांतील लोकांना मदत केली. हिंदुस्थानांतील पावसाळा मोठा जबर असतो व त्या ऋतूमध्ये सर्व सैन्याच्या हालचाली बहुधा बंद ठेवण्यांत येतात. व त्या कारणांमुळेच तुम्ही चार महिने कोठ्याला मुकाम करून तेथून होळकराचा वर येण्याचा मार्ग अडवून ठेवावा, अशी ज. लेक याने क. मॉन्सन याला ताकीद दिली होती. परंतु ती न जुमानतां जुलैच्या, म्हणजे भर आषाढश्रावणाच्या, महिन्यांत क. मॉन्सन हा माळव्यांतील मोठमोठे डोंगर, घाट, नद्या आणि नाले उतरून होळकरावर हल्ला करण्याकरितां गेला. परंतु भर पावसाळ्यामध्येही आपले जे हें उलंघन आणि अतिक्रमण झाले, त्याचा अपमान माळव्यांतील लहान लहान नद्यांनाही सहन झाला नाही. आणि त्यांनी ठिकठिकाणी क. मॉन्सच्या सैन्याला वाट न देण्याच्या आणि अडचणींत अडवून धरण्याच्या कामी यशवंतराव होळकराला मदत केली. या मोहिमेंत चंबळा, चंबली आणि बनास, या तीन नद्यांनी तर इंग्लिशांचे जितके नुकसान केले, तितके त्यांचे नुकसान मोठमोठ्या सेनापतींनाही करतां आले नसते या नद्यांनी एकहि तोफ इंग्लिशांच्या सैन्यावर न उडवितां इंग्लिशांच्या किती तरी तोफा आपल्या चिखलांत आणि पाण्यांत बुडवून निरुपयोगी करून टाकल्या. आणि या नद्यांनी इंग्लिशांच्या एकाहि शिपायावर बंदूक न झाडतां त्यांच्या कितीतरी शिपायांना आपल्या प्रवाहामधून वाहवून थेट नमुना नदीच्या पाण्यामध्ये नेऊन सोडिले. क. मॉन्सन याच्या सैन्याची या वेळी जी पिछेहाट चालली होती, त्यांत त्या सैन्यांतील शिपायांना यशवंतराव होळकराच्या लष्करांतील बंदुकांच्या गोळ्या आणि पावसाच्या

धारा या दोन्हीहि सारखाच मार देत होत्या. अशा प्रकारच्या या पावसाळी हवेचा फायदा घेऊन तर यशवंतराव होळकरानें इंग्लिशांच्या फौजेला जेरीस आणलेंच होतें. पण त्याशिवाय त्यानें आणखीहि कारणें उपस्थित केलीं होती. नेपोलियनच्या सैन्याला कोठेंहि दाणावैरण मिळूं नये, म्हणून राशियन लोकांनीं ज्याप्रमाणें आपले गांवचे गांव जाळून टाकिले होते, त्याप्रमाणें इंग्लिशांचें सैन्य ज्या मुलखांतून जावयाचें त्याच्या आसपासचीं गांवें होळकरानें आपल्या तूटफाटीनें उजाड करून टाकिलेलीं होती. त्यामुळें इंग्लिशांना अन्नसामग्री मिळण्याचीही अतिशय पंचाईत पडूं लागली. आणि त्यामुळें पावसांत भिजून थंडीनें कुडकुडावें आणि अन्नावांचून भुकेनें तडफडावें, असा इंग्लिश सैन्यांतील शिपायांवर यशवंतरावानें प्रसंग आणून सोडिला होता. इंग्रजांचा दारुगोळा पावसांत भिजून गेला. तोफा चिखलांत रुतून राहिल्या त्या बाहेर निघेनात. आणि त्यांचें सामानसुमान नद्यांच्या पुरांनीं किती तरी ठिकाणीं वाहून गेलें. अशा स्थितीत होळकराच्या सैन्यांतील शिपाई तर इंग्लिशांना सडकून चोप देतच होते, पण त्याशिवाय होळकराच्या सैन्यांतील नव्हेत असे आजूबाजूच्या डोंगराळ प्रदेशांतील भिल्ल वगैरे रानटी लोकहि इंग्लिशांच्या सैन्यावर हल्ले करूं लागले व त्यांचें सामानसुमान पळवून नेऊं लागले. अशी इंग्लिशांची या वेळीं फारच दुर्दशा झालेली होती. अशा स्थितीत त्यांच्या मदतीला दुसरा कोणी येईल, तर तीहि अशा उरलेली नव्हती. पूर्वी जेव्हां इंग्लिशांची चलती होती, तेव्हां आजूबाजूचा जो तो नेटिव्ह राजा इंग्लिशांना मदत करण्याकरितां पुढें येत होता. कोठ्याच्या राजानें पूर्वी क. मॉन्सन याच्या मदतीला आपलें कांहीं सैन्य दिलें होतें. व मी कांहीं सैन्य पाठवितों असें जयपूरच्या राजाचेंहि आश्वासन होतें. पण क. मॉन्सन चंबळा नदीपासून माधारा वळून मागें पळत सुटला, त्या वेळीं त्याचा पाठलाग करतांना यशवंतराव होळकरानें आजूबाजूच्या राजांवर आपली इतकी जरब बसविली की, त्यांपैकीं एकहि राजा इंग्लिशांना मदत करण्याकरितां पुढें आला नाही. ज्या कोठ्याच्या राजानें क. मॉन्सनला पूर्वी सैन्याचा पुरवठा केला होता, त्याच कोठ्याला ता. १२ जुलै १८०४ रोजी क. मॉन्सन हा ज्या वेळीं पळतां पळतां सुकामाला आला, त्या वेळीं कोठ्याच्या राजानें यशवंतराव होळकराच्या भीतीनें इंग्लिशांना आपल्या शहरामध्ये आश्रयाला येऊं दिलें नाहीं; इतकेंच नव्हें तर त्यानें त्यांना अन्नसामग्रीचा पुरवठा करण्याचेंहि साफ नाकारलें. त्याचप्रमाणें जयपूरच्या राजाचीहि तीच वाट लागली. आमच्या जयपूरच्या राज्यांतील खुशालगड या ठिकाणीं तुम्ही येऊन पोहोंचलां असतां, आमच्या ५ पलटणी आणि २० तोफा तुम्हांला तेथें येऊन मिळतील, असा जयपूरच्या राजाचा क. मॉन्सन याला निरोप आलेला होता परंतु क. मॉन्सन हा पळ काढतां काढतां जेव्हां खुशालगड येथें अत्यंत हालअपेष्टांच्या स्थितीमध्ये प्रत्यक्ष येऊन पोहोंचला, तेव्हां तेथे त्याला काय दिसलें ? तेथें त्या पलटणीहि नव्हत्या आणि त्या तोफाहि नव्हत्या. त्या तेथें येऊन आधींच निघून गेल्या होत्या, असें

मॉन्सनला कळलें. असो. खुशालगड येथें जयपूरच्या राजाची मदत तर मॉन्सनला मिळाली नाहीच, पण दुसऱ्या एका नेटिह्म संस्थानिकाच्या लष्कराकडून त्याच्यावर एक जबरदस्त संकट मात्र खुशालगड येथें ओढवलें. दौलतराव शिंदे हा जो इंग्लिशांचा कालचा शत्रु होता, तो सुर्जा अंजनगांवच्या तहानें आज इंग्लिशांचा मित्र झालेला होता; व ज्या दौलतराव शिंद्याचें सैन्य काल इंग्लिशांच्या विरुद्ध लढत होतें, तें त्यानें आज इंग्लिशांच्या बाजूनें होळकराच्या विरुद्ध लढण्याकरितां पाठविलें होतें; हें पूर्वी सांगितलेंच आहे. परंतु हृदयाला भिनलेलीं शत्रुत्वं हीं तहांच्या तकलादी अटींनीं खऱ्या मित्रत्वामध्ये केव्हांहि परिणत होत नसतात. दौलतराव शिंद्याकडून क. मॉन्सनच्या सैन्याबरोबर आलेले बापूजी शिंदे हे आधींच इंग्लिशांची बाजू सोडून होळकराला जाऊन मिळाले होते परंतु खुशालगड येथें दौलतराव शिंद्याचे दुसरे सरदार, सदाशिवभाऊ बक्षी, यांच्या हाताखालीं शिंद्याचें एक बरेंच मोठें लष्कर येऊन उतरलें होतें. व तें आपल्या मदतीकरितांच शिंद्यानें पाठविलें असलें पाहिजे, अशी क. मॉन्सन याची समजूत होती. पण तीहि चुकीची ठरली. आणि तेंही सैन्य इंग्लिशांवरच उलटलें. या अनेक उदाहरणांवरून यशवंतराव होळकरानें त्या वेळीं सगळीकडे आपली किती जरब बसविली होती, याची चांगलीच कल्पना येण्यासारखी आहे. नेटिह्म राजे हे आपले दोस्त आहेत आणि ते आपल्याशीं नेहमीं इमानानें वागतील, अशी इंग्लिश राज्यकर्ते पुष्कळ वेळां फुशारकी मारीत असतात. परंतु हें म्हणणें व्यर्थ आहे. नेटिह्म राजे झाले काय किंवा दुसरे कोणी झाले काय, या सगळ्या ताज्या घोड्याच्या गोमाशा आहेत. यांत इमानदारीचा अगदीं थोडा अंश असून हे सगळे राजे सत्तेचे आणि जबरदस्तीचे गुलाम आहेत. क. मॉन्सन जोरांत होता, तेव्हां हे त्याला मदत करण्याला धांवत होते, आणि आतां यशवंतराव होळकरानें आपली मर्दुमकी गाजविली, त्या वेळीं तेच सगळे नेटिह्म राजे यशवंतरावाला वचकूं लागले व त्याला मदत करण्याकरितां पुढें सरसावूं लागले. सारांश, हा सगळा कर्तबगारीचा आणि मर्दुमकीचा खेळ आहे.

या वेळीं यशवंतराव होळकरानें आपल्या बहादरीनें इंग्लिशांच्या बाजूच्या नेटिह्म राजांनाच फक्त आपल्याकडे ओढून घेतलें होतें असें नसून, इंग्लिशांच्या हाताखालील नेटिह्म पलटणीतील शिपायांचींहि अंतःकरणें त्यानें आपल्या पराक्रमानें आपल्याकडे आकर्षण करून घेतलीं होती. ता. १४ आगष्ट १८०४ रोजी टोंकराम-पुण्याहून आग्रथाकडे पिछेहाट करण्याला क. मॉन्सन यानें सुरवात केली, त्याच्या आधींच बापूजी शिंदे वगैरे सरदार आपल्या हाताखालील शिपायांसह होळकराला जाऊन मिळाले होते. पण टोंकरामपुण्याच्या मुकामानंतर इंग्लिशांच्या पलटणीतील शिपाई लोकही इंग्लिशांचा पक्ष सोडून होळकराला येऊन मिळूं लागले. मेजरफ्रिथ याच्या हाताखालील पुष्कळ घोडेस्वार मुकामामुकामाला होळकराच्या छावणींत येऊन दाखल होऊं लागले होते. आणि खुशालगड येथें तर जे शिंद्याचे

सदाशिवरावभाऊ बक्षीच्या हाताखालील लोक मॉन्सनला मिळावयाचे होते, ते तर त्याला मिळाले नाहीतच; पण खुद्द मॉन्सनच्या हाताखालील चौदाव्या पलटणीतील शिपाई मात्र त्याची नोकरी सोडून यशवंतरावाच्या पक्षाला येऊन मिळाले. असई, अलीगड, बगैरे ठिकाणच्या लढायांतून आपण असे पाहिले की, शिपायांच्या पलटणींना इंग्लिशांनी लांच दिले आणि त्यामुळे शिपायांच्या पलटणी इंग्लिशांना जाऊन मिळाल्या. पण येथे आपण त्याच्या अगदी उलट देखावा पहात आहो. येथे होळकराने इंग्लिशांच्या पलटणी फितविण्याकरितां एक कवडीहि खर्च केली नाही; आणि तरीहि इंग्लिशांच्या पलटणींतील शिपाई लोक आपण होऊन होळकराच्या सैन्यांत सामील होऊ लागले. हा कशाचा परिणाम आहे ? हा सगळा केवळ यशवंतराव होळकराच्या एका पराक्रमाचा परिणाम आहे. हा राजा आपल्या देशाच्या स्वातंत्र्याकरितां मोठ्या हिमतीने लढत आहे, असे पाहिल्यानंतर कोणाची अंतःकरणे त्याच्या पक्षाकडे धाव घेतल्यावांचून राहणार आहेत ? देशातील सर्व लोक आणि सर्व पैसा आपल्या देशाच्या स्वातंत्र्यासाठीं लढण्याकरितां जो जीवावर उदार होऊन उभा रहातो, त्याचाच आहे. त्याला कशाचीही उणीव नाही. सर्व लोक आपली भक्ति आणि आपली शक्ति त्याच्या चरणीं वाहून त्याच्या जीवाला जीव देण्याकरितां तयार होतात. यशवंतराव होळकर हा त्या वेळीं अशा प्रकारचा एक पराक्रमी पुरुष निघाला. आणि त्यामुळे सर्व शिपाई त्याच्या पक्षाकडे वळू लागले. नेपोलियन बोनापार्ट हा आपल्या शिपायांना जो इतका प्राणप्रिय झाला होता, तो देखील त्याच्या अंगच्या याच गुणामुळे होय. चंबळानदीपासून बनासनदीपर्यंत आणि मोकंदन्याच्या खिंडीपासून तो बियानाच्या खिंडीपर्यंत ता. ८ जुलैपासून ता. २८ आगष्टपर्यंत एकसारखा सुमारे पावणेदोन महिने मॉन्सनचा यशवंतराव होळकराने जो पाठलाग केला, त्या सगळ्या पाठलागामध्ये यशवंतराव हा आपल्या सैन्याबरोबर हजर होता; आणि प्रत्येक लढाईत आपल्या सैन्याबरोबर तो लढत होता. आपण खुशाल मखमालीच्या गाद्यांवर लोळत राहून आणि सेनापतीच्या कामावर दुसरे सरदार नेमून बाऱ्यावर वरात आणि भुसावर चिठी अशा रीतीने त्याने हा पाठलाग केला नाही. जेथून तोफातून गोळे फेकले जात होते, तेथे यशवंतराव हजर होता; आणि जेथे इंग्लिशांच्या तोफांचे गोळे येऊन पडत होते, तेथेही यशवंतराव हजर होता. तो घोड्यावर बसून आपल्या घोडेस्वारांबरोबर दौड करीत होता; आणि आपल्या पायदळाबरोबर पायांने शत्रूच्या गोटांत घुसून त्यांच्या पलटणी कापून काडीत होता. तो पावसांत भिजत होता, चिखलांत रुतत होता आणि थंडीने कुडकुडत होता; पण इतक्याहि संकटांतून तो शत्रूला जेरीस आणीत होता. क. मॉन्सन पुढे आणि यशवंतराव होळकर त्याच्या पाठीमागे, अशी ही लांडगेतोड यशवंतरावाने एकसारखी सुमारे २०० मैलपर्यंत चालविली होती. इंग्लिशांचे सैन्य दमूनभागून विश्रांतीसाठीं कोठे तळ देऊ लागले, की तेथून त्यांना हुसकून लावण्याकरितां होळकराचे

घोडेस्वार तेथे आलेच. इंग्लिशांचे शिपाई एखादी पाण्यानें दुथडी भरून चाललेला नदी उतरून जाण्याचा प्रयत्न करू लागले, कीं त्यांना त्या नदीमध्ये जळसमाधि देण्याकरितां होळकर आपल्या शिपायांसह त्या नदीच्या कांठीं नेमका हजर. इंग्रजांना मागे पळतांना आधीं कोठें रसद मिळतच नव्हती, पण यदाकदाचित् कोठें मिळालीच, तर ती त्यांच्यापासून लुटून घेण्याला यशवंतरावाच्या घोडेस्वारांनीं त्यांना गराडा दिलाच. अशा दक्षतेनें यशवंतराव होळकर या वेळीं लढत होता. बुंदेलखंडांत याच सुमाराला यशवंतरावानें आपला सरदार अमीरखान याला पाठविले होते, हें पूर्वी सांगितलेंच आहे. तो अमीरखान बुंदेलखंडांत आणि यशवंतराव होळकर माळव्यांत, अशा दोघांनीं दोहोंकडून मिळून या वेळीं इंग्लिशांच्या तोंडचे पाणी पळविलें होतें. व हिंदुस्थानांतील सर्व मुत्सद्दी आणि राजकारणी लोक यशवंतरावाकडे मोठ्या कौतुकांनें आणि मोठ्या आशेनें पाहूं लागले होते. दक्षिणेकडून येणारा क. मरे याला त्यानें एका साध्या युक्तीनेंच भेवडावून माघारें लाविलें होतें. आणि क. मॉन्सन याच्याशीं तर प्रत्यक्ष लढाया करूनच त्यानें त्याला इतकी दहशत बसविली होती कीं, त्यामुळे क. मॉन्सन हा एकदां जो पळू लागला, तो होळकराशीं तोंडाला तोंड देऊन लढण्याकरितां फारच थोडा उभा राहिला. पाठीवर होळकर आला कीं, मॉन्सनसाहेब पुढें निघालाच. असें शौर्य क. मॉन्सन यानें या लढाईत ठिकठिकाणीं दाखविलें ! यशवंतराव होळकरानें या वेळीं इंग्लिशांच्या विरुद्ध जो पराक्रम गाजविला, तशा प्रकारच्या पराक्रमांचें वर्णन करण्याचें प्रसंग इंडियन इतिहासकारांना फारच थोडे सांपडतात. व त्यामुळे अशा वीर पुरुषाचें जितकें वर्णन करावें तितकें थोडेंच होईल, असें कोणालाहि वाटणें अगदीं साहजिक आहे. आपल्या पूर्वीच्या इतिहासांत यशवंतराव होळकराच्या तोडीचें फक्त एकच उदाहरण आहे; आणि तें धनाजी जाधव आणि संताजी धोरपडे यांचें होय. अवरंगजेब बादशहा आपलें मोठें थोरलें सैन्य घेऊन महाराष्ट्रामध्ये आला व त्यानें संभाजीचा खून केला, या शोकजनक गोष्टीनंतर धनाजी आणि संताजी या दोघां वीर पुरुषांनीं मिळून अवरंगजेबाच्या अवाढव्य सैन्याची मराठ्यांच्या गनिमी काव्याच्या लढाईनें जी दुर्दशा उडविली ती आणि क. मॉन्सन यांच्या सैन्याची यशवंतराव होळकरानें जी दुर्दशा उडविली ती, अशीं हीं हिंदुस्थानच्या इतिहासांतील दोन उदाहरणें अत्यंत स्फूर्तिदायक आणि वीर्योत्पादक आहेत, यांत संशय नाहीं.

यशवंतरावानें या वेळीं अलोट धैर्याची जीं अनेक कृत्ये केलीं, त्यांचें हें सामान्य वर्णन याप्रमाणें येथपर्यंत देण्यांत आलें आहे. आतां त्या गोष्टींच्या विशेष वर्णनाकडे आपण वळूं. क. मॉन्सन हा कोठ्याहून निघून चंबळा नदीच्या कांठच्या रामपुऱ्याच्या जवळ येऊन पोंचेपर्यंत त्याच्या ज्या हालचाली झाल्या, त्या पुढील कोष्टकावरून थोडक्यांत चांगल्या लक्षांत येण्यासारख्या आहेत.

सेनापतीचें नांव	ठिकाणाचें नांव	दोन ठिकाणां-मधील अंतराचे मैल	तारीख	वर्णन
क. मॉन्सन	१ कोटा		जून	
व क. डॉन	मोकंदरा	कोटा ते मोकंदरा ३० मैल	२८ जून	मोकंदरा सोडतो
	सोनारा	मोकंदरा ते सोनारा २० मैल		
सिक्केअर	हिंगलजगड	मोकंदरा ते हिंगलजगड ५० मैल	२ जुलै	हस्तगत करतो
क. मॉन्सन	पिंपळा			
	गुरी	पिंपळा ते गुरी १८ मैल	७ जुलै	येथून क. मॉन्सन ता. ८ जुलै रोजी परत फिरतो
	रामपुरा	गुरी ते रामपुरा ७ मैल		

या वरील कोष्टकात दाखविल्याप्रमाणे क. मॉन्सन हा ता. ७ जुलै रोजी गुरी येथे येऊन पोचल्यानंतर होळकर चंबळा नदी उतरून अलीकडच्या कांठावर आल्याची बातमी त्याला रात्री ९ वाजता कळली. याच ठिकाणी त्याला दुसरीहि अशी बातमी कळली की, क. मरे हा जो आपल्या मदतीला दक्षिणेकडून येणार होता, तो पुढे येऊ शकत नसून त्याने आपला मोर्चा मही नदीच्या पाठीमागे वळविला आहे. या शिवाय आणखी अशी एक स्थिति होती की, क. मॉन्सन याच्या जवळची अन्नसामग्री फक्त दोन दिवसांपुरतीच उरलेली होती. रामपुऱ्याला आपण गेलो म्हणजे आपल्याला तेथे अन्नसामग्री पुष्कळ मिळवितां येईल, असा त्याचा अंदाज होता. परंतु रामपुरा मागे टाकून आणि चंबळा नदी उतरून होळकर आपल्यावर स्वारी

करण्याकरिता येत आहे, असे जेव्हा त्याने पाहिले, तेव्हा त्याचा धीर खचून गेला. क. मरे मदतीला येत नाही; हिंजळजगड घेण्याकरिता गेलेले सैन्य येऊन मिळणार होतें तें मिळालें नाहीं; अन्नसामग्री जवळ नाहीं; आणि होळकराचें सैन्य फार मोठें असल्यामुळे त्याच्याशी तोंड देण्याची ताकद आपल्या मध्ये नाहीं; या भयंकर स्थितीचें चित्र क. मॉन्सन याच्या डोळ्यांपुढें उभें राहून त्याने परत फिरण्याचा निश्चय केला. त्याच्या सैन्याबरोबर शिंदाचे सरदार बापूजी शिंदे हे होते. त्यांनी परत फिरण्याचा सल्ला दिला, म्हणून क. मॉन्सन हा माघारा फिरला, असें कित्येक इंग्रजी ग्रंथकारांचें म्हणणें आहे. बापूजी शिंदे हा आंतून यशवंतराव होळकराला फितुर होता आणि म्हणून त्याने मॉन्सनला मुद्दाम असा सल्ला दिला, असा इंग्लिशांचा आक्षेप आहे. दौलतराव शिंदे हा होळकराच्या विरुद्ध इंग्लिशांना मदत करण्याला तहाच्या अटीपलीकडे मनापासून फारसा उत्सुक होता असें नाहीं, व ही गोष्ट त्याच्या सरदारांच्या वर्तनावरूनहि दिसून येते. शिंदाचे एक सरदार सदाशिवराव भाऊ बक्षी हे खुशालगड येथे असूनहि त्यांनी ता. २५ आगष्ट १८०४ रोजी क. मॉन्सन याला बिलकूल मदत केली नाहीं. त्याचप्रमाणें ता. १२ जुलै १८०४ रोजी खुद्द बापूजी शिंदे हेहि क. मॉन्सनचा पक्ष सोडून कोठ्याच्या मुक्कामी होळकराला जाऊन मिळाले. या सगळ्या पुढें झालेल्या हकीकतीवरून ता. ७ जुलै रोजी तुम्ही मागें फिरावें असा सल्ला बापूजी शिंदांनी क. मॉन्सन याला दिला नसेलच, असें नाहीं. पण त्या वेळची तशी परिस्थिति पाहून बापूजी शिंदांनी परत फिरण्याबद्दल आपला सल्ला दिला असला, तर त्यांत गैर तें काय केलें ! खुद्द क. मॉन्सनला जें वाटत होतें, तेंच बापूजी शिंदांना वाटलें, तर त्यांत बापूजी शिंदांचा गुन्हा तो काय झाला ? बरें, बापूजी शिंदे होळकराला फितूर होऊन त्यांनी असा सल्ला दिला अशी क्षणभर कल्पना केली, तरी असईच्या लढाईच्या वेळी शिंदांची संबंध पलटणेच्या पलटणें फितूर करणाऱ्या इंग्लिशांनी याबद्दल आतां कोणत्या तोंडानें तक्रार करावी बरें ? शिंदाय बापूजी शिंदांनी लाख सल्ले दिले, तरी क. मॉन्सननें ते ऐकले काय म्हणून, हा प्रश्न शिल्लक रहातोच. सारांश, या पिछेहाटीचें खापर इंग्लिश इतिहासकार दुसऱ्या कोणाच्या तरी डोक्यावर फोडण्याचा कितीहि प्रयत्न करीत असले, तरी क. मॉन्सन हा या वेळी होळकराच्या पुढें गर्भगळीत होऊन गेला, या खऱ्या गोष्टीवर त्यांना पांघरुण घालतां येणें शक्य नाहीं.

येथपर्यंत इंग्रजी इतिहासकारांनी बापूजी शिंदे यांच्या या वेळच्या वर्तनाच्या संबंधानें जी हकीकत लिहिली आहे, ती क्षणभर खरी धरून तिच्या संबंधाचा ऊहापोह करण्यांत आलेला आहे परंतु ही इंग्रजी इतिहासकारांची हकीकतच मुळांत खरी नाहीं. वस्तुस्थिति त्याच्या अगदी उलट आहे. ता. १८ आक्टोबर १८०४ रोजी दौलतराव शिंदे यांनी मार्क्स वेलस्ली यांना जें एक पत्र लिहिलें आहे, त्या पत्रांत इतर अनेक गोष्टींच्या उल्लेखाबरोबर या बापूजी शिंदाच्या फितुरीच्या प्रकरणाचाहि उल्लेख आलेला आहे. त्यासंबंधानें दौलतराव शिंदे पुढीलप्रमाणें लिहितात :-

“ मी बापूजी शिंदे आणि सदाशिवराव भाऊ बक्षी यांना असे हुकूम पाठविले की, तुम्ही आपल्याबरोबर १० हजार घोडेस्वार आणि ६७ पायदळाच्या पलटणी घेऊन ज. लेक यांना जाऊन मिळावे. त्या वेळी त्यांच्या हाताखालील लष्कराला पगार पोंचलेला नसल्यामुळे त्यांतील शिपायांची पैशावांचून जरी फार ओढाताण झाली होती, तरी ज. लेक यांच्या इंग्रजी सैन्याला आपण जाऊन मिळालो, म्हणजे इंग्लिश सेनापती पैशाची कांही तरी तजवीज करतील, अशा अदमासाने एक क्षणाचाहि विलंब न लाविता ते कोठ्यास जाण्याकरिता निघाले. परंतु पुढे बापूजी शिंदे यांना असे आढळून आले की, इंग्लिशकडून पैशाची मदत होत नसल्यामुळे पैशावांचून इतके लष्कर आपल्याजवळ ठेवणे शक्य नाही. तेव्हां सगळे घोडेस्वार आणि बरेचसे पायदळ आपल्याबरोबर घेऊन तुम्ही दुसरीकडे कोठे तरी जावे आणि या लोकांच्या पोटापाण्याची सोय पहावी, असा सदाशिवराव भाऊ बक्षी यांना बापूजी शिंदे यांनी हुकूम केला. त्याप्रमाणे ते दुसरीकडे कोठे तरी आले सैन्य घेऊन निघून गेल्यानंतर कांही दिवसांनी एकदां (ता. ८ जुलै १८०४) यशवंतराव होळकराशी लढाई देण्याचा प्रसंग येऊन ठेपला. त्या वेळी क. मॉन्सन हा आपल्या जवळच्या पायदळासह मागे राहिला; आणि बापूजी शिंदे व मि. ल्युकन यांना होळकराशी तोंड देणे भाग पडले. या लढाईत बापूजी शिंदे यांच्याकडील ७०० लोक मरण पावले. व त्यांचे पुष्कळ सामानसुमान लुटले गेले. या लढाईत क. मॉन्सन याने सुळीच भाग घेतला नाही आणि उलट आपल्या जवळच्या पायदळानिशी धांदली. धांदलीने तो कोठ्याला पळून गेला. पुढे कोठ्यास आल्यावर तेथेहि त्याच्याने दम धरवेना. तेव्हां कांही नावा गोळा करून तो चंबळा नदी उतरून पलीकडे गेला. त्या वेळी बापूजी शिंदे यांनी असे सांगितले की, तुमचे सैन्य उतरून पलीकडे गेले म्हणजे त्या नावा आम्हांला या, म्हणजे आमचेही सैन्य त्यातून उतरून पलीकडे येईल. परंतु क. मॉन्सन याने त्या नावा परत पाठविल्या नाहीत. त्यामुळे बापूजी शिंदे यांना कोटा येथेच राहणे भाग पडले. इतक्यांत होळकराचे सैन्य पाठीमागून आलेच; व बापूजी शिंद्याच्या लष्कराला वेढून टाकण्याचा त्यांचा विचार चालला होता. त्या वेळी कोठ्याचा राजा जालिमसिंग याने बापूजी शिंद्यांना असा निरोप पाठविला की, तुम्ही यशवंतराव होळकराकडे जाऊन त्याची मुलाखत घेतली नाही, तर तुमच्या प्राणावर प्रसंग बेतण्याची पाळी आहे. त्यामुळे बापूजी शिंदे मोठ्या चिंतेत पडले; ज्या इंग्रजांच्या मदतीला आपण आलो, त्यांच्याकडून आपल्याला कांही एक मदत मिळत नाही; आणि उलट होळकर तर आपल्या सैन्याचा नाश करण्याकरिता आपल्याजवळ येऊन ठेपला आहे. अशा अडचणीत सांपडल्यामुळे निरुपाय होऊन अखेरीस बापूजी शिंदे यांना होळकराच्या स्वाधीन होणे भाग पडले. ”

अशी खुद्द दौलतराव शिंदे यांनी या प्रकरणाची दिलेली खरी हकीकत

आहे. इंग्लिशानीं बापूजी शिंद्यांना पैशाची मदत केली नाही ती नाहीच, पण नुसत्या नावा पाठवून त्यांचें सैन्य चंबळेच्या अलीकडे उतरवून आणावयाचें एवढेंही सत्कृत्य त्यांच्या हातून झालें नाहीं. आणि फिरून बापूजी शिंदे हे होळकराला फितूर झालेले होते, असा त्यांच्यावर आरोप करावयाचा, या विचारसरणीला काय म्हणावयाचें ! बापूजी शिंदे हे जर पहिल्यापासूनच होळकराला फितूर होते आणि म्हणूनच त्यांनीं क. मॉन्सनला गुरीच्या मुक्कामावरून परत फिरण्याचा सल्ला दिला होता, असें असतें, तर गुरीच्या लढाईत बापूजी शिंदे यांनीं आपलें इतकें नुकसान कां करून घेतलें असतें ? सारांश, दौलतराव शिंदे यांच्या या पत्रावरून हें उघड दिसून येतें कीं, बापूजी शिंदे यांच्याकडे या प्रकरणांत कांहीं एक दोष येत नसून क. मॉन्सन यानें आपल्याच भिन्नपणामुळें आणि घाबरटपणामुळें हा प्रसंग आपणा-वर ओढवून घेतला. पण ही गोष्ट आपल्याला जी स्पष्टपणें सिद्ध करता येत आहे, ती दौलतराव शिंदे यांच्या पत्रामुळेच होय. यावरून या सगळ्या लढायांच्या बाबतींत आपल्या बाजूच्या खऱ्या हकिकतीची किती अवश्यता आहे, हें कोणाच्याहि लक्षांत येण्याजोगें आहे. परंतु त्याच्या अभावीं आज इंग्लिश ग्रंथकार लिहितील तेंच खरें, अशी दुर्दैवानें स्थिति झालेली आहे.

असो. अशा रीतीनें परत फिरण्याचा निश्चय कायम झाला. व ता. ८ जुलैच्या पहाटेस ४ वाजतांच सर्व सामानसुमान सोनारा या गांवीं माघारें रवाना करण्यांत आलें. व सकाळीं ९ वाजल्यानंतर खुद्द क. मॉन्सन हाहि आपल्या मुख्य सैन्यासह परत जाण्याकरितां निघाला. परंतु होळकर पाठीमागून केव्हां येईल आणि आपल्या मुख्य सैन्याच्या पिछाडीवर केव्हां घाला घालील, याचा कांहीं नेम नव्हता. म्हणून बापूजी शिंदे आणि ले. ल्यूकन यांच्या हाताखालीं कांहीं घोडेस्वार मात्र आपल्या पिछाडीच्या संरक्षणासाठीं क. मॉन्सनकडून मागें ठेवण्यांत आले होते; व आपलें मुख्य सैन्य पुढें निघून गेल्यानंतर अर्ध्या तासानें या मागें ठेविलेल्या सैन्यानें त्या छावणीवरून निघावें, असा त्यांना हुकूम देण्यांत आलेला होता. अशी व्यवस्था करून क. मॉन्सन पुढें निघून गेला नाहीं, तोच होळकराचे २० हजार घोडेस्वार येऊन त्यांनीं ले. ल्यूकनच्या तुकडीवर हल्ला केला, व त्या तुकडीतील सगळ्या घोडेस्वारांना यशवंतरावानें कापून काढिलें. या लढाईत खुद्द ले. ल्यूकन यालाहि जखमा लागून त्याला होळकरानें कैदी म्हणून पकडलें. या ले. ल्यूकनचा पूर्व इतिहास असा आहे कीं, हा पूर्वी दौलतराव शिंद्याच्या नोकरीला होता. पुढें तो फितूर होऊन त्यानें शिंद्याची नोकरी सोडली आणि तो इंग्लिशांच्या पक्षाला येऊन मिळाला. हा शिंद्याच्या नोकरीत असतांना त्याला अलीगडच्या किल्ल्याच्या आंतील वाटांची वगैरे सर्व बारीक सारीक माहिती झालेली होती. तिचा सर्व फायदा त्यानें विश्वासघातानें इंग्लिशांना दिल्यामुळेच त्यांना अलीगडचा किल्ला हस्तगत करून घेतां आला. ले. ल्यूकन यानें हें जें विश्वासघाताचें पातक केलें होतें, त्याचें प्रायश्चित्त त्याला या ठिकाणीं मिळालें. ल्यूकननें

शिवाशी केलेल्या फितुरीचे शासन परमेश्वराने त्याला होळकराच्या हातून ताबडतोब देवविले. ल्यूकन हा ता. ८रोजी गुरी येथे कैद झाल्यानंतर कोठ्याच्या मुक्ता-मावर आपल्या जखमांच्या वेदनांनी मरण पावला. परंतु त्याला विषप्रयोग करून कदाचित् मारण्यांत आले असावे, असा एक अपवाद इंग्लिश ग्रंथकारांकडून उद्देखिला जातो. यशवंतरावाने इंग्लिशांना या वेळी इतके नामोहरम केल्यामुळे संतापून जाऊन ज्या लेखकांनी त्याला Plunderer, Murderer, Monster, अशी विशेषणे लावण्याला कमी केले नाही, त्यांच्या दृष्टीने विषयप्रयोगाचा आरोप करणे यांत काही मोठेसे आहे असे नाही. शिवाजीला खुनी, डाकू, दरवडेखोर, ही विशेषणे जशी लावण्यांत येतात, तशीच ती यशवंतरावालाहि लावण्यांत येऊ लागली होती, यावरून यशवंतराव होळकर हा इंग्लिशांना किती जाचक झाला होता, याची कोणालाहि योग्य कल्पना करता येण्यासारखी आहे. जो ले. ल्यूकन आपल्या स्वतःच्या जखमांनीच मरणोन्मुख झालेला होता, त्याला मारण्यासाठी दुसऱ्याने विष देण्याचीच अवश्यता असेल, असे दिसत नाही. तरी पण इंग्लिश ग्रंथकारांनी या गोष्टीचा जो उल्लेख केलेला आहे, त्यावरून त्यांच्या मनाचा अनुदारपणा मात्र चांगला दिसून येतो.

क. मॉन्सन हा गुरी येथून सुमारे १२ मैल माघारा गेला असेल नसेल, तोच त्याला ले. ल्यूकनच्या परामबाची बातमी समजली, व या बातमीच्या पाठीमागून थोड्याच वेळामध्ये खुद्द बापूजी शिंदे हेहि येऊन दाखल झाले. व गुरीच्या लढाईत आपल्या मागे ठेविलेल्या लष्कराचा कसा पराभव झाला, याची इत्यंभूत हकीकत क. मॉन्सन याला त्याचेकडून समजली. ही बातमी जेथे समजली, तेथे त्यानंतर पुढे जास्त वेळ थांबण्यांत काही फायदा नव्हता. उलट होळकर मागून येऊन ले. ल्यूकनप्रमाणे आपल्यावरहि धाड घालील की काय, अशी भीति होती. त्यामुळे क. मॉन्सनने सोनारा येथे पळून जाण्याचा निश्चय केला. तेथे पुढे पाठविलेले सामानसुमान आधीच सुरक्षित जाऊन पोहोचले होते. आणि मागून थोड्या वेळाने क. मॉन्सन हाहि सोनारा येथे ता. ८ जुलै रोजी संध्याकाळी जाऊन पोहोचला. व दुसऱ्या दिवशी पहाटेस ४ वाजता तेथून निघून ता. ९ जुलै रोजी दुपारी त्याने मोकंदऱ्याची खिड गांठली. येथे आपल्याला अन्नसामग्री मिळेपर्यंत ही खिड अडवून ठेवण्याचा त्याचा विचार होता. पण तेथे तो असतांना त्याच्या मागोमाग ता. १० जुलैच्या सकाळी होळकराची काही फौज तेथे येऊन पोचली. व ती दुसऱ्या दिवसाच्या म्हणजे ता. ११ जुलैच्या दुपारपर्यंत एकसारखी वाढतच चालली होती. अशा रीतीने सगळी फौज येऊन पोहोचल्यानंतर होळकराने मॉन्सनला असे एक पत्र लिहिले की, तुम्ही आपल्या हातातील शस्त्रे खाली ठेवून सगळ्या सैन्यानिशी शरण या ! परंतु ही गोष्ट क. मॉन्सन याला मान्य न होऊन लगेच लढाईला सुरवात झाली. होळकराने आपल्या सैन्याचे तीन विभाग केले व इंग्रजांच्या सैन्यावर डावीकडून, उजवीकडून आणि पुढून असे तीन बाजूंनी हल्ले सुरू केले. या वेळी क. मॉन्सनचे सैन्य मोकंदऱ्याच्या खिडीमध्ये सांपडलेले होते. अशा कचाटीत सांपडलेल्या सैन्याच्या पिछाडीकडे काही

सैन्य पाठविष्यांत आलें असतें आणि खिंडीतून पलीकडे जाण्याचा क. मॉन्सनचा रस्ता अडवून टाकण्यांत आला असता, तर त्या हालचालीचा जास्त परिणाम झाला असता. व असें कदाचित् करण्यांत येईल, अशी क. मॉन्सनलाहि भीति वाटत होती. आणि यशवंतराव होळकरानें कदाचित् तसें केलेंहि असतें. परंतु त्याच्या तोफा आणि पायदळ हीं अद्यापि येऊन पोंचावयाचीं होती. तीं येईपर्यंत थांबावें, तर कदाचित् क. मॉन्सन हा आपल्याहातून निसटून पळून जाईल, म्हणून आपल्या जवळच्या घोडेस्वारानिशींच लढाई सुरू करणें यशवंतरावाला भाग पडलें. ही लढाई त्या दिवशीं संध्याकाळपर्यंत चालली होती. पण पुढें काळोख पडल्यानंतर लढाईचें काम चालू शकेना. म्हणून त्यानें आपली फौज रणांगणावरून काढून पाठीमागें छावणीवर नेली. तेथें त्याचा मागें राहिलेला तोफखाना आणि पायदळ हीं रात्रीं येऊन पोंचलीं. त्यांच्या साह्यानें यशवंतराव दुसऱ्या दिवशीं फिरून इंग्लिशांच्या सैन्यावर हल्ला करणार, तों रात्रीच इंग्लिशांच्या सैन्यानें तेथून पोबारा केलेला होता. हें मोकंदच्याच्या घाटांतून निघालेलें सैन्य दुसऱ्या दिवशीं म्हणजे ता. १२ जुलै रोजीं कसेंबसें कोठ्याला जाऊन पोहोंचलें. या वेळीं पाऊस अतिशय पडत होता. आणि वाटेनें जिकडेतिकडे चिखल झालेला होता आणि पाणीं तुबलेलें होतें. त्यामुळें कोठ्याला पोंचेपर्यंत या सैन्याला वाटेनें तर त्रास झालाच, पण कोठ्याला पोंचल्यावरहि त्यांचा त्रास कमी झाला असें नाही. आपण कोठ्याला पोंचलों, म्हणजे तेथें कोठ्याचा राजा आपल्याला आश्रय देईल व आपल्याला अन्नसामग्रीचाहि पुरवठा लागेल तितका करून देईल, अशी इंग्लिशांना आशा वाटत होती. पण ती सगळी निष्फळ झाली. कोठ्याचा राजा होळकराच्या भीतीनें इतका भेदरून गेला होता कीं, त्यानें इंग्लिशांना आश्रय किंवा अन्नसामग्री देण्याचें बिलकुल नाकारलें. कोठ्यास जेव्हां रसद मिळेनाशी झाली, तेव्हां सगळ्याचीच पंचाईत पडली; व सैन्यांत पांगापांग सुरू झाली. सरदार बापूजी शिंदे हा कोठ्यापर्यंत क. मॉन्सनच्या सैन्याबरोबर सर्व हालअपेष्टा सोशीत इमानें इतबारें चालला होता. पण त्याच्या सैन्यातील लोकांना इंग्रजांकडून पगाराहि मिळेना व अन्नसामग्रीचीहि तजवीज होईना, तेव्हां आपल्या सैन्यातील लोक उपाशीं मरूं नयेत म्हणून त्यांच्यासह बापूजी शिंदे याला होळकराच्या सैन्याला जाऊन मिळणें भाग पडलें. इंग्लिश प्रथकार बापूजी शिंदे फितूर होऊन यशवंतरावाला मिळाला असें लिहितात; आणि इंग्लिशांपाशीं त्याच्या शिपायांना देण्याला अन्नसामग्री नव्हती, हें खरें कारण ते दडवून ठेवितात; या प्रामाणिकपणाला काय म्हणावें ? कोठ्यास रहावयास जागा नाही आणि खावयाला अन्न नाही, अशी स्वतः ज्या इंग्लिशांचीच स्थिति, ते बापूजी शिंद्याच्या शिपायांना खावयाला काय देणार हें दिसतेंच आहे.

कोठ्यास अशी स्थिति झाल्यामुळें क. मॉन्सन ताबडतोब तेथून ता. १२ रोजीं सकाळीं कोठ्याच्या पुढील चंबळ नदीच्या कांठीं असलेल्या गनियास या नांवाच्या गांवां जाण्याकरितां निघाला. कोठ्याहून हें गांव जरी फक्त सुमारे ६।७ मैलच दूर होतें, तरी पावसामुळें आणि वादळामुळें मोठ्या प्रयासानें तो तेथें ता. १३ जुलै रोजीं जाऊन पोहोंचला. या ठिकाणीं हें सैन्य येऊन पोंचतें, तों नदी तुडुंब भरून

चाललेली होती. म्हणून तें पाणी ओसरेपर्यंत आणि आजूबाजूच्या खेड्यांतून काहीं रसद गोळा करीपर्यंत त्या सैन्यानें तेथें मुकाम केला. व ता. १४ रोजीं तां नदी उतरून सैन्य पलीकडे गेलें. परंतु रस्त्यांत चिखल फार झाल्यामुळें तोफा चिखलांत रुतून गेल्या. व कितीहि प्रयत्न केले तरी त्या बाहेर निघेनात. त्या वेळीं त्या तोफांच्या कान्यांत खिले मारून त्या तोफा वाटेंतच टाकून देणें भाग पडलें. अशा रीतीनें पाण्यानें आणि चिखलानें भरलेल्या प्रदेशांतून प्रवास करितां करितां ता. १७ जुलै रोजीं हें लष्कर चंबळी नांवाच्या एका नदीच्या कांठीं येऊन पोहोंचलें.

पाऊस, वादळ, पाणी, चिखल, नद्या आणि नाले, हीं सगळीं प्रभुब्ध झालेल्या सृष्टिदेवतेचीं सैन्यें या वेळीं होळकराच्या बाजूनें आणि इंग्लिशांच्या विरुद्ध लढण्या-करितां उभीं राहिलेलीं होती. तदनुरोधानें या चंबळीच्या लढानशा ओढ्यानेंहि मागून होळकराचें सैन्य येऊन पांचेपर्यंत इंग्लिशांना अडवून धरलें. या चंबळी नदींतून पलीकडे जाण्याला उतार मिळेना, म्हणून अलीकडच्या कांठावरच क. मॉन्सन याच्या सैन्यानें ता. १५ रोजीं तळ दिला. पुढें दुसरे दिवशींहि नदीचें पाणी कमी होईना. तेव्हां काहीं युरोपियन गोलंदाज हत्तीवर बसून नदीच्या पलीकडे गेलें. तेथून टोंकरामपुरा हें शहर जवळच असल्यामुळें ते ता. १८ जुलै रोजीं तेथें जाऊन पोचले. परंतु बाकीचें सैन्य मात्र अलीकडच्या कांठावरच अडकून राहिलें. तों इतक्यांत पाठी मागून होळकराची फौज येऊन दाखल झालीच. इंग्रजांच्या फौजेपाशीं खावयाला अन्न नव्हतें; आणि त्यांतच होळकराच्या घोडेस्वारांनीं त्यांच्या भोंवतीं धिरश्या घालून त्यांच्यावर हल्ले करण्याला सुरवात केली. त्यामुळें इंग्रजी फौजेचें फारच नुकसान होऊं लागलें. रोज थोडे थोडे लोक लांकडांचे तराफे बांधून त्यावरून पलीकडे उतरत होते; परंतु अशा अडचणींत त्यांच्यावर हल्ले करून होळकरानें त्यांचें सामान छुटलें, सैन्य मारलें, आणि हत्ती, उंट, बैल वगैरे नदींत बुडविले. अशा संकटांतून शिळक राहिलेले लोक ता. २७ जुलैपर्यंत कसेबसे टोंकरामपुऱ्याला जाऊन पोचले. कोठ्या-पासून टोंकरामपुऱ्यापर्यंतचें अंतर सुमारे ५० मैल आहे. पण हें इतकें थोडें अंतर चालून जाण्याला ता. १२ जुलैपासून ता. २७ जुलैपर्यंत इंग्लिशांना १५ दिवस लागले. यावरून या अवकाशांत भयंकर पावसाळा आणि त्याच्याहि पेशां जास्त भयंकर असा यशवंतराव होळकर या हिंदुस्थानांतील दोन सेनापतींनीं मिळून इंग्लिशांची किती हलाखी करून सोडली होती, याची कोणालाहि कल्पना करता येण्यासारखी आहे.

ता. २७ जुलै रोजीं टोंकरामपुऱ्याला येऊन पोचल्यानंतर मॉन्सननें तेथे बरेच दिवस मुकाम केला. मॉन्सनच्या या पळापळीची आणि पिछेहाटीची बातमी आप्रवास ज. लेक यांना आधींच कळली होती. त्यामुळें मे. फ्रिथ आणि क. मॅक्क्यूलक यांच्या हाताखाली बरेच सैन्य आणि दाणावैरण देऊन त्यांना क. मॉन्सनच्या मदतीला पाठविण्यांत आले होते. ही मदत त्याला ता. १४ ऑगस्ट रोजीं येऊन

पोंचली. परंतु इतकी मदत पोंचली, तरी होळकराशी तोंड देण्याचें त्याला धैर्य होईना. यशवंतराव होळकर आणि बापूजी शिंदे यांच्या फौजा त्याच्या मागोमाग येऊन दाखल झाल्या होत्या. व त्या इंग्लिशांना सर्व बाजूंनी हैराण करून सोडीत होत्या. त्यांचा या नवीन आलेल्या मदतीने प्रतिकार करण्याचें टाकून फिरून क. मॉन्सनने भीतीने गांगरून जाऊन टोंकरामपुऱ्याहून निघून जयपूरच्या राज्यातील खुशालगडपर्यंत आणखी मागे हटण्याचें ठरविलें. खुशालगड येथे सदाशिवराव-भाऊ बक्षी यांच्या सैन्याचा तळ पडलेला होता तें सैन्य आपल्याला मिळेल व जयपूरच्या राजाचें सैन्यहि आपल्या मदतीला धावून येईल आणि अन्नसामग्री मिळण्याची तर मुळीच पंचाईत पडणार नाही, अमें वाटून त्याने ता. २१ आगष्ट रोजी रामपुऱ्याचें शहर सोडले. रामपुऱ्याहून खुशालगडला जाऊन तेथून पुढें आपल्याला जावें, असा त्याचा विचार होता टोंकरामपुऱ्यापासून आप्रा एकंदर सुमारे १०० मैल लांब आहे. हें अंतर चालून जाण्याला त्याला १० दिवस लागले. रामपुऱ्याहून तो निघाला, तो दुसऱ्या दिवशीच त्याला वाटेन बनाम नदी आडवी आली. या नदीला ता. २० आगष्ट रोजी इतका मोठा पूर आला होता की, पूर्वीच्या चंबळी नदीतून हत्तींवर बसून तरी कांहीं युरोपियन शिपायांना पलीकडे जाता आले. पण या वेळीं या नदीत हत्तीहि जाण्याची सोय नव्हती. परंतु तेथें मोठ्या संकटानें तीन होड्या मिळाल्या त्या होड्यांतून कॅ. निकोलस याच्या हाताखाली लष्करचा खजिना आणि काही शिपाई देऊन त्यांना पलीकडे पोचते करण्यात आले. व तेथून त्यांनी पुढे एकदम खुशालगडला कूच करून जावें, असा त्यांना हुकूम देण्यात आला. परंतु नदीचे पाणी उतरेपर्यंत बाकांचें सैन्य बनास नदीच्या अलीकडच्या किनाऱ्यावरच अडकून पडले. हें सैन्य येथें अडकून पडलें आहे. अमे पहाताच होळकराचे घोडेस्वार त्यांच्या भोंवतीं घिरव्या घालूं लागले. व हल्ले करूं लागले. पुढें ता. २४ आगष्ट रोजी नदीचें पाणी ओसरून नदीतून उतार मिळूं लागल्यानंतर इंग्लिशांचे सैन्य जेव्हां नदीतून पलीकडे जाऊं लागलें, तेव्हां तर होळकराच्या सैन्याने शिकस्त करून सोडली. होळकराचे कांही घोडेस्वार इंग्लिश सैन्याच्या दोन्ही बाजूंनी नदी उतरून पलीकडे गेले व त्यांनीं इंग्लिश सैन्यावर समोरून हल्ला करण्याला सुरवात केली. या वेळीं इंग्रजी फौजेत फारच गोधळ उडून गेली. पुष्कळ अंमलदार मारले गेले. आणि एक संबंध पलटणच्या पलटण येथे कापून टाकण्यांत आली. होळकराचे घोडेस्वार इंग्लिशांच्या फौजेत त्या बनास नदीमध्ये असा कहर उडवून देत आहेत, इतक्यांत होळकराचा तोफखाना मागाहून येऊन पोहोचला. आणि जेव्हां होळकराची तोफ सुरू झाली, तेव्हां तर फारच भयंकर प्रकार घडून आले. व या ठिकाणी एकंदर इंग्लिशांचे पुष्कळच लोक मारले गेले. तेव्हां त्यांतून जे बाकी शिल्लक राहिले, त्यांना घेऊन क. मॉन्सन ता. २४ रोजी रात्री कसाबसा खुशालगड येथें आपला जीव घेऊन आला. परंतु त्याला आपल्या बरोबरचें सगळें सामानसुमान बनास नदीच्या कांठीच टाकून थावें लागलें.

पूर्वी सांगितल्याप्रमाणे खुशालगड येथे सदाशिवराव भाऊ बक्षी यांच्या हाताखालील शिपायींची फौज होती. पण ही फौज मॉन्सनला न मिळता ती त्याच्या विरुद्धच लढू लागली. त्यामुळे खुशालगडबद्दल त्याला जी आशा वाटत होती, तिचीहि निराशा झाली. जयपूरच्या राजाकडील मदत येथे मिळावयाची होती, ती आशाहि निष्फळ ठरली. शिवाय खुशालगड येथे दुसऱ्यांची फौज येऊन मिळणे तर लांबच राहिले, पण खुद्द मॉन्सनच्या हाताखाली जे हिंदुस्थानी सैन्य होते, त्याच्यांतच फाटाफूट आणि फंदफितुरी जोराने चालू असल्याचे उघडकीस आले. क. मॉन्सनच्या सैन्यातील नेटिव अंमलदार आणि यशवंतराव होळकर यांच्या दरम्यान सुरू असलेला काही पत्रव्यवहार पकडला जाऊन तो क. मॉन्सनच्या पुढे मांडण्यांत आला. तेव्हा त्या बाबतीत जरी कडक उपाय योजण्यांत आले, तरी देखील हिंदुस्थानी घोडेस्वारांपैकी आणि पायदळींपैकी पुष्कळ शिपाई इंग्रजांची नोकरी सोडून होळकराला येऊन मिळाले. अशा रीतीने ही संकट परंपरा वाढत जाऊ लागल्यामुळे मॉन्सनचा धीर अगदीच सुटला. व ता. २६ आगष्ट रोजी संध्याकाळी ७ वाजण्याच्या सारख्या आडवेळेलाच त्याला खुशालगड सोडून निघणे भाग पडले. जवळचे मामानमुमान आधीच बनास नदीत टाकून देण्यांत आले होते, आणि आता ज्या काही जड जड तोफा बरोबर होत्या त्यांच्याहि कान्यांत खिळे मारून त्या येथे टाकून देण्यांत आल्या. व आपल्या फौजेचा एक लांबट चौकोन करून तो बंदोबस्ताने कूच करू लागला. ही बातमी मराठ्यांना कळतांच होळकराचे वीस हजार घोडेस्वार त्याच्या पिछाडीवर येऊन पडले. व त्यांनी कापाकापी सुरू केली; आणि इंग्रजांच्या सैन्याला फारच हैराण करून सोडले. मराठ्यांनी हा पाठलाग दुसऱ्या दिवशीहि तितक्याच जोराने चालविला होता. तशाच स्थितीत कूच करतां करतां क. मॉन्सन ता. २७ आगष्ट रोजी संध्याकाळी हिंदीन शहराला येऊन पोहोचला. परंतु ते शहर मराठ्यांनी आधीच आपल्या ताब्यांत घेऊन ठेविलेले होते. त्यामुळे क. मॉन्सन याला कोठे रहाण्यालाहि जागा मिळना. तो एका जुन्या गढीत थोडा वेळ राहिला. व तो रातोरात तेथून निघाला. मराठे त्याच्या पाठीमागे होतेच. रात्रीच्या काळोखांतहि जरी ते इंग्रजांवर हल्ले करीत होते, तरी दिसू लागल्यानंतर त्यांचा जोर जास्त वाढला. ता. २८ रोजी सकाळी इंग्लिशाने सैन्य एका ओढ्यातून पलीकडे जात असतां होळकराच्या फौजेने त्यांना चारहि बाजूंनी गांठले, आणि उंटांवरील तोफा, बंदुका व जेजाला यांचा मारा होळकराने सुरू केला. त्यामुळे इंग्लिशाने सैन्य अगदी जेरीस आले. व या हल्ल्यातून आपले प्राण वाचणे कठिण आहे, असे त्यांना वाटू लागले. तरी पण त्यातूनच ते वाढ काढीत चालले होते; व होळकराचे लोक त्यांच्यावर हल्ले करीत पाठीमागून चालले होते. अशा रीतीने जातां जातां क. मॉन्सन बियानाच्या खिडीमध्यें ता. २८

आगष्ट रोजी संध्याकाळीं येऊन पोहोंचला. येथें आपल्या सैन्याला विसावा द्यावा, अशी मॉन्सनची इच्छा होती. पण तशी व्यवस्था तो करणार, इतक्यांत होळकराचे घोडे-स्वार कांहीं तोफा घेऊन बियानाच्या खिंडींत येऊन दाखल झाले. तेव्हां विश्रांति बाजूलाच राहून इंग्रजी सैन्याला तेथूनहि पळ काढावा लागला. तें सैन्य पळतां पळतां रात्री ९ वाजतां बियानाच्या शहरांत येऊन पोहोंचलें. पण तेथें रात्रीच्या काळोखामुळें इंग्रजी सैन्यांत इतका घोटाळा माजला कीं, पळटणीतील शिपाई आणि बाजारबुणगे हे एकमेकांत मिसळून गेले, व त्यांच्यांत कांहीं लष्करी शिस्त म्हणून उरलीच नाही. खायला नाही, विश्रांति नाही, झोंप नाही, आणि क्षणोक्षणी मरणाची भीति; अशा स्थितींत जे कांहीं थोडेसे शिपाई शिल्क राहिले होते, ते सगळीं शिस्त सोडून ज्याला जिकडे वाट सांपडेल तिकडे पळू लागले. या लोकांची मुख्य छावणां आम्रथाला होती. तेव्हां तेथें पोंचल्याशिवाय आपले हे हाल संपणार नाहीत, हें लक्षांत आणून सगळे शिपाई आग्याकडे पळत सुटले. वाटेंत फत्तेपूर शिकी लागली. पण तेथेंहि कोणी त्यांना आश्रय दिला नाही. यशवंतराव होळकराच्या-बद्दल त्या वेळीं सगळीकडे इतकी सहानुभूति उत्पन्न झालेली होती कीं, फत्तेपूर शिकी येथील सामान्य जनतेनेच परस्पर त्यांना दगडांचा मार देऊन आपल्या गांवांतून ता. २९ आगष्ट रोजी पिटाकून लाविलें. अशा रीतीनें वाटेनें सर्व प्रकारच्या हालअपेष्टा आणि अपमान सोशीत हे शिल्क उरलेले बाकीचे शिपाई कसेबसे ता. ३१ आगष्ट रोजी एकदाचे आग्यास येऊन पोहोंचले.

ता. ८ जुलै १८०४ रोजी गुरी येथून क. मॉन्सन हा जो निघाला, तो अशा रीतीनें ता. ३१ आगष्ट रोजी आग्यास येऊन पोहोंचला. या दरम्यानच्या मुदतींत त्यानें जी सुमारे २२५ मैलांची पिछेहाट केली, त्याबद्दलची माहिती पुढील कोष्टकावरून थोडक्यांत चांगल्या रीतीनें लक्षांत येण्यासारखी आहे.

सेनापतीचें नांव	ठिकाणाचें नांव	दोन ठिकाणां-मधील अंतराचे मैल	तारीख	वर्णन
ले. ल्यूकन.	गुरी.		८ जुलै सकाळीं.	होळकर हल्ला करतो.
क. मॉन्सन.	सोनारा.	गुरी ते सोनारा २० मैल.	८ जुलै संध्याकाळीं.	मॉन्सन पोंचतो.
	मोकंदरा.	सोनारा ते मोकंदरा २० मैल.	९ जुलै दुपारीं.	मॉन्सन पोंचतो.

	मोकंदन्याची लढाई.		११ जुलै.	
	कोटा.	मोकंदरा ते कोटा ३० मैल.	१२ जुलै.	कोठ्याला पोंचतो
	गनियास	कोटा ते गनियास ७ मैल	१३ जुलै.	
	गनियास जवळील नदी.		१४ जुलै.	
	चंबळी नदी.		१७ जुलै.	
	टोंकरामपुरा.	कोटा ते टोंकराम- पुरा ५० मैल.	२७ जुलै.	
मे. फ्रिथ व क. मेक् क्यूलॉक.	टोंकरामपुरा.	टोंकरामपुरा ते आप्रा सुमारे १०० मैल.	१४ आगष्ट.	कुमक व रसद आणतात.
	रामपुरा.		२७ जुलै ते २१ आगष्ट.	रामपुरा येथें मुक्काम.
क. मॉन्सन.	रामपुरा.		२१ आगष्ट.	रामपुरा सोडतो
	बनास नदी.		२२ आगष्ट.	येऊन पोंचतो.
	„		२४ आगष्ट.	नदी उतरतो.
	खुशालगड.		२४ आगष्ट रात्री.	येऊन पोंचतो.
	खुशालगड.		२६ आगष्ट रात्री.	सोडतो.

(२७८)

	हिंदीन.		२७ आगष्ट रात्री.	पोंचतो.
	बियाणाची खिड.		२८ आगष्ट संध्याकाळी.	
	फतेपूर शिक्री.		२९ आगष्ट	
	आग्रा.		३१ आगष्ट	

—

दीगची लढाई.



ता. ३१ आगष्ट इ. स. १८०४ पर्यंत क. मॉन्सनच्या सैन्याचा पाठलाग करीत करीत त्या सैन्याला यशवंतराव होळकरानें आध्यापर्यंत झोडीत आणल्यानंतर आणि त्या अवधीत त्या सैन्याला बहुतेक नामशेष करून टाकल्यानंतर यशवंतराव होळकराचा उत्तर हिंदुस्थानांतील दिल्लीकडचा मार्ग मोकळा झाला. त्याची वाट अडवून धरण्याला आतां कोणतेंहि इंग्रजी सैन्य त्याच्या समोर नसल्यामुळे यशवंतराव होळकराचे घोडेस्वार पुढें चाल करून निघाले आणि सप्टेंबर महिन्याच्या सुरवातीच्या सुमाराला त्यांनीं मथुरा शहर इंग्रजांपासून आपल्या ताब्यांत घेतले. मथुरा येथें इंग्लिशांचें कांहीं सैन्य होतें. परंतु यशवंतराव होळकराच्या लष्करापुढें क. मॉन्सनच्या सैन्यानें जो मार्ग स्वीकारला, त्याच मार्गाचें अवलंबन करणें मथुरा येथील इंग्रजी सैन्याला भाग पडलें. पायदळ शिपायांच्या चार पलटणी, नेटिव्ह घोडेस्वारांच्या दोन पलटणी आणि कांहीं तोफा, इतकें सैन्य बरोबर घेऊन आणि बाकीचें सर्व धान्य आणि सामानसुमान तेथेंच टाकून देऊन इंग्लिश अधिकारी मथुरेहून आध्याला पळून गेले. इंग्लिश लोक मथुरेमधून पळून गेले आणि यशवंतराव होळकराच्या हातांत मथुरा शहर लागलें, याबद्दल मथुरेतील लोकांना अतिशय आनंद झाला. यशवंतराव होळकरान गेल्या दोन महिनेपर्यंत इंग्लिशांच्या सैन्याविरुद्ध जे पराक्रम गाजविले होते, त्यांची कीर्ति हिंदुस्थानांतील इतर ठिकाणच्या प्रमाणें मथुरेतील लोकांच्याहि कानांवर आलेली होती. व त्यामुळे त्यांना आपला राजा यशवंतराव होळकर याच्याबद्दल मोठा अभिमान वाटत होता. हा आपला राजा आतां आपल्याला इंग्लिशांच्या जुलमांतून सोडवील आणि आपल्या धर्माची सर्व हिंदुस्थानभर पुनरपि संस्थापना करील, अशीहि मथुरेच्या लोकांना फार आशा वाटत होती. पूर्वी गंगा आणि यमुना यांच्या आसपासचा हा बहुतेक मुख्य शिवाच्या ताब्यांत होता. पण शिवाच्या पराभवानंतर तो मुख्य इंग्लिशांच्या ताब्यांत गेल्यापासून तेथील रयतेला परकीय अमलाची दुःखें काय असतात, याची दळदळ कल्पना येऊं लागली होती. जिकडेतिकडे जमीनमहसूल जास्त वाढूं लागला होता; आणि मीठ वगैरे सारखे जे पदार्थ हिंदुस्थानांतील लोकांना विन करावाचून अगदीं अल्पस्वल्प किमतीमध्ये खावयाला मिळत होते, त्यांच्यावरहि नवीन इंग्रजी अमदानांमध्ये आतां कर बसूं लागले होते. पण याच्याहिपेक्षा हिंदु लोकांना जास्त चीड आणणारे असे कांहीं कांहीं प्रकार इंग्लिशांकडून निरनिराळ्या ठिकाणीं होऊं लागले होते. जेथें जेथें इंग्रजी सोजिराच्या छावण्या या नवीन संपादन केलेल्या

मुलखांत बसविण्यांत आल्या, त्या त्या ठिकाणीं या गोऱ्या सोजिरांच्या खाण्या-साठीं गोवध सुरू होऊं लागले. अकबराच्या वेळेपासून सर्वत्र गोवधाला बंदी करण्यांत आली असतां इंग्लिशांनीं फिरून गोहत्याला अशा रीतीनें सुरुवात केलेली पाहून हिंदूंचीं मनं इंग्लिशांच्या विरुद्ध फार बिथरलीं होती. आणि त्यांतल्या त्यांत मथुरेंतील लोकांच्या मनावर या गोवधाचा विशेषच परिणाम झालेला होता. गाय ही भगवान् श्रीकृष्णाला अत्यंत प्रिय, आणि त्याच गाईचा त्याच भगवान् श्रीकृष्णाच्या मथुरा नगरीमध्ये राजरोस वध केला जावा, ही गोष्ट मथुरेंतील धार्मिक लोकांना सहन होईनाशी झाली होती. अशा वेळीं इंग्रजी शिरायांना तेथून पिटाकून लावून यशवंतराव होळकरानें आपली छावणी तेथें दिली, हें पाहून कोणत्या हिंदूंच्या मनांत आनंद उत्पन्न न होणें शक्य होतें ? सर्वांना आनंद झाला. व आतां हा पराक्रमी आणि वैभवशाली यशवंतराव होळकर इंग्लिशांना हिंदुस्थानातून हाकलून देऊन फिरून आपलें राज्य प्रस्थापित करील, असा सर्वांना संभव दिसू लागला.

परंतु यशवंतरावाच्या पराक्रमाच्या आणि क. मान्सनच्या पराभवाच्या बातम्या लॉर्ड लेक आणि मार्किस वेल्स्ली यांच्या कानावर येऊं लागल्यापासून आतां पुढें होळकराचा आपण कसा बंदोबस्त केला पाहिजे, या विचाराला ते लागले होते. त्या दोघांच्या दरम्यान खलिंते सुरू झाले होते. व होळकराला कोंडण्याकरितां चोहों बाजूंनीं सैन्य कसकसें उभें करावयाचें आणि होळकराच्या विरुद्ध काय काय गुप्त कपटाच्या युक्त्या करावयाच्या, याबद्दल खलबतांचा खल चालला होता. दुसरा कोणी एखादा प्रामाणिक मनुष्य असता, आणि त्याला जर यशवंतराव होळकराचा पराजय करावयाचा असता, तर त्यानें प्रामाणिकपणानें १० हजार शिपायांच्या जागीं २० हजार शिपाई जमवून होळकरावर विजय मिळविला असता. पण मार्किस वेल्स्ली हा अशा जातीचा मनुष्य नव्हता. व इंग्लिशांचे विजय हेहि बहुधा अशा प्रामाणिकपणानें मिळविलेले विजय नसतात. मार्किस वेल्स्ली आणि लॉर्ड लेक यांच्या गुप्त खलबतांतील विचारसरणी होळकराच्या सैन्यांत फितुरी कशी उत्पन्न करितां येईल, इकडे मुख्यत्वेकरून वळली. क. मॉन्सन याच्या पळापळीची पहिली बातमी कळल्यानंतर ता. १७ आगष्ट १८०४ च्या पत्रांत मार्किस वेल्स्ली हे ज. लेक यांच्याशीं होळकराच्या सैन्याच्या संबधानें पुढीलप्रमाणें मीमांसा करितातः—

“ Holkar's army is not paid; it depends for its subsistence entirely upon plunder, and its means must be very precarious. No principle of union can exist in such a body as that commanded by Holkar. The Pathans and Mussalmans can have no attachment to Holkar and must probably have no knowledge of each other, and the whole force must have collected about

Holkar as a chief of note, and with the sole object of gaining a subsistence. ”

होळकराच्या सैन्यात पठाण आणि मुसलमान यांचीच बहुतेक भरती असून त्यांची एकमेकांना ओळख देखील नसली पाहिजे, आणि हे सगळे लोक केवळ आपल्या उदरनिर्वाहाच्या आशेने होळकराच्या सभोवतीं जमलेले असले पाहिजेत, वगैरे गोष्टींचा उल्लेख बरील इंग्रजी मजकुरात करण्यात आलेला आहे. यावरून अशा प्रकाराने एकत्र जमलेल्या शिपायांना फोडण्याचा प्रयत्न केल्यास तो सफळ होण्याचा पुष्कळ संभव आहे, हा मार्क्स वेलस्ली यांचा हेतु या लिहिण्यावरून स्पष्ट होत आहे. पण अशी सैन्याची भरती कोणाची नसते ! खुद्द इंग्लिशांच्या नेटिव्ह पलटणीतून जे पठाण, मुसलमान, इतकेंच नव्हे, तर बाकीच्याहि सगळ्या अठरापगड जातींतील लोक, भरलेले असतात, ते काय इंग्लिशांनीं इंग्लंडांतून आणिलेले असतात, किंवा ते त्यांनीं येथें उत्पन्न केले असतात ? आणि ते तरी जे इंग्लिशांच्या सभोवतीं गोळा झालेले असतात ते आपल्या पोटासाठीं नाहींत, तर काय त्यांच्या पोटाचे असतात म्हणून ते त्यांच्या सभोवतीं जमा होतात ? जेथें हजारों आणि लाखों लोकांना एखाद्या विशिष्ट हेतूसाठीं एकत्र जमवावयाचें असतें, तेथें होळकराच्या काय किंवा इंग्लिशांच्या काय, सगळ्यांच्या सैन्याची अशीच घटना झालेली असावयाची. आणि एवढ्याच कारणासाठीं होळकराच्या सैन्यात जर फितुरी करणें शक्य असेल, तर तितकाच शक्यता आपल्याहि सैन्याच्या संबंधानें आहे, हें इंग्लिशांनीं केव्हांहि विसरतां कामा नये. जे स्वतः काचेच्या घरांत रहातात, त्यांनीं दुसऱ्यांच्या घरावर धोंडे मारण्याच्या भरीस पडूं नये, या इंग्रजी म्हणीमध्ये पुष्कळ शहाणपणा भरलेला आहे. व इ. स. १८५७ सालामध्ये तो इंग्लिशांच्या प्रत्ययालाहि आलेला आहे.

होळकराच्या सैन्यात फितुरी उत्पन्न करण्यासंबंधाचा उल्लेख बरील इंग्रजी उताऱ्यामध्ये थोडा पडद्याआडून केलेला असला, तर तो पडदा पुढील उताऱ्यामध्ये अजिबात झुगारून देण्यात आला आहे. व लज्जा, संकोच, किंवा प्रामाणिकपणाची चाड, यांपैकी कोणताहि मनोविकार आड येऊं न देतां मार्क्स वेलस्ली हे ता. ११ सप्टेंबर १८०४ च्या आपल्या पत्रांत ज. लेक यांना उघडपणें असें लिहितात कीं:-

You will also take every step for confirming our allies and for encouraging desertion from Holkar by renewing the proclamations of last year or by other encouragements. ' आपल्या बाजूचे जे लोक आहेत, त्यांची भक्ति आपल्या पक्षावर दृढ करण्याकरितां तुम्ही प्रयत्न करावे; त्याचप्रमाणें गुदस्त सालीं तुम्ही जसे जाहीरनामे काढले होते, तसे जाहीरनामे प्रसिद्ध करून किंवा दुसऱ्या कांहीं प्रकारचीं उत्तेजनं दाखवून होळकराच्या शिपायांना फितूर करण्याचा तुम्ही प्रयत्न करावा.

या पत्राला ता. २२ सप्टेंबर १८०४ रोजी उत्तर लिहून ज. लेक यांनी मार्क्स वेल्सली यांना जें कळविलें आहे, त्यांतील सारांश असा आहे की, आपण या गोष्टी माझ्या सारख्याला सांगावयाला कशाला पाहिजे आहेत? त्या मी आधीच केल्या आहेत, व आणखी पुढेहि करीतच आहे. या उत्तरातील इंग्रजी मजकूर पुढीलप्रमाणें आहे:—

“ His (Holkar's) troops are in a strange state; some of them are again making proposals to come over; they shall be received if they come; but I have little faith in anything they say; however, anything like disaffection among them has its weight and may be of use; therefore, it shall be encouraged. ”

होळकराच्या सैन्यांत आतून फितुरी उत्पन्न करण्याचे हे जसे प्रयत्न चाललेले होते, त्याचप्रमाणें होळकराच्या सैन्याचा बाहेरून पाडाव करण्याचेहि व्यूह इंग्लिशांनी रचले. एखाद्या शत्रूवर हल्ला करावयाचा म्हणजे त्याच्यावर फक्त एकाच सेनापतीने आणि फक्त एकाच बाजूने हल्ला करावयाचा, असला व्यूह पाश्चिमात्य युद्धकलेच्या नियमांप्रमाणें केव्हाहि रचण्यांत येत नाही. इंडियन राजांच्या लढायांमध्ये मात्र सुशिक्षित सैन्य थोडें आणि सुशिक्षित सेनानायक तर त्याहुनाहि थोडे, अशी स्थिति असल्यामुळे त्यांच्या लढाया किंवा त्यांचे हल्ले हे मात्र असे एकांगी होत असल्याचें दिसून येतें. व यामुळेच बहुतेक प्रसंगी त्यांचे पराजय झालेले आहेत. परंतु इंग्लिशांच्या हातून ही चूक सहसा केव्हाहि झालेली नाही. या वेळीं क. मॉन्स-नच्या पराभवानंतर त्यांनीं होळकराच्याविरुद्ध जी मोहीम सुरू केली, तिच्यामध्ये सुद्धा त्यांनीं चार पांच ठिकाणांहून होळकराच्याविरुद्ध हालचाली एकदम सुरू केल्या. क. मरे हा गुजराथेंतून होळकरावर चालून येत असतां पूर्वी मही नदीच्यापर्यंत मार्गें हटून गेला होता; परंतु तो फिरून उलटून उज्जनावर चाल करून आला. दौलतराव शिंद्याचें कांहीं सैन्य इंग्लिशांनीं माळव्यावर हल्ला करण्याकरितां नेवविलें. दक्षिणेंत क. वॅलेस याच्या हाताखालील सैन्यानें होळकराच्या ताब्यांतील चांदोरच्या किल्ल्याला शह देण्याला सुरुवात केली. बुंदेलखंडामध्ये इंग्लिशांनीं आपले एक सैन्य होळकराच्या हालचाली बंद करण्याकरितां पाठविलें. आणि या सगळ्या व्यवस्थेशिवाय खुद्द ज. लेक हे आपल्या हाताखाली मुख्य सैन्य घेऊन होळकराचें पारिपत्य करण्याकरितां आग्नेयजवळच्या शिकंदरपासून ता. १ आक्टोबर १८०४ रोजी निघाले. अशा रीतीनें इंग्लिशांनीं होळकराच्या विरुद्ध एकदम चोहोंकडून धामधूस सुरू केली.

होळकराचा मुकाम कांहीं दिवस मथुरेस होता. परंतु त्याची मुख्य महत्त्वा-कांक्षा दिल्लीस जाऊन तें राजधानीचें शहर हस्तगत करावें व तेथील शहाआलम

बादशहाला आपल्या ताऱ्यामध्ये ध्यावें, अशी होती. दिल्लीची बादशाही आणि दिल्लीचे बादशहा यांच्या वैभवानें पेशवे, महादजी शिंदे, दौलतराव शिंदे, यांना जसें भाळून टाकलें होतें, त्याचप्रमाणें यशवंतराव होळकराच्या मनावरहि दिल्लीनें आपलें भुरळ घातलें होतें. त्यामुळे मथुरेच्या आसपास इंग्लिशांचें सैन्य येऊं लागल्याचें पाहून यशवंतरावानें मथुरा एकदम सोडली. आणि अतिशय त्वरेनें चाल करून त्यानें दिल्लीजवळ मुकाम केला. दिल्लीवर यशवंतराव होळकराची धाड येऊन पडणार असें दिल्ली येथील इंग्लिशांचे रेसिडेंट, क. अक्टरलोनी, यांना आधींच वाटलें होतें: व त्यामुळे आसपासचे शिपाई गोळा करून त्यांनीं दिल्लीच्या संरक्षणाची आधीपासूनच थोडीबहुत तजवीज करून ठेविली होती. तरी पण दिल्लीच्या सभोंवतालची बहुतेक तटबंदी अहमदशहा अब्दाली याच्या वेळेपासून जी उद्ध्वस्त करून टाकण्यांत आली होती, ती पुढें कोणीहि दुरुस्त केलेली नसल्यामुळे अशा स्थितीत दिल्लीचें संरक्षण करणें कठिण होतें. तरी पण अजमीर दरवाजा, लाहोर दरवाजा, काश्मीर दरवाजा, वगैरे ठिकाणच्या कांहीं कांहीं तटबंदीच्या भिंतीवरून तोफा डागून इंग्लिशांनीं दिल्लीच्या संरक्षणाची साधारणपणें तजवीज केली होती. दिल्ली शहराला यशवंतराव होळकरानें येऊन वेढा दिला, त्या वेळीं दिल्लीतीलहि परिस्थिति मथुरेप्रमाणेंच होळकराला धार्मिक दृष्ट्या अनुकूल होती. व होळकराला आतांपर्यंत जय मिळाले, तसाच त्याला दिल्लीलाहि जय मिळावा, अशी तेथील लोकांची इच्छा होती. इतकेंच नव्हे, तर इंग्लिशांच्या सैन्यातील कित्येक लोक दिल्ली येथें आपल्या ऑफिसरांचे हुकूम ऐकेनासे झाले होते; व ते कदाचित् होळकराला जाऊन मिळतील, अशीही कित्येक इंग्लिश अधिकाऱ्यांना भीति पडली होती. त्यामुळे क. अक्टरलोनी यानें त्यांना निरनिराळ्या प्रकारचीं प्रोत्साहनें देण्याला सुरवात केली होती. इंडियन शिपायांना खाण्याकरितां दररोज मेवाभिठाई वाटण्यांत येत होती. व तुम्ही होळकराचा पराभव केला असतां तुम्हांला एक एक महिन्याचा जास्त पगार देण्यांत येईल, असेंहि सांगण्यांत येत होतें. याशिवाय क. अक्टरलोनी यांच्या हातांत दिल्ली शहरांत आणखी एक मोठें शस्त्र होतें, असें म्हणतात. तें शस्त्र म्हणजे त्यांनीं आपल्या-जवळ बाळगलेला त्यांचा जनानखाना हें होय. जनानखाने बाळगण्याबद्दल इंग्लिश लोक मुसलमान बादशहांना नावें ठेवीत असतात. परंतु इंग्लिशांच्यापाशीं तसले जनानखाने नसतात, असें नाहीं; कदाचित् तसले नसले, तर कदाचित् दुसऱ्या कांहीं प्रकारचे असतील. निदान दिल्लीमध्ये क. अक्टरलोनी यांच्यापाशीं तरी असला एक जनानखाना होता. ह्या जनानखान्यांत स्वाभाविकपणेंच दिल्लीतील हलकट जातीच्या अनेक ब्रिया गोळा झालेल्या होत्या. यांच्यापासून सुखोत्पत्ति काय होत असेल, तो प्रश्न निराळा; परंतु त्या वेळच्या इंग्लिश लोकांना या साधनापासून जो मुख्य फायदा होत असे, तो राजकीय स्वरूपाचा होता. कारण, या द्वारानें शहरातील

कोण लोक काय बोलतात वगैरे सर्व प्रकारच्या गुप्त बातम्या त्यांना कळत असत. या जनानखान्यांतील बायकांचा अर्थातच शहाआलम बादशहाच्या जनानखान्या-मध्येहि प्रवेश होत असे. व त्यामुळे तेथीलहि गुप्त बातम्या क. अक्टरलोनीला समजण्याची या योगानें चांगली सोय झाली होती. या व अशाच दुसऱ्याहि कित्येक युक्त्यांनी क. अक्टरलोनी यानें दिल्लीच्या बादशहाचें मन इंग्लिशांकडे ओढून घेतलें होतें. आणि बादशहाला दौलतराव शिंयाच्या हातून इंग्लिशांनी आपल्या ताब्यांत घेतल्यानंतर त्याच्या व्यवस्थेमध्ये इंग्लिशांनी जरी फारशी कोणतीच सुधारणा केलेली नव्हती, तरी यशवंतराव होळकराचा हा हल्ला दिल्लीवर आला, त्या वेळीं वरील अनेक कारणांच्या योगानें शहाआलम बादशहाचा कल होळकराच्यापेक्षा अक्टरलोनीकडेच दुर्दैवानें जास्त होता. होळकरानें दिल्ली सर करण्याकरितां जें सैन्य पाठविलें होतें, त्याच्यावर जे मुख्य सरदार होते, त्यांनीं नऊ दिवसपर्यंत दिल्लीच्या वेढ्याचें काम मोठ्या नेटानें चालविलें. परंतु मथुरेच्या बाजूनें आपल्याबरोबर मोठी फौज घेऊन लॉर्ड लेक हा दिल्लीचा वेढा उठविण्याकरितां येत आहे, अशी बातमी समजल्यानंतर यशवंतराव होळकर हा आपल्या सैन्यासह दिल्लीहून निघाला; व पानिपतच्याजवळ यमुना नदी उतरून तो अंतर्वेदींतील इंग्लिशांच्या मुलखाचा विध्वंस करण्याच्या उद्देशानें उत्तरेस सहाराणपुराकडे वळला. या वेळीं आपल्या गनिमी काव्यानें फक्त धावती लढाई करून इंग्लिशांच्या मुलखात जाळपोळ करावी व उत्तर हिंदुस्थानांत कोठें आपल्याला मदत मिळते किंवा नाही हें पहावें, हाच होळकराचा मुख्य हेतु असल्यामुळे त्यानें आपल्याबरोबर आपले फक्त घोडेस्वारच घेतले; आणि आपलें पायदळ व आपला तोफखाना हा त्यानें भरतपूरच्या राजाच्या मुलखांत पाठवून दिला.

आपल्या घोडेस्वारानिशां होळकर पानिपताहून निघाला, तो थेट सहाराणपुराकडे वळला. तिकडच्या शीख लोकांकडून वगैरे आपल्याला कांहीं मदत मिळेल, अशी त्याला आशा होती. परंतु डोल्चासिंग या नांवाचा एक शीख लोकांचा सरदार इंग्लिशांनीं आपल्या पैशानें आपल्या बाजूला फितूर करून घेतलेला होता. त्यामुळे व इतरहि कित्येक कारणांमुळे अंतर्वेदींत होळकराचा जम बसला नाही. होळकर अंतर्वेदींत शिरला आहे, असें पाहून खुद्द ज. लेक यानें त्याचा पाठलाग करण्याचें काम आपल्याकडे घेतलें. व आपल्या हाताखालील मे. ज. फ्रेजर याच्याकडे त्यानें दुसरें एक काम सोंपविलें. पायदळ, तोफखाना आणि नेटिव्ह घोडेस्वारांच्या दोन पलटणी, इतकें सैन्य मे. ज. फ्रेजर याच्या हाताखाली देण्यांत आलें; व होळकरानें आपलें पायदळ व तोफखाना दिल्लीहून मागे कोठें तरी परत पाठविला आहे, ही बातमी ज. लेक याला कळलेली असल्यामुळे तें होळकराचें सैन्य कोठें गेलें आहे तें शोधून काढावें; व त्या सैन्याचा होळकराच्या गैरहजेरीत


नाश करावा, ही कामगिरी मे. ज. फ्रेजर याजकडे सोपविण्यात आली होती. या कामगिरीवर मे. ज. फ्रेजर हा. ता. ५ नोव्हेंबर रोजी दिल्लीहून निघाला आणि ता. १२ नोव्हेंबर रोजी दौगच्या जवळ तो येऊन पोहोचला. होळकराचें सैन्य भरतपूरच्या राजाच्या मुलखामध्ये कोठें तरी असलें पाहिजे, असा इंग्लिशांना संशय होता. व त्याप्रमाणें तें सैन्य भरतपूरच्या राज्यातील दौगच्या किल्ल्याजवळ छावणी देऊन राहिलेलें असल्याचें इंग्लिशांना आढळून आलें. दौगच्या किल्ल्यापासून सुमारे १४ मैलांच्या अंतरावर गोवर्धन या नांवाची एक टेकडी (१) आहे; तेथें इंग्लिशांनी ता. १२ रोजी संध्याकाळी आपले तंबू ठोकून छावणी (२) दिली. या गोवर्धनच्या डोंगरावरून इंग्लिशांना मराठ्यांची छावणी दिसत होती. या छावणीच्या एका बाजूला पाण्याचा एक मोठा तलाव होता. आणि दुसऱ्या बाजूला एक मोठी दलदल होती. आणि या दोहोंच्यामध्ये मराठ्यांचें लष्कर पसरलेलें होतें. या लष्करची उजवी बाजू एका तटबंदीच्या खेड्याला (३) लागलेली असून डावी बाजू (४) थेट दौगच्या किल्ल्याच्या तटापर्यंत जाऊन पोचलेली होती. या मराठी सैन्याच्या जागेची टेढळणी करून झाल्यानंतर ता. १३ नोव्हेंबर इ. स. १८०४ रोजी पहाटे तीन वाजतां मे. ज. फ्रेजर हा आपल्या हाताखाली ७६ वी पलटण आणि कंपनीच्या युरोपियन रेजिमेंट्स व ४ नेटिव्ह शिपायांच्या पलटणी इतकें सैन्य घेऊन निघाला; व २ नेटिव्ह पलटणी आणि कांहीं घोडेस्वार एवढेंच काय तें सैन्य ले. क. बॉल याच्या हाताखाली पाठीमागे सामानसुमानाचें संरक्षण करण्याकरितां ठेवण्यांत आलें. त्या वेळीं मे. ज. फ्रेजरचें सैन्य दलदलीच्या बाजूबाजूनें (५-५) चालूं लागलें. व त्या दलदलीच्या टोकाशीं जें एक लहानसें खेडें (६) होतें, त्याला वळसा घालून तें सैन्य मराठ्यांच्या रांगेच्या उजव्या टोंकाजवळ जें एक तटबंदीचें खेडें (३) होतें, त्याच्या जवळ (७) म्हणजे दौगच्या किल्ल्यापासून सुमारे ६ मैलांवर येऊन पोहोचलें. या ठिकाणीं (७) इंग्लिशांनी आपल्या सैन्याच्या दोन रांगा लढाईच्या तयारीनें उभ्या केल्या. पहिल्या रांगेमध्ये ७६ वी रेजिमेंट आणि दुसऱ्या दोन पलटणी होत्या, आणि बाकीचें सैन्य दुसऱ्या रांगेत उभें राहिलें होते.

या इंग्रजी पलटणींना तोंड देण्याकरितां उलट बाजूनें मराठ्यांचें जें सैन्य तयार झालें होतें, त्यांत पायदळाच्या सुमारे २४ पलटणी होत्या; आणि त्याशिवाय बरेच घोडेस्वार असून तोफांची संख्या सुमारे १६० पर्यंत होती. व त्याशिवाय भरतपूरच्या राजाच्या ३ पायदळ पलटणी व कांहीं घोडेस्वार हेहि होळकराच्या बाजूनें येथें लढत होते. या सगळ्या सैन्याचें आधिपत्य हरनाथ दादा या नांवाच्या होळकराच्या एका मुख्य सेनापतीकडे होतें. व त्याशिवाय महंमदशहाखान व अबदुल्लाखान असे दोन मुसलमान सरदार त्याच्या हाताखाली होते. या सगळ्या सरदारांनीं मिळून

आपल्या मराठ्यांच्या सैन्याची शत्रूला अटकवून धरण्याकरिता पुढीलप्रमाणे योजना केली होती. अंक ३ याने नकाशात दाखविले जाणारे एका लहानशा टेकडीवर जे एक लहानसे तटबंदीचे खेडेगांव होते, तेथे मराठ्यांनी आपल्या पिकेटचे कांही लोक ठेविले होते. व त्या टेकडीवरून किल्ल्याच्या बाजूला खाली उतरून गेल्यानंतर कांही अंतरावर त्यांनी आपल्या तोफखान्याची पहिली रांग (८-८) उभी केली होती. व त्याच्या पाठीमागे किल्ल्याच्या बाजूला कांही अंतरावर मराठ्यांच्या तोफखान्याच्या दुसऱ्या रांगा (९, १०, ११, १२, १३) निरनिराळ्या ठिकाणी उभ्या करण्यांत आल्या होत्या. क. मोन्सनच्या पिछेहाटीच्या वेळी त्याच्यापासून होळकराने ज्या तोफा हिरावून घेतल्या होत्या, त्या इंग्लिशाना तोफाहि इंग्लिशानाच विरुद्ध मारा करण्याकरिता येथे कांही ठिकाणी डागून ठेवण्यांत आलेल्या होत्या. मराठ्यांच्या या एकंदर तोफखान्यांच्या रांगा एकापाठीमागे एक अशा सुमारे २ मैलपर्यंत पसरलेल्या होत्या. त्याशिवाय दलदलीच्या दक्षिणच्या अंगालाहि मराठ्यांनी आपला तोफखाना आणि इतर सैन्य उभे केले होते.

ही जी जागा मराठ्यांनी पसंत केली होती, ती छावणी देऊन उतरण्याला सोईची होती. पण लढाईच्या कामाला तिच्यासारखी अत्यंत गैरसोईची जागा दुसरी कोणतीहि असू शकणार नाही. उजव्या हाताला दलदल, डाव्या हाताला तलाव आणि पाठीमागे किल्ला अशा रीतीने मराठ्यांचे सैन्य या जागेत तिन्ही बाजूंनी कोंडले गेलेले होते. व चौथ्या बाजूचे तोंड हें इंग्लिशांच्या पलटणींनी रोखून धरले होते. आणि त्यामुळे इंग्लिशांचे काम फार सोपे झाले होते. अशा अडचणीच्या जागेत मराठ्यांनी आपल्याला चान्ही बाजूंनी कोंडून घेतले, हें ठीक झाले नाही. याच्यापेक्षा दलदल, किल्ला आणि तलाव या तीन बाजूच्या कोंड-मान्यामधून निघून आणि बाहेरच्या मोकळ्या मैदानावर येऊन मराठ्यांनी आपण होऊन इंग्लिशांवर हल्ला केला असता, तर फार चांगले झाले असते. आपण पहिल्याने हल्ला करण्याची संधि केव्हांहि घालविता कामा नये. या गोष्टीवर लढाईतील जय नेहमीच पुष्कळ अंशी अवलंबून असतो. पण अशा अडचणीच्या जागी सांपडल्यानंतर त्यांतून बाहेर पडण्याची संधि साधणे यांत तर अतिशयच फायदा आहे. या प्रसंगी मराठ्यांनी मोकळ्या मैदानावर येऊन इंग्लिशांच्या पलटणींवर त्यांच्या पिछाडीकडून हल्ला केला असता, तर त्यांत मराठ्यांचा खात्रीने पुष्कळ फायदा झाला असता. किंवा इंग्लिशांना फसविण्याकरिता आणि मराठ्यांचे सगळे सैन्य दलदल, किल्ला आणि तल व यांच्या कोंडीमध्येच कोंडून राहिलेले आहे असे भासविण्याकरिता या तिन्ही बाजूच्या कोंडीच्या तोंडाशी थोडेसे सैन्य ठेवून बाकीचे आपले सगळे सैन्य तलाव आणि किल्ला यांच्यामधील वाटेने गोपाळगडच्या बाजूने बाहेर काढून त्या सैन्याकडून मराठ्यांनी इंग्लिशांच्या पिछाडीवर हल्ला केला असता, व त्यांना ढकलीत ढकलीत किल्ल्याकडे पुढे नेऊन किल्ल्यावरील तोफांच्या मान्याखाली त्यांना दलदलीच्या

चिखलांत किंवा तलावाच्या पाण्यांत बुडविण्याचा प्रयत्न केला असता, तर याहि लष्करी डावानें वार्डट जागेपासून मराठ्यांना आपलें चांगलें हित सहज साधतां आलें



असतें. परंतु तसें काहीं एक न करितां आणि चढाईचें धोरण न स्वीकारतां आढे त्या जागेत आपला बचाव कसा करतां येईल, एवढीच कोती दृष्टि मराठ्यांनी

या वेळीं ठेविली. आणि त्यामुळे किल्ल्यावरील तोफांखालीं आणि दलदलीच्या चिखलांत इंग्लिशांना मारण्याच्या ऐवजी त्यांच्या स्वतःवरच मरण्याची पाठी आली. आपल्या युद्धाकरितां आपण कोणतें युद्धक्षेत्र स्वीकारावें आणि शत्रूला कोणत्या ठिकाणीं आणून खड्ड्यांत घालावें, हें आगाऊ ठरवून त्याप्रमाणें आपल्या सैन्याच्या हालचाली करणें आणि आपल्याला पाहिजे तशा हालचाली करण्याला शत्रूला भाग पाडणें, यालाच युद्धशास्त्रांतील फार नैपुण्य लागतें. नेपोलियन वगैरेसारखे शास्त्रीय पद्धतीनें आपल्या लढाया लढणारे पाश्चिमात्य सेनापति हे अशा धोरणावरच आपली लढाईची रणांगणें आगाऊ ठरवून ठेवीत असत. आणि शत्रूनें योजिलेल्या रणांगणावर आपण जाऊन तेथें त्याच्याशीं कधीं लढाई घावयाचीच नाही, असा तर नेपोलियनचा मुख्य बाणाच होता. आणि अशा अनेक कारणांमुळेच त्याला इतके विजय संपादन करितां आले.

सकाळीं उजाडल्याबरोबर इंग्लिशांनीं लढाईला सुरुवात केली. इंग्लिशांकडील ७६ व्या पलटणीतील लोकानीं प्रथमतः आपल्या समोरच्या टेकडीवरील तटबंदीचें तें लहानसें खेडेगांव (३) हस्तगत केलें. व तेथून खालीं उतरून त्यांनीं आपल्या समोरील मराठ्यांच्या तोफखान्याच्या पहिल्या (८-८) रांगेवर हल्ला केला; व मराठ्यांकडून गोळ्यांचा वर्षाव चालला असतांही त्यांनीं त्या पहिल्या रांगेतील तोफा पाडाव करून घेतल्या. ही पहिली रांग जरी इंग्लिशांच्या हातांत गेली, तरी त्याच्या पाठीमागे (९, १०, ११, १२, १३) मराठ्यांच्या तोफांच्या आणि सैन्यांच्या दुसऱ्या रांगा तयार होत्याच. त्या रांगांमधून या पुढें येणाऱ्या ७६ व्या पलटणीतील इंग्लिश शिपायांवर मराठ्यांनीं गोळीबार सुरू केला. त्याचप्रमाणें दलदलीच्या दक्षिणच्या बाजूला जो मराठ्यांचा तोफखाना आणि जें मराठ्यांचें सैन्य उभें होतें, त्यांच्यामधूनहि पुढें जाणाऱ्या या ७६ व्या पलटणीतील शिपायांवर त्यांच्या उजव्या बगलेकडून मारा सुरू झाला. अशा रीतीनें हे इंग्लिशांचे पुढें चाल करून जाणारे शिपाई समोरच्या आणि बाजूच्या अशा दोन गोळीबारांच्या मध्ये येऊं लागले. ही परिस्थिति पाहिल्यानंतर त्यांना प्रतिबंध करण्याकरितां मे. हॅम्ब्र ह्या आपल्या हाताखालील दुसऱ्या रेजिमेंटची पहिली पलटण (१५) आणि १५ व्या रेजिमेंटची दुसरी पलटण (१६) अशा दोन पलटणी घेऊन एका लहानशा टेकडीच्या आश्रयानें पुढें चाल करून गेला. व त्यानें आपल्या समोरील मराठ्यांच्या सैन्याच्या तुकडीच्या हालचाली रोखून धरल्या.

या एका संकटाचें निवारण झालें नाही, तोच इंग्लिशांवर आणखी एक संकट आलें. मराठ्यांच्या तोफखान्याच्या पहिल्या रांगेचा पाडाव करून दुसऱ्या रांगेतील तोफखान्यावर हल्ला करण्याकरितां इंग्लिशांचें सैन्य पुढें चालून गेलें, हें पूर्वीं सांगितलेंच आहे. तें इंग्लिशांचें सैन्य पुढें चालून गेल्यानंतर फिरून मराठ्यांनीं मध्येच

एका युक्तीचा फार चांगल्या रीतीने उपयोग केला. मराठ्यांचे कांहीं घोडेस्वार त्या पहिल्या रांगेंतील तोफखान्याजवळ आले. आणि त्यांनीं त्या तोफा फिरून आपल्या हस्तगत करून घेतल्या. व त्याच तोफा फिरवून पुढें दुसऱ्या रांगेवर चालून गेलेल्या इंग्लिश शिपायांच्या पिछाडीवर त्यांनीं त्या तोफांचा मारा सुरू केला. व अशा रीतीने पहिल्या रांगेंतील तोफा आणि दुसऱ्या रांगेंतील तोफा यांच्या दुहेरी मान्या-मध्ये त्यांनीं इंग्लिश शिपायांना घेरून धरले. मराठ्यांची ही युक्ति फार प्रशंसनीय आहे. याच युक्तीचा उपयोग असईच्या लढाईमध्ये शिंध्यांच्या शिपायांकडून हि करण्यांत आलेला होता. परंतु प्रस्तुत प्रसंगी मराठे लोकांनीं उपयोगांत आणिलेली ही युक्ति पाहून ७६ व्या पलटणीतील कॅ. नॉर्फोर्ड यानें आपल्या हाताखाली कांहीं थोडेसे लोक घेऊन फिरून या पहिल्या रांगेंतील तोफांवर हल्ला केला. व त्या तोफा उडविणाऱ्या गोलंदाजांना त्यानें तेथून हुसकून लाविलें. हें कार्य करीत असतांना जरी तो स्वतः मारला गेला, तरी त्यानें आपल्या मरणानें इंग्रजी पलटणीतील दुसऱ्या शिपायांचे जीव मराठ्यांच्या मागील तोफखान्याच्या मान्यापासून वाचविले, यांत संशय नाही.

मराठ्यांच्या दुसऱ्या रांगेंतील तोफांवर जेव्हां इंग्लिशांनीं हल्ला केला, तेव्हां तेथें इंग्लिशांना फारच जोराचा मार खावा लागला. इंग्लिशांच्या बाजूचा हा हल्ला खुद्द मे. ज. फ्रेजरच्या देखरेखीखाली चाललेला होता. परंतु त्याच्या पायाला तोफेचा एक गोळा लागून त्याचा पाय तुटून पडला. तो अशा रीतीनें जखमी झाला, तरी कांहीं वेळपर्यंत तो आपल्या शब्दांनीं आणि हातांनीं आपल्या सैन्याला उत्तेजन देतच होता. परंतु कांहीं वेळानें हेहि अशक्य झालें. इतक्यांत त्याची जागा क. मॉन्सन यानें घेतली. व मे. ज. फ्रेजरनें या लढाईचें पूर्वी जे धोरण ठरविलें होतें, त्या धोरणाप्रमाणें क. मॉन्सननें हल्ल्याचें काम पुढें चालविले. मे. ज. फ्रेजर याला पुढें तेथून मथुरा येथें पाठविण्यांत आले. आणि त्या ठिकाणीं तो ता. २४ नोव्हेंबर रोजी मरण पावला. इंग्लिशांच्या लष्करी खाल्यामध्ये सैन्याची अशी रचना केलेली असते की, एकाखाली एक अधिकारी ठरलेले असतात. त्यामुळे लढाईत वरचा अधिकारी मरण पावला, तर त्याचा खालचा अधिकारी लगेच त्याचा जागा घेतो आणि त्याचें लढाईचें धोरण पुढें चालवू लागतो. त्यामुळे सैन्यांतील शिस्त मोडत नाही. लढाईत कोणी ना कोणी तरी अधिकारी जखमी होऊन किंवा मरून पडावयाचेच. पण असें कांहीं झालें, तरी तेवढ्यासाठीं सगळ्या लढाईची शिस्त बिघडतां कामा नये, आणि ज्याला जें काम नेमून देण्यांत आलें असेल, तें काम आपलें कर्तव्यकर्म म्हणून प्रत्येकानें करीत राहिलें पाहिजे, ही गोष्ट लष्करी व्यवस्थेमध्ये अत्यंत अवश्यक आहे. या गोष्टीकडे आपल्या मराठी फौजांमधून फार दुर्लक्ष केलें जातें. आधीं एकाखाली एक अशी शेवटपर्यंत अंमलदारांची योजना पूर्वीच्या आपल्या लष्करातून फारच क्वचित् असे.

आणि एक मुख्य अधिकारी पडला म्हणजे सगळ्या सैन्यांत गोंधळ उडून जावयाचा आणि सगळें सैन्य पळू लागवयाचें, ही दुसरी गोष्ट होय. पानिपतच्या लढाईतील सदाशिवराव भाऊंचा मृत्यु आणि त्यामुळें मराठी सैन्यांत झालेला गोंधळ या गोष्टी इतिहासप्रसिद्ध आहेत. हे आपल्या स्वभावातील दुर्गुण नाहीसे होण्याकरिता इंग्लिश लोकांच्या शिस्तवार पद्धतीचा अभ्यास आपण काळजीपूर्वक रीतीनें करणें अवश्यक आहे.

मे. ज. फ्रेजर जखमी होऊन पडल्यानंतर त्याची जागा क. मॉन्सन यानें घेतली; आणि जणूं काय कांहीं एक झालें नाही इतक्या व्यवस्थेनें हल्ल्याचें काम पुढें चालू करून इंग्लिशांनीं मराठ्यांच्या तोफखान्याच्या मार्गाल सर्व रांगा (१७-१७-१७) एका पाठीमागून एक याप्रमाणें काबीज केल्या या तोफांच्या रांगा एकामागें एक अशा एकंदर दोन मैलपर्यंत पसरल्या होत्या, हें पूर्वी सांगितलेंच आहे. इतक्या दोन मैलपर्यंत मार्गें हटत असतांनाही मराठ्यांचे शिपाई प्रत्येक बॅटरीजबळ अतिशय निकरानें लढत होते; आणि जेव्हां अगदीं निरुपाय होई, तेव्हांच ते मार्गें हटत असत. पण अशा रीतीनें मार्गें हटत असतांना सुद्धा त्यांनीं इंग्लिशांवर आपल्या तोफांचा मारा एकसारखा चालू ठेविला होता. आणि त्यांतच इंग्लिशांचें सैन्य जेव्हां किल्ल्याच्या टापूमध्ये आलें, तेव्हां तर दीगच्या किल्ल्यावरूनहि त्यांच्यावर तोफांचा मारा सुरू करण्यांत आला. पण असा दुहेरी तोफांचा मारा सुरू असतांना त्यांतूनहि इंग्लिशांचें सैन्य मराठ्यांना मार्गें रेंटीत चाललें होतें. असा क्रम चालला असतां मराठ्यांच्या पैकी कित्येक शिपाई इंग्लिशांच्या गोळीबाराला बळी पडले, कित्येक दलदलीच्या चिखलांत सांपडले, कित्येक किल्ल्यासमोरच्या खंदकाच्या पाण्यामध्ये पडून मेले आणि बाकी राहिलेल्या बहुतेक सैन्यानें किल्ल्यामध्ये शिरून आपला बचाव करून घेतला.

अशा रीतीनें तोफखान्यावरील लोकांना किल्ल्यांत घालवून इंग्लिशांनीं मराठ्यांच्या तोफखाना जरी काबीज केला, तरी अद्यापि दलदलीच्या दक्षिणेस मे. हॅमंड यानें रोखून धरलेलें मराठ्यांचें कांहीं सैन्य (१४) शिल्लक होतेंच. व या सैन्यामधूनही क. हॅमंडच्या पलटणीवर तोफांचा मारा चाललेलाच होता. परंतु किल्ल्यासमोरील तोफखान्याच्या सर्व रांगा काबीज करून झाल्यानंतर क. मॉन्सन हा आपलें शिल्लक उरलेलें सैन्य घेऊन क. हॅमंडच्या मदतीला आला; व त्या दोघांनीं मिळून या मराठ्यांच्या अडचणींत सांपडलेल्या सैन्यावर दोन बाजूनीं हल्ला सुरू केला. या वेळींही मराठ्यांच्या सैन्याची ही तुकडी एका कोपऱ्यांत अगदीं वाईट जागेत सांपडली होती. त्यामुळें इंग्लिशांच्या पक्षां या दलदलीच्या वाईट जागेनेंच या तुकडीचा नाश केला, असें म्हटलें असतां तें अन्यथा होणार नाही. क. हॅमंड यानें समोरून आणि क. मॉन्सन यानें बाजूनें हल्ला केल्यानंतर येथील मराठे शिपायांना आपल्या पाठीमागच्या दलदलीशिवाय दुसरी जागाच नव्हती. त्यामुळें तें सगळें सैन्य दलदलींत सांपडून नाश पावलें. या ठिकाणींच पूर्वी सांगितलेले

महंमदशहा खान आणि अबदुलखान हे जे दोन होळकरांच्या पायदळावरील मुसलमान सरदार होते, तेही आपल्या सैन्याबरोबर या दलदलीत सांपडून नाश पावले.

ता० १३ नोव्हेंबर १८०४ रोजी याप्रमाणें या दंगच्या लढाईत होळकरांच्या सैन्याचा जो पराभव झाला, त्याची बातमी होळकराला तो अंतर्वेदीमध्ये फरुकाबादच्या मुक्कामावर असतांना तारीख १६ नोव्हेंबर रोजी रात्री समजली. दिल्लीचा वेढा उठवून नोव्हेंबरच्या सुरवातीच्या सुमारापासून होळकरानें अंतर्वेदीत शिरून ठिकाणीं जाळपोळ करण्याला सुरवात केली होती. क. बर्न या एका इंग्लिश अधिकाऱ्याला त्यानें शामिलीच्या एका जुन्या गर्दामध्ये तीन दिवस वेढा देऊन बोंडून ठेविले होते. परंतु त्याच्या मदतीला लॉर्ड लेक याचें सैन्य येत आहे असें समजल्याबरोबर तो तेथून निघाला; व महमदाबाद, सालढाणा, वगैरे मुक्कामांवरून पुढें तो मेरठ येथें गेला. या वर दिलेल्या मुक्कामांपैकी सालढाणा हें बेगम समरू हिच्या राजधानीचें शहर होय. ही बेगम समरू होळकराला फितूर झालेली आहे, आणि तिच्याशी चाललेला होळकराचा कांहीं पत्रव्यवहार आपल्या हातीं लागला आहे, अशी एक खोटीच कंडा इंग्लिशांनीं होळकराच्या विरुद्ध जी उठविलेली होती, तिच्याबद्दलचा उल्लेख या होळकराच्या प्रकरणांत पूर्वी येऊन गेलेला आहे. व इंग्लिशांनीं या बाबतींत पुढें आणलेली पत्रें बनावटच कां व कशीं असलीं पाहिजेत, हेंहि त्या ठिकाणीं दाखविलें आहे. व त्याच गोष्टीला आणखी येथेंही एक जास्त प्रत्यंतर मिळतें, तें असें कीं, बेगम समरू ही जर होळकराला फितूर झालेला असती, तर तिच्या राजधानीच्या शहरामध्ये होळकरानें मुक्काम केला असता, व तिनेंहि त्याला या वेळीं कांहीं मदत केली असती. परंतु तसें कांहीं एक झालें नाहीं. यावरून लॉर्ड लेक यांनीं यशवंतराव होळकराच्या विरुद्ध पुरावा म्हणून जीं बेगम समरूचीं पत्रें पुढें आणलीं होती, तीं निव्वळ बनावटच असलीं पाहिजेत, हें उघड होतें. मेरठहून यशवंतराव होळकर निघाला, तो मल्हारगड, कोरिया, गंज, खासगंज, अल्लिगंज, वगैरे इंग्लिशांच्या ताब्यांतील ठिकाणें उद्ध्वस्त करित ता. १५ नोव्हेंबर १८०४ चे सुमारास फरुकाबाद येथें येऊन पोहोंचला. या ठिकाणीं ता. १६ नोव्हेंबर रोजी रात्री यशवंतराव होळकर आपल्या छावणीमध्ये नाच पहात आणि गाणें ऐकत बसला असतांना तेथें त्याला त्याच्या जासुदांकडून दंगच्या लढाईत आपला पराभव झाल्याची बातमी समजली. तेव्हां त्याबद्दल आपल्या सरदारांपैकीं दुसऱ्या कोणापाशीं न बोलतां तो एकटाच त्या बैठकींतून उठून आपल्या तंबूकडे गेला; व पुढें कसें करावयाचें आणि इंग्लिशांवर जय कसा मिळवावयाचा, या गोष्टीच्या विवंचनेमध्ये तो असतांना त्याच रोजीं पहांटेस त्याला इंग्लिशांच्या तोफांचे आवाज ऐकूं आले. ज. लेक हा यशवंतराव होळकराचा पाठलाग करित पाठीमागून येतच होता. त्याच्या आणि होळकराच्या सैन्यांमध्ये बहुतेक करून २५।३० मैलांचें अंतर असे. परंतु अल्लिगंजच्या मुक्कामावरून रात्रीचा कूच करून ज.

लेकनें हें अंतर तोडलें. व ता. १७ नोव्हेंबर रोजीं उजडतांना त्याचें सैन्य फरुकाबाद-
च्या जवळ येऊन पोहोचलें. त्या वेळीं आपापले घोडे मेखांना बांधून त्यांच्या जवळ
घोंगड्या पांघरून होळकराचे सुमारे साठ हजार घोडेस्वार झोपीं गेलेले होते. त्यांच्या-
वर इंग्लिशांच्या तोफांचे आणि बंदुकांचे गोळे येऊन पडूं लागले, तेव्हां ते जागे झाले.
यशवंतरावाच्या गुप्त हेरांकडून त्याला जां बातर्मा मिळालेली होती, त्या बातमीप्रमाणें
इंग्लिशांची फौज आपल्यापासून २५।३० मैलांच्या पाठीमागें असल्याचें त्याला कळलें
होतें. व त्यामुळे ते इतक्या लवकर येऊन आपल्याला गांठतांल अशा यशवंतरावाला
कल्पनाही नव्हती. परंतु जेव्हां प्रत्यक्ष तोफांचे आवाज ऐकूं येऊं लागले आणि गोळे
पडूं लागले, तेव्हां आपल्या घोड्यावर स्वार होऊन आपल्या घोडेस्वारांसह तो
कालिंदी नदी उतरून मैनपुरीला निघून गेला. व तेथून पुढें त्यानें आपला मोर्चा दीग-
च्या किल्ल्याकडे वळविला.

त्यानंतर ज. लेक हाहां दीगकडेच वळून ता. २८ नोव्हेंबर रोजी दीगच्या
किल्ल्याजवळ छावणी देऊन राहिलेल्या क. मॉन्सनच्या फौजेला येऊन मिळाला. परंतु
ता. १३ नोव्हेंबरच्या दीगच्या लढाईतून शिष्टक राहिलेले होळकराचे शिपाई दीगच्या
किल्ल्यामध्ये आश्रय घेऊन राहिले आहेत, हें जरी इंग्लिशांना माहगत होतें, तरी ता. १३
डिसेंबर १८०४ पर्यंत ते त्या किल्यावर हल्ला करण्याकरितां जाऊं शकले नाहींत. कारण,
मोठमोठाल्या तोफा आणि मदतीला येणारें सैन्य यांची वाट बघत त्यांना इतके दिवस
थांबवें लागलें. दीगचा किल्ला हा त्या वेळीं एक फार मजबूत किल्ला म्हणून प्रसिद्ध होता.
त्या किल्ल्याच्या सभोवती मोठमोठाल्या दलदली पसरलेल्या असत. त्याशिवाय त्या
किल्ल्याच्या सभोवती मातीच्या उंच आणि मजबूत भिंती असून त्या भिंतीच्या बाहेरून
चौफेर एक मोठा खोल खंदक सदोदित पाण्यानें भरलेला असे. फक्त नैर्ऋत्य दिशेच्या
कोपऱ्याच्या बाजूलाच काय तो या खंदकाचा वेढा नव्हता. पण तेथें खंदकाची जरूरीही
नव्हती. कारण, या दिशेचें किल्याचें टोक एका उंच टेकडीवर चढलेलें होते. हा
टेकडी अवघड असून त्या टेकडीवरच या किल्ल्याचा एक मजबूत बुरूज बांधण्यांत आलेला
होता. यालाच शहाबुरूज (१८) असें म्हणत असत. या बुरूजामध्ये सुमारे ७५ हात
औरस चौरस लांबीह्दोचा एक चौक असून त्याच्या कोपऱ्यांवरील चारी दिशांना
चार मान्याच्या जागा होत्या; व त्यांपैकीं एका कोपऱ्यांत एका मोठ्या गाड्यावर चढ-
विलेली अशी ७४ पाँडाचा गोळा फेकणारी अशी एक मोठी थोरली तोफ ठेवण्यांत
आली होती. याशिवाय या बाहेरच्या किल्ल्याच्या आंत दुसरा एक लहानसा वालेकिल्ला
असून तोहि मजबूत होता. अशा किल्ल्यावर चांगली तयारी असल्यावांचून हल्ला करणें
शक्य नव्हतें. म्हणून सैन्याची आणि सामानाची जमवाजमव होईपर्यंत किल्ल्यावर हल्ला
करणें शक्य नव्हतें. किल्ल्यावर प्रत्यक्ष हल्ला करण्याच्या पूर्वी ८१० दिवस ज० लेक हा
किल्ल्याच्या सभोवती चारी बाजूंनीं स्वतः फिरून मान्याच्या जागा कोठें कशा काय

आहेत, वगैरेबद्दल बारकाईनें पहाणा करीत होता. अशा प्रसंगीं एकदां खुद यशवंतराव होळकारनें आपल्या कांहीं घोडेस्वारांसह ज० लेकच्या सैन्याच्या टोळीला गांठले. त्या वेळीं दोघांची थोडीशी चकमक झाली, परंतु याच्या पेशां त्यांत जास्त कांहीं निष्पन्न झालें नाहीं.


इंग्लिशांच्या बाजूचा तयारी झाल्यानंतर ता. १३ रोजीं इंग्लिशांच्या सैन्यानें किल्ल्याच्या समोर पश्चिमेच्या बाजूला आपल्या सैन्याचा तळ दिला. त्या ठिकाणीं पूर्वी मराठ्यांचे कांहीं लोक होते. परंतु ही इंग्लिशांची छावणी तेथें पडल्यामुळे ते तेथून निघून किल्यांत गेले. त्याच दिवशीं रात्री इंग्लिशांची छावणी आणि किल्ला यांच्या दरम्यान एका आंबराईमध्ये एक खेडें (१९) होतें, ती जागा क० डॅन यानें आपल्या ताब्यांत घेतली, आणि तेथून किल्ल्याच्या जवळजवळ जाण्याकरितां सुमारे ६०० हात लांबीचा एक चर खणण्यांत आला, व तोफा ठेवण्याकरितां एक मोर्चा बांधण्यांत आला. हीं इतकीं कामे इंग्रजांच्या शिपायांनीं उजाडण्याच्या पूर्वी उरकून घेतलीं, आणि त्यानंतर ता. १४ रोजीं संध्याकाळीं काळोख पडल्यानंतर शहाबुरजापासून सुमारे १५०० कदमांच्या अंतरावर तोफा डागण्याकरितां आणखी एक मोर्चा (२०) बांधण्याला सुरवात करण्यांत आली. परंतु शहाबुरजाच्या पासून जवळच दक्षिणेच्या अंगाला जी एक गोपाळगड नांवाचा लहानशी मातीच्या भिंतीची गढी होती, तिच्यामध्ये मराठ्यांचे बरेच शिपाई होते, त्यांच्याकडून या तोफांचे मोर्चे बांधण्यांत इंग्लिशांच्या शिपायांवर एकसारखा बंदुकीचा मारा चालू असल्यामुळे इंग्लिशांचे फार नुकसान झालें. व त्यामुळे त्यांना त्या मोर्चाचे काम ता० १६ पर्यंत पुरें करतां आलें नाहीं. अखेरीस तें काम कसेबसे पुरें करून त्यांनीं १७ तारखेला त्या दुसऱ्या (२०) बंदरामधून शहा बुरजावर गोळे टाकण्याला सुरवात केली. या बंदरीतून दोन तीन दिवस गोळे फेंकण्यांत येत होते. पण त्यांचा कांहीं उपयोग झाला नाहीं. तेव्हां ता. २० रोजी रात्री इंग्लिश सैन्याच्या डाव्या बाजूला किल्याच्या जवळ आणखी एक तिसरी बंदरी (२१) उभी करण्यांत आली. परंतु इंग्लिशांच्या तोफखान्याच्या या हालचाली चालू असतांना मराठे शिपाई स्वस्थ बसले होते, असें नाहीं. त्यांनींही किल्ल्यांतून आपल्या तोफा बाहेर आणल्या व इंग्लिशांच्या तिन्ही बंदरींवर जेथून मारा करितां येईल, अशा निरनिराळ्या ठिकाणीं त्यांनीं त्या डागल्या. या तोफांच्या पुढें स्वसंरक्षणाकरितां त्यांनीं मोठमोठाले धक्के उभारलेले असल्यामुळे समोरून मारल्या जाणाऱ्या इंग्लिशांच्या तोफांचा त्यांच्यावर कांहीं एक परिणाम होऊं शकत नव्हता. परंतु मराठ्यांच्या तोफांचे गोळे मात्र बाजूबाजूनें मारले जात असल्यामुळे त्यांच्या योगानें इंग्लिशांचें पुष्कळच नुकसान होत होतें. तेव्हां मराठ्यांच्या या तोफा बंद पाडण्याकरितां इंग्लिशांनीं आपल्या दुसऱ्या कांहीं तोफा (२३-२३) मागच्या मोकळ्या मैदानावरून सुरू केल्या. अशी ही एकीकडे तोफांची झटपट एकमेकांच्या विरुद्ध चाललेली अमनांना दुसऱ्या बाजूला खुद शहा बुरजाच्या भिंती-

वर इंग्लिशांच्या तोफांचा मारा चाललेलाच होता. त्यामुळे ता. २३ डिसेंबर रोजी शहा बुरुजाच्या भिंतीस खिंडार पडले. तेव्हां त्या खिंडारांतून किल्यांत प्रवेश करण्याचा इंग्लिशांनी निश्चय केला. व त्याप्रमाणे त्या दिवशी रात्री ११ वाजतां इंग्लिशांचे सैन्य लपतछपत आपआपल्या खंदकांतून जाऊन वसले. व १२ वाजतां ते सैन्य किल्ल्यावर चाल करून गेले. या सैन्याचे ३ विभाग करण्यांत आले होते. इंग्लिशांच्या सैन्यापैकीं उजव्या बाजूच्या तुकडीनें शहा बुरुजाच्या डाव्या बाजूकडील उंच खडकावर असलेल्या तोफांवर हल्ला करून त्या कार्बाज कराव्या; व डाव्या बाजूकडील तुकडीनें मराठ्यांच्या उजव्या बाजूकडील तोफा हस्तगत करून बंद पाडाव्या; आणि या दोहोंच्या मधल्या तुकडीनें किल्यांत जेथे खिंडार पडले होते, तेथून किल्यांत शिरण्याचा प्रयत्न करावा; असे ठरले होते. या ठरलेल्या वेताप्रमाणे इंग्लिशांचे सैन्य ता. २३ डिसेंबर रोजी मध्य रात्री जेव्हां दीगच्या किल्ल्यावर चालून येऊ लागले, त्या वेळीं मराठ्यांच्या तोफखान्यानें आणि बंदुकांनीं त्यांच्यावर निरनिराळ्या वाजूंनीं गोळीबाराचा भयंकर वर्षाव सुरू केला. त्यामुळे इंग्लिशांचे पुष्कळ लोक मरण पावले. तरी पण त्यांतूनहि कांहीं इंग्लिश शिपाई मराठ्यांच्या तोफांजवळ जाऊन पोहोचले आणि त्यांनीं त्या हस्तगत केल्या मराठ्यांच्या तोफखान्यावरील गोलंदाज अगदीं शेवटपर्यंत आपले काम इमानेंइतबारं करीत होते. आणि जेव्हां त्यांच्या तोफा चालेनाशा झाल्या, तेव्हां त्यांनीं आपल्या म्यानांतील तरबारी उपसून बाहेर काढल्या व त्या तरबारींनीं त्यांनीं इंग्लिश शिपायांना कापून काढिले. व आपल्या हातून गेलेल्या तोफाहि परत आपल्या हस्तगत करण्याचा कित्येकांनीं प्रयत्न केला. पण त्यांत त्यांना यश आले नाही. अशा प्रकारच्या निकराने मराठ्यांचे शिपाई या लढाईमध्ये लढत होते. अखेरीस रात्री २ वाजतां लढाई संपली. आणि दीगच्या किल्ल्यावरील शहा बुरुज हा इंग्लिशांच्या हातीं गेला. त्यानंतर मराठ्यांचे शिल्लक उरलेले सैन्य दीगच्या किल्ल्याच्या आंत जो बालेकिल्ला होता, त्यांत शिरले. परंतु तेथेहि ते फार वेळ न राहतां ता. २४ डिसेंबर १८०४ रोजी रात्री ते सर्व सैन्य तेथून भरतपूरकडे निघून गेले. व ता. २५ डिसेंबर रोजी सकाळीं इंग्लिशांनीं दीगचे शहर व किल्ला आपल्या ताब्यांत घेतला. या ठिकाणीं होळकराने टाकून दिलेल्या पुष्कळ तोफा, पुष्कळ धान्य आणि दोन लाख रोकड रुपये इंग्लिशांच्या हातीं लागले.

भरतपूरचा किल्ला

आणि

इंग्लिशांचे तेथील चार पराभव.



दी गच्या लढाईनंतर यशवंतराव होळकर व त्यांचे सैन्य भरतपूरच्या आश्रयाला येऊन राहिले, हे पूर्वी सांगितलेच आहे. भरतपूरवर हल्ला करण्याला इंग्लिशांना या वेळी हे एक मुख्य आणि ताबडतोबीचे कारण झाले, हे तर उघडच आहे. पण याच्या शिवाय आणखी दुसरीही कारणे याच्या पाठीमागे होती. व त्याकरिता भरतपूरच्या पूर्व इतिहासाकडे वळणे जरूर आहे.

हल्ली भरतपूरचे संस्थान राजपुताना एजन्सीमध्ये मोडते. याचे क्षेत्रफळ सुमारे २ हजार चौरस मैल असून येथील हल्लीची लोकसंख्या सहा सात लक्षांच्या वर आहे. व या संस्थानचे हल्लीचे उत्पन्न सुमारे ३० लक्षांपर्यंत आहे. हे संस्थान दिल्लीच्या दक्षिणेस आणि मथुरेच्या पश्चिमेस वसलेले आहे. श्रीरामचंद्राचा अत्यंत एकनिष्ठ बंधु जो भरत, त्याने हे वसविलेले असल्यामुळे याला भरतपूर असे म्हणतात, अशी याच्या नावाबद्दलची एक जुनी उपपत्ति सांगण्यांत येते. हा प्रांत पूर्वी दिल्लीच्या मोगलांच्या ताब्यांत होता. परंतु या प्रांतातील डोंगरी मुख्यांत राहणारे जे जाट लोक ते अवरंगजेबाच्या मरणानंतर हळुहळु मुसलमानांच्या लष्करावर हल्ले करू लागले व त्यांच्यावर विजयही मिळवू लागले. पुढे त्यांच्यामध्ये सुरजमल जाट हा आपल्या पराक्रमाने प्रसिद्धीला आला व तो आपल्याला राजा असे म्हणवू लागला. या सुरजमल जाटाचे नांव पानिपतच्या लढाईमध्ये ही पुष्कळ प्रामुख्याने प्रसिद्धीला आलेले आहे. त्याचा नातू राजा रणजितसिंग हा १८०० १८०१ मध्ये भरतपूरच्या गादीवर होता. ३० स १८०३ मध्ये जेव्हा इंग्लिशांच्या दौलतराव शिंद्यांशी लढाया चालल्या होत्या, तेव्हा हा रणजितसिंग इंग्लिशांच्या बाजूला होता. परंतु त्या वेळी देखील जरी असले कित्येक राजे इंग्लिशांनी आपल्या तद्दानीं आपल्या जाळ्यामध्ये गुंतवून ठेविले होते, तरी त्यांची अंतःकरणे खरोखर केव्हाहि आपल्या राजांच्या विरुद्ध आणि इंग्लिशांच्या बाजूची असणे शक्य नव्हते. निरुपाय म्हणून भरतपूरचा रणजितसिंग हा जरी बाह्यात्कारी इंग्लिशांच्या बाजूचा त्या वेळी झालेला असला, तरी आंतून दौलतराव शिंद्याच्या पराभवाबद्दल त्याला हळहळ वाटल्यावाचून राहिली नसावी, असे दिसते. परंतु शिंद्याचा पराभव होऊन गेल्यानंतर पाठीमागून ही हळहळ वाटण्यापासून कांही उपयोग नव्हता. पण दौलतराव शिंद्याचा जरी १८०३ मध्ये पराभव झाला, तरी १८०४ मध्ये यशवंतराव होळकर ८० मॉन्सन-विरुद्ध एका पाठीमागून एक विजय मिळवीत चालला आहे, हे पाहून भरतपूरच्या


राजाच्या मनामध्ये स्वदेशाभिमानाची ऊर्मि उत्पन्न होणे अशक्य होते, असे नाही. हिंदुस्थानातील सगळेच लोक असे आहेत की, निरुपायामुळे जरी ते गुलामगिरीलाहि खूप झाल्यासारखे दिसत असले, तरी आशेचा संभव दिसू लागला असता पूर्वीची त्यांची मनोवृत्ति पालटून त्यांच्यापैकी प्रत्येक जणाच्या मनामध्ये स्वातंत्र्याचा अभिमान उत्पन्न होतो. तशी कदाचित् भरतपूरच्या राजाची स्थिति झाली असेल. यशवंतराव होळकराचे विजय पाहून हिंदुस्थानातील पुष्कळ लोकांना असे वाटू लागले होते की, हा शूर पुरुष इंग्लिशांना हिंदुस्थानातून बाहेर हाकलून लावील; आणि म्हणून ते त्याला स्वाभाविकपणेच प्रोत्साहनपर पत्रे पाठवीत असले पाहिजेत. व आपल्याला अशा लोकांचे साह्य मिळावे, अशी यशवंतराव होळकराचीही इच्छा असल्यामुळे तोहि हिंदुस्थानातील राजांना आणि इतर लोकांना आपल्या मदतीसाठी पत्रे लिहीत असे. अशा विचारसरणीच्या ओघामध्ये कदाचित् यशवंतराव होळकर आणि भरतपूरचा राजा, रणजितसिंग, यांच्या दरम्यान कांही पत्रव्यवहार सुरू झालेला असणे अगदीच अशक्य होते, असे नाही. किंवा या दोघांच्या दरम्यान अशा स्वरूपाचा प्रत्यक्ष पत्रव्यवहार सुरू झालेला नसला, तरी एखादा बनावट पत्रव्यवहार तयार करण्याचे कौशल्य त्या वेळी कोणामध्ये नव्हते, असेही नाही. कारण, अशी बनावट कागदांची कित्येक उदाहरणे पूर्वीपासून हिंदुस्थानच्या इतिहासामध्ये प्रसिद्ध आहेत. पण ते कसेही असले, तरी ही गोष्ट येथे नमूद करणे जरूर आहे की, या वेळी भरतपूरच्या राजाने यशवंतराव होळकराला लिहिलेली कांही पत्रे इंग्लिशांकडून भरतपूरच्या राजाच्या विरुद्ध पुरावा म्हणून पुढे काढण्यात आलेली होती. व त्या कारणासाठी भरतपूरच्या राजाच्या विरुद्ध लढाई पुकारणे जरूर आहे. असे या वेळी प्रतिपादन करण्यात येऊ लागले होते. या वेळी इंग्लिशांचे होळकराकडून अनेक पराभव झालेले होते; व त्यामुळे त्यांची हिंदुस्थानामध्ये अगदी नापत होऊन गेली होती. आणि होळकराच्या विरुद्ध तर क. मॉन्सन याचे माळव्यामध्ये कांही चालू शकेनासे झालेले असल्यामुळे वज्याचे तेल वांग्यावर काढण्याच्या न्यायाने दुसऱ्या कोणा तरी इंडियन राजावर आपला पराक्रम गाजवून दाखविणे इंग्लिशांना जरूर झालेले होते. व त्या हेतूने कदाचित् या कार्याकरिता भरतपूरच्या राजाची निवड करण्यात आलेली असणे शक्य आहे. ज्याचा नाश करावयाचा असतो, त्याच्या डोक्यातून परमेश्वर आधी त्याची बुद्धि काढून घेत असतो, हे जसे एक धार्मिक व्यवहारांतलं वचन आहे, त्याप्रमाणे इंग्लिशांच्या राजकीय व्यवहारासंबंधानेहि असे एक वचन तयार करता येण्यासारखे आहे की, इंग्लिशांना ज्याच्या विरुद्ध पुढे लढाई सुरू करावयाची असते, त्याच्या हातचे कांही तरी पत्रव्यवहार इंग्लिशांना आधी सांपडतात ! यशवंतराव होळकर आणि भरतपूरचा राजा यांच्या दरम्यान चाललेला हा पत्रव्यवहार पाहिल्याने कोणाला सांपडला ? तर यशवंतरावाच्या हातून पराभ पावून मागे मागे हटत चाललेल्या क. मॉन्सनच्या हाती हा पत्रव्यवहार प्रथम राम-

पुण्याच्या मुक्तामावर लागला ! त्याने तो लॉर्ड लेक यांच्याकडे पाठविला. त्यानंतर लॉर्ड लेक यांनी त्याच्याबद्दल विशेष बारकाईने पुढे आणखी शोध चालविला. टॉमस मर्सर या नांवाचा एक पोलिस ऑफिसर मथुरा येथे होता. त्याला भरतपूरचा राजा आणि होळकर यांच्या दरम्यानच्या पत्रव्यवहारावर नजर ठेवण्याची कामागिरी सांगण्यांत आली. त्यावरून त्याने आपल्या इंडियन लोकांपैकीच काहीं लोकांना गुप्त हेराच्या कामावर नेमले. आणि त्यांनी अशी गुप्त बातमी काढून टॉमस मर्सर याला कळविली की, निरंजन लाल या नांवाचा एक यशवंतराव होळकराच्या तर्फेचा वर्काल मथुरेमध्ये रहात असतो; आणि त्याच्या मार्फत भरतपूरचा राजा आणि यशवंतराव होळकर यांच्यामधील पत्रव्यवहार चालत असतो. ही बातमी मिळाल्यानंतर निरंजनलाल याला पकडण्यांत आले. तेव्हा त्याच्या जबानीवरून असा निष्कर्ष काढण्यांत आला की, इंग्लिशाना हिंदुस्थानच्या बाहेर घालवून देण्याच्या उद्देशाने भरतपूरच्या राजाचाच नव्हे, तर अंतर्वेदींतील दुसऱ्याहि अनेक राजांचा निरंजनलालच्या मार्फत होळकरांशी पत्रव्यवहार चाललेला होता.

ही माहिती सांगणारा मथुरेचा निरंजनलाल हा खोटा जबानी देत होता किंवा भरतपूरच्या राजाची खरोखरच अशी काहीं पत्रे यशवंतराव होळकराला गेलेली होती, याच्या बद्दलचा निर्णय करण्याला आज निश्चयात्मक असे काहीं साधन आपल्यापाशी नाही. पण रणजितसिंग आणि यशवंतराव यांच्या दरम्यान असा काहीं गुप्त मनसुबा चाललेला असला, तरी त्यांत गैर ते काय आहे ? भरतपूरच्या राजाने आपल्या स्वदेशाच्या स्वातंत्र्याकरिता काहीं प्रयत्न करू नये की काय ? इंग्लिश ग्रंथकार म्हणतात की, त्याने नुकताच आमच्याशी जो तह केला होता, तो त्याने मोडावा काय ? त्याने इंग्लिशांशी नुकताच १८०३ मध्ये तह केला असेल; पण त्याच्या पूर्वी कित्येक वर्षे जेव्हा तो जन्माला आला, तेव्हा त्याने आपल्या जन्मभूमीपाशी असा एक तह केलेला होता की, “ हे माते, मी तुझ्याशी सदोदित इमानाने रहाण्याचा प्रयत्न करीन ! ” प्रत्येक मनुष्य जन्माला येतो, तेव्हा तो आपल्या देशाशी असा करार करतो, हें इंग्लिशांना माहीत नाही काय ? तो आपला पहिला जन्मकालीन करार भरतपूरच्या राजाने काय म्हणून मोडावा ? इंग्लिश ग्रंथकार म्हणतात की, आम्ही भरतपूरच्या राजाला या नव्यामध्ये कित्येक नवीन मुलूख दिला होता; व मराठ्यांना तो जी खंडणी देत असे, तीहि आम्ही त्याला माफ केली होती ! पण ही मुलखाची देणगी आणि ही खंडणीची माफी यांचा काय अर्थ होतो ? भरतपूरच्या राजाने आपल्या देशाशी आणि देशबांधवांशी बेइमानी करून दुसऱ्यांना फितूर व्हावे, यासाठी त्याला हा एक प्रकारचा लांचच देण्यांत आलेला नव्हता काय ? आणि हें या देणगीचें खरें स्वरूप त्याच्या लक्षांत आल्यानंतर असल्या लांचाचा धिक्कार करून तो जर फिरून आपल्या देशाच्या इमानाला जागू लागला, तर एखाद्याच्या लांचापेक्षा त्याच्या जन्मभूमीचाच त्याच्या इमानावर परमेश्वराच्या घरी रुजू होणारा असा जास्त हक्क नाही काय ?

पण भरतपूरच्या रणजितसिंगाच्या या पत्रव्यवहाराच्या प्रकरणामध्ये खरेखोटे-पणाचा अंश काय असेल तो असो; परंतु ही गोष्ट निर्विवाद आहे की, होळकर अंतर्वेदीमध्ये आपल्या घोडेस्वारांनिशी इंग्लिशांच्या मुलखांत लढाळत करीत असतां त्यांचें पायदळ आणि त्याचा तोफखाना भरतपूरच्या राजाच्या मुलखांत दीगच्या किल्ल्याच्या जवळ आश्रयाला येऊन राहिला होता, आणि दीगच्या लढाईत होळकराच्या या सैन्याचा पराभव झाल्यानंतर तें सगळें सैन्य दीगच्या किल्ल्यांतून निघून खुद्द भरतपूरच्या किल्ल्यामध्ये जाऊन राहिलें. व दीग आणि भरतपूर या दोन्हीही ठिकाणां होळकराच्या सैन्याबरोबर भरतपूरच्या राजाचें लष्करहि इंग्लिशांच्या विरुद्ध लढत होतें. या सगळ्या गोष्टीवरून भरतपूरचा राजा हा यशवंतराव होळकराच्या बाजूला त्या वेळीं पूर्णपणें बळलेला असला पाहिजे, असें म्हणावें लागतें. व या कारणामुळे इंग्लिशांनीं भरतपूरच्या राजाशीं लढाई सुरू करण्याचें ठरविलें. व त्याकरितां दीगच्या किल्ल्याच्या संरक्षणाची तजवीज करून ता. २८ डिसेंबर १८०४ रोजी ज. लेक हा तेथून निघाला. वाटेंत त्याला दुसऱ्या कित्येक ईप्रजी पलटणींची मदत येऊन मिळाली. व अखेरीस ता. २ जानेवारी १८०५ रोजी त्यानें भरतपूरच्या किल्ल्यासमोर येऊन तळ दिला.

हिंदुस्थानामध्ये अनेक किल्ले आहेत. परंतु त्यांपैकी भरतपूरच्या किल्ल्याचें नांव हिंदुस्थानच्या अर्वाचीन इतिहासामध्ये जितकें सुप्रसिद्ध आणि संस्मरणीय झालेलें आहे, तितका मान दुसऱ्या कोणत्याहि किल्ल्याला मिळालेला नाही. आणि याचें कारणहि तसेंच महत्त्वाचें आहे. हा किल्ला सर करून घेण्याकरितां इंग्लिश लोक प्रयत्न करीत असतां मराठ्यांच्या शिपायांनीं चार वेळां इंग्लिशांचे हल्ले माघारे परतविले. इंग्लिशांची इतकी नामुष्की आणि इतकी फजिती हिंदुस्थानांतील दुसऱ्या कोणत्याहि किल्ल्यानें पाहिलेली नाही. हा किल्ला मागाहून कोणाच्याहि ताब्यांत जावो; परंतु जोपर्यंत हिंदुस्थानचा इतिहास वाचला जात आहे, तोपर्यंत या किल्ल्यावरील मराठ्यांच्या मर्दुमकीच निशाण प्रत्येक इंडियन मनुष्याच्या अंतःकरणामध्ये मंदोदित फडकत रहाण्याचें केव्हांहि थांबणार नाही ! आणि कोणीहि इंग्लिश लोक आपल्या पराक्रमाची कितीहि बढाई मारीत असले, आणि त्यांना हल्लीं भरतपूरच्या संस्थानांत कितीहि सन्मान मिळत असले, तरी त्यांनीं तो भरतपूरचा किल्ला पाहिला, म्हणजे “ अरेरे ! याच किल्ल्यानें चार वेळां आमची नामुष्की केली ! ” अशी आठवण होऊन त्यांना लज्जेनें खालीच मान घालावी लागत असली पाहिजे. या किल्ल्याच्या प्रत्येक भिंतीवर मराठ्यांचे पराक्रम अजूनहि लिहिलेले आहेत. आणि या किल्ल्याच्या खंदकाच्या पाण्यामध्ये अजूनहि मराठ्यांच्या मर्दुमकीचीं प्रतिबिंबें दिसत आहेत. बाकीच्या कोणत्याहि किल्ल्यांचे बुरूज आपआपल्या पायांवर अजूनहि उभे असोत; परंतु ज्यानें चार वेळां इंग्लिशांचे हल्ले माघारे परतविले, तो फक्त भरतपूरचा एकच काय तो किल्ला आपली मान वर करून आपल्या पायांवर उभा राहण्याला योग्य आहे !



भरतपूर हे शहर त्या वेळीं फार भरभराटीस आलेले होते. तेथील लोक शूर आणि श्रीमंत असल्याबद्दल त्यांचा लौकिक होता. येथें चवव्यांचीं कामें अद्यापिहि अप्रतिम रीतीनें करण्यांत येतात. या शहराचा विस्तार सुमारे ८ मैलांचा असून त्याच्या भोंवतीं एक मातीची जाड भित आहे, आणि त्याच्या सभोंवतीं पाण्यानें भरलेला एक मोठा खंदक आहे. आणि या शहराच्या पूर्व बाजूच्या टोकाला भरतपूरचा तो सुप्रसिद्ध किल्ला बांधण्यांत आलेला आहे. हा किल्ला एका उंच डोंगरावर असून त्याच्या भोंवतालचा खंदक १५० फूट रुंद आणि ६० फूट खोल होता. या खंदकाच्या पाठांमागे सुमारे ८० फूट उंचीची दगडाची तटबंदी असून त्याच्यावर आणखी सुमारे तितक्याच उंचीची दुसरी एक दगडी भित चौफेर बांधलेली आहे. या किल्ल्याला एकंदर नऊ दरवाजे आहेत. व किल्ल्याच्या आंतमध्ये एक मोठा तलाव आहे. त्याचे पाणी बाहेर सोडलें, म्हणजे किल्ल्याच्या सभोंवतालचा खंदक त्या पाण्यानें भरून जातो. अशा न्यवस्था असल्यामुळे हा किल्ला दुर्भेद्य झालेला आहे. अशा मजबूत किल्ल्यावर त्यांचें संरक्षण करण्याकरितां जाट आणि मराठे यांच्यासारखे शूर लोक हातांत शस्त्रें घेऊन उभे राहिले असतां, इंग्लिशांना चार वेळां मागे परतावे लागले आणि या किल्ल्यानें आपला अजिंक्यपणाचा अलौकिक मान कायम राखला, यांत कांहीं आश्चर्य नाही. खुद्द इंग्लिशांनीं आपल्या मोडलेल्या बागेनेटांच्या टोकांनीं या किल्ल्याच्या भिंतीवर “ अजिंक्य ” अशी ठळक सुवर्णाक्षरे लिहून ठेवलेलीं इतिहास अद्यापिहि प्रत्येकाला दाखवात आहे !

अशा या किल्ल्याच्या समोर ता. २ जानेवारी १८०५ रोजी जेव्हां ज. लेक यांचें सैन्य येऊन पोहोचलें, तेव्हां या ठिकाणीं पुढल्या दोन महिन्यांत आपले चार वेळां पराभव होणार आहेत, याचा त्या इंग्लिश सैन्याला काचित्च कल्पना आली असेल. क. मॉन्सनच्या परा-जयाचा सूड उगविण्याकरितां इतक्या प्रयासानें धडपडणारा ज. लेक याला येथें होळकरावर सूड तर उगविता आला नाहीच, पण उलट चार वेळां ज. लेक याच्या सैन्याचा पराभव झाला. इंग्लिशांच्या अभिमानाचा येथे जर्मिनाला पाठ लागली. इंग्लिशांचीं सर्व कपटकारस्थानें येथें चिखलांत लोळविलीं गेलीं; आणि इंग्लिशांच्या गर्वाचा शिरपेंच येथें मराठ्यांच्या कडून खालीं उतरविला गेला ! या ठिकाणीं एकामागून एक इंग्लिशांचे जसजसे पराभव होऊं लागले, तसतसें इंग्लिशांनीं आतांपर्यंत जिकलेल्या हिंदुस्थानांतील सर्व राजांचें लक्ष या भरतपूरच्या वेढ्याकडे जास्तच वेधलें जाऊं लागलें. आणि आमच्या जिकलेल्या किल्ल्यांचे फुटलेले धुरज हा भरतपूरचा किल्ला फिरून बांधणार आणि आमच्या परतन्त्र किल्ल्यांवर हा भरतपूरचा किल्ला फिरून स्वातंत्र्याची निशाणे आणून रोंवणार, असें गुलामगिरीनें गिळलेल्या सर्व लोकांना वाटूं लागलें ! कारण, भरतपूरच्या किल्ल्यावरील जाट आणि मराठे शिपाई अशांच अद्भुत पराक्रमाचीं कामें त्या वेळीं करीत होते !

इंग्लिशांचा पहिला पराभव.

ता. २ जानेवारी १८०५ रोजी इंग्लिशांची फौज भरतपूरच्या किल्ल्यासमोर येऊन दाखल झाल्यानंतर लगेच ता. ३ रोजी हल्ल्याच्या तयारीला सुरुवात झाली. किल्ल्याच्या समोरच इंग्लिशांची छावणी होती. व ती छावणी आणि किल्ला यांच्या दरम्यान, पण किल्ल्याच्या वरीच जवळ, एक मोठी आंबराई (१) होती. या आंबराईच्या आश्रयाने किल्ल्याच्या जवळ जवळ खंदक खणात खणात जाण्याची सोय होती; म्हणून ता. ४ जानेवारी रोजी ले. क. मॅटलंड याने आपल्या हाताखालील एका टोळीच्या साहाय्याने ती आंबराई आपल्या हस्तगत करून घेतली. नंतर ता. ५ रोजी रात्री या आंबराईच्या पुढे १८ पाउंडरच्या सहा तोफांकरिता पहिली बंदरी (२) उभारण्यात आली. आणि तिची बाकीची सर्व तयारी झाल्यानंतर ता. ७ च्या सकाळपासून त्या तोफांमधून शहरच्या भिंतीवर गोळे फेकण्याचे काम सुरू झाले. व त्याच दिवशी दुपारी पहिल्या बंदरीच्या शेजारीच उजव्या हाताला दुसरी एक बंदरी (३) तयार करण्यात आली. व तेथून एकंदर आठ तोफांचा मारा किल्ल्यावर आणि शहरावर सुरू करण्यात आला. इंग्लिशांच्या या तोफांवर किल्ल्यांतूनही नितक्याच जोराचा उलट मारा सुरू करण्यात आला होता. व अशी ही दुतर्फा तोफांची लढाई ता. ७ पासून ता. ९ जानेवारीपर्यंत एकसारखी चालली होती. या लढाईत इंग्लिशांच्या एखाद्या गोळ्याने भिंतीला कोठे भोक् पाडले, तर ते ताबडतोब बुजवून टाकण्यात येत असे. त्यामुळे किल्ल्याला किंवा किल्ल्यातील लोकांना फारसे नुकसान न पोंचता खालच्या उघड्या मैदानावरील इंग्रजी शिपायांचा मात्र किल्ल्यावरील गोळाबाराने पुष्कळ संहार होत होता. अशी लढाई दोन दिवस एकसारखी चालली असताना, ता. ९ रोजी तिसरे प्रहरी शहराच्या भिंतीच्या एका भागाला गोळा लागून तेथील कांही थोडासा भाग (४) ढासळला. तोफांचे गोळे लागून रोज जसे भिंतीचे कांही भाग ढासळत होते, तशातल्याच हाही एक होता. पण इंग्लिशांच्या गोळंदाजांना असे वाटले की, भरतपूरच्या भिंतीला आपण हे खरोखरच एक मोठे मगडाड पाडलेले आहे ! इंग्लिश अधिकारी दीगच्या लढाईतील विजयामुळे गर्वाने फुगून गेलेले होते; मराठे आणि जाट यांच्या पराक्रमाची आणि भरतपूरच्या भिंतीच्या मजबुतीची त्यांना योग्य कल्पना नव्हती, व त्यामुळे ही जी थोडीशी भिंत ढासळली आहे, तेवढ्यामधूनही आपण भरतपूरच्या शहरात सहज प्रवेश करू शकू, असे त्यांना वाटले. त्याप्रमाणे त्यांना हे खिडार पडल्याची बातमी मिळ्या हर्षाने ज. लेक यांना ताबडतोब कळविली, व हे खिडार किती मोठे आहे बरे बघू नोटास तपास न करितां तितक्याच हर्षाने त्याच म्हणजे ता. ९ च्या रात्री त्यांनीही हल्ला करण्याचा हुकूम दिला. परंतु हे भिंतीला पडलेले खिडार फारसे मोठे मुळीच नव्हते, व ते लहान असल्यामुळेच इंग्लिशांच्या सैन्याला त्यांतून प्रवेश करितां येईना, व अखेरीस त्यांना तेथून पराभव पावून माघारे यावे लागले. हे खिडार इतके लहान होते की, ते मराठ्यांनी रातीरात बुजवून दुसऱ्या दिवसाला त्यांनी तेथील भिंत जशीच्या नशी तयार केली असती. परंतु त्यांना

तसें करप्याला अवकाश सांपडूं देऊं नये या हेतूनें त्याच रात्रीं इंग्लिशांनीं तेथून आंत शिरप्याची घाई केली. पण या चुकीचें प्रायश्चित्त त्यांना त्याच रात्रीं ताबडतोब मिळालें !

शहराच्या तटावर हल्ला करप्याकरितां ले. क. रायन, मे. हॉक्स आणि ले. क. मेटलंड अशा तीन अधिकाऱ्यांची नेमणूक करप्यांत आली. यापैकीं ले. क. रायन याने इंग्लिश तोफखान्याच्या समोर डाब्या बाजूला मराठ्यांनीं तटाच्या बाहेर मोर्चा बांधून ज्या तोफा (५) सुरू केल्या होत्या, त्यांच्यावर हल्ला करून त्यांचा पाडावा करावा आणि नंतर तिकडून निमडा नांवाच्या दरवाजानें तटाच्या आंत शिरावें, असा त्याला हुकूम होता. त्याचप्रमाणें मे. हॉक्स यानें उजव्या बाजूवर हल्ला करून तिकडील तोफा हस्तगत कराव्या आणि तटाबाहेर आलेले मराठे लोक तटाच्या दरवाजांतून आंत पळून जातां त्या वेळीं त्यांच्याबरोबर त्यांच्यामध्ये मिसळून इंग्लिशांच्या शिपायांनीं आंतमध्ये आपला प्रवेश करून घ्यावा, अशी कामगिरी या दुसऱ्या तुकडीकडे सोंपविण्यांत आली होती. अशा दोन बाजूच्या या दोन तुकड्यांनीं तटावरील मराठ्यांचें लक्ष आपल्याकडे वेधून घेतलें असतां, मध्यभागीं पडलेल्या खिडाराच्या वाटेनें ले. क. मेटलंड यानें आपल्या हाताखालील शिपायांसह शहरांत शिरप्याचा प्रयत्न करावा, असें ठरलें होतें. त्याप्रमाणे ता. ९ रोजीं रात्रीं ७ वाजतां किल्ल्याजवळ जाण्याकरितां खणलेल्या खंदकामध्ये या तिन्हीही तुकड्यांतील लोक मुकाट्यानें जाऊन बसले. व बरोबर आठ वाजतां ते आपल्या खंदकातून बाहेर पडून तटावर चाल करप्याकरितां निघाले. हे इंग्रजांचे शिपाई पहिल्या हल्ल्याकरितां ता. ९ रोजीं रात्रीं ज्या रस्त्यानें तटाच्या खंदकाजवळ गेले, तो रस्ता नकाशा-मध्ये (६-६-६) या आंकड्यांनीं दाखविलेला आहे. हा रस्ता कित्येक ठिकाणीं फार अवघड होता व बहुतेक ठिकाणीं या वाटेत दलदली होत्या. त्यामुळें काळोखांतून या रस्त्यानें जातांना इंग्लिशांच्या शिपायांना फार त्रास पडला. शिवाय वाटेतील दलदलींच्या वगैरे अडचणींमुळें त्या तिन्ही तुकड्यांतील लोकांना निरानिराळ्या आणि व्यवस्थित रीतीनें चालता येईना. त्यामुळें सहजच त्यांच्या रांगा मोडल्या, आणि अखेरीस उजव्या बाजूकडे जाव-याचे त्यांच्यातील कांहीं डाब्या बाजूकडे गेले आणि जे डाब्या बाजूकडे जावयाचे ते उजव्या बाजूकडे गेले. आणि अशा रीतीनें शिस्त मोडून त्यांच्यांत सगळा गोंधळ उत्पन्न झाला. तरी पण त्या गोंधळांतूनही आणि मराठ्यांच्या तोफांच्या मान्यांतूनही उजव्या आणि डाब्या बाजूच्या तुकड्यांनीं तटाबाहेरच्या तोफा हस्तगत करून घेण्याचीं आपलीं कामें कशीं बशीं पार पाडलीं. परंतु त्यांना तटाच्या आंतमध्ये कांहीं केल्यानें जातां आलें नाहीं तें नाहींच. पण तटाच्या आंत प्रवेश करप्याचें मुख्य काम ले. क. मेटलंड यांच्या हाताखालील मधल्या तुकडीकडे मुख्यत्वेन करून सोंपविण्यांत आलें होतें. परंतु या रात्रीच्या हल्ल्यांत सर्वांपेक्षां या मुख्य तुकडीचीच जास्त गाळण उडून गेलेली होती. या तुकडीतील लोक तटाच्या खिडारांतून आंत प्रवेश करणार होते. पण आधीं ते त्या तटाच्या भिंतीजवळ जाणार कसे ? हे इंग्रजी शिपाई आणि तटाची भिंत यांच्यामध्ये एक

मोठा खंदक होता. व त्या खंदकांतून पलीकडे गेल्याशिवाय त्यांना तटाच्या खिडारावर चढून जाणें शक्य नव्हतें. या पहिल्या खिडाराच्या (४) समोरच्या बाजूनें जेव्हां क. मेटलंडचे लोक खंदकामध्यें उतरूं लागले, तेव्हां त्यांच्यावर दोन्ही बाजूच्या बुरुजांवरून तोफांचा भयंकर मारा होऊं लागला. तरी पण अशा संकटांतूनही त्या खंदकांतून गळाभर पाण्यांतून कांहीं लोक पलीकडे गेले, व जेथें खिडार पडलें होतें, तेथपर्यंत वर चढले. पण या शिपायांची संख्या फक्त काय ती २०।२२ च होती. आपल्याप्रमाणेंच आपल्या मागून आणखी पुष्कळ शिपाई वर चढून येतील, असें त्यांना वाटत होतें. परंतु दुसरे कोणीहि येऊं शकले नाहींत; आणि जे लोक वर खिडारांत येऊन बसले होते, त्यांच्यावर उजव्या बाजूच्या बुरुजामधून एकसारखा गोळीबार चालला होता. अशा स्थितींत ले. स्वीटनहॅम आणि क्रेसवेल यांना जखमा लागून ते पडले; व ले. क. मेटलंड यांच्याही डोक्याला गोळी लागून ते मरण पावले. त्यामुळें सगळ्याच इंग्रजी सैन्यामध्ये गोंधळ उत्पन्न होऊन मध्यरात्रीनंतर तें सैन्य माघारें वळलें. त्या वेळीं इंग्लिशांच्या कडील पुष्कळ शिपाई व त्यांचे अधिकारी किल्ल्यावरील तोफांच्या मान्याखालीं मरण पावले. इंग्लिशांचें सैन्य याप्रमाणें पराभव पावून आपल्या छावणीकडे परत पळत चालले असतां कशाचा तरी आश्रय घेत घेत परत जावें, ही शिस्त त्यांच्यामध्ये न राहिल्यामुळें त्या उघड्या नैदानावर उघड्या सांपडलेल्या शिपायांवर किल्ल्यांतील लोकांनीं नेमक्या तोफा मारून त्यांना तेथल्या तेथें पाडलें. त्यांपैकीं जे जखमी होऊन अर्धवट स्थितीमध्ये कण्हत पडलेले होते, त्यांना उचलून नेण्याचीहि कोणी काळजी घेतली नाहीं. जो तो आपापला जीव घेऊन छावणीकडे परत आला. या हल्ल्यामध्ये एका रात्रींत इंग्लिशांच्या वाजूकडील जखमी आणि मेलेल्या लोकांची मिळून संख्या साडेचारशेंच्या वर गेली होती, व यामध्ये जखमी व मेलेल्या युरोपियन लोकांची संख्या अडीचशें होती. या एकंदर वर्णनावरून भरतपूरच्या या पहिल्या हल्ल्याचें स्वरूप किती भयंकर आणि किती नाशकारक होतें, हें लक्षांत येण्यासारखें आहे.

इंग्लिशांचा दुसरा पराभव.


याप्रमाणें ता. ९ जानेवारी रोजी इंग्लिशांचा पहिला प्रयत्न निष्फळ झाला; पण त्यामुळें त्यांचा पुढील प्रयत्न थांबला, असें मात्र झालें नाहीं. त्यांनीं फिरून दुसऱ्या खेपेला तटावर हल्ला करण्याची तयारी सुरू केली. व पहिल्या पराभवानंतर ता. १० जानेवारी १८०५ रोजी भरतपूरच्या किल्ल्यासमोरील छावणीमधून लॉर्ड लेक यांनीं मॉर्किस वेल्स्लीला जें पत्र लिहिलें, त्यांत आपले अधिकारी थोडक्याच दिवसांत तो किल्ला हस्तगत करून घेतील, अशी आशा (I hope in a very few days their excellent conduct will be rewarded by the possession of the place) व्यक्त करण्यांत आली होती. परंतु लॉर्ड लेक हे जरी मॉर्किस वेल्स्ली यांच्या संतोषासाठीं आपल्या पत्रांतून अशा आशा व्यक्त करीत होते, तरी त्या आशा

परिपूर्ण ब्हावयाच्या नव्हत्या ! कारण, भरतपूरचा वेढा यशस्वी होऊं यावयाचाच नाही, असा इंग्लिशांचें दुदैव आणि मराठ्यांचा पराक्रम या दोघांनीं मिळून निश्चयात्मक रीतीनें निश्चय करून ठेविलेला होता ! परंतु पुढें काय होणार, हें मनुष्याला आधीं समजत नसल्यामुळें इंग्लिशांनीं दुसऱ्या हल्ल्याची तयारी फिरून पाहिल्या इतक्या जोरानें सुरू केली. पाहिल्या हल्ल्याचे वेळीं भिंताला जें भगदाड पडलें होतें, ते मराठ्यांनीं रात्रांच्या युद्धानंतर दुसऱ्या दिवसाला ताबडतोब बंद करून टाकलें. तेव्हां इंग्लिशांनीं ती अपेशी झालेली जागा सोडून दिली. आणि त्याच्या उजव्या हाताला कांहीं अंतरावर भिंताला भोक पाडण्याला त्यांनीं दुसरी एक जागा पसंत केली. व त्या जागेच्या समोर त्यांनीं पाहिल्या दोन बॅटरीच्या शेजारीच थोडा उजव्या हाताला अशी तिसरी एक बॅटरीची जागा (७) तयार केली व तेथून त्यांनीं ३ तोफा चालू केल्या. व त्याशिवाय त्याच्या आसपास कांहीं निरानिराळ्या ठिकाणीं (८-९-१०-११) त्यांनीं आणखी २१ तोफांकरितां मोर्चे बांधले. व हें सगळें काम पुरें झाल्यानंतर तटाच्या भिंताला जेथें भोक पाडावयाचें होतें, त्या ठिकाणीं ता. १६ जानेवारी रोजी या एकंदर २३ नवीन तोफांचा भडिमार त्यांनीं सुरू केला. इतक्या तोफांच्या गोळीवारापुढें बिचाऱ्या मातीनें बांधलेल्या भिंताचे काय चालणार आहे ? त्यामुळें त्या दिवशीं संध्याकाळीं भिंताला थोडें भोंक पडलें. परंतु रातारात मराठ्यांनीं तेथें मेढेकोट बांधून त्या पडलेल्या भिंताची वाट बुजवून टाकली. हें जेव्हां दुसऱ्या दिवशीं सकाळीं इंग्लिशांनीं पाहिले, तेव्हां त्यांनीं फिरून त्याच मेढेकोटावर आपल्या गोळ्यांचा वर्षाव सुरू केला व तेथील खिडार आणखी थोडें मोठें केलें. व नंतर ता. २१ जानेवारी १८०५ रोजी इंग्लिशांनीं भरतपूरच्या तटावर दुसरा हल्ला करण्याचें ठरविलें.

जानेवारीच्या ९ तारखेला इंग्लिशांचा पहिला हल्ला अयशस्वी झाला आणि २१ तारखेला त्यांनीं दुसरा हल्ला करण्याचें ठरविलें. या १०।११ दिवसांच्या अवकाशामध्ये इंग्लिशांच्या तोफांचा जसा शहराच्या तटावर मारा चाललेला होता, तसाच उलट मारा तटाच्या भिंतीवरून जाट आणि मराठे यांच्याकडूनही इंग्लिशांच्या सैन्यावर तितक्याच जोरानें करण्यांत येत होता. शत्रूच्या खालच्या सैन्यावर मारा करावयाचा आणि तटाच्या भिंतीवर जेथें कांही मोडतोड होईल तेथील डागडुजी करावयाची, अशी दुहेरी कामें तटावरील शिपायांना करावी लागत होती. आणि हीं कामें भरतपूरच्या तटावर भरतपूरचे शिपाई करीत असतांना भरतपूरच्या राजघराण्यांतील थोडेही त्यांना धीर आणि प्रोत्साहन देण्याला त्यांच्या जवळ उभे असत. अशा एका प्रसंगी भरतपूरचा राजा रणजितसिंग याचा थोरला मुलगा, रणधीरसिंग, हा तटावरील आपल्या शिपायांच्या बरोबर काम करीत असतांना त्याच्या हाताला गोळा लागून त्याचा हात तुटून पडला. त्याचप्रमाणें त्याच्या चुलत्याला गोळी

लागून तोही तटाच्या भिंतावर मरण पावला. हा चुलता ता. ९ च्या रात्रीच्या हल्ल्यामध्ये तटाच्या खाली जे इंग्लिश शिपाई मरून पडले होते, त्यांना पहाण्याकरिता तटावर आला होता. आणि त्या वेळी इंग्रजी तोफखान्यावरील एक गोल्ंदाज, कॅनेली, यानें त्याच्यावर नेम धरून आपला गोळा टाकला आणि त्यानें तो नेमका मारला गेला, असें हरकत्यांच्या सांगण्यावरून इंग्रजी इतिहासामध्ये लिहिण्यांत आलें आहे. परंतु हा हेतु संभवनीय दिसत नाही. भरतपूरच्या राजघराण्यांतलें लोक हे जातीनें जाट असून पराक्रमानें मोठे शूर होते. आपल्या शहराच्या तटावर शत्रूचे हल्ले होत असतांना त्या तटावर जाऊन आपल्या शिपायांच्या कामावर देखरेख करणें, त्यांना योग्य हुकूम देणें, त्यांना मदत करणें, इत्यादि महत्त्वाचीं कामें पार पाडण्या साठींच हे भरतपूरच्या राजघराण्यांतलें पुरुष तटावर गेलेले असले पाहिजेत, हें अगदीं उघड आहे. त्यांच्या या कृत्यांना हलकें हेतु लावणें हें हलकेंपणाचें कृत्य आहे. ज्या वीर पुरुषांचे देह आपल्या शहरांच्या तटबंदीचें संरक्षण करण्याच्या पवित्र कार्यामध्ये पतन पावले, त्यांचा स्मृति सद्बोधित पवित्र राखली जावी, असें त्यांच्या देशबांधवांना वाटणें हें अगदीं स्वाभाविक आहे.

भरतपूरच्या तटाला इंग्लिश लोक वेढा देऊन बसले होते आणि त्यांच्या वेढ्याच्या आंत भरतपूरच्या राजाचें सैन्य सांपडलेलें होतें. अशा स्थितीत भरतपूरचे शिपाई भरतपूरचें संरक्षण शक्य तितक्या शौर्यानें आंतून करीतच होते; परंतु जेव्हां असे वेढे पडतात, तेव्हां वेढा घालणाऱ्या लोकांचा जोर कमी पाडण्याकरितां त्यांच्यावर कोणी तरी बाहेरूनही हल्ले करावे लागतात. म्हणजे बाहेरच्या शिपायांचा हल्ला आणि तटाच्या आंतांलें शिपायांचा हल्ला अशा दोन हल्ल्यांच्यामध्ये वेढा घालणारे लोक सांपडले असतां. साहाजिकपणेंच ते जेरांस येतात. तेव्हां अशा प्रकारची कांहीं तरी युक्ति आपणही या ठिकाणी योजिली पाहिजे. अशा कल्पना भरतपूरच्या राजाच्या मनामध्ये येऊं लागल्या. भरतपूरचें सैन्य वेढलेलें होतें; पण इंग्लिशांचें जें सैन्य भरतपूरला वेढा घालून बसले होतें, त्यांना बाहेरच्या चारी बाजू मोकळ्या होत्या. व त्यामुळे ते बाहेरून वाटेत तिकडून सैन्याचा मदत आणि अन्नाचा सामग्री वाटेत तितकी आणूं शकत असत. ता. १८ जानेवारी रोजी ज. स्मिथ हा आध्याह्नन सुमारे १६०० लोकांची मदत घेऊन वेढा घालणाऱ्या इंग्लिशांच्या छावणीत येऊन दाखल झाला. त्याचप्रमाणें कॅ. बॉल्ड हा एक अन्नसामग्रीचा पुरवठा १२ हजार बैलांवर घालून मथुरेहून भरतपूरला आणीत होता. त्याशिवाय आध्याह्नन धान्यानें भरलेले ५० हजार बैल, दारूनें भरलेल्या ८०० गाड्या, मोठमोठ्या तोफांचे ८ हजार गोळे आणि ६ लाख रुपयांच्या धैल्या, असें सामान भरतपूर येथील इंग्रजी सैन्याच्या मदतीला पाठविण्यांत येत होतें. तेव्हां वेढा घालणाऱ्या सैन्याला बाहेरून अशी वाटेत तितकी मदत मिळत गेली आणि त्याचा बाहेरून कांहीं प्रतिकार झाला नाही, तर तटबंदीच्या आंत सांपडलेलें सैन्य कितीही शौर्यानें लढत असलें, तरी त्याचा कितीसा



भरतपुरचा किला.

निभाव लागणार आहे ! ही गोष्ट लक्षांत आणून वेढा घालणाऱ्या इंग्लिशांवर बाहेरून हल्ले करविण्याची भरतपूरच्या राजानें अशा योजना केली की, त्या वेळीं होळकराच्या बाजूचा प्रसिद्ध पठाण सेनापति, मीरखान, हा जो बुंदेलखंडामध्ये आपल्या हाताखालील हजारों पेंढाऱ्यांसह इंग्लिशांच्या मुलखांत लुटालूट करीत होता, त्याच्याकडे राजानें सहा लाख रुपये पाठवून भरतपूरला वेढा घालणाऱ्या इंग्लिशांची रसद तोडण्याकरितां आणि त्यांच्यावर बाहेरून हल्ले करण्याकरितां त्याला अतिशय त्वरेनें बोलाविलें. व त्याप्रमाणें मीरखानाचे घोडेस्वार लौकरच दाखल होऊन भरतपूरला वेढा देणाऱ्या इंग्लिश सैन्याच्या सभोवतीं धिरव्या घालूं लागले. व त्यांच्याकरितां मथुरेहून आणि आध्याह्नन जी मदत येणार होती, म्हणून वर सांगितलें आहे, त्यांच्यावरही त्यानें हल्ले करून त्यांना जेर्रांस आणलें. आणि बाहेरच्या सैन्याला यशवंतराव होळकर, बापूजी शिंदे, मीरखान, वगैरे लोकांकडून अशा दहशत पांचू लागल्यामुळे तटाच्या आंतील लोकांचे काम थोडें हलकें झालें आणि त्यांना यशाचा जास्त उमेद वाटूं लागला. व त्यामुळे ते आपल्या तोफांचा मारा बाहेरच्या इंग्रज शिपायांवर जास्त जोरानें चालवूं लागले.

अशा रीतीनें मराठ्यांच्या सैन्याचा मारा इंग्लिशांवर चालला असतां आणि इंग्लिशांच्या तोफांचे गोळे उलट तटावर येऊन पडत असतां ता. २१ जानेवारी रोजी तटाच्या भिंतीला दुसरें खिंडार (१२) पडलें. परंतु तटाच्या भिंतीला जरी हें खिंडार पडलें, तरी इंग्लिशांनीं एकदम त्या खिंडारावर चालून जाण्याचा धाई केली नाहीं. कारण, मागच्या अनुभवानें त्यांना पुष्कळ दहशत बसली होती. ता. ९ जानेवारीच्या पहिल्या हल्ल्याच्या रात्री इंग्लिश शिपाई खंदकाजवळ गेले, परंतु त्यांना खंदकांतून पलीकडे जातां येईना. तसा प्रसंग फिरून दुसऱ्या खेपेला येऊं नये, म्हणून ज्या ठिकाणीं हें दुसरें खिंडार (१२) पडलें होतें, त्याच्या खालच्या खंदकाची स्थिति कशी काय आहे हें आधीं पाहून येण्याचें त्यांनीं योजिलें. व त्याकरितां इंग्लिशांनीं एक नवीनच कृति काढली. नेटिव्ह घोडेस्वारांच्या तिसऱ्या पलटणींतल एक हवालदार आणि दोन शिपाई अशा तिघांना त्यांनीं तेथील खंदकाची लांबीरुंदी आणि पाण्याचा खोली पाहून येण्यासाठीं वाडण्याला तयार केलें. पण ते तिथे जण राजरोसपणें ही माहिती काढण्यासाठीं खंदकाच्या जवळ गेले असते, तर तटाच्या भिंतीवरील शिपायांनीं त्यांना ताबडतोब गोळ्या घालून मारून टाकलें असतें व आपल्या खंदकाची लांबीरुंदी सांगण्याकरितां त्यांना त्यांनीं परत जाऊंच दिलें नसतें ! तेव्हां तटावरच्या शिपायांना फसविण्याकरितां इंग्लिशांनीं आपल्या कल्पक डोक्यांतून एक कपटाची युक्ति काढली. व त्या युक्तीप्रमाणें या तीन शिपायांनीं आपल्या अंगावरचे इंग्रजी पलटणीचे पोशाख काढून टाकले, साधे कपडे घातले आणि घोड्यावर बसून ते खंदकाकडे दौडत चालले ! व हे आपली पलटण सोडून आणि फितुरी करून मराठ्यांना मिळण्याला जात आहेत असें भासविण्याकरितां दुसरे कांहीं शिपाई त्यांचा पाठलाग करीत बऱ्याच अंतरावरून पाठीमागून जाऊं लागले ! व या लबाडीची पुरी बतावणी करण्याकरितां ते त्यांच्यावर आपल्या बंदुकाही झाडूं लागले ! मात्र त्या बंदुकांमध्ये गोळी घातलेली नसून ते सगळे

वाथबार होते ! असा खोटा पाठलाग मागून कांही अंतरावरून चालला असतां पुढले ते तीन नेटिबू शिपाई तटाच्या खंदकाजवळ येऊन पोहोंचले. व त्या तटावरील शिपायांना हाक मारून त्या तिघांपैकीं जो हवाळदार होता तो म्हणू लागला की “ आम्हांला या बहांचोद फिरण्यांचा (मि. थॉर्न यानें असेच शब्द आपल्या हकीकतीमध्ये घातले आहेत.) अगदीं वाट आला आहे ! त्यांची चाकरी सोडून आम्हांला तुमच्यांत येऊन मिळावयाचें आहे ! तेव्हां आंत येण्याला वाट कोटून आहे ती आम्हांला चटकन् दाखवा ! ” तटावरच्या शिपायांना हें खरेंच वाटलें. या बतावणींत इंग्लिशांचें कांहीं तरी कपट असावें, असा संशय त्या शूर आणि निष्कपटा शिपायांना मुळांच आला नाहीं. त्या वेळीं स्वदेशभक्ति जागृत झाल्यामुळें पश्चात्ताप पावलेले पुष्कळ शिपाई जसे नेहमीं इंग्रजांचा नोकरा सोडून मराठ्यांना येऊन मिळत असत, त्यांच्यासारखेच हेहि कोणा तरी असले पाहिजेत, असें समजून तटावरच्या शिपायांनीं त्यांना एक दरवाजा दाखविला. तेव्हां ते तिघे शिपाई त्या खंदकाच्या कांठा-कांठांनं जेथें तें दुसरें खिंडार (१२) पडले होतें, त्याच्याजवळून त्या दरवाजाकडे जाऊं लागले. व जातां जातां त्यांनी त्या खंदकाची सर्व परिस्थिति बारकाईनं पाहून घेतली. हें त्यांचें काम झाल्याबरोबर त्यांनीं आपले घोडे वळविले आणि ते भरधांव पळत इंग्रजां छावणीकडे निघून गेले ! हें पाहिल्यानंतर त्यांची लुच्चेगिरी तटावरील लोकांच्या लक्षांत आली व त्यांनी लगेच त्यांच्या घोड्यांच्या पाठोपाठ आपल्या बंदुकांच्या गोळ्या पाठविल्या. परंतु ते गोळांच्या टप्प्याच्या पलीकडे गेलेले असल्यामुळें गोळांचा परिणाम त्यांच्यावर होऊं शकला नाहीं. आणि ते सुरक्षितपणें आपल्या छावणींत जाऊन पोहोंचले. व तेथें गेल्यावर त्यांनीं आपल्या वरिष्ठ अधिकाऱ्यांना अर्शा माहिती सांगितली कीं, खंदक फारसा रुंद नाहीं व फारसा खोलही दिसत नाहीं; व भिंतीला जें खिंडार पडलें आहे, तेंही बरेंच खाली असून तेथपर्यंत वर चढून जाणें फारसे कठिण होणार नाहीं. ही माहिती त्यांनीं कळविल्यानंतर त्यांच्या या विश्वासघाताच्या कामगिरीबद्दल त्यांना ताबडतोब ५०० रुपयांचें बक्षीस देण्यांत आलें. व त्यांना नोकरांमध्ये कायमची बढतीहि मिळाली.

आधी आपल्या देशाचें स्वातंत्र्य नष्ट करण्याकरितां दुसऱ्यांची नोकरा पतकरणें हें अधमपणाचें ! आणि त्यांतून आपले स्वदेशबांधव आपल्या स्वराज्याच्या वैभवासाठी आपआपल्या किल्ल्यांचें आणि इतर ठिकाणांचें संरक्षण करीत असतां त्यांना अशा विश्वासघातानें फसविणें हें तर त्याहूनही अधमपणाचें काम होय ! हा विश्वासघात करून त्या तिघां नराधमांनीं आपल्या नोकरांमध्ये कायमची बढती करवून घेतली असेल; पण असल्या या विश्वासघातकी नराधमांच्या विश्वासघातानें त्यांच्या देशाच्या स्वातंत्र्याचा कायमचा हानि होते, हें कोणाच्या लक्षांत येऊं नये काय ? हे तिघे इसम कोणत्या देशांत जन्मलेले होते ? तर हिंदुस्थानांत ! आणि भरतपूरचा किल्ला हा कोणत्या देशांतील होता ? तर हिंदुस्थानांतीलच ! आणि मग हिंदुस्थानांतील लोकांनीं हिंदुस्थानांतील

किळे दुसऱ्यांच्या हातीं देण्याकरितां असलीं विश्वासघाताचीं कामे करावीत काय ? हे हिंदुस्थानांतील मुक्या किल्ल्यांनीं, जर तुमच्या देशांतील लोकच तुमच्या स्वातंत्र्यावर तिलांजली देण्याकरितां उठले, तर मग दुसरे कोण तुमचें संरक्षण करूं शकणार आहेत ! आपल्या जन्मभूमीवरील किळे दुसऱ्यांच्या हातीं देण्याकरितां कपटाचरण करावें. आणि त्याबद्दल बर्खास मिळावा, हा जो मातृविक्रयाचा धंदा हिंदुस्थानांतील कांहीं लोकांनीं पुष्कळ दिवसांपासून शोधून काढिला आहे. त्याच्या पारिपत्याकरितां देवालाही कांहीं तरी नवीनच शासनाची जागा निर्माण करावी लागणार आहे ! कारण, असल्या या मात्रागमनीपणाला समाच उरलेली नाही ! पांचपांचशें रुपयांच्या लिलावानें आपले किळे विकले जावेत, इतकीच आपल्या देशांतील किल्ल्यांची, त्यांच्या मजबूत तटांची, त्यांच्या वरील स्वातंत्र्याच्या निशाणांची आणि त्यांच्यावरील स्वराज्याची किंमत आहे काय ? ता. २१ जानेवारी १८०५ रोजी ज्या वेळीं हा या विश्वासघाताच्या युक्तीची कल्पना कोणा इंग्लिश अंमलदाराच्या डोक्यांत आली असेल, त्या वेळीं तेथे कशी वस्तुस्थिति घडून आली असेल, याचें चित्र आपल्या डोळ्यांपुढे उभे राहिलें, तर त्या चित्रानेंहि आपलीं अंतःकरणे फाटून जातील, इतका तो देखावा भयंकर असला पाहिजे ! त्या वेळीं कसें झालें असेल ! तर कोणा तरी एका कपटा इंग्लिश अधिकाऱ्यानें कांहीं निवडक नेटिव्ह शिपायांना आपल्यासमोर बोलाविले असेल ! आणि त्यानें त्यांना चढवून देऊन असें सांगितलें असेल कीं, जो कोणी तुमच्या या तटाच्या खंदकाची माहिती काढून आणील, त्याला त्याच्या या शूरपणाच्या कृत्याबद्दल आम्ही ५०० रुपये बर्खास देऊं ! इंग्लिशांनीं जरी याला शूर कृत्य असें म्हटलें असलें, तरी वास्तविक तें शूरपणाचें कृत्य नव्हतें, तर तें अत्यंत नीचपणाचें आणि नामदर्पणाचें कृत्य होतें. आपल्या जन्मभूमिरूपी पवित्र मातेच्या पातिव्रत्याच्या किमतीबद्दलचा हा लिलाव जेव्हां तेथें ता. ९ रोजी भर दिवसा पुकारला गेला, तेव्हां तेथील कित्येक इंडियन शिपायांच्या अंगावर शहारे उभे राहिले असतील. आणि त्यांच्या डोळ्यांतून खळखळा अश्रु वाहिले असतील ! आणि आम्हां पोटांत काटे भरूं, पण आपल्याच जन्मभूमिसंबंधानें आणि आपल्याच देशबांधवांसंबंधाने असलें फसवणुकीचें कृत्य आम्ही कधीहि करणार नाहीं, असे उद्गार त्यांच्या तोंडांतून बाहेर पडलेले जरी कोणी ऐकिले नसतील, तरी त्यांच्या मनांतून ते बाहेर निघाले असले पाहिजेत, हें खास ! पण बाकीच्यांनीं जरी माघार घेतली असली, तरी हे हिंदुस्थानचे तीन सुपुत्र—हे इंग्रजांच्या नोकरांतील तीन इमानी नोकर आणि इंग्रजांनीं लिहिलेल्या इतिहासांतील हे तीन सुप्रसिद्ध वीर पुरुष आणि हे तीन हिंदुस्थानचे खरे हितचिंतक !—मोठ्या शौर्यानें मुजरा करीत आपल्या साहेबाच्यापुढें आले असतील आणि म्हणाले असतील कीं, “ साहेब, हें मात्रागमनीपणाचें काम करण्याला आम्ही तयार आहों; आम्हांला हुकूम मिळावा ! ” हे त्यांचे शब्द त्यांच्या तोंडून निघाले असतील, तेव्हां आसपासच्या किती तरी लोकांनीं आपल्या कानांत बोटें घातलीं असतील !

त्यांच्या स्वर्गातील मेलेल्या बापांनी आपल्या माना लाजेनें खालीं घातल्या असतां ! आणि त्यांच्या आयांनी आपण वांझ कां राहिलों नाहीं असें म्हणून डोळ्यांतून टिपें टाकलीं असतील !

परंतु या तीन अधर्मांनीं जरी असले अधमपणाचें आणि विश्वासघाताचें कृत्य केलेलें असलें, तरी जोंपर्यंत परमेश्वर भरतपूरच्या बाजूला होता, तोंपर्यंत असल्या इंद्रजा अधमपणाचें तेथें कांहीं एक चाललें नाहीं ! अयोध्येचें सगळें राज्य आपल्याला मिळालें असूनहि तें श्रीरामचंद्राला देण्याकरितां जो अयोध्यानगराला सोडून चित्रकूट पर्वता-जवळच्या अरण्यांत रामाला शोधित गेला, त्या भरतानें आपल्या बंधुप्रीतीनें आणि आपल्या अलौकिक भरतभावानें रामावतारीं जें पुण्य संपादन केलें, तें सगळें त्यानें या आपल्या भरतपूरच्या नगरामध्ये सांठवून ठेविलें होतें. आणि तें या वेळीं भरतपूरच्या बचावाच्या उपयोगाला येत होतें ! मथुरेच्या आसपासचीं भरतपूर, दींगच्या किल्ल्या-जवळचा गोवर्धनपर्वत, वगैरे सर्व ठिकाणें हीं भगवान् श्रीकृष्णाच्या बालपणींच्या बालक्रीडेनें आणि पदसंचारानें पवित्र झालेलीं पवित्र तीर्थें होतीं. व त्यांच्यावर भगवंताच्या कृपादर्शाचा वरद हस्त होता. अशा मालिकेंतील जें भरतपूर, त्याच्यावर त्या वेळीं जर कोणाच्याहि विश्वासघाताचे प्रयोग लागू पडले नाहींत, तर त्यांत कांहीं आश्चर्य आहे असें नाहीं. भरतपूरच्या तटावरून लढणाऱ्या प्रत्येक जाट आणि मराठा शिपायाचीं अशी समजूत झालेली होती की, भरतपूर हें भगवान् श्रीकृष्णाच्या कृपेंतील एक शहर असल्यामुळें त्या शहराच्या संरक्षणाकरितां तो आपल्याबरोबर या ठिकाणीं अदृश्य रीतीनें लढत आहे ! आणि भगवान आपला पाठाखा आहे, अशी जेथें दृढ भावना आहे, तेथें “ यत्र योगेश्वरः कृष्णः ” इत्यादि भगवंताच्या उक्तींत सांगितल्याप्रमाणें आपल्या विजयाचा खात्री कोणाला वाटणार नाहीं ! याशिवाय या भरतपूरच्या किल्ल्याच्या संवधानें कोणी असें एक भविष्य करून ठेविलेलें होतें कीं, जोंपर्यंत कुंभीर जातीचा एक नक्र येऊन या भरतपूरच्या खंदकांतील पाणी त्यानें शोषण केलें नाहीं, तोंपर्यंत हा किल्ला शत्रूला केव्हांहि घेतां येणार नाहीं ! या ईश्वरी भवितव्य-तेवरहि तटांतील शिपायांचा पूर्ण विश्वास होता. आणि त्यामुळें त्यांच्या अंगांतील शौर्य दुप्पट वाढलें होतें.

तरी पण इंद्रजांना असें वाटलें कीं, आतां आपण या खंदकाच्या लांबीरुंदीचा मोठ्या शिताफीनें शोध काढून आणिला आहे, तेव्हां आतां पूर्वीच्यासारखी आपल्याला पराभवाची भीति नाहीं. आणि अशा कल्पनेवर भिस्त ठेवून यांनीं ता. २१ जानेवारी १८०५ रोजी भरतपूरच्या तटावरील दुसऱ्या दहत्याची तयारी केली. खंदकाच्या रुंदीचीं मापें त्यांना आधींच मिळालीं होती. त्या मापांप्रमाणें खंदकाच्या अलीकडच्या कांठा-वरून पलीकडच्या कांठापर्यंत टाकतां येतील अशा पुलासारख्या लांबलांब लांकडी शिड्या तयार करून त्यांच्यावर लाकडाच्या आडव्या फळ्या ठोकण्यांत आल्या होत्या. व त्यावरून शिपायांना पलीकडे चालत जातां यावें अशी योजना करण्यांत आली

होती. या शिड्या खंदकापर्यंत कशा उचलून न्यावयाच्या व तेथें गेल्यानंतर त्या खंदकावर कशा बसवावयाच्या, हें एका तुकडींतील शिपायांना आधीं शिकवून ठेविलें होतें. व या शिड्या खंदकावरून टाकण्यांत येत असतां आणि त्या शिड्यांवरून सैन्य पलीकडे चालून जात असतां त्यांच्यावर तटाच्या भिंतीवरून कोणाला गोळीबार करितां येऊं नये म्हणून तटाच्या त्या भागावर खालून एकसारखा गोळ्यांचा वर्षाव चालू ठेवण्याचें काम कोणत्या तुकडीनें करीत रहावयाचें, याही सर्व गोष्टी आगाऊ ठरवून ठेवण्यांत आल्या होत्या. व अशी सर्व कडेकोट तयारी झाल्यानंतर ता. २१ रोजी तिसरे प्रहरीं तीन वाजण्याचे सुमारास ले. क. मॅक्राय, कॅ. लिंडसे, वगैरे अनेक इंग्रजी अधिकाऱ्यांच्या देखरेखीखाली इंग्लिशांचें सैन्य आपल्या खंदकांतून बाहेर पडून तटावर चाल करून जाण्याकरितां निघालें.

इंग्लिशांच्या बाजूला चाललेल्या या हालचाली तटावरच्या मोकांतून तटावरचे मराठ्यांचे शिपाई लक्षपूर्वक पहातच हेति. त्यांनीं हा हल्ला करण्याकरितां येणाऱ्या इंग्लिशांचा समाचार घेण्याची तटाच्या आंतून तर सर्व सिद्धता ताबडतोब केलीच, पण त्याशिवाय तटाच्या बाहेर जे मराठ्यांचे घोडेस्वार हेति, त्यांनींही त्याच वेळीं आपल्या घोड्यांवर खोगीर कसलें. यशवंतराव होळकराचें पायदळ भरतपूरच्या तटाच्या आत गेलें होतें. पण होळकराचे बहुतेक घोडेस्वार तटाच्या बाहेरच मोकळे हेति. व होळकराचें सगळें मुख्य काय तें सामर्थ्य त्याच्या घोडदळामध्येंच होतें. व एखाद्या किड्याच्या आंतमध्यें अडकून पडण्यापेक्षां बाहेर वाटेल तिकडे लूटफाट करण्याकरितां मोकळें असण्यामध्येंच त्या स्वैरसंचारी यशवंतरावाला समाधान वाटत असे. त्याला किड्यांत येण्यावषयीं भरतपूरच्या राजाकडून आग्रह करण्यांत येत असतां त्यानें असें सांगितलें कीं, “माझी गादी माझ्या घोड्याच्या पाठीवर आहे, ती मी सहसा सोडणार नाहीं !” अशा बाणेदारपणामुळें आणि अशा नैसर्गिक प्रवृत्तीमुळें यशवंतराव होळकराचें आणि भरतपूरच्या राजाचें मिळून सुमारें आठ हजार सैन्य किड्याच्या आंतून लढत असतां यशवंतराव होळकर हा आपल्या सर्व घोडेस्वारांनिशीं तटाच्या बाहेरून त्यांना मदत करीत होता. त्यांतच पूर्वीं सांगितल्याप्रमाणें मीरखानहि आपल्या हजारों घोडेस्वारांसह त्याच दिवशीं अंतर्वेदींतून येऊन यशवंतरावाला मिळाला होता. तेव्हां ले. क. मॅक्राय यांचें सैन्य ता. २१ जानेवारी रोजी तिसरे प्रहरीं तटावर चाल करून निघालें त्याच वेळीं यशवंतराव होळकर आणि मीरखान पठाण यांनीं बाहेरून इंग्लिशांच्या छावणीवर हल्ले करून त्यांना अगदीं सळो कीं पळो करून सोडलें. या मराठ्यांच्या घोडेस्वारांनीं इंग्लिश कॅम्बलरीला या वेळीं कसें वेढून आणि रोखून ठेविलें होतें, हें नकाशांत दाखविलेल्या परिस्थितीवरून चांगलें लक्षांत येण्याजोगें आहे. अशा रीतीनें तटाच्या भिंतीवरील शिपायांच्या आणि घोड्यांच्या पाठीवरील घोडेस्वारांच्या अशा दुहेरी मान्यामध्यें सांपडलेल्या इंग्रजी फौजेची त्या दिवशीं अखेरीस दुर्दशा उडून गेली, हें सांगावयाला पाहिजे असें नाहीं.

ले. क. मॅक्राय यांनीं ता. २१ जानेवारी रोजी आपल्या सैन्याचे उजवीकडची

तुकडी आणि डावीकडची तुकडी असे दोन विभाग केले. व या दोन तुकड्या ज्या दोन निरानिराळ्या वाटांनीं दुसऱ्या खिंडाराच्या (१२) जवळ गेल्या, ती वाट नकाशामध्ये (१३-१४) या आकड्यांनीं दाखविली आहे. या वाटेनें जातांना इंग्लिशांचें सैन्य विजयाच्या पूर्ण खात्रीनें आपली वाट चालत होतें; परंतु ती वाट संपून ते त्या खंदकाजवळ जाऊन पोहोंचले, तेव्हां त्यांची विजयाची आशा बरीच नष्ट झाली. नवीन पडलेल्या दुसऱ्या खिंडाराजवळचा खंदक फारसा रुंदही नाही व फारसा खोलीही दिसत नाही, अशी जरी इंग्लिशांनीं विश्वासघातानें मिळविलेली बातमी होती. तरी ते जेव्हां प्रत्यक्ष त्या खंदकाच्या कांठावर जाऊन उभे राहिले, तेव्हां तेथें त्यांना निराळाच प्रकार आढळून आला. खंदकाचा जितकी रुंदी त्यांना सांगण्यांत आलेली होती, त्याच्यापेक्षा खंदकांतील पाणी या वेळीं किती तरी रुंद झालेलें होतें. पाहिल्या मापाप्रमाणें केलेले लाकडी शिड्यांचे फिरते पूल त्या रुंदावलेल्या पाण्यावर अरुंद पडूं लागले. सगळ्या आगाऊ तयार झालेल्या फुकट गेल्या. दूरदर्शी इंजनी तजविजी अदूरदर्शी ठरल्या. विश्वासघाताचाहि कोणी तरी विश्वासघात केला. फसवणुकीलाहि कोणी तरी फसवलें. चोरावर मोर झाला. आणि एवढ्या धूर्तपणाच्या लबाडीच्याहि कोणी तरी तोंडांत मारल्यासारखें झालें. हें कसें झालें ? हें कोणीं केलें ! हें जाट आणि मराठे शिपायांच्या कल्पकतेनें केलें ! इंग्लिशांच्या नोकरीला राहिलेले आपल्याच देशांतील कांहीं निमकहराम लोक तटाजवळ येऊन विश्वासघातानें खंदकाची लांबीरुंदी पाहून गेले, हा बातमी जेव्हां मराठ्यांच्या सैन्यामध्ये पसरली, तेव्हां तटावरील लोकांनीं या फसवणाऱ्या लोकांचे दांत त्यांच्याच घशांत घालण्याकरितां एक उलट युक्ति योजिली. युक्त्या इंजनी. नाच सुचतात असें नसून कांहीं शहाणपण परमेश्वरानें इंडियन लोकांच्या वांग्यालाहि दिलेलें आहे ! मराठ्यांनीं या वेळीं अशी युक्ति केली कीं, जेथें खिंडार पडलें होतें, आणि जेथें खंदकांतून उतरून त्या खिंडारावर हल्ला करण्याकरितां इंग्लिश शिपाई येण्याचा संभव होता, तेथून कांहीं अंतरावर खालीं त्या खंदकामध्ये मराठ्यांनीं एक मातीचा उंच आणि मजबूत असा बांध घातला; व वरून सडकून पाणी सोडून तें त्या बांधानें अडविलें. त्यामुळे त्या खंदकाच्या बाहेर जिकडेतिकडे पाणीचपाणी होऊन खंदकाची रुंदी वाढली, इंजनीच्या शिड्या आंखूड झाल्या, आणि त्यांचे सगळे बेत या एका लहानशा युक्तीनें फिसकटून गेले !

तेव्हां तें पाणी किती खोल आहे, हें पहाण्याकरितां एक शिपाई पाण्यांत उतरला. त्या वेळीं तेथें आठ फुटांच्या वर पाणी झालें आहे, असें आढळून आलें. तरी पण त्या पाण्यांतूनहि कांहीं शिपाई पोहून पलीकडे गेले. पण बाकीच्यांना तसें करितां येईना. शिवाय जे पोहून तटाजवळ येत होते, त्यांच्यावर तटावरून गोळ्यांचा भडिमार चाललेलाच होता. आणि त्यांतून जे कोणी बचावून तटाच्या भिंतींत पडलेल्या खिंडारावर चढून येतील, त्यांचा संहार करण्याकरितां त्या खिंडाराच्या आंतल्या बाजूलाच शत्रूला न दिसतील अशा रीतीनें दोन तोफा डागून ठेविल्या होत्या. इतक्या अडचणींतून

जाऊन तटाच्या आंत प्रवेश करणें शक्य नाही, असें पाहून ले. क. मॅक्राय यानें आपल्या हाताखालील जिवंत राहिलेल्या सैन्याला मोठ्या दूरदर्शपणानें माघारें फिर-
प्याचा हुकूम केला. पण इंग्लिश सैन्य तटावर चालून येत असतां आणि तटापासून
माघारें फिरून परत जात असतां तटाच्या भिंतीवरून जाट आणि मराठे शिपायांनीं
त्यांच्यावर तोफांचा आणि बंदुकांचा जो एकसारखा भडिमार चालविला होता, त्यामुळें
इंग्लिशांच्या बाजूचे किती तरी लोक मरण पावले. ले. क. मॅक्राय, कॅ. लिड्से, वगैरे
नुसत्या मेलेल्या युरोपियन अधिकाऱ्यांची संख्या घेतली, तरी ती १८ च्या वर गेली
होती. व मेलेल्या शिपायांची संख्या ५०० च्या वर होती.

भरतपूरच्या पहिल्या हल्ल्याच्या वेळीं पराभव झाल्यानंतर लॉर्ड लेक यांनी
गव्हर्नर जनरलला जें पत्र लिहिलें होतें, त्यांतील एक महत्त्वाचें वाक्य पूर्वी दिलें आहे.
त्यांत पहिल्या खेपेला जरी पराभव झाला असला, तरी दुसऱ्या खेपेला आपलें इंग्रजी
सैन्य खात्रीनें जय मिळवील, अशी बढाई मारण्यांत आली होती. पण आतां दुसऱ्याहि
खेपेला पराभव झाला; आणि पहिली बढाई सफळ झाली नाही. तेव्हां आतां प्रत्यक्ष
विजय मिळपर्यंत समंजसपणानें फिरून बढाई न मारणें हें शहाणपणाचें झालें असतें.
पण कित्येकांना बढाया मारण्यांतच भूषण वाटत असतें ! भरतपूरच्या तटासमोर हा
दुसरा पराभव झाल्यानंतरही त्या पराभवाच्या दुसऱ्याच दिवशीं लॉर्ड लेक यांनीं जो एक
जाहीरनामा प्रसिद्ध केला, त्यामध्ये फिरून पूर्वीच्या सारख्याच बढायांची रेलचेल
कशी करून सोडली होती, हें पुढील उताऱ्यावरून लक्षांत येण्यासारखें आहे.

The Commander-in-Chief trusts that in a very few days those
obstacles, which have hitherto rendered all attempts fruitless, will be
completely surmounted; and that the good conduct and bravery of
this army will be rewarded by the possession of the place and by
the opportunity of proving to the enemy and the country, that al-
though hitherto from unforeseen difficulties success has not crowned
their attempts, their spirit is undaunted, and that their gallantry
and discipline must ultimately triumph.

यांत अशी बढाई मारण्यांत आली आहे कीं, आतांपर्यंत ज्या अडथळ्यांच्या
कारणामुळें आमच्या प्रयत्नांना यश आलें नाही, ते सर्व अडथळे थोडक्याच दिवसांत
दूर करण्यांत येतील. आणि मग लगेच हें भरतपूरचें ठाणें आमचे शूर शिपाई आपल्या
ताब्यांत घेतल्यावांचून केव्हांहि रहाणार नाहीत. आतांपर्यंत आमच्या वाटेमध्ये पूर्वी
लक्षांत न आलेल्या अशा कांहीं आकस्मिक अडचणी एकाएकीं आल्यामुळें जरी
आम्हांला विजय मिळाला नाही, तरी अखेरीस आमच्या शिस्तीनें आणि पराक्रमानें
आम्हांला विजय मिळालाच पाहिजे, हें आम्ही लवकरच आमच्या शत्रूच्या आणि
सर्व हिंदुस्थान देशाच्या दृष्टोत्पत्तीस आणून देऊं !

ज्यांनीं मराठ्यांच्या कडून लागोपाठ दोनदां मार खाल्ला, त्यांनीं फिरून विजय
मिळविण्याच्या आधींच असल्या बढाया मारण्याला उद्युक्त व्हावें, हें एक बढाईखोर

इंग्लिशांच्याच ठिकाणीं संभवतें, हे म्हणतात कीं, कांहीं अडचणी पूर्वीं लक्षांत आल्या नव्हत्या. पण अशा कोणत्या अडचणी होत्या, कीं ज्या आधीं यांच्या लक्षांत आल्या नाहींत ! तटाच्या उंचीचे अजमास यांना होते: तटाच्या भिंतीला पडलेल्या खिंडाराचा चढ यांना माह्रांत होता; तटाच्या भोंवतालच्या खंदकाची लांबीरुंदी आणि खोली यांच्यापासून मराठ्यांनीं झांकून ठेविली होती, असेंहि नाहीं; इतकेंच नव्हे, तर त्या खंदकाची अगदीं त्रित्वातमी काढून आणण्याकरितां यांनीं पूर्वीं वर्णन केल्या-प्रमाणें आपले हेरही पाठविले नव्हते काय ! या सगळ्या अडचणी तर यांनीं पूर्वीं पाहून आणि अजमावून ठेविलेल्या होत्या. आणि त्यांतूनहि आयत्या वेळीं कांहीं थोड्या कमीजास्त अडचणी उत्पन्न झाल्या, तर त्यांतूनहि या शूर म्हणविल्या जाणाऱ्या इंग्रजी शिपायांनीं वाट करून जावयाला नको होतें काय ! पण तसें घडून न येतां या इंग्लिश शिपायांना अखेर माघारेंच फिरून यावें लागलें. आणि तरी पण शिवाय चरती या रिकाम्या बढाया आहेत त्या आहेतच !

पण या पराभवानंतर नुसत्या बढायाच मारून थांबण्यांत आलें असें नाहीं, तर जणूं काय हा पराभव झाल्याबद्दल बक्षीस म्हणूनच त्या पराभवाच्या दुसऱ्या दिवशीं युरोपियन शिपायांना एक्स्ट्रा भत्ता देण्यांत आला; आणि घोडेस्वार, पायदळ, तोफखाना आणि पायोनियर्स यांच्यापैकीं प्रत्येक नेटिब्द पलटणांला दोन दोनशें रुपये द्यावे, असें जाहीर करण्यांत आलें ! (Extra batta is to be served out to the Europeans to-day and two hundred rupees are to be given to each native corps of cavalry, infantry, gun lascars and Pioneers.) नेहमींची अशी साधारण बहिवाट आहे कीं, ज्या सैनिकांनीं विजय मिळविला असेल, त्यांना बक्षिसें देण्यांत येतात. मग ज्यांच्यापैकीं १८ अधिकाऱ्या आणि ५०० शिपाई मेले आणि जे खंदकापासून पराभव पावून माघारे आले, त्यांना हीं बक्षिसें कशाबद्दल ! पण अशीं बक्षिसें वांटलीं, म्हणून पराजयाचा विजय होतो असें नाहीं; परंतु आपल्या सैन्यामध्ये तात्पुरती उमेद उत्पन्न करण्याच्या या केवळ इंग्रजी युक्त्या आहेत !

इंग्लिशांचा तिसरा पराभव.

ता. २१ जानेवारी १८०५ रोजीं इंग्लिशांचा भरतपूरच्या भिंतीपुढें दुसरा पराभव झाल्यानंतर आम्हां लवकरच थोडक्याच दिवसांत विजय संपादन करून दाखवूं अशा ज. लेक यांनीं जरी वर सांगितल्याप्रमाणें बढाई मारली होती, तरी भरतपूरच्या तटावर विजय मिळविण्याचें तर लांबच राहिलें, परंतु नुसता हल्ला करण्यालाही त्यांना मध्यें एक महिना घालवावा लागला. ता. २१ जानेवारी रोजीं जो दुसरा पराभव झाला, त्यानंतर पुढच्या फेब्रुवारी महिन्याच्या २० तारखेपर्यंत मधल्या सगळ्या एक महिना त्यांना भरतपूरच्या किल्ल्यापुढें बसून फुकट घालवावा लागला. व त्याला तशीं कारणेही होती. मीरखान हा आपल्या हजारों घोडेस्वारांनिशीं भरतपूरला येऊन तटाबाहेरच्या इंग्रजी सैन्याला त्रास देऊं लागला होता व त्या इंग्रजी

सैन्याच्या मदतीसाठी बाहेरून येणारं दुसरं सैन्य आणि अन्नसामग्री यांच्यावरही तो छापे घालून लागला होता, हें पूर्वी सांगितलेच आहे. मीरखानाचे बाहेरून पडणारे हे छापे आणि मराठ्यांचे तटाच्या भिंतीवरून होणारे गोळीबार या दोघांना एकदम तोंड देणें इंग्लिशांना अशक्य होतें. व त्यासाठी मीरखानाला भरतपूरपासून दूर घालवून लावण्याचें काम इंग्लिशांना पहिल्यानें करावें लागलें. म्हणून भरतपूरच्या भिंती-समोवतीं जमलेल्या इंग्लिश सैन्यापैकीं मे. ज. स्मिथ याची त्या कामावर ता. ८ फेब्रुवारी रोजी योजना करण्यांत आली. ता. २१ जानेवारीपासून ता. ७ फेब्रुवारी-पर्यंत मीरखानाच्या घोडेस्वारानीं आसपास बाहेर जाी छुटालूट चालविली होती. तिचा प्रतिकार करण्यांतच इंग्लिशांचे हे दिवस गेले. त्यामुळें या मुदतींत त्यांना भरतपूरच्या भिंतीवर हद्दा करण्याच्या कामाकडे लक्ष देणें अशक्यच झालें होतें. व अशाच रीतीनें इंग्लिशांचें लक्ष आपल्याकडे जास्त वेधून घेतलें, तर साहजिकपणेंच त्यांचा भरतपूरवरील जोर कमी पडेल, या हेतूनें इंग्लिशांचें सैन्य आपल्या पाठीमागून ओढीत आणण्याकरितां मीरखानानें ता. ७ फेब्रुवारी रोजी यमुना नदी उतरून अंतर्वेदीमध्ये फिरून प्रवेश केला. व तेथील इंग्लिशांच्या मुलखांत फिरून त्यानें जाळपोळ आणि छुटालूट करण्याला सुरवात केली. आपल्या छुटालुटीनें अंतर्वेदींत इंग्लिशांचें नुकसान व्हावें आणि आपल्या पारिपत्यासाठीं म्हणून आपल्या पाठावर येणारें इंग्लिश सैन्य भरतपूरपासून हलविलें गेल्यानें भरतपूर येथेंही इंग्लिशांचें नुकसान व्हावें, असा दुहेरा हेतु मनांत धरून मीरखान हा अंतर्वेदीमध्ये शिरला होता, व तो त्याचा हेतु सफळही झाला. कारण, भरतपूरच्या वेढ्यासाठीं तेथें जमा झालेल्या सैन्यापैकीं बरेंचसें सैन्य मे. ज. स्मिथ याला मीरखानाचा पाठलाग करण्यासाठीं तेथून हलवावें लागलें. आणि त्यामुळें भरतपूरच्या वेढ्याचे काम थंड पडलें. सारांश, मीरखानाचे घोडेस्वार भरतपूरच्या जवळ होते म्हणून आणि ते तेथून निघून गेले म्हणून, अशा ह्या दोन्ही कारणांचा भरतपूरच्या वेढ्याचें तातडीचें काम दिरंगाईवर पडण्याच्या कामीं परिणाम झाला.

हें सैन्य कमी झालें असतां बाकी उरलेल्या थोड्याशा सैन्याच्या जोरावर भरत-पूरच्या तटावर इंग्लिशांनीं हल्ला करणें शक्य नव्हतें. म्हणून लवकरच विजय मिळवून दाख-विणाऱ्या ज. लेकला आणखीही कांहीं दिवस थांबावें लागलें. याच्या पूर्वी म्हणजे ता. ६ फेब्रुवारीच्या सुमाराला आपली छावणीची पहिली जागा सोडून सैन्याच्या सुरक्षिततेसाठीं भरतपूरच्या दक्षिणच्या बाजूला इंग्लिशांना आपली छावणी हलवावी लागली होती. त्या छावणीवर ता. १० फेब्रुवारी रोजी मे. ज. जोन्स याच्या हाता-खाली मुंबईचें एक बरेंच मोठें सैन्य ज. लेक यांना येऊन मिळालें; आणि त्यानंतर मग फिरून तटावर हल्ला करण्याचा विचार सुरू झाला. पण तो विचार ता. २० फेब्रुवारीपर्यंत अंमलांत आणतां आला नाही. तोपर्यंत हल्ल्याची पूर्व तयारी चाललेली होती. या तयारीपैकीं मुख्य भाग म्हटला म्हणजे तटाच्या नजीकपर्यंत जाऊन

पोचणारे खंदक खणणे आणि सोईस्कर ठिकाणी तोफांचे मोर्चे बांधणे हा होय. पूर्वाच्या हल्ल्याच्या वेळचे इंग्लिशांच्या बाजूचे खंदक तटापासून फार दूर अंतरावर होते. व त्या खंदकातून तटाच्या भितीपर्यंत बरेच अंतर उघड्यावरून इंग्लिश शिपायांना चालून जावे लागत असल्यामुळे त्या अवधीत तटावरील गोळीबाराने इंग्लिश सैन्याचे फार नुकसान होत होते. म्हणून तटाच्या जवळ जाऊन पोचणारा असा एक खंदक (१५-१६) इंग्लिशांनी खणला. व तटापासून सुमारे ४०० यार्डांच्या अंतरावर त्यांनी आपल्या तोफांकरिता निरनिराळ्या ठिकाणी (१७-१८-१९) मोर्चे उभे केले. व या मोर्चावरून त्यांनी ता. ११ फेब्रुवारी रोजी एकंदर सुमारे १६ तोफा सुरू केल्या. यापैकी १७ व्या वॅटरने सुमारे ४०० यार्डांच्या अंतरावरून तटावर समोरून मारा करून काही दिवसांनी तटाला तिसरे खिंडार (२०) पाडले. व या खिंडारातून तटावर हल्ला करण्याचे घाटू लागले. परंतु या खिंडाराच्या शेजारीच जो एक मोठा बुरुज (२१) होता, त्याच्यावरील माऱ्याच्या टापूमध्ये हे खिंडार असल्यामुळे त्या खिंडारातून हल्ला करून जाणे अशक्य झाले असतं. म्हणून त्या बुरुजावरील तोफा बंद पाडण्यासाठी १९ या आंकड्याच्या ठिकाणी जो तोफांचा मोर्चा बांधलेला होता, तेथून या (२१) बुरुजावर तोफांचा भडिमार सुरू ठेवण्यांत आला. आणि त्यामुळे नवीन पडलेले जे तिसरे खिंडार (२०), तिकडे जाणे काही तरी शक्य झाले. या (२१) बुरुजावरील तोफा बंद पाडण्याची इंग्लिशांनी ही जी तजवीज केली होती, त्याच्याशिवाय त्यांनी आणखी अशीही एक युक्ति केली होती की, त्यांनी तटाच्या खंदकाजवळ जाऊन पोचेल असा जो (१५-१६) एक खंदक खणून ठेविलेला असल्याबद्दल पूर्वी सांगितले आहे, त्या खंदकाच्या किल्ल्याजवळील टोकाच्या-पुढे ता. १९ फेब्रुवारी रोजी त्यांनी एक सुरंग (२२) खणून ठेविला होता. तटाच्या समोवतालच्या पाण्याने भरलेल्या खंदकाच्या दोन्ही बाजू लंबरेषेमध्ये तोडलेल्या असल्यामुळे त्यांच्यावरून चढून तटाजवळ जाणे अगदी अशक्य होते. त्यामुळे त्या पाण्याने भरलेल्या खंदकाच्या जवळ हा सुरंग नेऊन उडविल्याच्या योगाने त्याच्या दरडी दासळतली आणि मग तेथून वर चढून जाण्याला सोईचे होईल, अशा हेतूने हा सुरंग खणून ठेविला होता. व तो ता. २० रोजी हल्ला करावयाच्या अगदी आयत्या वेळी उडवून धावयाचा होता.

परंतु दुसऱ्या हल्ल्याच्या प्रसंगी आयत्या वेळी खंदकामध्ये बांध घालून आणि खंदकाचे पाणी अफाट वाढवून मगठ्यांनी इंग्लिशांना जसे तोंडघशी पाडले, त्याच प्रमाणे त्यांनी या तिसऱ्या हल्ल्याच्या वेळीही इंग्लिशांचे सगळे बेत बिघडवून टाकले. ता. २० फेब्रुवारी १८०५ रोजी भरतपूरच्या तटावर तिसरा हल्ला करण्याचे ठरले होते त्याच्या आदल्या दिवशी म्हणजे ता. १९ फेब्रुवारी रोजी संध्याकाळी आपल्या खंदकांतील सुरंग खणण्याचे वगैरे सर्व काम संपवून इंग्लिशांचे शिपाई रात्री आपल्या छावणीत परत आले होते. व ता. २० रोजी सकाळी ते आपल्या त्या खंदकांतील

उरलेंसुरलें कांही काम पुरं करण्याकरितां तेथें गेले. पण ते तेथें जाऊन पाहतात, तो इंग्लिशांचा तो सगळा खंदक मराठ्यांच्या शिपायांनीं गजबजून गेलेला त्यांना दिसला; व त्यामुळें आपले सगळे वेत फसलेले पाहून इंग्लिशांची फारच नाउमेद झाली. पहाटेच्या काळोखामध्येच मराठ्यांचे लोक किल्ल्यांतून हळूच बाहेर पडून कोणाला न दिसतां त्या इंग्लिशांच्या खंदकामध्ये शिरले व त्यांनीं जो सुरंग खणून तयार करून ठेविला होता, तो त्यांच्याच हत्यारांनीं त्यांनीं संबंध उद्ध्वस्त करून टाकला. हें त्यांचें काम संपतें आहे न संपतें आहे, तांच इंग्लिशांचे शिपाई त्या खंदकांत आपआपल्या जागा धरून बसण्यासाठीं तेथें येऊन ठेपले. परंतु मराठ्यांच्या शिपायांनीं त्यांच्यापैकीं पुष्कळांना त्या खंदकांत दडून बसूं न देतां आपल्या भाल्यानें आणि तरवारीनें भोसकून खंदकाच्या बाहेर फेकून दिलें. आणि इंग्लिशांची जास्त मदत आली, तेव्हा हे मराठ्यांचे शिपाई परत निघून आपल्या तटाच्या आंत गेले !

तटाच्या भिंतीला जरी हें एक तिसरें खिंडार (२०) पडले होते. तरी तें मराठ्यांनीं तात्पुरतें वुजवून टाकलें होतें. ती नवीन केलेली दुस्ती उडवून टाकण्याकरितां इंग्लिशांनीं ता. २० रोजी सकाळपासून आपल्या तोफांचा त्या जागेवर एकसारखा भडिमार सुरू केला होता. व तें खिंडार जेव्हां फिरून पहिल्याइतकें मोठें आलें, तेव्हां त्या दिवशीं दुपारीं सुमारे ३ वाजतां इंग्लिशांचे सैन्य तटावर हल्ला करण्याकरितां निघाले. नेहमीच्या पद्धतीप्रमाणें इंग्लिश सैन्याच्या ३ तुकड्या करण्यांत आल्या. त्यांपैकीं मुख्य तुकडी ले. क. डॅन यांच्या हाताखालीं देण्यांत आली होती. व ले. क. डॅन याने तटाला नवीन पडलेले जें (२०) खिंडार त्याच्यावर हल्ला करून तेथून आंत प्रवेश करावा, असा हुकूम होता. ले. क. डॅन याच्या उजव्या बाजूने शत्रूवर हल्ला करण्याकरितां कॅ. ग्रॅंट यांची नेमणूक करण्यांत आली होती. मराठ्यांच्या शिपायांनींही आपल्या तटाच्या खंदकाच्या पुढे येऊन शत्रूला जास्त जवळून अडथळा करण्याकरितां आपल्या बाजूनेंही कांही खंदक (२३) खणले होते. व त्याच्या आंतून त्यांनीं किल्ल्याच्या बाहेरूनही आपल्या कांही तोफा (२४) इंग्लिशांच्या (१७-१८) बंदीवर सुरू केल्या होत्या. त्यामुळे तटाच्या खिंडारावर चालून जाणाऱ्या ले. क. डॅनच्या सैन्यालाही त्यापासून अपाय होण्याचा संभव होता. म्हणून कॅ. ग्रॅंट याने उजर्वाकडच्या बाजूनें जाऊन मराठ्यांचे खंदक (२३) आणि त्यामधील त्यांच्या तोफा (२४) हस्तगत कराव्या, अशी कामगिरी त्याच्याकडे सोपविण्यांत आली होती. व ले. क. डॅनच्या डाव्या बाजूला तटाच्या भिंतीमध्ये भीम नारायण या नांवाचा जो एक दरवाजा होता, तो फारसा मजबूत नसून तेथून तटाच्या आंत सहज प्रवेश करितां येईल, अशी बातमी इंग्लिशांना समजलेली होती. म्हणून कॅ. डेलर याच्या हाताखालीं तिसरी तुकडी देऊन त्या तुकडीनें डाव्या बाजूनें प्रवेश करण्याचा प्रयत्न करावा, अशी तजवीज करण्यांत आलेली होती.

याप्रमाणें सगळीं तयारी झाल्यावर संध्याकाळी ४ वाजण्याच्या सुमारास इंग्लि-

शांचें सैन्य हज्जा करण्याकरितां निघालें. ले. क. डॅन याच्या हाताखालील लोकानीं या वेळीं खंदकाच्या पाण्यातील खड्डा भरून काढण्याकरितां आपल्याबरोबर पुष्कळ लांकडाच्या मोठ्या वगैरे सामान घेतले होते; परंतु लढाईच्या वेळीं शिपायांना आपल्याबरोबर धैर्य हें जें मुख्य सामान घ्यावयाचें, तें या वेळीं ले. क. डॅन याच्या हाताखालील शिपायांनीं आपल्याबरोबर मुळींच घेतलें नव्हतें ! तटावर हज्जा करण्याकरितां जाण्याची वाट अर्थात्च इंग्लिशांच्या त्या अरुंद खंदकांतून होती. त्या खंदकामध्यें आज सकाळीं मराठ्यांचे शिपाई शिरले होते, ही बातमी या वेळीं या सैन्यातील सर्व शिपायांना समजलेली होती. तेव्हां त्या खंदकांतून चालून पुढें जाण्याचा त्यांना धीर होईना. आपण जसा मराठ्यांचा खंदक कोसळविण्याकरितां सुरंग तयार करणार होतो, त्याचप्रमाणें मराठ्यांनीं आपल्या खंदकामध्येंही कोठें तरी सुरंग पुरून ठेविले असतील, व आपण तेथें गेलों म्हणजे आपण त्या जागेवरून न चालतां कदाचित् आकाशांतून चालूं लागूं, अशा भीतीनें ते शिपाई धरून गेले होते. शिवाय त्याच खंदकांत सकाळीं झालेल्या लढाईत जे लोक मरून किंवा जखमी होऊन पडले होते, त्यांचीं शरीरें अद्यापि त्या खंदकांत तशींच पडलेलीं होती. त्या बिचाऱ्यांना तेथून उचलून नेण्याकडे कोणाचेंच लक्ष गेलें नव्हतें. तेव्हां हे नवीन शिपाई हज्जा करण्याकरितां ज्या वेळीं त्या खंदकांतून जाऊं लागले, तेव्हां मराठ्यांनीं पुरलेल्या सुरंगांच्या भीतीनें आधींच मेदरून गेलेल्या या शिपायांना ती त्यांच्या मेलेल्या सोबत्यांचीं प्रेतें आणि जखमी झालेल्या सोबत्यांचीं करुणाजनक निवळणीं अधिकच गर्भगळीत करून टाकूं लागलीं. अशा स्थितींत कोणत्या शिपायाचें पाऊल पुढें पडणार आहे ? त्यामुळें पुढचे शिपाई पुढें पाऊल टाकानात. आणि खंदक अरुंद असल्यामुळें पुढचे शिपाई पुढें गेल्यावांचून मागच्या शिपायांना पुढें चालण्याला वाव मिळना. आणि त्यामुळें येथून तेथून सगळा खंदक शिपायांनीं भरून राहिला. क. डॅन यानें त्यांची पुष्कळ समजूत घातली व पुष्कळ विनवण्या केल्या. परंतु मराठ्यांच्या विरुद्ध गुप्त रीतीनें सुरंग पुरण्याचें पाप या वेळीं इंग्लिशांना इतकें नडलें कीं, त्यापुढें क. डॅन यांच्या प्रयत्नाचें कांहीं एक चालूं शकलें नाहीं. तेव्हां अखेरीस ले. क. डॅन यानें पाठीमागच्या कांहीं पलटणी खंदकांतून उघड्या मैदानावर बाहेर काढल्या. व दोन सिक्स पाऊंडरच्या तोफा उघड्या मैदानावर उभ्या करून त्यांचा मारा तटाच्या बुरजावर सुरू करण्यांत आला. आणि त्या तोफांच्या आश्रयाखालीं अखेरीस मराठ्यांचा गोळीबार सहन करांत क. डॅनचे हे थोडेसे शिपाई पाण्यानें भरलेल्या खंदकाच्या जवळ जाऊन पोहोंचले. त्यांतील एका उंच शिपायानें खंदकांत बुडी मारून पाहिली, तो पाणी पुष्कळ खोल असल्याचें आढळून आलें, व त्यामुळें खंदकामधून पलीकडे जाणें अशक्य झालें. तेव्हां ते शिपाई आजूबाजूला दुसरी कोणती जागा आहे कीं काय, म्हणून पाहूं लागले. त्या वेळीं त्यांना एक खडबडीत वुरुज (२१) जवळच उजव्या हाताला दिसला. व त्यावरून आपल्याला भीतीवर चढून जातां

थेईल, असें त्यांना वाटलें. त्यामुळें खंदकाच्या पाण्यांतून कसें बसें पलीकडे जाऊन कांहीं लोक त्या वुरजावरून चढून जाण्याचा प्रयत्न करूं लागले. तेव्हां त्यांच्यावर तटाच्या भिंतींतील भोकामधून फारच जोराचा गोळीबार होऊं लागला, व खालून वुरुज चढून त्या तटाच्या भोकाशीं जां ते शिपाई येत तोंच ते नेमके आंतील तोफांच्या गोळ्यांनीं धाडकन् खालीं फेकून दिले जात. व त्या भिंतीचा चढण इतकी अवघड आणि इतकी अरुंद होती कीं, एका वेळीं एकापेक्षा जास्त शिपाई वर चढूं शकत नव्हते. अशा भयंकर स्थिति होती, तरी त्यांतूनही १२ व्या नेटिव्ह पायदळ पल्टणीं-तील कांहीं शिपायांनीं तटावर चढून तेथें आपलें निशाण उभारण्याचे प्रयत्न केले. व त्यांच्या शिवाय आणखी दुसरेही १४ ऑफिसर वर चढून गेले. परंतु तेथें जास्त शिपाई त्यांच्या मदतीला जाणें शक्य नसल्यामुळें ते त्यांचे प्रयत्न सफळ झाले नाहीत. आणि अखेरीस आतां आपले जास्त लोक विनाकारण मराठ्यांच्या तोफांखाली मरूं देणें बरोबर नाही, असें वाटून क. डॉन यानें आपल्या लोकांना परत फिरण्याचा हुकूम केला. व याप्रमाणे ले. क. डॉन याची मुख्य आणि मधली तुकडी संध्याकाळच्या सुमाराला माघार खाऊन परत फिरली.

क. डॉन याच्या तुकडीचा अशी दुर्दशा चालली असता कॅ. ग्रॅंट हे जे आपल्या हाताखालील शिपाई घेऊन उजव्या बाजूनें मराठ्यांवर हल्ला करण्याकारतां गेले होते, त्यांची स्थिति क. डॉनच्या इतकी वाईट झाली नाही. त्यांनीं आपल्या बाजूचे मराठ्यांचे खंदक (२३) हस्तगत केले. व तेथें असलेल्या मराठ्यांच्या ११ तोफाहि (२४) त्यांनीं जिंकून आपल्या छावणीकडे पाठविल्या. परंतु कॅ. ग्रॅंट यांना जरी इतपत यश मिळवितां आलें, तरी इंग्लिश सैन्याचा जी डाव्या बाजूचा तुकडी ले. क. टल्स यांच्या हाताखालीं भीम नारायण दरवाजाकडे पाठविल्यांत आला होता, तिचा अवस्था बहुतेक क. डॉन यांच्या सारखाच झाली. त्याचे जे वाटाडे होते, त्यांनीं त्यांना मलत्याच वाटनें नेलें. शिवाय वाटेत मराठ्यांच्या घोंडस्वारांनीं अडवून त्यांना बरेच धोटाळ्यांत घातले. आणि या गोष्टी खाली उघड्या मैदानावर चाललेल्या असतांना वरून तटाच्या भोकामधून इंग्लिशांच्या या तुकडीवर मराठ्यांचा एकसारखा गोळीबार होत होता, तो निराळाच. अशा संकटांनीं चोहों बाजूंनीं या तुकडीला घेरल्यामुळें त्यांनीं भीम नारायण दरवाजा गांठण्याचें लांबच राहून त्यांना माघार खाऊन आपली छावणी मात्र गांठणें भाग पडलें. अशा रीतीनें या तिसऱ्या हल्ल्यामध्ये कॅ. ग्रॅंट यांना जरी थोडासा जय मिळाला, तरी तो केवळ तटाच्या बाहेरचाच होता. परंतु तटाच्या भिंतीच्या आंत प्रवेश होणाऱ्या दृष्टीनें पाहिलें, तर इंग्लिशांच्या या तीन तुकड्यांपैकीं एकीलाहि यश आलें नाही. आणि ले. क. डॉन व ले. क. टल्स यांचा तर पूर्णच पराभव झाला. आणि इंग्लिशांचें नुकसानाहि फार झालें. या लढाईत युरोपियन लोकपैकीं सुमारे ५० लोक मरण पावले आणि पावणे दोनशे लोक जखमी झाले; व या लढाईतील एकंदर मेलेले आणि जखमी झालेले यांचा संख्या सुमारे ९००

पर्यंत जाऊन पोचली. यावरून या तिसऱ्या हल्ल्यामध्याहे इंग्लिशांची किती भयंकर हानि झाली, हें लक्षांत येण्यासारखें आहे.

इंग्लिशांचा चवथा पराभव.

ता. २० फेब्रुवारी १८०५ रोजी इंग्लिशांचा भरतपूरच्या तटापुढें वर सांगितल्याप्रमाणें तिसरा पराभव झाल्यानंतर लगेच दुसऱ्या दिवशीं, म्हणजे ता. २१ फेब्रुवारी रोजी, इंग्लिशांनी त्या तटावर चवथा आणि शेवटचा हल्ला केला. ता. २० रोजी इंग्लिशांच्या बाजूकडील खंदकांताल शिपायांनी ले. क. डॅन याचा हुकूम ऐकला नाही व आपल्या भिन्नेपणानें पुढें जाण्याचें नाकारले, हा त्या शिपायांच्या हातून इंग्लिशांच्या लष्करी शिस्तीच्या दृष्टीनें अतिशय लज्जास्पद गोष्ट झालेली होता. अशा गोष्ट इतर एखाद्या वेळी झाली असती, तर लगेच ती पळटण तोडून टाकण्यांत आली असती आणि त्यांतील शिपायांना कडक शिक्षा करण्यांत आल्या असत्या. पण ही वेळ तशी नव्हती. आतांपर्यंत झालेल्या तीन हल्ल्यांमध्ये इंग्लिशांचे पुष्कळ शिपाई मरून गेले होते; त्यां या बऱ्याच तोफा नादुरुस्त होऊन पडल्या होत्या; त्यांच्या जवळचा दारुगोळा बहुतेक खलास होत आला होता; आणि त्यांचीं अन्नसामग्रीहि बहुतेक संपुष्टांत येत चाललीं होती. अशा स्थितीत आणखी जास्त दिवसपर्यंत तेथें वेढा घालून बसणें शक्य नसत्या कारणानें जे थोडेसे शिपाई लॉर्ड लेक यांच्या हाताखाली शिल्लक राहिले होते, त्यांना या वेळी नाखुष करण्याचा सोय नव्हता. म्हणून ताबडतोब हल्ला करण्याचे ठरवून लॉर्ड लेक यांनी ता. २१ फेब्रुवारी रोजी सकाळीं आपलें सर्व सैन्य परेडच्या मैदानावर जमा करण्याचा हुकूम केला. आतां परेडीच्या वेळां आदल्या दिवशीच्या गैरवर्तनावद्दल आपल्याला कांहीं तरी कडक शासन होणार, अशा कित्येकांना भीति वाटणें स्वाभाविक होते. परंतु तसे कांहीं एक झालें नाहीं. उलट लॉर्ड लेक हे आपल्या सैन्यापार्श्वी त्या दिवशी सैन्यतेनेच वागले. परेड ग्राउंडवर आपल्या शिपायांना उद्देशून त्यांनी असे उद्गार काढले की, काल तुम्ही आपल्या अधिकाऱ्याचे हुकूम ऐकले नाहीत, याबद्दल मला वाईट वाटत आहे. व त्यामुळें आतांपर्यंत तुम्ही निरनिराळ्या ठिकाणीं जीं कीर्ति मिळविली होती, ती पूर्णपणें घालविली आहे. परंतु तें गेलेलें थश फिरून मिळविण्याचा मी तुम्हांला संधि देत आहे. म्हणून ज्यांची इच्छा असेल त्यांनी आजच्या हल्ल्यामध्ये सामील होण्याकरितां पुढें यावे. अशा गोडी-गुलाबांच्या बोलण्यानें शिपायांच्या मनांत उत्साह उत्पन्न करण्यांत आला. आणि त्या योगानें सर्व शिपाई ता. २१ फेब्रुवारीच्या या चवथ्या हल्ल्यामध्ये काम करण्याला मोठ्या उत्सुकतेनें तयार झाले.

ता. २१ फेब्रुवारी रोजी सकाळीं आपल्या शिपायांचीं मनं अशा रीतीनें अनुकूल करून घेतल्यानंतर लॉर्ड लेक यांनी तटावर तोफखान्याचा मारा कोठें सुरू करावयाचा, याच्याबद्दलची तजवीज लाविली. आदल्या दिवशींच्या तिसऱ्या हल्ल्याच्या वेळीं तिसऱ्या (२०) खिंडाराच्या जवळ जो (२१) बुरूज होता, त्याच्यावर कित्येक

शिपाई चढून जाण्याचा प्रयत्न करीत होते, हें पूर्वी सांगितलेंच आहे. त्याच बुरुजावर आणखी गोळे टाकून तेथें कांहीं थोडीशी वाट करितां आली, तर तेथून तटाच्या भिंतीच्या आंत प्रवेश करितां येईल, असें वाटून त्या घोरणानें तोफांच्या जागा थोड थोड्या बदलून घेऊन त्या बुरुजावर तोफांचा मारा सकाळपासून सुरू करण्यांत आला. त्या योगानें त्या बुरुजाच्या घुंघाजवळचा एक वराच मोठा टुकडा उडून गेला. व त्यामुळें त्याच्यावरच्या भारानें तो सगळाच बुरुज कदाचित् खाली कोसळून पडेल, असें वाटूं लागलें. परंतु त्या तटाच्या इतर भागांप्रमाणें तो बुरुजही इतक्या बळकट रीतीनें बांधला गेला होता की, त्याच्या तळाशीं जरी हें एक खबदाड पडलें होतें, तरी त्याच्या बाकीच्या भागाला कांहीं एक भंग झाला नाही.

इंग्लिशांच्या तोफांनीं अशी पूर्व तयारी करून दिल्यानंतर इंग्लिशांचें सैन्य ता. २१ रोजी दुपारीं ३ वाजतां तटावर हल्ला करण्यावरितां निघालें. या सैन्यावर ब्रिगेडियर ज. मॉन्सन यांची नेमणूक करण्यांत आली होती; व त्यांच्या हाताखालीं निरनिराळे अधिकारी काम करीत होते. हें सैन्य हल्ला करण्यावरितां चाल करून निघालें. त्या वेळीं ज. लेक हे जवळ उभे होते. व ते आपल्या या लष्कराची सलामी घेत होते, त्यामुळें सैन्यांतील शिपायांच्या अंगांत एक प्रकारचा उत्साह उत्पन्न झालेला दिसत होता. पण तो उत्साह फार वेळ टिकला नाही. कारण, ज्या (२१) बुरुजावरून चढून आपण तटाच्या आंत जाऊं, असें या शिपायाना वाटत होतें, त्या बुरुजाला आज कित्येक नवीन जखमा झालेल्या असतांनाहि तो बुरुज आदल्या दिवशींच्या इतकाच आजहि अमेद्य आणि अनुद्धेधनीय आहे, असेच त्यांना आढळून आलें. ते शिपाई जेव्हां त्या बुरुजाच्या पायथ्याशीं येऊन पोहोचले, तेव्हां तेथें त्या बुरुजाला पडलेल्या खबदाडामध्ये त्यांना आश्रय द्यावाला थोडाशी जागा मिळाली एवढें खरें परंतु याच्यापेक्षां दुसरी सोय त्यांना तेथें कांहीं आढळून आली नाही. बुरुजाचें बांधकाम बहुतेक अगदीं लंबरेषेमध्ये असल्यामुळें त्या बुरुजावर चढून जाणें अशक्य होते. तरी पण त्या बुरुजाच्या भिंतीमधून आपल्या संगिनीं खोंचून आणि त्यांच्यावर पाथ देऊन कित्येक शिपाई वर चढण्याचा प्रयत्न करूं लागले. तसेच तोफांचे गोळे लागून त्या बुरुजाला मधून मधून जीं कांहीं भोकें पडलीं होती, त्यांचाहि थोडासा त्या वर चढणाऱ्या शिपायांच्या हाताला आणि पायाला आधार सांपडत होता. पण इतक्या अडचणींतून एका वेळीं एकेक दोनदोन शिपाई जरी वर चढूं लागले, तरी ते कितीसे चढणार ? आणि याशिवाय हे इंग्लिशांचे शिपाई वर चढत असतां तटावरचे जाट आणि मराठे कांहीं स्वस्थ बसलेले नव्हते. आजूबाजूच्या दुसऱ्या बुरुजांवरून त्यांनीं या बुरुजावर तोफांचा एकसारखा भडिमार चालू ठेविला होता, शिवाय खालून वर चढून येणाऱ्या शिपायांच्या डोक्यांत वरून लाकडाचे मोठमोठे ओंडे, दगडथोडे, वगैरे फेकण्यांत येत होते. त्यामुळें वर चढणारा शिपाई तेव्हांच ठार होऊन जात असे. व तो वरून पडतांना एकट्याच पडत नसून आपल्या खालच्या शिपायांच्या अंगावर पडून

त्यालाहि खाली नेत असे. अशा कारणांमुळे त्या बुरुजावर चढणें बहुतेक अशक्यच झालें होतें. तरी पण त्यांतूनहि ले. टेंपल्टन हा एक इंग्लिश अधिकारी वर चढण्याचा प्रयत्न करीतच होता. हा फार शूर आणि उत्साही असून त्यानें आपण होऊन या कामावर आपली योजना करून घेतली होती. तो आपल्या हातामध्ये निशाण घेऊन तें त्या बुरुजावर लावण्यासाठीं वर चढत होता. पण जाट आणि मराठे यांनीं चालविलेल्या भडिमारापुढें बुरुजाच्या शिखरापर्यंत जाणें कोणालाहि अशक्य होतें. तेव्हां ले. टेंपल्टन यानें एवढ्या मोठ्या उत्सुकतेनें आपल्याबरोबर आणलेलें तें निशाण तो बुरुजावर जेथपर्यंत चढला होता, तेथें मध्येंच कोठें तरी त्यानें रोविलें. पण हें कृत्य तो करीत आहे, इतक्यांत मराठ्यांच्या गोळ्यांनीं तो मारला गेला. मे. मॅन्नीस हा ज. लेक याचा एडिकॅप होता. व हा आपल्या कर्मांडर इन् चीफची परवानगी घेऊन मुद्दाम या हल्ल्यांत भाग घेण्याकरितां आला होता. त्यानें ले. टेंपल्टन याचा अयशस्वी झालेला प्रयत्न पाहिला, तेव्हां तो मोठ्या उमेदीनें पुढें सरसावला. व ले. टेंपल्टनपेक्षां त्या बुरुजावर जास्त उंचीपर्यंत चढून तो शिखराच्या अगदीं जवळ आला; पण इतक्यांत मराठ्यांनीं त्यालाहि गोळी घालून खाली पाडलें. अशा रीतीनें या बुरुजावर चढण्याचे प्रयत्न एकीकडे चालले असतांना त्या बुरुजाच्या आसपासच्या भिंतीवरूनहि चढण्याचा आपापल्या शक्यतेप्रमाणें इतर शिपाईसुद्धां प्रयत्न करीत होते. परंतु या कामांत इंग्लिश शिपायांना कोठेंहि यश आलें नाहीं. कारण, तटावरील लोक या वेळीं अतिशय निकरानें लढत होते; व वरून जें सामान हातीं लागेल, तें खालच्या शिपायांच्या डोक्यावर ढकलून देण्याला या वेळीं सुरवात झाली होती; आणि त्वेषाला सीमा उरलेली नव्हती; तेलांत मिजविलेल्या कापसाचे बोळे पेटवून ते खाली फेकण्यांत येत होते; आणि मोठमोठ्या कढ्यांतून तापलेलें तेल घेऊन त्याच्या पिचकाच्या खालच्या लोकांच्या अंगावर नेम धरून मारण्यांत येत होत्या. त्याचप्रमाणें मडक्यांत दारू भरून आणि ती पेटवून तीं मडकीं खालच्या लोकांवर टाकण्यांत येत होती. आणि या निरनिराळ्या प्रकारच्या भडिमारांमुळे इंग्लिश सैन्यांतील शिपाई लाकडाच्या ओड्यांनीं ठेंबले जात होते. कढत तेलाच्या पिचकाच्यांनीं भाजले जात होते, आणि दारूच्या मडक्यांनीं पेट घेत होते. अशा अवस्थेमध्ये इंग्लिशांचा हल्ला फार वेळ चालणें शक्य नव्हतें. तेव्हां आतां यशाची कांहीं एक आशा नाहीं, असें पाहून संध्याकाळीं ५ वाजण्याच्या सुमारास ब्रिगेडियर ज० मॉन्सन यानें आपल्या सैन्याला माघारें फिरण्याचा हुकूम केला. या हल्ल्यामध्ये ६९ युरोपियन आणि ५६ नेटिव्ह शिपाई मरण पावले. व ४१० युरोपियन आणि ४५२ नेटिव्ह शिपाई जखमी झाले; म्हणजे सरासरीनें मेलेले आणि जखमी झालेले अशा लोकांची या हल्ल्यांतील एकंदर संख्या हजाराच्या जवळ गेली.

क. मॉन्सनचा यशवंतराव होळकरानें केलेला पराभव आणि त्यामधून उत्पन्न झालेला भरतपूरचा वेढा यांच्या संबंधाची ही समग्र हकीकत येथपर्यंत देण्यांत

आली आहे. या दोन्हीहि बाबतीत त्या वेळीं इंग्लिशांची किती मोठी नाचकी झाली होती, हें कोणालाहि कळून येण्यासारखे आहे. इंग्लिश इतिहासकारांनीं या दोन गोष्टींवर आपल्या कल्पनेनें कितीहि पांघरूण घातलें, तरी त्यांतून त्या वेळचा इंग्लिश शांका कमकुवतपणा आणि त्यामुळे त्यांचा झालेला पराभव स्पष्टपणें दिसून येतो. पण तें आपल्या इंडियन लोकांनाच असें वाटतें असें नसून त्या वेळचे प्रसिद्ध सेनापति, ज. वेल्स्ली, यांनीं या बाबतीत जें आपलें मत प्रदर्शित केलें आहे, त्यावरूनहि हाच निर्णय सिद्ध होतो. ज. वेल्स्ली हेच पुढें लॉर्ड वेलिंग्टन या नांवानें प्रसिद्ध झाले. त्यांनीं वेळोवेळीं केलेले पत्रव्यवहार Wellington Despatches म्हणून प्रसिद्ध आहेत. त्यांत मॉन्सनची पिछेहाट आणि भरतपूरचा वेढा या विषयांसंबंधाने ज. वेल्स्ली यांनीं जे उद्गार काढलेले आहेत, ते पुढीलप्रमाणे आहेत.

MONSON'S RETREAT.

Monson's disasters are really the greatest and the most disgraceful to our military character of any that have ever occurred. The detachment had not two day's provisions: was cut off from its resources by many rivers, on which we had neither bridge nor boat; and all measures to supply with provisions the only fort (Rampoor) to which, in case of emergency, he might have recourse, were omitted. To employ the detachment at all was an error; but the common modes of securing its safety have been omitted.

You will have heard of Colonel Monson's retreat, defeats disgraces and disasters. He is, however, at last arrived at Agra, he and his detachment, woeful examples of the risk to be incurred by advancing too far without competent supplies and of the danger of attempting to retreat before such an army as Holkar's is. He would have done much better to attack Holkar at once, and he would probably have put an end to the war. At all events, he might have made a better retreat. This is between ourselves, as I am very unwilling to circulate my opinion of the late transactions to the northward. I only hope that they will not induce our late enemies to break out again.

After Colonel Monson's defeat I acknowledge that I considered the peace with the Mahrattas very precarious; and indeed if the success of Holkar had continued, I consider that we should have had to fight over again not only our battles with the Mahrattas, but those with all the other powers of India, whether considered as our dependants or our allies. I also believe that the Rajah of Berar, in particular, and very possibly Scindiah, considered the advantages gained by Holkar to have been much greater than they

really were; that they anticipated further successes, and the former prepared to take advantage of them.

ASSAULTS OF BHURTPoor.

The 4th and 5th failures before Bhurtpoor are disastrous events, of which I apprehend the worst consequences. They must have blundered that siege terribly, for it is certain that, with adequate means, every place can be taken: and having been so long before the place adequate means must have been provided or in his power. The fault lies therefore in the misapplication of them, or, most probably, in the omission to employ all those which were necessary to accomplish the object in view, either through the ignorance of the engineers, or the impetuosity of———'s temper, which could not brook the necessary delay.

हा उतारा थोडा लाब झाला आहे. परंतु त्यांत ज. वेल्स्ली यांचा अभिप्राय समाविष्ट झाला असल्यामुळे त्याला एक प्रकारचे विशेष महत्त्व आहे. आणि म्हणूनच तो इतका लांब असूनहि मुद्दाम येथे देण्यांत आला आहे. या अभिप्रायांताला मुख्य तात्पर्य असें आहे कीं, ज. वेल्स्ली यांच्या मताप्रमाणें क. मॉन्सन यांचे हे पराभव इंग्लिशांच्या लष्करी नांवलांकिकाला अत्यंत लांछनास्पद आहेत. क. मॉन्सनच्या तुकडीचा या कामावर योजना करणें हीच मोठी चूक होती व त्या तुकडीच्या संरक्षणाची कांहींच काळजी घेण्यांत आली नव्हता, ही त्याहूनहि विशेष वाईट गोष्ट होय. ज. वेल्स्ली यांनीं हा जो अभिप्राय व्यक्त केला आहे, तो गुप्त रहावा, आणि तो बाहेर कोठेहि फुटूं नये, अशी त्यांची त्या वेळीं इच्छा होती. कारण, इंग्लिशांच्या या कमकुवतपणाची बातमी ऐकून इंग्लिशांचे पूर्वीचे शत्रु फिरून इंग्लिशांच्या विरुद्ध बंड करून उठतील कीं काय, अशी त्या वेळीं त्यांना या पराभवाच्यामुळे खरोखरच भीति वाटूं लागली होती ! पेशवे, भोसले, शिंदे, वगैरे मराठे राजांच्या पाशी आपण पूर्वीं केलेले तह या क. मॉन्सनच्या पराभवामुळे डळमळूं लागतील, अशी त्यांना प्रत्यक्ष दहशत बसली होती. आणि होळकराला जर असेच एका पाठांमागून एक आणखी जय मिळूं लागले, तर मराठ्यांपाशीं आपण नुकत्याच ज्या असई, आरगांव, वगैरे ठिकाणी लढाया लढलों, त्या लढाया आपल्याला फिरून लढाव्या लागतील; इतकेंच नव्हे, तर बाकीच्या राजांशींहि आपल्याला फिरून युद्धं करावीं लागतील; असें ज. वेल्स्ली यांना या वेळीं वाटूं लागलें होतें. त्याचप्रमाणें भरतपूरच्या वेढ्यामध्ये इंग्लिशांना जे एका-मागून एक असे लागोपाठ पराभव सहन करावे लागले, त्यांचे दुष्परिणाम किती दूरवर जाऊन पोहोंचतील, याच्याबद्दलहि त्यांना त्या वेळीं कल्पना करतां येत नव्हती. अशा प्रकारचा आपला स्पष्ट अभिप्राय ज. वेल्स्ली यांच्यासारख्या सेनापतीनें जो व्यक्त केला आहे, त्यावरूनहि या वेळीं यशवंतराव होळकर आणि भरतपूरचा राजा रणजितसिंग यांनीं हिंदुस्थानच्या इतिहासामध्ये किती मोठे पराक्रम केले होते आणि इंग्लिशां

वर आपला किती वचक बसविला होता, याची कोणालाहि कल्पना येण्याजोगी आहे.

भरतपूरच्या तटावरील एकंदर चार हल्ल्यांची हकीकत ही अशा प्रकारची आहे. ३. स. १८०५ या सालचे जानेवारी आणि फेब्रुवारी हे पहिले जवळ जवळ दोन महिने इंग्लिशांनी भरतपूरच्या तटासमोर आपली तपश्चर्या खर्च करून पाहिली. या सुमारे दोन महिन्यांच्या अवधीमध्ये त्यांचे एकंदर ३ हजारांच्या वर लोक मेलेले आणि जखमी झालेले होते. व यांपैकी १०० च्या वर नुसते युरोपियन ऑफिसर होते. तटाच्या समोरातालच्या खंदकामध्ये इंग्लिशांने इतके लोक मरून पडले होते की, तो खंदक जरी पुष्कळ खोल होता. तरा या इंग्रजी पलटणीतील मेलेल्या शिपायांच्या प्रेतांनी तो इतका भरून गेला होता की, पाण्यांत पाय न बुडावता त्या प्रेतांवर पाय देऊन किल्ल्याच्या आंतबाहेर जाणे अगदी सोपे झाले होते. यावरून इंग्लिशांच्या नुकसानीची कल्पना येण्याजोगी आहे. ता. २१ फेब्रुवारीच्या या चौथ्या पराभवानंतर ता. २४ फेब्रुवारी रोजी इंग्लिशांनी आपल्या छावणीची दुसरी जागा बदलून ती त्यांनी भरतपूरच्या ईशान्येच्या बाजूला नेली. व तेथून त्यांनी पुढील पांचव्या हल्ल्याची नयारी सुरू केली. पण आता पांचवा हल्ला करण्याजोगा खरोखर दम इंग्रजी सैन्याच्या अंगामध्ये आतापर्यंतच्या पराभवांच्या योगाने मुळाच राहिला नव्हता. आणि सर्व बाजूंनी त्यांचा हलाखांची स्थिति झाली होती. अशा स्थितीत बाह्यात्कारी रीतीने जरी त्यांनी पांचव्या हल्ल्याची भाषा सुरू केली होती, तरा अंत स्थ रीतीने त्यांच निराळेच प्रयत्न चाललेले होते. बाहेरच्या लढाईला आतील पफ्तुराची जोड देण्याची इंग्लिशांचा नेहमीचाच पद्धत आहे. त्याप्रमाणे या बाबतीतहि यशवंतराव होळकर, मीरखान, आणि भरतपूरचा राजा, हे जे तिघेजण इंग्लिशांच्या विरुद्ध एकत्र झाले होते, त्यांच्या आपसांत फूट पाडण्याचे इंग्लिशांचे प्रयत्न जारांनी चाललेले होते. मार्क्स वेल्सली हे आपल्या पत्रांतून लॉर्ड लेक यांना पुढीलप्रमाणे गुप्त रीतीने सूचना करात होते.

While the commander-in-chief is preparing for the siege of Bhurtpoor, or actually engaged in it, might it not be advisable to endeavour to detach Runjeet Sing from Holkar? Although Bhurtpoor has not fallen, Runjeet Sing is certainly much reduced and alarmed: and Holkar would be hopeless if abandoned by Runjeet Sing.

Might it not be stated to Runjeet Sing that although his fate has been delayed, he must know it to be inevitable, that a few weeks more must destroy him altogether; that his only certainty of escape is to throw himself upon the clemency of the British Government, and renounce Holkar altogether, in which case he will be admitted to pardon, and restored to his possessions?

व या मजकुराला लॉर्ड लेक यांनी जें उत्तर लिहिले आहे, त्यामध्ये वरील सूचना अमलांत आणण्याचा प्रयत्न चालू असल्याचा त्यांचा कबुली जबाब आपल्याला पहावयाला सांपडतो. तें उत्तर असे:—

A correspondence is now going on between me and Runjeet Sing, which I am in hopes will lead to an accommodation sufficiently favourable to the British Government, and prevent any future union of interests between that chief and Jaswantrao Holkar.

ह्या वर दिलेल्या दोन तीन उताऱ्यांवरून हें सहज लक्षांत येण्यासारखें आहे की, भरतपूरचा राजा आणि यशवंतराव होळकर यांच्यामध्ये बेबनाव उत्पन्न व्हावा आणि भरतपूरच्या राजानें होळकराला आपल्या मुलखांतून घालवून देऊन इंग्लिशांशीं तह करण्याला तयार व्हावें, अशाबद्दल इंग्लिशांकडून गुप्त रीतीनें खटपटा चाललेल्या होत्या.

त्याचप्रमाणें मीरखानाला होळकरापासून फोडण्यासाठीं इंग्लिशांचे कसे प्रयत्न चालले होते, हें गव्हर्नर जनरल आणि लॉर्ड लेक यांच्या दरम्यानच्या पुढील पत्र-व्यवहारावरून व्यक्त होण्यासारखें आहे. गव्हर्नर जनरल, मार्क्स वेलस्ली, हे लॉर्ड लेक यांना लिहितात कीः—

Mr. Seton and General Smith should be authorized to offer a settlement of land to such of Ameer Khan's followers as would quit him. Even Ameer Khan himself might be offered a jagheer, if he will quit Holkar's cause, submit to the British Government, and come into General Smith's camp within a stated period of time.

या लिहिण्यांतील तात्पर्य असें आहे की, अमीरखानाच्या सैन्यातील शिपायांना कायमच्या जमिनी तोडून देण्याची लालच दाखवावी व त्या आमिषांनें त्यांच्या सैन्यांतील जितके लोक फोडतां येतील, तितक्यांना फोडण्याचा प्रयत्न करावा; इतकेंच नव्हे, तर खुद्द अमीरखान हाहि जर होळकराचा पक्ष सोडून इंग्लिशांच्या बाजूला येण्याला तयार असेल, तर त्यालाहि एक जहागीर तोडून देण्याविषयीचा योजना करावी.

हे जे पत्रव्यवहार वर दिलेले आहेत, त्यांवरून इंग्लिशांचीं गुप्त कारस्थानें आंतून कशीं चाललेलीं असतात, हें लक्षांत येण्यासारखें आहे. दुसऱ्याच्या सैन्यांतील शिपायांना आणि सरदारांना फतूर करण्यामध्ये गैरशिस्तपणा आणि नीचपणा आहे, ही कल्पनाहि कधीं त्यांच्या मनाला शिवत नाही. इंग्लिशांच्या विरुद्ध एखादा संघ बनलेला असेल, तर त्यांतून कोण फतूर होण्यासारखा आहे, हें त्यांना मनुष्यस्वभावाच्या धोरणावरून बरोबर ताडतां येतें; व लटपटीत आणि डळमळीत स्वभावाचे जे लोक असतात, त्यांनाच ते आपल्या फितुरीच्या प्रयोगासाठीं पसंत करतात. प्रस्तुत उदाहरणांत यशवंतराव होळकर, भरतपूरचा राजा आणि अमीरखान, या तिघांचा मिळून या वेळीं इंग्लिशांच्या विरुद्ध जो संघ बनलेला होता, त्यांपैकीं यशवंतराव होळकराला फोडण्याचा इंग्लिशांनीं कधीं प्रयत्न केला नाही. हा पराक्रमी आणि पाणादार आहे, हा तेजस्वी आणि त्वांखट स्वभावाचा आहे, हा आपल्या फितुरीच्या मोहपाशामध्ये सांपडण्याला कबूल होणार नाही, हें इंग्लिश मुत्सद्यांनीं पक्कें जाणलें होतें. म्हणून त्यांनीं त्याच्यापाशीं फितुरीचें एक अवाक्षरहि काढलें नाही. पण बाकीचे दोघे

हे तथा स्वभावाचे नसल्यामुळे इंग्लिशांनी त्यांना लालूच दाखविण्याला सुरवात केली; आणि त्यांत त्यांना मशहि आले. इंग्लिशांच्या अंदाजाप्रमाणे या तीन राजांमध्ये फाटाफूट उत्पन्न झाली; आणि अखेरीस भरतपूरचा राजा आणि इंग्लिश यांच्यामध्ये तहही झाला! इंग्लिशांशी आपला तह व्हावा म्हणून भरतपूरचा राजा या वेळी उत्सुक झाला होता, असे इंग्लिश इतिहासकार लिहितात. पण हे त्यांचे लिहिणे थोडे विसंगत दिसते. भरतपूरच्या तटासमोर इंग्लिशांचा चार वेळां पराभव झाल्यानंतर तहाची जास्त अवश्यकता स्वाभाविकपणेच कोणाला बरे वाटेल ? ज्यांचा चार वेळां पराभव झाला आहे त्यांना, किंवा ज्याच्या सैन्याने चार वेळां विजय मिळविला आहे त्याला वास्तविक तहाची अवश्यकता इंग्लिशांनाच जास्त होती, हे कोणीहि सांगू शकेल. पण असे असतांनाहि तहाची उत्सुकता रणजितसिंगाच्या ठिकाणी उत्पन्न झाली होती, असे इंग्लिश इतिहासकार या ठिकाणी भासवितात. पण त्याच्या ठिकाणी अशी उत्सुकता का उत्पन्न व्हावी ? तर याच्या मुळाशी वर दिलेल्या पत्रव्यवहारांत दिसून येणारी इंग्लिशांनी गुप्त रीतीने चालविलेली कारवाईच कारणीभूत झालेली असली पाहिजे, हे उघड आहे. अशा रीतीने ज्याचा चार वेळां जय झाला, तोच आमच्याशी तहाचा याचना करीत आहे असे भासवून इंग्लिशांनी आपल्या चार पराभवांनंतर अखेरीस भरतपूरच्या राजापाशी ता. ९ एप्रिल १८०५ रोजी तह केला. या तहाच्या अटीतील मुख्य भाग असा होता की, भरतपूरच्या राजाने इंग्लिशांना वीस लाख रुपये द्यावे. व दीगचा किल्ला इंग्लिशांच्या स्वाधीन करावा. या वीस लाखांपैकी भरतपूरच्या राजाने सतरा लाख रुपये मुळीच दिले नाहीत; व तीन लाख रुपये दिले म्हणून जे इतिहासांत लिहिण्यांत आलेले आहे, ते तीन लाख रुपये तरी भरतपूरच्या राजाने इंग्लिशांना प्रत्यक्ष दिले असतील किंवा नाहीत, याच्याबद्दल शंकाच आहे. कारण त्या वेळी त्याच्यापाशी लढाईच्या खर्चांमुळे इतके रुपये शिल्लक असणेच अशक्य होते, असे म्हणतात. शिवाय दीगचा किल्ला हाहि तहानंतर पुढे लवकरच इंग्लिशांकडून राजाच्या ताब्यांत परत आला. ही जी या तहाच्या अटीची अंमलबजावणी झाली, त्यावरून सुद्धा इंग्लिश ग्रंथकार दाखवितात त्याप्रमाणे या तहामध्ये खरोखर इंग्लिशांचा वरचष्मा झालेला नसून केवळ आपल्या लौकिकाच्या बाह्यात्कारी बचावासाठी त्यांनी या तहाच्या अटी भरतपूरच्या राजाकडून कबूल करवून घेतल्या होत्या, असेच म्हणावे लागते. अशा रीतीने भरतपूरच्या तटासमोर चार वेळां झालेल्या आपल्या पराभवावर इंग्लिशांनी जरी या तहाचे पांघरूण घालून घेतले, तरी त्यांतून इंग्लिशांचे पराभव आणि मराठ्यांची मर्दुमकी या गोष्टी स्पष्टपणे सर्व लोकांच्या निदर्शनाला येत आहेत.

विध्याचल.

साचित्र कादंबरी.

प्रो. शिवराम महादेव पराजपे यांनी ही कादंबरी लिहिली असून ती क्रमशः चित्रमयजगतमध्ये १९१९, २०, २१, २२, २३, २४ या सालांत प्रसिद्ध झाली आहे. बऱ्याच वाचकांकडून स. र. कादंबरी पुस्तकरूपानें स्वतंत्र छापण्याच्या शिफारशी आल्यावरून ता साचित्र छापून प्रसिद्ध केली आहे. कादंबरीची भाषा व संविधानकही फारच चटकदार व मं. हक अमल्यामुळे एक वेळ वाचण्यास घेतलें पुस्तक संबंध वाचल्याशिवाय खाली ठेवत नार्ही. पृष्ठमंख्या ३१६ चित्रें आर्ट पेपरवरील ११ कागद ग्लेज, बाईंडिंग जाड किं० १८८ ट. ह. ४३.

प्रो. शिवराम महादेव पराजपे वृत्त.

गोविंदार्ची गोष्ट.

चित्रमय जगतमध्ये क्रमशः प्रसिद्ध झालेली ही गोष्ट पुस्तकरूपानें छापून प्रसिद्ध करण्याबद्दल पुष्कळ लोकांकडून सूचना आल्यावरून स. र. गोष्ट पुस्तकरूपानें छापली आहे. कौन पौडशपत्री ग्लेज कागद पुस्तकास वापरला असून पांने १६६ झाली आहेत. गोष्टींत ९ चित्रें त्या त्या प्रसंगाची आर्ट पेपरवर छापून घातली आहेत किं. प्रत्येक प्रतीस १ रु. ट. ह. ४१६६.

म्यानेजर-चित्रश.ळा प्रेस, पुणे.

